

**ABDULCELİL TURAN**  
Yenidoğan Mh. 41 Sk. No.7/4  
Zeytinburnu - İSTANBUL

ئابدۇۋەلى ئەلى

— بەدۋەت —

# ئۆركەشلەپ ئاققان قايدۇ دەرياسى

(تارىخىي قىسسە)

(3 - كىتاب)

شىنجاڭ ئۇنىۋېرسىتېتى نەشرىياتى  
1998 - يىل ئۈرۈمچى

مەسئۇل مۇھەررىرى: ئىمامھەسەن ئىبراھىم  
مەسئۇل كوررېكتورى: تۇنسايىم ساۋۇت

بەدۋەت — ئۆركەشلەپ ئاققان قايدۇ دەرياسى (3)  
ئابدۇۋەلى ئەلى

※

شىنجاڭ ئۇنىۋېرسىتېتى نەشرىياتى نەشر قىلدى  
(ئۈرۈمچى شەھىرى غالىبىيەت يولى 14-نۆ، پوچتا نومۇرى: 830046)  
شىنجاڭ شىنخۇا كىتابخانىسىدىن ئارقىتىلدى

شىنجاڭ ئۈرۈمچى باجياخۇ رەڭلىك باسما زاۋۇتىدا بېسىلدى  
ئۆلچىمى: 1168 × 850 م، فورماتى: 1/32 باسما تاۋنىقى: 11.875

1998 - يىل 3 - ئاي 1 - نەشرى

1998 - يىل 4 - ئاي 1 - بېسىلىشى


تراژى: 1 - 10000

كىتاب نومۇرى: ISBN 7-5631-0840-8/Z • 151

باھاسى: 22.00 يۈەن

## مۇندەرىجە

1	..... بىرىنچى باب. «ئۇنداق قازانغا مۇنداق چۆمۈچ»
34	..... ئىككىنچى باب. خۇگمياۋزى
56	..... ئۈچىنچى باب. بۇ ۋەقە ماناستا بولغان
81	..... تۆتىنچى باب. قاسىم پولىگان
111	..... بەشىنچى باب. سىگىم ئېغىزىدا
136	..... ئالتىنچى باب. بەدۈلەتنىڭ ئۆلۈمى
163	..... يەتتىنچى باب. سوغۇندىكى ئوق ئاۋازى
182	..... سەككىزىنچى باب. چېكىتلىك ئوردا
195	..... توققۇزىنچى باب. ئۆركەشلەپ ئاققان قايدۇ دەرياسى
236	..... ئونىنچى باب. غالىپلار ۋە مەغلۇپلار
252	..... ئون بىرىنچى باب. نىياز ھېكمىبەگ
280	..... ئون ئىككىنچى باب. «خان مۇپەتتىش زوزۇڭتاڭ ياق دەدى»
307	..... ئون ئۈچىنچى باب. قاشنىڭ قانلىق يېشى
352	..... ئون تۆتىنچى باب. قىزىق ياشلىق ئۈگۈتچى ئامبال





## بىرىنچى باب

### «ئۇنداق قازانغا مۇنداق چۆمۈچ»

«قولىڭدىن كەلسە، ئوتنى بۈگۈن ئۆچۈر؛ ئاۋادا ئوت ئۇلغىيىپ كەتسە، جاھاننى كۆيدۈرىدۇ. دۈشمەننى بىر ئوق بىلەن مىخلاپ قويۇش مۇمكىن ئىكەن، ئۇنىڭ ئۆز ياسىنى كېرىشىگە ئىمكان بەرمە.»

— بابۇر

مىلادى 1876 - يىلى باش كۈز. ئەقرەپ ئايلىرىنىڭ باشلىرىدا، بۇغدايلار سارغايىدى. چەك-سىز كەتكەن ياپيېشىل زىرائەتلەرنىڭ خېلى كۆپ جايلىرىدا ساپ-سېرىق پارقىراق پارچىلار ھاسىل بولدى. بۇ بۇغدايلىقلار ئىدى. تاغ تەرەپتە سوزۇلۇپ ياتقان تۆپىلىكلەردىكى ياپيېشىل چۆپلەر ئۈستىدە ئۇششاق ۋە ساپسېرىق ئېچىلغان، دانە - دانە بولۇپ چاقناپ تۇرغان لەيلىقازاقلار كۆرۈنەتتى. يىراقتىكى بۇغدا چوق-قىسى خۇددى بۇلۇتقا ئوخشاش، كۆك ئاسماننىڭ بىر چېتىگە يېپىشىپ تۇراتتى. ئاسماننىڭ يۈزى زادىلا ئېچىلىپ باقمايتتى. قاچانلا قارىسىڭىز، بىر - ئىككى پارچە ئاق بۇلۇت ياكى قارا بۇلۇت لەيلەيلا يۈرەتتى. كۈندۈزلىرى قۇياشنىڭ ئوتتەك تەپتىدىن ئات - ئۇلاغلار ھاسىراپ كېتىشەتتى. ئىتلار تىللىرىنى ئۇزۇن ساڭگىلىتىپ يېتىشتاتتى. ئاخشاملىرى بوران گۈركىرەيتتى. بۇ ئەتراپلاردا ياز قۇرغاقچىلىقتا ئۆتەتتى. يېزىنىڭ ئۇدۇل-دىن ئۆتىدىغان دەريا - شاخابچىلارنىڭ سۈيى بەك ئازلاپ كەتكەندى. ئىلگىرى سۇ شىددەت بىلەن ئاقىدىغان يەرلەردە تېپىز كىچىكلەر پەيدا بولغانىدى. نېرىقى قىرغاققا ئات - ئۇلاغلار

دۈمبىسىنى ھۆل قىلماستىن ئۆتۈپ كېتىۋېرىشەتتى. جۇڭغارىيە چۆللۈكىدىن سوقىدىغان ئىسسىق شامال يەر - زېمىننى دىمىقتا قىلىۋەتكەنىدى. شامال ھاۋانى قاغىرىغان ئوت - چۆپلەرنىڭ قاغىسىق پۇرىقى بىلەن تولدۇراتتى. بىنەم يەرلەردە قۇرىغان شى - ۋاقلار ئوتتا كۆيۈۋاتقاندا كۆرۈنەتتى. كۈنپېتىش تەرەپكە قاراپ سوزۇلغان پايانسىز جۇڭغارىيە ئويمانلىقى كۆزگە كۆرۈنمەيدىغان يەردە بىلەن قاپلانغاندا كەينىدى. كېچىسى، تاغ تەرەپنى قارا بۆلۈت قاپلاپ، گۈلدۈرمامىلار قاراس - قۇرۇس گۈلدۈرلەپ قوياتتى. ئەمما، قاغىراپ، باغرى ئۆرتەنگەن بۇ زېمىنغا يامغۇر ياغمايتتى. ئاسماندا ئەگرى - بۈگرى كۆك ئىز پەيدا قىلىپ، قۇرۇق چاقماق چاقاتتى.

بۇ ياز پەسلىدە بۇرۇلۇش ھاسىل بولىدىغان مەزگىل بولۇپ، بىر يىللىق ھوسۇل ئاشۇ مەزگىلدە مەلۇم بولاتتى. ئادەتتە تىنكى يىللاردا بولسا، كىشىلەر كېلەر يىللىق تېرىقچىلىق ئۈستىدە ئويلىشىپ، ئوت - چۆپ چېپىشقا دەرھال كىرىشىپ كېتەتتى. ئەمما، بۇ يىل ئوت - چۆپ چاپىدىغانلارنىڭ ۋە ئورمىچىلارنىڭ قارىسىنىمۇ كۆرگىلى بولمايتتى. پىشقان بۇغدايلارنى ئورۇ - ۋالىدىغانغا ئادەم چىقىمىغانىدى. قوناقلارنى ياۋا توڭگۇزلار چېيلەپ رەسۋا قىلىۋاتاتتى، بۇزۇلۇپ كەتكەن ئېرىقلارنى ياساپ تۈزەيدى - خان ئادەم يوق ئىدى.

مۇشۇ يىللاردا بۇ ئەتراپتا يېغا ئوتى زادى ئۆچۈپ باقمىدى، بىردەم تۇڭگان يېغىلىقى<sup>①</sup>، بىردەم ئەنجان يېغىلىقى<sup>②</sup>دا ئاق تەلپەكلىكلەر<sup>③</sup>

① تۇڭگان يېغىلىقى — 1864 - يىلى ئۈرۈمچى، گۇچۇڭ، جىمسار، فۇكاڭ، قۇتۇبى، ماناس قاتارلىق جايلاردا سۇ خۇەنجاڭ، تۇدېلىن (داۋۇت خەلىپە) باشچىلىقىدا پارىلىغان خۇيزۇ خەلق قوزغىلىڭى.  
② ئەنجان يېغىلىقى — بەدۆلەت بۇ ئەتراپلاردا ئېلىپ بارغان ئۇ - رۇشلارنى كۆرسىتىدۇ.

③ ئاق تەلپەكلىكلەر — بەدۆلەتنىڭ لەشكەرلىرى يازدا بېشىغا ئاق شاپاق بۆك كىيىشىۋالىدىغانلىقى ئۈچۈن «ئاق تەلپەكلىكلەر» دەپ ئاتالغان.

نىڭ بېسىپ كىرىشى، بىردەم مانجۇ يېغىلىقى ①... ئاھ، ساناۋەرسە  
ئايىقى ئۈزۈلمەيدىغان يېغا - بالالار بۇ ئەلنى قاڭغىر قاخشىتىپ،  
ھالىدىن كەتكۈزگەن. قەددىنى پۈكۈپ تاشلىغانىدى.  
مۇشۇ يېغا - بالالاردا، قول - پۇتلىرىدىن ئايرىلىپ يۇرت -  
ماكانغا ئاران قايتىپ كېلەلىگەنلەرنىڭ ئىككىقات ئاياللىرىغا  
مېھرىبانلىق كۆرسەتكەنلىكىنى، بالىلىرىنى ئەركىلىتىپ، ئېپ-  
كەلگەن گۈلە - قاقلىرىنى ئۇلارغا ئۈلەشتۈرۈپ بېرىۋاتقانلىقىنى  
كۆرسە، باشقا تۇل ئاياللار ئۆزلىرىنى يەرگە ئېتىپ يۈمىلىنىپ  
يىغلىشاتتى، ئاتىسىز قالغان بالىلىرى بولسا ھۆركىگەن قوي  
پادىسىدەك، ئۇلارنىڭ قېشىغا توپلىشىۋېلىپ، ئۆكسۈپ يىغلاۋات-  
قان ئانىلىرىغا ئالاقزادە بولۇپ قارىشىپ، قىيا - چىيا كۆتۈرۈ-  
شەتتى.

بىچارە تۇل ئايال ئاخىرقى كۆڭلىكىنىڭ ياقىسىنى يىرتىدۇ.  
كۆڭۈلىسىز، جاپالىق ۋە ئېغىر تۇرمۇش ۋەجىدىن شالاڭلاشقان  
چاچلىرىنى يۇلىدۇ، چىشى يېتىپ قاناپ كەتكەن، گەز باغلاپ  
قۇرغان لەۋلىرىنى يەنە چىشلەپ، ئېغىر مېھنەت بىلەن قاپارغان  
قوللىرىنى تاتىلاپ قانىتىدۇ. ئەرسىز، ئاتىسىز بوش قالغان  
ئۆينىڭ بوسۇغىسى ئالدىدا يېتىۋېلىپ تىپچەكلەيدۇ! چۈنكى،  
ئەمدى ئۇنىڭ ئۆيىگە تۈۋرۈك بولىدىغان غەمگۈزارى - ئېرى  
يوق، بالىلىرىنىڭ ئاتىسى يوق. ئۇنى مۇشەققەتلىك مېھنەتتىن،  
نامراتچىلىقتىن ئەمدى ھېچكىم قۇتۇلدۇرالمايدۇ. ئەمدى ئۇنىڭغا  
ئەر چىقمايدۇ. چۈنكى ئېغىر مېھنەت، موھتاجلىق، بالىلىرىنىڭ  
غېمى ئۇنى قۇرۇتۇپ تۈگەشتۈرگەن. ئۇنىڭ يالىڭاچ، ۋەيرانە،  
ئورۇق، ئەبگا بالىلىرىغا ئاتا بولىدىغان كىشى چىقمايدۇ. بۇغداي-  
لىرىنى ئۆزى ئورۇيدۇ، ئەنجۈلەرنى ھارۋىغا ئۆزى ئىرغىتىپ

---

① بۇ يەردە مانجۇ خاقانلىقىنىڭ بەدۋەت بىلەن ئېلىپ بارغان بىر قاتار  
تۈرۈشلىرى كۆزدە تۇتۇلىدۇ.

تاشلايدۇ...

قاش قوۋۇقتىن چىققان مانجۇ قوشۇنلىرىنىڭ تۇرشاۋۇل سانغۇنى، باش جۇڭغارغۇچىسى ئۆزىگە تەۋە خۇنەن قوشۇنلىرىنىڭ بارىگاھىنى گۇچۇڭغا قۇرغانىدى. گۇچۇڭدىن كۈنپېتىشقا قاراپ تۇقسان چاقىرىم يول يۈرگەندە، جىمسارغا بارغىلى بولاتتى. بۇ يەرنى سابىق بارىكۇل ئاغلاقچى ئامبىلى قاش قوۋۇقتىن چىققان مانجۇ قوشۇنلىرىنىڭ تۇرشاۋۇل سانغۇنى جىن شۇننىڭ چىرىنغار قوشۇنى ساقلاپ ياتاتتى. بۇ يەردىن كۈنپېتىشقا قاراپ يەتمىش چاقىرىم يول يۈرگەندە، سەنتەي<sup>①</sup> دېگەن يەرگە بارغىلى بولاتتى. ئۇ يەردىن يەنە كۈنپېتىشقا قاراپ سەكسەن چاقىرىم يول يۈرگەندە، زىنچۈەن<sup>②</sup> دېگەن يەرگە بارغىلى بولاتتى. فۇكاڭ بازىرى بۇ يەردىن توقسان چاقىرىم بېرىسىگە جايلاشقان بولۇپ، ئۇ يەردىن يەنە يەتمىش چاقىرىم يول يۈرگەندە، ئۈرۈمچىگە يېتىپ بارغىلى بولاتتى. جىمساردىن ئۈرۈمچىگە قەدەر بولغان ئارىلىقتىكى بۇ ئۈچ يۈز چاقىرىم يەردە، مانجۇلارنىڭمۇ، بەدۆلەتنىڭمۇ لەشكەرلىرى يوق ئىدى. ئۈرۈمچىنىڭ دەرۋازىسى بولغان گۇمۇدى<sup>③</sup> قورغىنىنى بەدۆلەتنىڭ ئەمىر - لەشكەرلىرى مامىڭ ساقلاپ ياتاتتى. گۇمۇدى — مانجۇ قوشۇنلىرىنىڭ ئالدىنى توراپ ياتقان مۇھىم بىر توسالغۇ ھېسابلىناتتى. بۇ يەرگە بەدۆلەتنىڭ يانداش ئەمرۇل ئۇمراسى بەي يەنخۇ<sup>④</sup> نىڭ قوماندانلىقىدىكى ئۈرۈمچى — گۇمۇدى — ماناس ئۈچبۇرجەك رايونىنى مۇداپىئە قىلىپ ياتقان يىگىرمە مىڭ كىشىلىك ئالدىنقى سەپ قوشۇنىنىڭ ئەڭ خىللانغان قىسىملىرى ئورۇنلاشقانىدى. گۇمۇدى ھەربىي جەھەتتە ئەپلىك،

① سەنتەي — جىمسار ناھىيىسىدىكى بىر جاينىڭ ئىسمى.

② زىنچۈەن — قەدىمكى ئۆتەڭ. جىمسار ناھىيىسى تەۋەسىدە.

③ گۇمۇدى — ھازىرقى مىچۈەن ناھىيىسى.

④ 1876 - يىلىدىكى كورلا تورىيى كېڭىشىدىن كېيىن، بەدۆلەت بەي يەنخۇنى يانداش ئەمرۇل ئۇمرالىققا تەيىنلىگەنىدى.

مۇھىم ئورۇن ئىدى، شۇڭا ئۇ ئىككى تەرەپ جەزمەن تالىشىدىغان جاي بولۇپ قالغانىدى. گۇمۇدىغا ئەڭ يېقىن بولغان فۇكاڭ بازىرىنى تارتىۋالغاندىلا، ئاندىن بەدۆلەت قوشۇنلىرىنى ئۈنۈملۈك ھالدا ئىسكەنجىگە ئالغىلى، ئۈرۈمچىنى تارتىۋالغىلى بولاتتى. سۈمبۈلە ئېيىنىڭ بىرىنچى كۈنى<sup>①</sup>، مانجۇ قوشۇنلىرىنىڭ تۇرشاۋۇل سانغۇنى، زۇڭتۇڭ دارېن ليۇ جىڭتاڭ چىرىنغار قو- شۇنلارنىڭ سانغۇنى جىن شۈنگە فۇكاڭغا يۈرۈش قىلىش ھەققىدە بۇيرۇق چۈشۈردى ھەمدە خۇنەن قوشۇنلىرىنىڭ سەركەردىسى يۇخۇئېننى ئۇنىڭغا ھەمدەم بولۇشقا بۇيرۇدى. ئارقىدىنلا ئۆزىمۇ تۇرشاۋۇل قوشۇنىنىڭ بىرىنغار قىسىملىرىنى باشلاپ، قىل قۇي- رۇق بولۇپ، فۇكاڭغا قاراپ يولغا چىقتى. سۈمبۈلە ئېيىنىڭ سەككىزىنچى كۈنى<sup>②</sup>، فۇكاڭ بازىرى كۆپ ئەجرىسىزلا تارتىۋېلىندى.

ليۇ جىڭتاڭ قارارگاھىنى دەرھال فۇكاڭغا يۆتكەپ كەلدى. ئۇ تەخىرىسىزلا گۇمۇدىغا تېگىش قىلىشنى پىلانلاۋاتاتتى. بىردىنلا شىشۇر تۈزى<sup>③</sup>غا ئەۋەتىلگەن ئايغاقچىلارنىڭ قايتىپ كەلگەنلىكى ھەققىدە خەۋەر بولدى. ليۇ جىڭتاڭ ئۇلارنى دەرھال قارارگاھقا چاقىرتىپ، ئەھۋالنى سۈرۈشتە قىلدى. ئايغاقچىلار:

— يەرلىك پۇقرالارنىڭ دېيىشىچە، گۇمۇدىغا بارغىلى بولىدىغان ئىككى يول بار ئىكەن. ئۇنىڭ بىرى يېقىن يول، يەنى شىشۇر تۈزى دېگەن يەر بىلەن ماڭىدىغان قەدىمكى چوڭ يول ئىكەن، لېكىن بۇ يول بىلەن ماڭغاندا، ئەللىك چاقىرىم كېلىدە- غان سۇسىز بىر چۆلىنى بېسىپ ئۆتۈشكە توغرا كېلىدىكەن. بۇ يولدا قۇدۇق ياكى بۇلاق يوق ئىكەن؛ خۇاڭتيەن دېگەن يەردىن ئۆتىدىغان يەنە بىر چىغىر يولمۇ بار ئىكەن. بۇ يول يىراقراق

① شەمسىيە 7 - ئاينىڭ 21 - كۈنى.

② شەمسىيە 7 - ئاينىڭ 28 - كۈنى.

③ مىچۈەندىكى بىر جاينىڭ ئىسمى.

ئىكەنۇ، ئەمما، سۈيى مول، ئوت - چۆپلىرى ئىلۋەك ئىكەن. ئەمما، بۇ يولنى لو پاشانىڭ قوشۇنى قاتتىق ساقلاپ يېتىپتۇدەك! — دەپ مەلۇم قىلدى.

مەلۇماتنى ئاڭلاپ بولۇپ، ليۇ جىڭتاڭ ئۇلارنى قايتىڭلار، دەپ ئىشارەت قىلدى - دە، چىرىنغار قوشۇنىنىڭ سەركەردىسى، تۇرشاۋۇل سانغۇن جىن شۇن ۋە خۇنەن قوشۇنلىرىنىڭ سەردارلىرى يۈ خۇئېن، دۇڭ فۇشياڭ، تاڭ رېنخېلارنى چاقىرتىپ، ھەربىي كېڭەش ئۆتكۈزدى.

ھەربىي كېڭەشتە، ليۇ جىڭتاڭ بەدۋىلەتنىڭ تەڭرى تاغلىرىدىكى شىمالدىكى ھەربىي ئورۇنلاشتۇرۇش ئەھۋالىنى بىرەر قۇر تونۇشتۇرۇپ ئۆتكەندىن كېيىن، مۇنداق دېدى:

— بۇ ئەتراپلار ئادالەتچى قوشۇنىمىزنىڭ تەسەررۇپىغا ئۆتكەن بولسىمۇ، ئەمما، ئۇرۇش ئەمدىلەتتىن باشلاندى. تېخى نۇرغۇن مۈشكۈلاتلار ئالدىمىزدا بىزنى كۈتۈپ تۇرماقتا. شۇڭا، كېيىنكى قەدەمنى ئېھتىيات بىلەن بېسىشىمىزغا توغرا كېلىدۇ. زو دارېن بېكىتكەن «ئاستا ئىلگىرىلەش، تېز تېگىش قىلىش؛ شىمالدا ئىلگىرىلەش، جەنۇبتا تېگىش قىلىش» چارىسى بويىچە، جانىبالىق كۆرسىتىدىغان بولساقلا، ئوردىنىڭ مېھىرى - شەپقىتىنى ئاقلىيالايمىز! ...

ئۇ سەل ئويلىنىپ تۇرۇۋالغاندىن كېيىن:

— بەي يەنخۇ تۇڭگانىنىڭ مەقسىتى ھەممىگە ئايان، — دېدى، — ئۇنىڭ چوڭ يولنى بوشتىتىپ قويۇپ، چىغىر يولنى چىڭ ساقلىدى. شىددىكى مەقسەت — قوشۇنلىرىمىزنى تومۇز ئىسسىقتا سۇسىز، ئوت - چۆپسىز دەشتكە مېڭىشقا مەجبۇر قىلىپ، لەشكەرلىرىمىز ۋە ئات - ئۇلاغلىرىمىز ئىسسىقتا چاڭقىغان، چارچىغان پۇرسەتتىن پايدىلىنىپ تۇيۇقسىز باسقىن قىلىش. ئۇ، باھادىرلىرىمىزنىڭ ئىرادىسىنى كاردىن چىقىرىشنى كۆزلىگەن. ماقۇل، بىزمۇ ئۇنىڭ مۇددىئاسى بويىچە شىشۇر تۈزى ئارقىلىق ماڭايلىق. چۈن-

كى، شىشۇر تۈزى بىزنىڭ بۇ قېتىم گۇمۇدغا تېگىش قىلىش-  
مىزدا ناھايىتى مۇھىم رول ئوينايدۇ. نىھايەت، بەي يەنخۇ تۇڭگا-  
نىنىڭ مەقسىتىمۇ بىزنى شىشۇر تۈزىغا باشلاشقۇ؟ ياخشى،  
بىزمۇ «ئۇنداق قازانغا مۇنداق چۆمۈچ» ھىلىسىنى قوللىنىپ،  
ئۇنىڭ ياۋۇز نىيىتىنى بىتچىت قىلىپ تاشلايلىق.

ليۇ جىڭتاڭ سەركەردە، — سەردارلىرىغا بىر قۇر قاراپ  
چىققاندىن كېيىن، سۆزىنى داۋاملاشتۇردى:

— بۇنىڭ ئۈچۈن، بىر بۆلۈك لەشكەرنى شىشۇر تۈزى،  
گەنچۈەنباۋغا ئەۋەتىپ ئىستېھكام ياساپ، قۇدۇق قېزىپ پوپاڭ  
كۆتۈرۈپ، قارشى تەرەپتە: «مانجۇلار يېقىن يول بىلەن ماڭىد-  
كەن» دېگەن تۇيغۇ پەيدا قىلىشقا توغرا كېلىدۇ، — دېدى ۋە:  
— شىشۇر تۈزىغا قايسىڭلار بېرىشنى خالايسىلەر؟ — دەپ  
سورىدى.

ليۇ جىڭتاڭنىڭ سۆزىنىڭ ئايىقى ئۈزۈلمەي تۇرۇپلا:  
— مەن باراي! — دەپ ئوتتۇرىغا چىقتى جېن شۈن.  
— شىشۇر تۈزى ئۆزى كىچىك جاي بولغىنى بىلەن، — دېدى ليۇ  
جىڭتاڭ، — قوماندانلىقنىڭ گۇمۇدغا ئومۇمىي ھۇجۇم قوزغى-  
شىدا ئاچقۇچلۇق رول ئوينايدۇ. بىزنىڭ مەقسىتىمىز خۇاڭتىەن-  
نى تارتىۋېلىپ، گۇمۇدغا تېگىش قىلغۇچى ئاساسىي قوشۇن-  
مىزنىڭ بىمالال يۈرۈش قىلىشىغا كاپالەتلىك قىلىشتۇر. شۇڭا،  
سىز مۇنداق ئىككى ئىشتىن ھېزى بولسىڭىز، بارسىڭىز بولىدۇ.

— زۇڭتۇڭ دارېن، ھېلىغۇ ئىككى ئىشتىن ئىكەن، ئۈچ  
ئىش بولسىمۇ، ئۇنىڭدىن قورقىدىغان نېمىسى بار؟ مۇبادا سەۋەن-  
لىك ئۆتكۈزۈپ قويسام، مەن ئۆزۈم جاۋابكار بولىمەن، — دېدى  
جېن شۈن كۆرەڭلەپ.

— لەشكەرىي ئىشلاردا ئويناشقىلى بولمايدۇ جۈمۈ! — دېدى  
ليۇ جىڭتاڭ ئۇنى ئاگاھلاندۇرۇپ.

— ئۇنداق بولسا، تىلىمدىن ھۆججەت بېرەي، — دېدى جىن شۇن.

ليۇ جىڭئاڭ ماقۇل كۆرگەندىن كېيىن، جىن شۇن خەت پۈتۈپ بەردى.

— سىز تۆت يىڭ<sup>①</sup> لەشكەرنى ئېلىپ، دەرھال شىشۇر تۇزىغا بېرىڭ. دە، لەشكەرگاھنى چوڭ يول ئۈستىگە قۇرۇڭ. ئەتراپقا ئىھاتە ياساپ، قۇدۇق كولاپ پوپاڭ كۆتۈرۈڭ. ئېسىڭىزدە بول. سۇنكى، بۇ ئىشلارنى چىن، ھەقىقىي ئىشلەڭ. بۇنىڭغا دۈشمەن ئىشەنسۇن. دۈشمەننىڭ دىققىتىنى خۇاڭتېيەندىن شىشۇر تۇزىغا ئاغدۇرالىسىڭىزلا، ۋەزىپىڭىزنىڭ يېرىمىنىڭ ھۆددىسىدىن چىق. قان بولىسىز. مۇبادا خۇاڭتېيەندە تۇرۇشلۇق مۇسۇلمان قاراقچىلار راستىنلا ئۈستۈڭلەرگە ھۇجۇم قىلىپ كېلىپ قالسا، ئۇلار بىلەن گاھ ئۇرۇشۇپ، گاھ ئۇرۇشماي، ۋەھىمە كۆتۈرسەڭلار بولىدۇ. شۇنىڭدىلا ۋەزىپىنىڭ قالغان يېرىمىنىڭ ھۆددىسىدىن چىققان ھېسابلىنىسىز. ئېسىڭىزدە بولسۇن، لەشكەرگاھنى چو. قۇم يول ئۈستىگە قۇرۇڭ! مەن سىزگە سەركەردىدىن يەنە بىرنى قوشۇپ بېرەي.

جىن شۇن بۇيرۇق تەمتىكىنى تاپشۇرۇۋالغاندىن كېيىن، قارارگاھتىن چىقىپ كەتتى.

ليۇ جىڭئاڭ يۇ خۇئېنغا مۇنداق تاپىلدى:

— سەركەردە! تۇرشاۋۇل جىن شۇن جانابلىرىغا سىز يادداش بولۇپ بېرىڭ. مەن سىزنىڭ سالماق، ئېھتىيات بىلەن ئىش كۆرىدىغانلىقىڭىزنى بىلىمەن. شۇڭا، مۇشۇنداق ئېغىر يۈكنى زىممىمىزگە يۈكلەۋاتىمەن. بۇ قېتىمقى گۇمۇدى سوقۇشىدا غەلبە قىلىشىمىز ياكى مەغلۇپ بولۇشىمىز سىلەرگە باغلىق. مۇسۇلمان ئاسىي قاراقچىلارنى شۇبھىلەندۈرۈپ قويماسلىق ئۈ.

① يىڭ — قوشقا تەڭ. بىر يىڭدا بەش يۈز چېرىك بولاتتى.



چۈن، لەشكەرگاھنى جەزمەن يول ئۈستىگە — ئېگىز يەرنى تاللاپ قۇرۇڭلار. ئورۇنلىشىپ بولغاندىن كېيىن، شۇ يەرنىڭ يەر شەكلى خەرىتىسىنى سىزدۇرۇپ، دەرھال ماڭا ئەۋەتىپ بېرىڭ. ھەرقانداق ئىشنى كېڭىشىپ پۈتۈشكەندىن كېيىن، ئاندىن ئىشلەڭلار. ھەرگىز يېنىكلىك بىلەن ئىش قىلماڭلار. دۈشمەننىڭ دىققىتىنى ئۆزۈڭلەرگە تارتىپ تۇرالساڭلارلا، قوماندانلىقنىڭ مۇددىئاسىغا ماسلاشقان بولسىلەر — دە، بۇ سىلەرنىڭ ئاساسىي قوشۇنىمىزنىڭ گۇمۇدىنى ئېلىش ئۈچۈن كۆرسەتكەن بىر ئەجرە — تۆھپەڭلەر بولىدۇ. قاتتىق پەخەس بولۇڭلار. ئاگاھ بولۇڭلار! ...

سابىق بارىكۆل ئاغلاقچى ئامبىلى جىن شۇن تولىمۇ شۆھەرەتپەرەس بىر ھەربى ئىدى. ئادەتتە مانجۇ ئاقسۆڭەكلىرىدە بولىدىغان ئاچكۆزلۈك، تەكەببۇرلۇق، ئۆزۈمچىلىك، رەھىمسىزلىك، باغرى تاشلىق قاتارلىق ئىللەتلەرنىڭ ھەممىسى دېگۈدەك ئۇنىڭدا تېپىلاتتى.

خان مۇپەتتىش، لەنجۇ ئۆلكىسىنىڭ زۇڭدۇسى زوزۇڭتاڭ خاننىڭ يارلىقىغا بىنائەن شىنجاڭغا ئەسكەر چىقىرىشنى پىلانلاۋاتقاندا، جىن شۇن سۇجۇ<sup>①</sup> ئەتراپلىرىدا ماۋېنلۇ باشچىلىقىدىكى ئىسيانچىلارنى باستۇرۇش بىلەن مەشغۇل بولۇۋاتقاندى. ئەسلىدە، مانجۇ خانى جىن شۇننىڭ باشقا مانجۇ سانغۇنلىرى بىلەن بىرلىكتە، قاش قوۋۇقىدىن تېزىرەك چىقىپ، شىنجاڭنى بالدۇرراق قايتۇرۇۋېلىشنى، بۇ ئارقىلىق مانجۇ ئاقسۆڭەكلىرىنىڭ شىنجاڭنى ئۆز تەسەررۇپىغا ئېلىش ئارزۇسىنى ئىشقا ئاشۇرۇشنى ئۈمىد قىلغانىدى. شۇ مۇناسىۋەت بىلەن، مانجۇ ئوردىسى جىن شۇن قىسىملىرىنىڭ قوۋۇقتىن چىقىشىنى سۈيىلەپ، كۆپ قېتىم يارلىق چۈشۈردى، ئەمما، جىن شۇن سۇجۇنىڭ پات ئارىدا

---

① سۇجۇ — جۇچۈەن ئەتراپلىرى.

پەتھ قىلىنىدىغانلىقىنى باھانە قىلىپ يارلىقلارنى ئاڭلىمىغانغا سېلىپ، مىدىرلىماي يېتىۋالغانىدى. ئاخىرى، زوزۇڭتاڭ جىن شۇنىڭ قاش قوۋۇقتىن چىقىشىغا ئۆزى ھەيدەكچىلىك قىلىشقا مەجبۇر بولدى. لېكىن، قاش قوۋۇقنىڭ سىرتىدىكى ۋەزىيەتنى ئوڭشاش جىن شۇندەك مۇنداق ئاقناچىلارنىڭ قولىدىن ھەرگىز - مۇ كەلمەيتتى ھەم ئەسكەر باشلاپ چىققىنى بىلەنمۇ، ئۇ ھېچ ئىشنى ۋۇجۇدقا چىقىرالمايتتى.

گواڭشۈينىڭ 2 - يىلى چاغان ئېيىنىڭ يىگىرمە توققۇزىنچى كۈنى<sup>①</sup> كېچىدە، تۇرشاۋۇل سانغۇن جىن شۇن قارارگاھقا مەلۇم قىلمايلا، ئۆز بېشىمچىلىق قىلىپ، جېجياڭ ئاتلىق چېرىكلەر قوشۇنىنىڭ قۇربىشى، لياڭجۇ قوشۇنلىرىنىڭ يانداش سانغۇنى ئېرىچىڭغا بىلەن باش بۇغ فېڭ گۈيزىڭ قاتارلىقلارنى باشلاپ، ماناس قەلئەسىنىڭ ئۈستۈنكى قوۋۇقىغا باسقۇن قىلدى.

مانجۇلار بۇ قېتىمقى شەبخۇن جېڭىنى تەييارلىقسىزلا قوز - غاتقانلىقتىن، قاتتىق دەككىسىنى يەپ، مەغلۇپ بولدى. ئېرى - چىڭغا يارىدار بولۇپ، جېننى ئاران ساقلاپ قالدى. فېڭ گۈي - زىڭ باشچىلىقىدىكى ئىككى يۈزدىن ئارتۇق قارا چېرىك بەدۋلەت - نىڭ ماناستا تۇرۇشلۇق قوشۇنلىرىغا ئەسىر بولدى ۋە ئۆلتۈرۈل - دى. جىن شۇن قالغان قالدۇق ئەسكەرلەرنى باشلاپ قېچىپ، ئاران قۇتۇلدى.

زوزۇڭتاڭ بۇ قېتىمقى نەتىجىسىز جەڭ توغرىسىدا خانغا يوللىغان مەلۇماتىدا: «مۇستەھكەم سېپىلغا قۇرۇق قول تېگىش قىلىپ، بىرمۇنچە ئادىمىمىزدىن ئايرىلىپ قالدۇق، كېچىدە سې - پىلغا ئاتلىق لەشكەر بىلەن تېگىش قىلغان ئىشنى زادىلا ئاڭلاپ باقمىغان ئىكەنمەن. ئۇلار دۈشمەننى سەل چاغلاپ، تۆھپە - ئەجىر

① مىلادى 1876 - يىلى 2 - ئاينىڭ 23 - كۈنى.

پارتىشقا ئالدىراپ كەتكەنلىكتىن، ئاخىر بېشىنى يېدى. ① دەپ ئېيتىدۇ.  
راپ قىلىشقا مەجبۇر بولدى.

جىن شۇنىڭ شۆھرەتپەرەسلىكى تۈپەيلىدىن، قاش قوۋۇق.  
تىن چىققان مانجۇ قوشۇنلىرىنىڭ جەڭگىۋار ئىرادىسى خېلىلا  
بەرھەم يېگەن بولسىمۇ، ئەمما، ئۇنىڭ ئوردىدىكى ئارقا تېرىكى  
كۈچلۈك بولغانلىقتىن، خان مۇپەتتىش زوزۇڭتاڭمۇ، زۇڭتۇڭ  
دارېن ليۇ جىڭتاڭمۇ ئۇنى ھېچنەمە قىلىۋېتەلمىدى.

ئەمدى جىن شۇن بىلەن جاڭ ياۋغا كەلسەك، ئۇلار بۇيرۇققا  
بىنائەن، قوشۇننى باشلاپ شىشۇر تۈزىغا يېتىپ كەلدى - دە،  
بۇ يەرنىڭ ئوي - چوڭقۇرىغا سەپسالدى.

چوڭ يولنىڭ ئىككى چېتىدىكى قاقاس دالانىڭ چېتىگە كۆز  
يەتمەيتتى. تۆۋەن تەرەپتە ئاقباش قارلىق تاغلار يىراقتىن كۆرۈ-  
نۇپ تۇراتتى. كۈنپېتىش تەرەپتە چۆل ئۇپۇققىچە سوزۇلغان  
بولۇپ، ئۇنىڭ نەدە توختايدىغانلىقىنى ھېچكىممۇ پەرەز قىلالا-  
مايتتى.

— زۇڭتۇڭ دارېن ئىش كۆرمىگەن - دە، — دېدى جىن  
شۇن كۈلۈپ، — تۇخۇم قويسا كۆرۈنىدىغان مۇشۇنداق تۈز دالادا،  
مۇبادا لەشكەرگاھىنى ئۇنىڭ دېگىنىدەك ئېگىز يەرگە قۇرىدىغان  
بولساق، دۈشمەن ئاسان سېزىپ قالمامدۇ؟ ئۇ مۇسۇلمان قاراق-  
چىلارنىڭ مۇشۇنداق تۈزلەڭدە مەيدان چېڭى قىلىشقا ماھىر ئى-  
كەنلىكىنى ئېسىدىن چىقىرىپ قويغان بولسا كېرەك. كۈنلار:  
«ياش كىشىنىڭ ئەينەككە قاراپ كۆرگىنىنى پاشانغان كىشى  
پىششىق خىشقا قاراپمۇ ئۇنىڭدىن ياخشىراق كۆرىدۇ!» دەپ  
بىكار ئېيتىمىغان - دە!

— تۇرشاۋۇل جانابلىرى، — دېدى ئەنخۇي قوشۇنلىرىنىڭ

---

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. خانغا  
يوللىغان مەكتۇپلار» 48 - جىلد.

سەردارى جاك ياۋ، — بىزنىڭ ۋەزىپىمىزنىڭ پوپاك كۆتۈرۈپ دۈشمەننى ئازغاشتۇرۇش ئىكەنلىكىنى ئۇنتۇپ قالمايلا. جەڭنا. مىلەردە: «گامى ئون بىر ياخشى، گامى توققۇز» دېيىلىدۇ. لەشكەرلەرگە دەرەخ كەستۈرۈپ، چاقسا ياستىپ، لەشكەرگاھنى مۇشۇ يولنىڭ ئۈستىدىكى ئېگىزگە قۇرايلى. مۇسۇلمان قاراقچىلار بىزنىڭ ئىستىھكام ياساپ، قۇدۇق قازغانلىقىمىزنى بىلسە، چوقۇم خۇاڭتىيەن تەرەپكە بولغان ھوشيارلىقىنى بوشاشتۇرىدۇ — دە، پۈتۈن دىققەت — ئېتىبارىنى مۇشۇ يەرگە قارىتىدۇ.

— سەردار، سىلەنىڭ بۇ گەپلىرى تازا قاملاشمىدى. جەڭ. نامىلەردە: «قارارگاھنى تۈزلەڭ يەرگە قۇرۇشتىن ھەزەر ئەي. لەش كېرەك» دېيىلگەن. كەينىمىزدە يا تېرەك قىلغۇدەك تاغ بولمىسا، يا ئالدىمىزدا دۈشمەننى توسقۇدەك دەريا بولمىسا؟ ناۋا. دا، دۈشمەن قورشىۋالسا، بۇ يەردىن قانات ياساپمۇ ئۈچۈپ چىقىپ كېتەلمەيمىز. شۇنىڭ ئۈچۈن، لەشكەرگاھنى تۈۋەن تەرەپتىكى ئاۋۇ دۆڭنىڭ كەينىگە قۇرۇشىمىز لازىم. ئۇ يەردە دەل — دەرەخلەر. مۇ كۆپ ئىكەن. ئۆزىمىزنى يوشۇرماقمۇ ئوڭاي.

— تۇرشاۋۇل، يېڭىلىشىۋاتىسىز. زۇڭتۇڭ داربىننىڭ «لەشكەرگاھنى چوقۇم يول ئۈستىگە قۇرۇڭلار» دېگىنى: «ئۇ. ياقىتىن شەپە بېرىپ قويۇپ، بۇياقتىن تېگىش قىلىش» دېگەنلىك ئەمەسمۇ؟ بۇنى ئۇنتۇپ قالدىڭىزمۇ؟

— ماڭا ئۆگەتمەڭ! مۇبادا، مۇسۇلمان قازاقچىلار راستىنلا تۆت ئەتراپتىن تەڭلا شەبخۇن ئۇرسىچۇ؟ توپقا تۇتسىچۇ؟ ئۇ چاغدا نەگە قاچالايمىز؟

— بىزنىڭ ۋەزىپىمىز بۇ يەرنى ساقلاش ئەمەس، بەلكى مۇسۇلمان قازاقچىلارنى گۇمۇدىغا مۇشۇ يەر ئارقىلىق ئۆتتىدىغانلىقىمىزغا ئىشەندۈرۈش!

— سىز تازا خوتۇن كىشىدەك ئويلايدىكەنسىز، — دېدى جىن شۇن، — جەڭنامىلەردە: «دۈشمەنگە يوشۇرۇنۇپ تېگىش

قىلغاندا، ئۇنى تېرىپىرەن قىلماق ئوڭايغا توختايدۇ» دېيىلگەن. بىز ئاشۇ دۆڭنىڭ كەينىدە تۇرۇپمۇ، دۈشمەننى قوشۇنىمىزنى گۈمۈدىغا مۇشۇ يول بىلەن ئۆتىدىغانلىقىمىزغا ئوخشاشلا ئىشەنەدۇرەلەيمىزغۇ؟

جائىڭ ياۋ جىن شۇنىڭ گەپ يېمىگەنلىكىنى كۆرۈپ، قايتا پاراڭ قىلىمىدى ۋە ئۆزىنىڭ دېگەن سۆزلىرىدىن پۇشايىمان يەپ قالدى: «يامان ئىش قىلىدىم، دەپ ئويلىدى ئۇ ئىچىدە، ئۇنىڭدا ماڭا نىسبەتەن كۈچلۈك ئاداۋەت پەيدا قىلىدىم. سەركەردىگە نەسىدەت قىلىشنى ماڭا كىم قويۇپتۇ؟ زۇڭتۇڭ داربىن جىن شۇنىڭ ئەيىپىنى ماڭا قارىغاندا ئوبدان بىلىدىكەن. لېكىن ئاقىۋىتىدىن ئەندىشە قىلىپ، ھېچنەمە دېمىگەنكەن. مەنمۇ شۇنداق قىلىسام بوپتىكەن. (جەڭ ۋاقتىدىن باشقا چاغدا شەمشەر ئويناش خاتا ئىش، تىل تىغىنى بىمەھەل ۋە زۆرۈرىيەتسىز ۋاقتىدا چەكسە، بويۇن كېسىلىپ، باش كېتىدۇ. شۇڭا، ئۇلۇغلار: (ھەرقانداق كىشى ئۆزىدە كۈچ - قۇۋۋەت ۋە شان - شاۋكەت كۆپ بولغان تەقدىردىمۇ، ئۇنىڭغا ئىشىنىپ، جەڭ ۋە ئاداۋەتنى ئىختىيار قىلماسلىقى كېرەك. چۈنكى، دورىغا ئىشىنىپ، ئوغا يېيىش ئاقىللارنىڭ ئىشى ئەمەس، دېمىگەنمىدى!...)»

جائىڭ ياۋنىڭ تەخەللۇسى لاڭزەي بولۇپ، داشىڭ دېگەن يەردە تۇغۇلغان، ئۇنىڭ ئاتا - بوۋىسى جېجياڭلىق ئىدى. ئەينى يىللاردا، ئۇ لۇ بىڭجاڭنىڭ قول ئاستىدا ئىشلىگەن ۋە نيەنجۇن قوزغىلاڭچىلىرىنى باستۇرۇشقا قاتناشقانىدى. كېيىن، شەنشى، گەندۇ، نىڭشيا ئەتراپلىرىدا تۇڭگان يېغىلىقى يۈز بەرگەندە، زو-زۇڭتاڭنىڭ قول ئاستىدا سەردار بولۇپ ئىشلىدى. ئۇ قوشۇنىنى باشلاپ نىڭشيادىكى جىنجىباۋ قەلئەسىگە ھۇجۇم قىلىش ئۇرۇشىدا قاتنىشىپ، ما خۇالۇڭ باشلىق بىرمىڭ سەككىز يۈزدىن ئارتۇق ئىسيانچىنىڭ بېشىنى ئالدى. بۇ تۆھپىسى ئۈچۈن، ئۇ-ئۇنىڭ مەرتىۋىسى ئۆرلەپ، خېنەن ئۆلكىسىنىڭ پەرمانبەردارى

بولدى. ئۇ قەلەمگىمۇ، ئەلەمگىمۇ ماھىر بولۇشتەك ئىقتىدارىنى نامايان قىلىپ، خان مۇپەتتىش، لەنجۇ ئۆلكىسىنىڭ زۇڭتۇڭى زوزۇڭتاڭنىڭ ھىممىتىگە ئائىل بولغانىدى.

زوزۇڭتاڭ ئۇنى بەك چۈشىنەتتى. ئۇمۇ زوزۇڭتاڭغا قايىل ئىدى، شۇڭا، بۇ ئىككىيلەننىڭ شەخسىي مۇناسىۋىتىمۇ ئوبدان ئىدى. خان شىنجاڭغا ئەسكەر چىقارغاندا، زوزۇڭتاڭ ئۇنى بۇ ئۇرۇشقا قاتنىشىشقا تەكلىپ قىلدى. جاڭ ياۋمۇ ئۇنىڭ بۇ تەكلىپىنى رازىمەنلىك بىلەن قوبۇل كۆردى ھەمدە مانجۇ خاندانلىقى ئۈچۈن، زەپەر قۇچۇپ، شان - شەرەپ قازىنىشقا ئىرادە باغلىدى. مانجۇ قوشۇنلىرى قاش قوۋۇقتىن چىققاندا، زوزۇڭتاڭ ئوردىغا ئۇنى تۇرشاۋۇل قوشۇنىدىكى ئەنخۇي قىسمىنىڭ سەردارلىقىغا تەيىنلەشنى تەۋسىيە قىلغانىدى.

قاش قوۋۇقتىن چىققاندىن كېيىن، مانجۇ قوشۇنلىرى ئالدى بىلەن بەدۈلەتنىڭ بەي يەنخۇ قوماندانلىقىدىكى تۇڭگان قىسمىلىرىنىڭ قارشىلىقىغا دۇچ كەلدى. شۇڭا، مانجۇ قوشۇنلىرىمۇ ئاساسلىق ھۇجۇم نىشانىنى بەي يەنخۇغا قاراتتى. زوزۇڭتاڭنىڭ نەزەرىدە، ئۇ ئىنتايىن ھەيلىگەر، جەڭ ۋاقتىدا باشقىلارنى ئالدىغا چىقىرىپ قويۇپ، ئۆزى ئارقىدا تۇرىدىغان، ۋەزىيەت پايدىسىز بولۇپ قالسا، غاچچىدە تىكىۋېتىدىغان بىز ئادەم ئىدى. ئىچكىرىدىكى بىرنەچچە قېتىملىق ئۇرۇشلاردا بۇ نۇقتا ئىسپاتلانغانىدى. شۇڭا، زوزۇڭتاڭ جەڭ باشلانغان ھامان، ھەممىدىن ئاۋۋال بەي يەنخۇنىڭ قېچىپ كېتىشىدىن قاتتىق پەخەس بولۇش كېرەك، ئۇنى قورشاپ، ئامال بار تىرىك تۇتۇش، بولمىغاندا ئۆلۈكىنى بولسىمۇ قولغا چۈشۈرۈش كېرەك، دەپ ئالاھىدە جېكىلىگەندى. ھازىرقى ئەھۋالدىن قارىغاندا، ئۇنىڭ تەڭرى تېغىنىڭ جەنۇبىغا قېچىش ئېھتىمالى چوڭراق ئىدى. لېكىن، ئۇنىڭ بىلەن بەدۈلەت ئوتتۇرىسىدا زېددىيەت مەۋجۇت بولغانلىقتىن، شىمالدا تاشقى موڭغۇلىيىگە، شەرقتە گەنسۇ، چىڭخەيلەرگە قېچىپ كېتىش

ئىمكانىيەتتىنمۇ يوق دېگىلى بولمايتتى.  
شۇڭا دەسلەپكى ئورۇنلاشتۇرۇشتا، جالڭ ياۋ زوزۇڭتاڭنىڭ  
مۇددىئاسى بويىچە، قۇمۇل تەرەپكە مەسئۇل بولغانىدى. بارىكۆل  
بىلەن گۇچۇڭنىڭ ئارىلىقىنى جىن شۇن بىلەن شۈي جىيەن بىياۋ  
ساقلاشقا مەسئۇل بولغانىدى. بەي يەنخۇ ئەگەر چۆچەك ئارقىلىق  
قۇبدۇ - ئۇلاستاياغا ئۆتۈپ كەتسە، ئوڭشىۋالغۇسىز يامان ئاقىۋەت-  
نى پەيدا قىلاتتى.

×

×

يانداس ئەمرۇل ئۇمرا بەي يەنخۇ ئۆزىنىڭ قارارگاھىدا كې-  
ڭىش ئۆتكۈزۈۋاتقانىدى. شۇ ئاندا، مۇشاۋىرلىرىدىن بىرسى كى-  
رىپ، مانجۇلارنىڭ بىر ئايغاچچىسى تۇتۇپ كېلىندى، دەپ خەۋەر  
قىلدى. بەي يەنخۇ ئۇنى دەرھال ئېلىپ كىرىشنى ئەمر قىلدى.  
ئۆكەرلەر ھېلىقى ئايغاچچىنى ئېلىپ كىرىپ بەي يەنخۇنىڭ ئالدىدا  
تىزلاندۇردى.

— پېقىر ئايغاچچى ئەمەسمەن، — دەپ زارلىدى ھېلىقى  
ئادەم، — ئەمرۇل ئۇمرا جانابلىرىنى بىر مۇھىم لەشكىرى مەخ-  
پىيەتلىكتىن ۋاقىپلاندۇرۇش ئۈچۈن كېلىۋاتقاندىم. مېنى يولدا  
چارلاشقا چىققان لەشكىرلەر ئۇقۇشما سىلىقتىن تۇتۇپ كېلىشتى.  
ئەتراپتا تۇرغانلارنى چىقىرىۋېتىشلىرىنى سورايمەن.  
— بەي يەنخۇ ئەتراپتىكىلەرگە ئۇنىڭ قوللىرىنى يەشكۈزدى -  
دە، باشقىلارنىڭ بىر پەس سىرتقا چىقىپ تۇرۇشىنى بۇيرۇدى.  
ئاندىن ھېلىقى ئادەم سۆزىنى داۋاملاشتۇردى:

— پېقىر خان لەشكىرلىرىنىڭ تۇرشاۋۇلى، زۇڭتۇڭ دارېن  
ليۇ جىڭتاڭنىڭ ئىشەنچلىك مۇلازىملىرىدىن بىرى بولمىەن.  
زۇڭتۇڭ دارېن كەمىنىنى مەخپىي مەكتۇپ بىلەن ئەۋەتكەنىدى.  
— مەخپىي مەكتۇپنى كىمگە ئېلىپ كېلىۋاتىسەن؟ قېنى

ئۇ مەكتۇپ؟ — دەپ سورىدى بەي يەنخۇ.

— سىلى قەلئە بېگى مامىڭ دېگەن سەردار بولاملا؟ بۇ مەكتۇپ ما مىڭنىڭ نامىغا ئەۋەتىلگەن، — دېدى ھېلىقى ئادەم يېنىدىكى مەكتۇپنى قولىغا ئېلىپ تۇرۇپ.

بەي يەنخۇ ئۇنىڭ قولىدىن ھېلىقى مەكتۇپنى تارتىپ دېگۈدەك ئالدى — دە، ئېچىپ ئوقۇدى. مەكتۇپتا مۇنداق يېزىلغانىدى: «... ئەسلىدە مېنىڭ گۇمۇدىنى تۈپتۈز قىلىۋېتىشىم مۇمكىن ئىدى. بىراق، قەلئە ئىچىدىكى پۇقرايۇ — پەقىرلەرگە ئىچىم ئاغرىدى. جانابىڭىز ئاسىي بەي يەنخۇدەك گۇناھى كىبىر-گە يېتىپ كەتكىنىڭىز يوق. زۇلمەتنى تاشلاپ، يورۇقلۇققا ئىنىتلىپ، خاننىڭ ئادالەتچى قوشۇنلىرىغا تەسلىم بولسىڭىز، ھېلىسەم كېچىككەن بولمايسىز. سىزگە يۇقىرى مەنسەپ، ئۇلۇغ مەرتىۋە ئاتا قىلىشقا ۋەدە بېرىمەن. مۇبادا، تەسلىم بولماي، جاھىللىق بىلەن قارشىلىق كۆرسىتىدىكەنسىز قەلئەدىكى ئۇلۇغ — ئۇششاق ھەممىسىنى قالدۇرماي قىرىپ تاشلايمەن. تاش ئۈستىدە تاش، مۈرە ئۈستىدە باش قالدۇرمايمەن. مەن جانابىڭىزنىڭ مەرد ۋە مېھرىدەن بان ئادەم ئىكەنلىكىڭىزنى ياخشى بىلىمەن. مۇبادا، ئۇرۇشمەن دېسىڭىزمۇ مەيلى. ئاسمىنى كەڭ، پايانى يوق شىشۇر تۈزىدا ھازىر قوشۇنلىرىم سەپ تۈزۈپ، سەپراس — چەپراس بولۇپ تۇرۇشۇۋېتىپتۇ. بىز شۇ يەردە ئۇچرىشايلىق. نامە تامام، گەپ ۋەسسالام. خاننىڭ ئاۋالەتچى قوشۇنلىرىنىڭ تۇرشاۋۇلى، باش جۇڭغار-غۇچىسى ليۇ جىڭتاڭ. سۈمبۈلە ئېيىنىڭ 20 — كۈنى.»<sup>①</sup>

گۇمۇدى قەلئەسىنىڭ قەلئە بېگى مامىڭ — ئۈرۈمچىنىڭ ھاكىمىيىگى ماربىندېنىڭ قول ئاستىدىكى ياراملىق سەردارلاردىن بىرى ئىدى. شىشۇر تۈزىدىكى چوڭ يولنى داغدام ئېچىپ قو-يۇپ، خۇاڭتيەننى قاتتىق مۇداپىئە قىلىش — مامىڭ ئوتتۇرىغا

① شەمسىيە 8 — ئاينىڭ 9 — كۈنى.



قويغان چارە ئىدى. ئەمما، ئايغاچچىلار يەتكۈزگەن خەۋەرلەردە: «شىشۇر تۇزىغا مانجۇ قوشۇنلىرىنىڭ تۇرشاۋۇلى جىن شۇن باشچىلىقىدىكى بىر چوڭ قوشۇن ئەۋەتىلگەن. ئۇلار قەلئە - چاقسا ياساپ، شىشۇر تۇزى بىلەن گەنجۈنباۋدىكى كونا قودۇق - لارنى قېزىپ، مانجۇنىڭ ئاساسىي قوشۇنىنىڭ ئۆتۈشىگە تەييار - لىق كۆرۈۋېتىپتۇ» دېيىلگەنىدى. ھالا بۈگۈن مانجۇ قوشۇنلىرى - نىڭ باش جۇڭغارغۇچىسى ليۇ جىڭئاڭنىڭ مامىڭغا ئۆز قولى بىلەن يازغان خېتىدىمۇ مانجۇ قوشۇنلىرىنىڭ شىشۇر تۇزىغا ئو - رۇنلاشقانلىقى تىلغا ئېلىنغان. مۇشۇلارنى ئويلاۋېتىپ، بەي يەنە - خۇنىڭ كۆڭلىدىن: «بۇ دۈشمەنلەرنىڭ ئارىغا بۆلگۈنچىلىك سې - لىش ھىيلىسى بولمىسۇن يەنە...» دېگەن ئويىمۇ لىپ قىلىپ ئۆتتى، ئەمما: «مەيلى ھىيلە بولسۇن، ھىيلە بولمىسۇن، ما - مىڭنى دەرھال قەلئە بەگلىكتىن قالدۇرۇش لازىم. بولمىسا، ئۇ بېشىمىزغا بالا بولۇپ بەرمىسۇن يەنە» دېگەننىمۇ كۆڭلىگە پۈك - تى...

— جىن شۇن بارگاھنى دۆڭنىڭ كەينىگە قۇردى، — دېدى بەي يەنخۇ سەردارلىرىغا، — ۋەللەھمكى، تۈزلەڭدە مەيدان جې - ڭى قىلىش — بىزنىڭ قارا چېرىكلەرنى بېسىپ چۈشىدىغان بىر ئۈستۈنلىكىمىز ھېسابلىنىدۇ. بىز خۇاڭتيەننى ساقلاپ تۇرغان ئاتلىق لەشكەرلىرىمىزنى ئەۋەتىپ، مانجۇلارنىڭ لەشكەرگاھىغا تۆت ئەتراپتىن شەبخۇن ئۇرىدىغان بولساق، دۈشمەن كوزىغا چۈشكەن پاقىغا، قۇدۇققا چۈشكەن قاپلانغا ئوخشاش، ھېچيەرگە قاچالمايدۇ.

— ئەمىر ئۇمرا جانابىرى، — دېدى مامىڭ، — مانجۇلارنىڭ شىشۇر تۇزىغا لەشكەر ئەۋەتىپ بارگاھ قۇرغانلىقى ئۇلارنىڭ قۇرۇق پوپاڭ كۆتۈرۈۋاتقانلىقىدىن باشقا ئىش ئەمەس. ئۇلارنىڭ مەقسىتى دەل بىزنى شىشۇر تۇزىغا باشلاپ قويۇپ، خۇاڭتيەنگە تېگىش قىلىشتۇر. جىن شۇن بىزگە تاشلاپ بېرىل -

گەن يەمچۈكتىن باشقا نەرسە ئەمەس، خالاس. مەن ليۇجىڭتاڭ.  
نىڭ «ئۇياقتىن شەپە بېرىپ، بۇياقتىن تېگىش قىلىش» ھىلىدە  
سىنى ئىشلىتىشىدىن ئەنسىرەيمەن!

— سەردار جانابلىرى! سىزگە مانجۇلار شۇنداق دېدىمۇ؟ —  
دەپ تەئەددى قىلدى بەي يەنخۇ، — مەن مانجۇلارنىڭ شۇنداق  
قىلالماسلىقىدىن ئەنسىرەيمەن!

ئۇ سۆزىنى تۈگىتىپلا، ئۆكەرلىرىگە مامىڭنى تۈتۈپ باغلاش-  
نى بۇيرۇدى.

— مېنىڭ گۇناھىم نېمە، ئەمرۇل ئۇمرا؟ مەن گۇناھسىز.  
غۇ؟...

— سەن مېنى بىلمەيدۇ دەپ ئويلايمسەن؟ ئۆزۈڭنىڭ مانجۇ-  
لار بىلەن ئاستىرتتىن مۇناسىۋەت قىلىۋاتقانلىقىڭنى مېنى سەز-  
مىدى دەمسەن؟

— ماڭا ئۇۋال بولدى!

— گېپىڭنى ئەمىر ئىسلام جانابى ئالىيلىرىنىڭ ئالدىغا  
بارغاندا دەرسەن. مەن سېنى بەدۋلەتنىڭ پەرمانىغا بىنائەن تۈت-  
تۇم، — دېدى بەي يەنخۇ ۋە ئۆكەرلىرىگە ئۇنى ئېلىپ چىقىپ  
كېتىڭلار! دەپ ئىشارەت قىلدى. ئاندىن بەدۋلەتنىڭ پەرمانىغا  
ئاساسەن، ئەزىمقۇل پەنسادنى گۇمۇدى قەلئەسىنىڭ قەلئە بەگى-  
لىكىگە تەيىنلىگەنلىكىنى ئېلان قىلدى.

جەڭ ئالدىدا گۇمۇدى قەلئەسىنىڭ قوماندانى مامىڭنى ئال-  
ماشتۇرغانلىق — بەدۋلەت بىلەن بەي يەنخۇ سادىر قىلغان ناھايىدە  
تى زور ھەربىي سەۋەنلىك ئىدى. شۇ سەۋەبتىن قەلئەدىكى  
سەرۋاز — يىگىتلەرنىڭ روھىي تېخىمۇ چۈشۈپ كەتتى.

سۈمبۈلە ئېيىنىڭ 21 - كۈنى كېچىسى، ① شىشۇر تۈزى  
چۆلىدە قۇملارنى ھەتتا شېغىل تاشلارنى ئۇچۇرۇپ كەتكۈدەك

① شەمسىيە 8 - ئاينىڭ 10 - كۈنى.

دەرىجىدە قاتتىق بوران چىقىپ كەتتى. بوران ھەتتا يۈز يىللىق قېرى قارىياغاچلارنىمۇ يىلتىزى بىلەن قومۇرۇپ تاشلىدى. بەدۇ- لەتنىڭ باسۇرۇقچى قوشۇنى شىشۇر تۇزىغا كەلگەندە، تاڭ گىرىم- سىن يورىغانىدى. ئۇلار مانجۇلارنىڭ لەشكەرگاھى جايلاشقان تۆ- پىلىككە تۆت ئەتراپتىن تەڭلات سېلىشتى. مانجۇلار قوراللىرى- دىن ئوت ئېچىپ، ئۇلارنى زادىلا يېقىن كەلتۈرمەي قويۇشتى. باسۇرۇقچى قوشۇن تۆپىلىكنى توپقا تۇتۇپ، كۆيدۈرگۈچ ئوقلار- نى ئاتقىلى تۇرۇۋىدى، مانجۇلارنىڭ لەشكەرگاھى ئىچىدە ئوت يالقۇنى پەلەككە كۆتۈرۈلدى. قارا چېرىكلەر ئاللا - توۋا سېلىش- تى. ئۇلارنىڭ يىغا - زارلىرى چۆلنى چاڭ كەلتۈردى. ئۇلار مانجۇلارنىڭ لەشكەرگاھىغا راسا تېگىش قىلىۋاتاتتى، خۇاڭتيەن تەرەپتىن قويۇق ئىس - تۈتەك كۆتۈرۈلدى. مانجۇلار خۇاڭتيەنگە باسقىن قىلغانىدى! بەي يەنخۇنىڭ لەشكەرلىرى پارا- كەندىچىلىك ئىچىدە پاتىپاراق بولۇپ، قالايىمقان چېكىنىشكە باشلىدى...

سۈمبۈلە ئېيىنىڭ 23 - كۈنى، ① ليۇ جىڭتاڭنىڭ تۇرشا- ۋۇل قوشۇنلىرى گۇمۇدى قەلئەسىگە ئومۇمىي ھۇجۇم قوزغاپ قەلئەنى قورشىۋالدى.

ليۇ جىڭتاڭ سېپىلنىڭ ئەتراپىنى ئاتلىق ئىككى كۈن ئايل- نىپ، سېپىلنى، قورغان تۆپىلىرىنى، سۇ تولدۇرۇلغان چوڭقۇر - يارلارنى كۆردى. مۇداپىئەنىڭ ئاجىز جايلىرىنى ئىزدەندى ۋە قەلئەگە قانداق ھۇجۇم قىلىش ھەققىدە كۆپ باش قاتۇردى. قەلئە سېپىللىرىنىڭ قېلىنلىقى ئىككى غۇلاچ بولۇپ، سېپىل ئۈستىدە ھەر ئەللىك چامدامدا بىردىن خۇختا، ھەر يۈز قەدەمدە بىردىن پوتەي بار ئىدى. سېپىل ياقىسىدىكى ئۆيلەرنىڭ ھەممىسى چۇ- ۋۇپ تاشلانغان بولۇپ، بۇ ئۆيلەرنىڭ پىششىق خىشلىرى سېپىل

① شەمسىيە 8 - ئاينىڭ 12 - كۈنى.

ئۆگەكلىرىنى مۇستەھكەملەشكە ئىشلىتىلگەنىدى.  
ليۇ جىڭتاڭ گۇمۇدى قەلئەسىنى ئەتراپلىق، تەپسىلىي كۆ-  
زىتىپ چىققاندىن كېيىن، قارارگاھقا قايتىپ كەلدى. سەرگەردە -  
سەردارلار بۇيرۇقنى ئاڭلاشقا ھازىرلىنىپ، ئۇنىڭ ئالدىدا تۇرۇپ  
تۇرۇشتى.

— بۇ شەھەرنىڭ خەندەكلىرى چوڭقۇر، سېپىلى پۇختا  
ئىكەن، — دېدى ليۇ جىڭتاڭ، — قەلئەگە قاتتىق ھۇجۇم  
قىلىش بىلەن ئۇنى ئالماق قىيىنغا چۈشكۈدەك. مۇبادا، ئۈرۈم-  
چى تەرەپتىن لو پاشانىڭ ياردەمچى قوشۇنلىرى يېتىپ كېلىپ  
قالسا، گۇمۇدىنى تارتىۋالماقچىمىز تېخىمۇ قىيىنغا چۈشىدۇ.  
شۇڭا، قەلئەنى قورغان سوقۇپ مۇھاسىرىگە ئېلىش ئۇسۇلىنى  
قوللىنىپ ئېلىشىمىز كېرەك. بۇنىڭ ئۈچۈن، لەشكەرلەر ھا-  
زىردىن باشلاپ شەھەرنىڭ تۆت تەرىپىدە تۆت يەردە ئۈچتىن ئون  
ئىككى قورغان سوقۇپ چىقسۇن! شەھەرنىڭ كۈنچىقىش تەرىپىگە —  
كۈنچىقىش، كۈنچىقىش يۇقىرى تەرەپ ۋە كۈنچىقىش تۆۋەن  
تەرەپكە ئۈچ قورغان سوقۇپ، ئوردىگاھقا قاراشلىق ئۈچ تارام  
قوشۇن ئورۇنلاشسۇن، شەھەرنىڭ كۈنپېتىش تەرىپىگە —  
كۈنپېتىش، كۈنپېتىش يۇقىرى تەرەپ ۋە كۈنپېتىش تۆۋەن تە-  
رەپكە ئۈچ قورغان سوقۇپ، تۇرشاۋۇل جىن شۇن دارىن باشچى-  
لىقىدىكى ئۈچ تارام قوشۇن ئورۇنلاشسۇن؛ شەھەرنىڭ يۇقىرى  
تەرىپىگە — يۇقىرى تەرەپ، كۈنچىقىش يۇقىرى تەرەپ ۋە كۈنپې-  
تىش يۇقىرى تەرەپكە ئۈچ قورغان سوقۇپ، جاڭ ياۋ باشچىلىقى-  
دىكى ئۈچ تارام قوشۇن ئورۇنلاشسۇن؛ چىنداۋۇل يۈ خۇئېن باشچى-  
لىقىدىكى ئۈچ تارام قوشۇن شەھەرنىڭ تۆۋەن تەرىپىگە — تۆۋەنكى  
تەرەپ، كۈنچىقىش تۆۋەن تەرەپ ۋە كۈنپېتىش تۆۋەن تەرەپلىرىگە  
ئۈچ قورغان سوقۇپ ئورۇنلاشسۇن! . . . .

ھەرقايسى تاراملارنىڭ سەركەردىلىرى بۇيرۇقنى تاپشۇرۇ-  
ۋالغاندىن كېيىن، دەرھال ئۆزلىرىنىڭ قوشۇنلىرىغا يۈرۈپ كې-

تىشتى. قارا چېرىكلەر گومۇدى قەلئەسىنىڭ ئەتراپىغا ئۇدا بەش كېچە - كۈندۈز سېپىل سوقۇپ، ئون ئىككى قورغاننى پۈتتۈردى. ئاندىن مۇشۇ قورغانلاردا تۇرۇپ، گومۇدى سېپىلىنى شىدەت بىلەن توپقا تۇتۇشقا باشلىدى.

گومۇدى قەلئەسىدىكىلەر دەسلەپتە قەيسەرلىك بىلەن قاتتىق قارشىلىق كۆرسەتكەن بولسىمۇ، بارا - بارا بەرداشلىق بېرەلمەي قېلىشتى. ئەزىمقۇل پانساد ئەل بولۇش ئۈچۈن شەھەردىن ئادەم چىقارتتى. لىۋ جىڭتاڭ تەسلىمنى قوبۇل قىلمىدى. لىۋ جىڭتاڭنىڭ مۇشاۋىر جۇ خۇەن ھەزرەت:

— بۇرۇنقى چاغلاردا، خان مۇپەتتىش زوزۇڭتاڭ جانابلىرى ئىچكىرىدىكى پاراكەندە تۇڭگانىلارنى تىنجىتىش ئۈچۈن، ئەل بولغانلارنىڭ تەسلىمىنى قوبۇل قىلغانىدى. زۇڭتۇڭ دارېن نېمە ۋەجىدىن مۇسۇلمان قاراقچىلارنىڭ سەردارى ئەزىمقۇلنىڭ تەسلىمىنى قوبۇل قىلمايدىلا؟ — دەپ سورىدى.

— ئۇ بىر زامان، بۇ بىر زامان! — دەپ جاۋاب بەردى لىۋ جىڭتاڭ، — ئۇ چاغلاردا ئىچكىرىدە ئىسيانچى نىيەنجۈن، تەيپىنەمنىڭ چاڭموزىلىرى، پاراكەندە تۇڭگانىلار ئارقا - ئارقىدىن غەلىيان كۆتۈرۈپ، زادىلا بېسىقماي كەتتى. جاھان تازا مالىمان بولۇپ، پۇقرالار ئۇرۇش ئوتى ئىچىدە پۇچۇلانىدى. شۇڭا، دۈشمەننى ئۆزىمىز تەرەپكە ئۆتكۈزۈش ئۈچۈن، ئەل بولغانلارنىڭ تەسلىمىنى قوبۇل قىلىناتتى ۋە ئۇلار تارتۇقلىناتتى. ھازىر بولسا، ئىچكىرى تىنجىدى. قاش قوۋۇق سىرتىدىكى بۇ يۇرتلاردا ئەنجانلىقلار باغىي - تاغىي بولۇشقان مۇسۇلمان چەنتۇلارنى ئىسىيان كۆتۈرۈشكە قۇتراتتى. مۇبادا، بىز ئۇلارنىڭ تەسلىمىنى قوبۇل قىلىدىغان بولساق، بۇ مۇسۇلمان ئاسىي قاراقچىلارنى ئەدەپكە باشلاشقا ئىلاجىسىز قالىمىز. ئۇلارنى قولاي پۇرسەت تاپقاندا ئىسيان كۆتۈرىدىغان، قولايىسىز ھالغا چۈشۈپ قالغاندا ئەل بولىدىغان قىلىپ يامان ئۆگىتىپ قويىمىز. بۇ ئاقىلانە چارە ئەمەس.

ھازىرنىڭ ئۆزىدە بىزگە ئۇلارنىڭ تەسلىمى ئەمەس، بەلكى ئۇلار-  
نىڭ بېشى كېرەك!

— مۇسۇلمان ئاسىي قاراقچىلارنىڭ تەسلىمىنى قوبۇل قىل-  
مىغانلىقلىرى توغرا، — دېدى مۇشاۋىر جۇ خۇەن ھەزرەت، —  
ئەمما بۇ قاراقچىلار تۆت تەرەپلەپ چەمبەرچەس مۇھاسىرىگە ئې-  
لىنسما، ئەل بولۇشقا ئىمكانىيەت تاپالمىغاندىن كېيىن، ئەلۋەتتە  
جان تىكىپ جەڭ قىلىشقا مەجبۇر بولىدۇ. مۇبادا، مۇسۇلمان  
ئاسىي قاراقچىلار قەلئەنىڭ مۇستەھكەملىكىگە تايىنىپ، يەككىل-  
لىك بىلەن جەڭ قىلسا، جېنىدىن تويغان بۇ قاراقچىلارنى يەڭ-  
مەك قىيىن بولۇپ قالارمىكەن دەپ ئەنسىرەيمەن. ئۇنىڭدىن  
كۆرە، قەلئەگە كۈنچىقىش، كۈنپېتىش ۋە يۇقىرى تەرەپتىن  
بولۇپ ئۈچ تەرەپتىن تېگىش قىلىپ، تۆۋەن تەرەپنى بوش قالدۇ-  
رۇپ قويساقلا، قاراقچىلار داۋاملىق ئۇرۇشۇۋېرىشتىن ۋاز كېچى-  
دۇ — دە، شەھەرنى تاشلاپ قېچىشقا مەجبۇر بولىدۇ. ئۇلارنى  
قەلئەدىن چىققاندا، ئاندىن يوقاتساق ئاز ئەجىر بىلەن كۆپ تۆھ-  
پىگە ئېرىشكەن بولمامدۇق؟

— دانا، ھەقىقەتەن دانا ئىكەنلا، ھەزرىتىم! بوپتۇ، سىل-  
نىڭ دېگەنلىرىدەك بولسۇن! — دېدى ليۇ جىڭتاڭ خوش بولۇپ،  
— بۇيرۇقۇم يەتكۈزۈلسۇن! چىنداۋۇل يۇ خۇئېن باشچىلىقىدىن  
ئۈچ تارام قوشۇن تۆۋەنكى ئۈچ قورغاندىن چېكىنىپ چىقىپ،  
مەخسۇس ئۈرۈمچى يولىنى ساقلاپ ياتسۇن! ...

ليۇ جىڭتاڭ مۇشاۋىر جۇ خۇەن ھەزرەتنىڭ دېگىنى بويىچە  
شەھەرنىڭ تۆۋەن تەرىپىدىكى لەشكەرلەرنى قايتۇرۇۋېلىپ، شە-  
ھەرگە كۈنچىقىش، كۈنپېتىش ۋە يۇقىرى ئۈچ تەرەپتىنلا تېگىش  
قىلىشقا بۇيرۇق چۈشۈردى.

جۇ خۇەن ھەزرەت ئەسلىدە زوزۇڭتاڭنىڭ ھۇزۇرىدا ئۇزۇن  
يىل مۇشاۋىر بولۇپ ئىشلەپ كەلگەنىدى. ليۇ جىڭتاڭ خان  
قوشۇنلىرىنى باشلاپ قاش قوۋۇقتىن چىققاندا، جۇ خۇەن ھەزرەت-

مۇ ئۇنىڭغا مۇشاۋىر بولۇپ بىللە چىققانىدى. ئۇ ھەربىي دەستۇر-  
لارنى پىششىق ئوقۇغان بولۇپ، بىلىدىغىنى كۆپ، تەجرىبىلىك  
ھەربىي ئىختىساس ئىگىسى ئىدى.

سۈمبۈلە ئېيىنىڭ 27 - كۈنى كەچقۇرۇن<sup>①</sup>، مانجۇلارنىڭ  
شىددەت بىلەن توپقا تۇتۇشى ئارقىسىدا، ئاخىرى گۈمۈدى قەلئە-  
سىنىڭ كۈنچىقىش تەرىپىدىكى بىر بۆلىكى بۇزۇپ تاشلاندى.  
زەمبىرەك ئوقلىرىنىڭ پارتلىغاندا كۆتۈرۈلگەن يالقۇنلىرى  
كۆزنى چاقنىتاتتى. ئاسمان قالايىمقان ئۇچۇپ يۈرگەن تۆمۈر  
پارچىلىرىنىڭ ئاۋازلىرى بىلەن تولغانىدى. ئادەملەرنىڭ بېشى  
ئۈستىدىكى بوشلۇقتا غايەت زور تۆمۈر پارچىلىرى يېرىلىپ ئارقا -  
ئارقىدىن يەرگە چۈشۈۋاتاتتى. ئاسمان خۇددى قارا يامغۇر يېغىشتىن  
ئىلگىرىكىدەك قاپقاراڭغۇ ئىدى. زەمبىرەك ئوقلىرى پارتلىغاندا  
دا، كۆكۈچ نۇرلار ھەر تەرەپكە چېچىلاتتى. زېمىن لەرزىگە  
كېلىپ، سىلكىنىپ تىترىمەكتە ئىدى. چەكسىز كەڭ ئاسمان  
خۇددى دېڭىزدەك چايقالماقتا ئىدى. كۈنچىقىش تەرەپتە كۈچلۈك  
پارتلاش ساداسى ياڭرىماقتا ئىدى. كۈنچىقىش تەرەپتە ئوقلار  
ۋىزىلداپ ئۇچۇپ يۈرەتتى. كۆتۈرۈلگەن ئىس - تۈتەكلەر پارتلاش  
سادالىرى ئىچىدە يەر يۈزىگە يېيىلىۋاتاتتى.

توپ ئوقلىرىنىڭ زەربىسىدە پۈتۈنلەي ۋەيران بولغان ئۆيلەر -  
نىڭ خىش - كېسەكلىرى چۆل - چۆل بولۇپ دۆۋىلىشىپ كەتكە-  
نىدى. كۈل رەڭ چاڭ - توزان بۇ ۋەيرانچىلىقنى قاپلىۋالغانىدى.  
پاچاقلىنىپ كەتكەن ۋەيرانچىلىقنىڭ ئاستىدىن بىرسى - پۇقرا  
بولسا كېرەك - ئاران ئۆمىلەپ چىقىۋاتاتتى. ئۇنىڭ يۈزىنىڭ  
ھەممە يېرى تىتما - تالاڭ بولۇپ كەتكەن، ئۇ ھەدەپ داد - پەرياد  
كۆتۈرەتتى. قۇيۇلۇپ كەتكەن كۆزلىرىدىن مەڭزىگە قان ئاقاتتى.  
ئۇ بويىنىنى قىسىۋېلىپ، ئۆلۈكتەك قارىيىپ كەتكەن لەۋلىرىنى

① شەمسىيە 8 - ئاينىڭ 16 - كۈنى.

كېرىپ ۋارقىرايتتى:

— ۋاي! — ۋاي — يەي! ۋاي! — ۋاي — يەي! ...  
ئۇنىڭ يۈزىدىن ئۆزۈلۈپ، بىر پارچە سىڭىرغا ئىلىنىپ  
قالغان بىر پۇتى كۆيگەن ئىشتىننىڭ پاچاق تەرىپى ئۈستىدە  
توغرىسىغا سوزۇلۇپ قالغانىدى. يەنە بىر پۇتى تامامەن يوق  
ئىدى. ئۇ قوللىرىنى ناھايىتى تەسلىكتە مىدىرلىتىپ ئۆمىلەيتتى.  
تى، بالدەك بوغۇلۇپ چىرقىرايتتى. توساتتىن ئۇنىڭ ئۈنى  
ئۆچتى ۋە ئاتنىڭ قىغى بىلەن خىش — كېسەك پارچىلىرى چېچىدە.  
لىپ ياتقان قاتتىق يەرگە يۈزىنى ياققان پېتى يېتىپ قالدى. ...  
پارتلاش ساداسى سەل بېسىقتى، تامنىڭ بۇلۇڭىغا تىقىلىۋې.  
لىپ، جېنىنى مۇھاپىزەت قىلىپ ياتقان بىرسى بېشىنى سەل  
كۆتۈرۈپ ئۇياق — بۇياققا قارىدى.

— چۆۋ — چۆۋ — گۈم — باڭ! ...

بايقىدىنمۇ دەھشەتلىك پارتلاش يۈز بېرىپ، ئۇنى تامنىڭ  
تۈۋىدىن ئاسمانغا كۆتۈرۈپ يىراققا ئۇلاقتۇرۇپ تاشلىۋەتتى.  
خىش پارچىلىرى ئۇنىڭ بېشىغا گۆمۈرۈلۈپ چۈشتى. ئۇنىڭ  
قورسىقىدىن چۆۋۈلۈپ چىققان ئۈچەي — باغرى ئالا — يېشىل  
رەڭدە پارقىراپ تۇراتتى. چىرىمىشپ كەتكەن ئۈچەينىڭ بىر  
ئۈچى توپا بىلەن تېزەك ئارىسىدا يىلان دەك سوزۇلۇپ كەتكەنىدى.  
ھېلىقى بىچارە جان ئۈزۈش ئالدىدا، قولىنى يېنىغا قويۇپ، گويا  
ئۈچەي — باغرىنى يىغىشتۇرۇۋالماقچى بولغاندەك بولاتتى. ئۇ  
توساتتىن ئاسمانغا قارىماقچى بولۇپ بېشىنى ئېگىز كۆتۈردى —  
يۇ، ئەمما ئارقىدىنلا گەدىنى شىللىققىدە ئىككى تاغقى ئوتتۇردە.  
سىغا ئۇرۇلدى. ئۇ جان تالىشىپ ھەدەپ خىرقىرايتتى! ...  
سېپىلىنىڭ كۈنچىقىش تەرىپىدىن ئۈچ غۇلاچ كەڭلىكتە يو-  
غان بىر يوپۇق ئېچىلدى. ليۇ جىڭتاڭ تەن باسۇيگە دەرھال ئۈچ  
بۆلۈك چېرىكنى باشلاپ قەلئە ئىچىگە بۆسۈپ كىرىشكە بۇيرۇدى،  
يەنە بىر سەركەردە — تەن شاڭلىيەن بىلەن باش بۇغ سۇ يۈەنخۇاڭ



قاتارلىقلارغا ئۈچ بۆلۈك چېرىكنى باشلاپ، يەنە بىر يۈچۈقتىن قەلئە ئىچىگە بۆسۈپ كىرىشكە بۇيرۇدى. ئۆزى قەلئەنىڭ تۆۋەن تەرىپىدىكى بىر ئېگىزلىكتە تۇرۇپ، ئۇرۇشقا قوماندانلىق قىلدى.

سۈمبۈلە ئېيىنىڭ 28 - كۈنى<sup>①</sup> تاڭ سەھەردە، سېپىلنىڭ تۆۋەن تەرىپىدىن يەنە ئالتە غۇلاچ كەڭلىكتە بىر يۈچۈك ئېچىلدى. قارا چېرىكلەردىن تەن شىندىيەن، تەن خېيى قاتارلىقلار پىداكارلار سېپىنى باشلاپ، پارتلاتقۇچ دورا بولاقلىرىنى كۆتۈرۈشكەن پېتى، قەيسەرلىك بىلەن قارشىلىق كۆرسىتىۋاتقان مۇداپىئەچىلەرنىڭ ئۈستىگە باستۇرۇپ كىردى. دەھشەتلىك پارتلاش سادالىرى جاھاننى قاپلىدى.

ئۈچ بۆلۈك مانجۇ قوشۇنىدىن ھاسىل بولغان مۇھاسىرە چەمبىرىكى قەلئەدىكىلەرنى خۇددى كالىنىڭ بەدىنىنى چىرىمىۋالغان زەھەرلىك يىلاندەك بارغانسېرى چىڭ قىسماقتا ئىدى. قوللار قىرغىن قىلىشقا، قىلىچلار ۋالىلداشقا، نەيزىلەر سانجىلىشقا، پالتىلار چېپىلىشقا باشلىدى. قەلئەدىكىلەر خۇددى ئورماندا دەرەخلەر كېسىلگەندەك، بىر - بىرلەپ ئۇرۇپ يىقىتلىدى. ئۇلار ئۈندىمەي، جىمجىتلا، ھەيۋەتلىك ۋە باتۇرانە ھالدا ئۆلمەكتە ئىدى. ئوقلار پاراسلاپ ئېتىلاتتى. بەزى ئوقلار ۋىڭىلىدىغىنىچە ئۆتۈپ كېتەتتى. بەزى ئوقلار نەرسىلەرگە تاراسلاپ تېگەتتى. قارا چېرىكلەر سەردارلىرىنىڭ ئارقىسىدىن سېپىلنىڭ يۈچۈكلىرىدىن توختاۋسىز سەلدەك تەۋرەپ كىرىشەكتە ئىدى. مىلىتىقلاردىن چىققان قويۇق ئىس - تۈتەكلەر ئىچىدە سەرۋازلارنىڭ بەزىلىرى قوراللىرىنى تاشلاپ، ئىستېھكاملارنىڭ ئارقىسىدىن قولنى كۆتۈرۈشۈپ چىقىشتى. يەنە بەزىلىرى قاياققىدۇر يۈگۈرۈشۈپ قېچىشتى. ئاتلىق بىر پەنساد كوچىدا چىلان تۇرۇق يۇلتۇز ئارغىد.

① شەمسىيە 8 - ئاينىڭ 17 - كۈنى.

مىقىنى ئۇچقاندەك چاپتۇرۇپ يۈرەتتى. ئۇ گۇمۇدى قەلئەسىنىڭ قەلئە بېگى ئەزىمقۇل ئىدى. لېكىن ئۇ ئاتىنىڭ تىزگىنىنى چىڭ تۇتمىغاچقا، ناھايىتى تېز ۋە غەلىتە ھالدا قوللىرىنى پۇلاڭلاتقىدە. نىچە، بىردەمنىڭ ئىچىدە ئىگەرنىڭ بىر تەرىپىگە سۈرۈلۈپ قالدى. ئۇنىڭ ئېتى تاڭ نۇرىدا تۈتەپ ئىس چىقىرىپ تۇرغان بىر توغرى ياغاچنىڭ ئالدىغا كېلىپ بىردىنلا توختاپ قېلىۋىدى، ئۇ يەرگە ناھايىتى قاتتىق يىقىلىپ چۈشتى. مانجۇلار ئۇنىڭ قول - پۇتلىرىنىڭ قاتتىق تارتىشىپ تىترەۋاتقانلىقىنى كۆردى. بىراق، ئۇنىڭ بېشى زادىلا قىمىرلىمايتتى. بىر ئال ئوق ئۇنىڭ بېشىنىڭ سۆڭىكىنى تېشىپ ئۆتۈپ كەتكەنىدى. مانجۇلار ئۆزلىرىنىڭ ھەربىي ئادىتى بويىچە، ئالدىغا ئۈچىرىغانلىكى سەرۋاز - يىگىتلىرىنى، مەيلى قورالسىز، مەيلى تەسلىم بولغان بولۇشىدىن قەتئىينەزەر، ھەممىسىنى چۆپنى ئورۇغاندەك قىرىپ ماڭماقتا ئىدى...

بىر كېچە - كۈندۈز قانات يايدىغان دەھشەتلىك كوچا ئۇرۇشىدا، مانجۇلار بەي يەنخۇنىڭ گۇمۇدىنى ساقلاپ ياتقان ئالتە مىڭ - دەك سەرۋاز - يىگىتلىرىنى پاك - پاكىز يوقىتىپ، ئىككى يۈزدەك جەڭ ئېتىنى، زور مىقداردىكى قورال - ياراق، ئوق - دورا قاتارلىق ھەربىي لازىمەتلىكلىرىنى غەنىمەت ئالدى. شۇنداق قىلىپ، مانجۇ قوشۇنلىرىنىڭ ئۈرۈمچىگە يۈرۈش قىلىشتىكى ئەڭ مۇھىم توسالغۇ - گۇمۇدى قەلئەسى ئاخىرى مانجۇلارنىڭ ئىلكىگە ئۆتتى.

گۇمۇدى قەلئەسى ئىشغال قىلىنغاندا، ئۈرۈمچىنىڭ ھاكىم - بېگى ماربىندىنىڭ ئەمىر لەشكەر، گۇمۇدى قەلئەسىنىڭ قەلئە بېگى ئەزىمقۇل پەنساقا يازغان بىر پارچە خېتى مانجۇلارنىڭ قولىغا چۈشۈپ قالدى.

«... ئۈرۈمچىدىكى كارغا يارايدىغان سەرۋاز - يىگىتلىر - نىڭ ھەممىسى ئەۋەتىلدى، - دېيىلگەنىدى بۇ خەتتە، - ھازىر

ئۈچ قورغاندا<sup>①</sup> ھېچقانچىلىك لەشكەر قالمىدى. ماناس تەرەپتىن كېلىدىغان ھىماتچى لەشكەرلەر تېخىچىلا يېتىپ كېلەلمەيۋاتىدۇ. ئەمىر ئىسلام كورلىدىن ماڭغۇزماقچى بولغان لەشكەرلەرنى نېمىشقىدۇر ماڭغۇزماپتۇ. گۈمۈدىنى ساقلىيالىساڭلار ساقلارسىدەلەر، مۇبادا ساقلىيالىمايدىغاندەك بولساڭلار، دەرھال ئۈرۈمچىگە چېكىنىڭلار. ھازىرقى ئەھۋالدا، پۈتۈن كۈچنى ئۈرۈمچىگە توپلاپ، بۇ يەرنى ساقلاش ھەممىدىن مۇھىم ئىش بولۇپ قالدى...»

ليۇ جىڭتاڭ ما رېندېنىڭ خېتىدىن ئۈرۈمچىنىڭ بوش قالغانلىقىنى بىلدى - دە، تۆمۈرنى قىزىقىدا سوقماقچى بولۇپ، بىر بۆلۈك لەشكەرنى گۈمۈدىدا قالدۇرۇپ، ئۆزى قالغان لەشكەرلىرى بىلەن دەرھال ئۈرۈمچىگە تېگىش قىلماقچى بولدى. سۈمبۈلە ئېيىنىڭ 29 - كۈنى<sup>②</sup> ئېغىر ياتقۇدا، ئۇ مانجۇ قوشۇنلىرىنى باشلاپ ئۈرۈمچىگە قاراپ يولغا چىقىپ، ئاڭ سەھەردە لومەندىچىڭ ئەتراپىدا پەيدا بولدى.

بەدۋەلەتنىڭ قوشۇنلىرى گۈمۈدىدا ئەجەللىك زەربە يېگەندىن كېيىن «ئوقىيادىن ئۈركىگەن قۇش» قا ئوخشاپ قالغانىدى. ئۈرۈمچىدىكىلەر مانجۇ قوشۇنلىرىنىڭ مۇنچىۋالا تېز يېتىپ كېلىشىنى خىيالىغىمۇ كەلتۈرۈپ باقمىغان بولغاچقا، زەمبىرەك ئاۋازلىرىنى ئاڭلاش بىلەن تەڭلا، قورغاننى تاشلاپ، توقسۇن تەرەپكە قاراپ چېكىنىشكە باشلىدى. شۇنداق قىلىپ، ئۈرۈمچىمۇ ئازلا ئەجرە ھېسابىغا مانجۇلارنىڭ قولىغا ئۆتۈپ كەتتى.

ليۇ جىڭتاڭ ئوردىگاھىنى ئۈرۈمچىدىكى خۇڭمياۋزى دېگەن قورغانغا قۇرغاندىن كېيىن، ھەرقايسى قوشۇنلاردىكى چېرىكلەرنىڭ تالاپەت ئەھۋالىنى ئېنىقلاپ چىقىپ، قوشۇنلارنى تەرتىپكە

① ئۈچ قورغان - ئۈرۈمچىدىكى لومەنچىڭ، خۇڭمياۋزى ۋە خاڭچىڭ قورغانلىرىنى كۆرسىتىدۇ.

② سەمىسيە 8 - ئاينىڭ 18 - كۈنى.

سالىدى ۋە جالڭ ياۋدىن شىشۇر تۈزى جېڭنىڭ تەپسىلاتىنى ئوقۇشتى.  
— زۇڭتۇڭ دارىنغا مەلۇم بولغاچكى، — دېدى جالڭ ياۋ  
جەڭنىڭ ئەھۋالىنى مەلۇم قىلىپ بولغاندىن كېيىن، —  
تۇرشاۋۇل سانغۇن جىن دارىن لەشكەرگاھىنى زادى گەپ يېمەي  
چوڭ يولدىن يىراق بىر تۆپىلىكنىڭ كەينىگە قۇردى. ھېلىمۇ  
قوشۇنلىرىمىز خۇاڭتيەنگە ۋاقتىدا تېگىش قىلدى. بولمىغان بول-  
سا، بىز لوپاشاننىڭ ئاتلىق ئەسكەرلىرىنىڭ قىلىچى ئاستىدا قە-  
رىلىپ تۈگىگەن بولاتتۇق.

— زودا رېن «جىن شۇن قولىدىن ئىش كەلمەيدىغان نان  
قېپى، قوۋۇقتىن چىققىنى بىلەنمۇ كارغا يارمايدۇ، ئىش بۇزىدۇ،  
سۈپۈرگە زىيانكەش» دېسە، مەن تازا ئىشەنمەيتىكەنمەن، — دېدى  
ليۇ جىڭتاڭ كۈلۈپ، — ئەسلىدىغۇ ئۇرۇشقا يېشىل تۇغلۇق  
قوشۇندىكىلەردىن باشقىسى يارمايدۇ. سېرىق تۇغلۇق قوشۇندى-  
كى مانجۇ يىڭى، شىبە يىڭى، سۇلۇن يىڭى ۋە چاخار، قالماق  
يىڭىلىرىدىكى چېرىكلەر سەلتەنەتىمىزنىڭ يىلىكىنى شۇراپ قۇردى-  
تىمىدىغان ئاق نانچى بىر نېمىلەر. ئۇلارنى ساقچىلىققىلا قويۇش  
كېرەك. ئۇرۇشقا سالسا كارغا كەلمەيدۇ. بۇنىڭدىن كېيىن، بۇ  
ئىشقا دىققەت قىلسام بولغۇدەك!

— زۇڭتۇڭ دارىننىڭ سۆزى ئاقىلانە گەپ بولدى، — دەپ  
لوقما تاشلىدى باياتىن بۇ مۇھاكىمىلەرگە قاتناشماي جىم ئولتۇر-  
غان جۇ خۇەن ھەزرەت، — بىراق...  
— خوش، جانابىي مۇشاۋىر ھەزرەتنىڭ قانداق ئاقىلانە مەس-  
لىھەتى باركىن؟ بۇ ھەقتە ئۆزلىرىنىڭ دانا پىكىرلىرىنى ئاڭلاپ  
باققۇم بار.

— چوڭ دۈشمەن ئالدىمىزدا تۇرۇپتۇ. مېنىڭچە، ئىنچىلىق-  
نى، ئىتتىپاقلىقنى تەكىتلەش ھەممىدىن مۇھىم. ئەمدى ئەجىر - تۆھپە  
مەسىلىسىگە كەلسەك، ئۇنى كېيىنچە مۇھاكىمە قىلغىنىمىز ئۈزۈك.

— ھەزرەتلىرى، سىلە كۆپنى كۆرگەن، بىلىدىغانلىرىمۇ كۆپ.  
سەۋەنلىكلىرىمىزنى ئايىماي كۆرسىتىپ، ئاگاھلاندۇرۇپ تۇرغايلا!  
— يوقسۇ، يوقسۇ، — دەپ تۈزۈت قىلدى جۇ خۇەن ھەزرەت ئورنىدىن تۇرۇپ، — سىلى دانى، سىلى ئاقىل، باشقىچە ئويلاپ قالمىسىلا زۇڭتۇڭ داربىن.

— ھەرگىز تۈزۈت قىلمىسىلا، مۇشاۋىرىم، — دەيدى ليۇ جىڭ-تايڭ، — لوپاشانىڭ قوشۇنلىرى گۇمۇدى ئۇرۇشىدا ھالىدىن كەتتى. ئەمدى ئۇلارنىڭ ئۆزلىرىنى ئوڭشىۋېلىشقا يەنە خېلى ئۇزاق ۋاقىت كېتىدۇ. مەن مۇشۇ پۇرسەتتىن پايدىلىنىپ، لەشكەرلىرىمىزنى تەرتىپكە سېلىپ، تولۇقلىۋالساقمىكىن دېگەن ئويغا كېلىۋاتىمەن.

— بۇ ئويلارنى زو داربىن بىكىتىپ بەرگەن «ئاستا ئىلگىرى-لەش، تېز تېگىش قىلىش» دېگەن قائىدىگە ئۇيغۇن.  
— مەن ئەسلىدە گۇمۇدىنىڭ قەلئە بېگى ما مىڭدىن بەك ئەندىشە قىلاتتىم. چۈنكى، لوپاشانىڭ سەركەردىلىرى ئىچىدە ئاشۇلا ھەربىي ئىلىمگە توشقان، ئەلەمگىمۇ، قەلەمگىمۇ ماھىر سەركەردە ھېسابلىناتتى. كىچىككىنە بىر ھىيلە ئىشلىتىپلا، ئۇنى لوپاشانىڭ قولى ئارقىلىق ئارىدىن كۆتۈرۈپ تاشلاشقا مۇۋەپپەقىيەت بولدۇم.

— ھەببەللى، ئۇرۇشتا ھەمىشەم لەشكەرلە ئىشلىتىمەن دەپ-گىلى بولمايدۇ. بەزىدە ھىيلە - پەنت ئىشلىتىپمۇ ئاز غەجىر ھېسابىغا كۆپ تۆھپە ياراتقىلى بولىدۇ. مېنىڭچە، لوپاشا بىلەن بەي يەنخۇ تۇڭگانىنىڭ ئارىسى ئۇيۇلتاشتەك مۇستەھكەم بولۇشى ناتايىن. دۈشمەنلەر ئارىسىدىكى ئىختىلاپ - نىزاھلارمۇ بىزگە ئىتتىپاقداش بولالايدۇ. مەن بۇددا نوملىرىدىن مۇنداق بىر ئىب-رەتلىك ھېكايەتنى ئوقۇغانىدىم.

— ئۇ قانداق ھېكايە ئىكەن؟

«... ئاجانتا شەھىرىدە»<sup>①</sup> دەپ ھېكايە قىلدى مۇشاۋىر جۇ خۇەن ھەزرەت، — بىر براخمان بار ئىكەن. ئۇ ناھايىتى پاك تەبىئەتلىك كىشى ئىكەن. ئۇ دۇنيانىڭ بارلىق تەئەللۇقاتلىرىنىڭ غۇبارىدىن ئېتەك قېقىپ، پۈتۈن نىيەت — ئىقبالىنى بۇددىغا ئىبادەت قىلىشقا بېغىشلىغانىكەن. چۈنكى ئۇ مەنىشەت بىلەن پال — دۇنيانىڭ رەنج — مېھنەت ۋە بالا — قازا ئارقىلىق ھاسىل بولىدىغانلىقىنى بىلىدىكەن.

بىر كۈنى بىر ئىخلاسمەن ئۇنىڭغا بىر سۈتلۈك ئۆچكە ئېلىپ كەپتۇ. بىر ئوغرى ئۇنىڭدىن خەۋەر تېپىپ، ئۆچكىنى كۆزلەپ، كېچىسى براخماننىڭ ئىبادەتخانىسىغا مېڭىپتۇ. يولدا كېتىۋاتسا، ئالۋاستى ئادەم سىياقىدا بولۇپ، ئۇنىڭغا ھەمراھ بويۇتۇ. — سەن كىم؟ نەگە بارىسەن؟ — دەپ سوراپتۇ ئوغرى ئۇنىڭدىن.

— مەن ئالۋاستى، براخماننى ئۆلتۈرگىلى بارىمەن، — دەپتۇ ئالۋاستى.

— ئۇنى نېمىشقا ئۆلتۈرسەن؟

— بۇ براخماننىڭ تائەت — ئىبادىتى بىلەن ھەممە كىشى توۋا قىلىپ، بۇددىغا تېۋىنىپ، دىيانەت — ساخاۋەت يولىنى تۇتىدىغان بولۇپ كەتتى. مېنىڭ ئېزىتقۇلۇقۇمنىڭ بازىرى كا- سات بولۇپ قالدى. مەنغۇ ئۆز ھالىمنى ساڭا سۆزلەپ بەردىم. سەنمۇ ئۆزۈڭنىڭ كىم ئىكەنلىكىڭنى ۋە نېمە ۋەجىدىن ئۆيدىن چىققانلىقىڭنى سۆزلەپ بەرمەسەن؟

— مەن ئوغرى — قاراقچىلىقنى كەسىپ قىلغان ئادەممەن. خالايقنىڭ مېلىنى گاھى پىنھاندا، گاھى ئاشكارا ئېلىۋېلىپ، كۆڭلىگە ھەسرەت ئوتىدىن داغ سالىمەن. براخماننىڭ سېمىز ۋە

---

① ئاجانتا — قەدىمكى ھىندىستاندىكى مەشھۇر بۇددا ئىستىقامەتگاھلىرىدىن بىرى. ساكيامۇنى شۇ يەردە نوم سۆزلىگەن ئىمىش.

سۈتلۈك بىر ئۆچكىسى بار ئىكەن دەپ ئاڭلىدىم. بۈگۈن شۇنى ئېلىپ، مەنىشىگە سەرپ قىلىش ئۈچۈن كېتىۋاتىمەن.

— سەن مېنىڭ جېنىم ئىكەنسەن، — دەپتۇ ئالۋاستى، — تەڭرىمگە شۈكرى، ئارىمىزدا ئوخشاشلىق بار ئىكەن. ئىككىمىز بىر كىشىنى قەستلەپ كېتىۋېتىپتىمىز. ئۇنداق بولسا، ئىككىمىز بىر بىرلىكتە براخماننىڭ ئىستىقامەتگاھىغا بارايلىق.

ئۇلار شۇنداق دېيىشىپ، ئۇ يەرگە بارغاندا، براخمان ئىبا-دېتىنى تۈگىتىپ، ئۇخلاپ قالغانىكەن. ئوغرى كۆڭلىدە: «ئە-گەر مەندىن بۇرۇن ئالۋاستى ئۇنى ئۆلتۈرگىلى كىرسە، براخمان تۇيۇپ قېلىپ داد — پەرياد كۆتۈرۈشى مۇمكىن. ئۇ چاغدا مەن ئۆچكىنى ئالالماي قالسام، دەپ ئويلاپتۇ. ئالۋاستى بولسا: «ئەگەر ئوغرى بۇرۇنراق ئۆچكىنى ئالىدىغان بولسا، ئەلۋەتتە ئىشىكنى ئاچىدۇ. ئۇ چاغدا براخمان ئويغىنىپ قالسا، مەن ئۇنى ئۆلتۈرەلمەي قالسام، دەپ ئويلاپتۇ ۋە ئوغرىغا:

— ھەي بۇرادەر، ئازراق تەخىر قىل، مەن براخماننى ئۆلتۈرگەندىن كېيىن، ساڭا ئۆچكىنى ئېلىش ئاسان بولىدۇ، — دەپتۇ.

— ياق، ئاۋۋال مەن ئۆچكىنى ئېلىۋالاي، ئاندىن كېيىن سەن ئىشىڭغا قەدەم قويغىن، — دەپتۇ ئوغرى.

ئۇلار شۇنداق تالاش — تارتىش قىلىۋەرگەندىن كېيىن، ئوغرى:

— ھەي براخمان، بۇ يەردە بىر ئالۋاستى سېنى ئۆلتۈرمەك-چى بولۇۋاتىدۇ، — دەپ توۋلاپتۇ.

— ئاگاھ بول، ئۆچكەڭگە ئوغرى كەلدى، — ئالۋاستىمۇ ۋارقىراپتۇ.

براخمان بۇلارنىڭ غەۋغاسىدىن ئويغىنىپ داد — پەرياد كۆ-تۈرگەنىكەن، ھەممە قوشنىلىرى پەيدا بوپتۇ. بايقى ئىككىسى قېچىپ كېتىپتۇ. براخماننىڭ جېنى ۋە مېلى دۈشمەنلىرىنىڭ

ئىختىلاپى تۈپەيلىدىن ئامان قاپتۇ...»

— بۇ مىسالنى شۇنىڭ ئۈچۈن ھېكايەت قىلىدىمكى، — دەپ سۆزىنى داۋاملاشتۇردى جۇ خۇەن ھەزرەت، — سىلى زۇڭتۇڭ دارېن، خاقانلىقىمىزنىڭ ئۇلۇغۋار ۋەزىپىسىنى زىممىلىرىگە ئالغان ئادەم. شۇڭا، ھەرقانداق بىر ئىشتا ئېھتىيات قىلماقلىرى مۇھىمدۇر. چۈنكى، جاھاندىكى ھەممە ئىشلار تەقدىرگە مۇۋاپىق بولىدۇ. ئۇنى ياكى ئىلگىرى — كېيىن، ياكى ئاز — كۆپ قىلغىلى بولمايدۇ. بىر كىمنىڭ نام — ئەمالىغا سائادەتمەنلىك سۈپىتى پۈتۈلگەنلىكى ياكى شۇملۇق سەھىپىسى يېزىلغانلىقىنى بىر تەڭرىدىن باشقا ھېچكىم بىلمەيدۇ. لېكىن، ئېھتىيات شەرتىنى بىجا كەلتۈرۈپ، ئازماسلىق ھەممە كىشى ئۈچۈن زۆرۈر-دۇر. ھەرقانداق بىر كىشى ئۆزىنىڭ قىلغان — ئەتكەنلىرى ھەققىدە ئۆزىدىن كەم دېگەندە ئۈچ قېتىم سوراپ بېقىشى لازىم. ئالدى بىلەن، بۇ ئىشىم توغرىمۇ — يوق؟ دەپ قولىنى يۈرىكىگە سېلىپ سوراپ باقسۇن. ئۇنىڭدىن بىر قەرنە ئۆتكەندىن كېيىن، مۇشۇ ئىشىم ئۈچۈن كىشىلەر مېنى كەينىمدىن تىللايدۇ — يوق؟ دەپ ئېيتالايدىغان بولسۇن. جان ئامانلىقىنى تاپشۇرىدىغان ۋاقىتتا مەشھەرگاھقا بارغاندا، تەڭرىم ئالدىدا تىلىم كۆيەمدۇ — يوق؟ دېيەلەيدىغان بولسۇن! شۇنداق قىلالىغانلارلا ئۇلۇغلۇق تەختىدە ئولتۇرالايدۇ. تارىخ ئالدىدا مەغرۇر بولۇپ، تەنە قىلغۇچىلارنىڭ تەنسىدىن يىراق بولالايدۇ. شۇڭا، ئۇلۇغلار مۇشۇنداق دېگەندە كەن: «ئەپ ئالغىلى بولمايدىغان مال ماللارنىڭ ئەڭ ئەسكىسىدۇر. يۇرتدارچىلىق ئىشلىرىدا غاپىل ھۆكۈمران ئەڭ ئوسال ھۆكۈمراندۇر. زۆرۈرىيەت ۋە قىيىنچىلىق چاغلىرىدا دوستىدىن يۈز ئۆرگۈچىلەر دوستلار ئىچىدە ئەڭ پەس ۋە ئەڭ يامىنىدۇر. ئۆز ئېرىگە قارا سانايدىغان خوتۇن، خوتۇن خەقنىڭ ئەڭ ئەسكىسىدۇر. ئاتا — ئانىسىغا يانغان پەرزەنت پەرزەنتلەرنىڭ يامانراقىدۇر.»



دۇر. ئەمىنىلىك بولمىغان يۇرت يۇرتلارنىڭ ئەڭ ۋەيرانىسىدۇر. سۆھبەتلەشكۈچىلەرنىڭ كۆڭلى ساپ بولمىغان ئولتۇرۇشى سۆھبەتلەرنىڭ ئەڭ ناخۇشراقىدۇر! . . . . .»

نەزمە:

خورازلار سوقۇشتا بولسىمۇ چاققان،  
مىس تىرناق لاچىنغا قاچان جەڭ ئاچقان؟  
مۈشۈك شىر بولىدۇ چاشقان تۇتۇشتا،  
لېكىن ئۇ يولۋاسنىڭ ئالدىدا چاشقان.

— شەيخ سەئىدى

## ئىككىنچى باب

### خۇڭمياۋزى

«غەزەپ بىلەن قولنى دەرھال قىلىچقا ئۇزاتقانلار قو-  
لىنىڭ كەينىنى پۇشايمان بىلەن چىشلەيدۇ.»  
— بابۇر

مىلادى 1876 - يىلى كەچكۈز پەسلى.  
كەچكۈز كۈنلىرى ئىدى. ئۈرۈمچىدىكى خۇڭمياۋزى بۇتخا-  
نىسىنىڭ<sup>①</sup> ئارقا سەيناسىدىكى قارىياغاچنىڭ يوپۇرماقلىرى تۆكۈ-  
لۈپ، ھويلىنىڭ ئىچى قاقاسلىشىپ كەتكەن، كۈزنىڭ ئىزغىرىن  
شاماللىرى ھۇۋۇلداپ ئۈچۈپ تۇراتتى. بۇ ھالەت ئادەمگە بىرخىل  
كۆڭۈلسىزلىك ھېس قىلدۇراتتى.  
بۇتخانىنىڭ ئالدى سەيناسىدا ئۆسكەن شىۋاقلار قۇرۇپ كەت-  
كەن. تامنىڭ ئارقىسىدىكى قېلىن ئۆسكەن ئوت - چۆپلەرمۇ  
سارغىيىپ قاخشال بولۇپ قالغان ۋە ئاق قىراۋ بىلەن قاپلانغان-  
دى.

خۇڭمياۋزى بۇتخانىسى ئانچە چوڭ ئەمەس ئىدى. بۇ يەر  
ئىلگىرى ئۈزۈلمەي كۈجە - ئىسرىق سېلىنىپ تۇرۇلىدىغان

---

① ئۈرۈمچىدىكى بۇتخانىلارنىڭ بىرىنىڭ نامى. ئورنى ھازىرقى  
«1 - ئاۋغۇست» يېزا ئىگىلىك ئۇنىۋېرسىتېتى ئەتراپلىرىغا توغرا  
كېلىدۇ. تارىختا ئۈرۈمچىمۇ شۇ بۇتخانىنىڭ نامى بىلەن «خۇڭم-  
ياۋزى» دەپ ئاتالغان.

ئاۋات بىر جاي بولسىمۇ، لېكىن بەدۋلەت ئۈرۈمچىنى بېسىۋالغاندا،  
دىن كېيىن، بۇ يەرنى ئۆزىنىڭ شىمالىي شىنجاڭدىكى مەركىزىي  
جەبىخانىسى قىلىۋالغان بولغاچقا، تولىمۇ چۆللۈشكەن كەتكەندى.  
بۇتخانىنىڭ ئىچىدە غۇرقىراپ شامال ئۇچۇپ تۇراتتى. ئاسمان  
مالائىكىلەرنىڭ نەسەپ تاختىلىرى يالىڭاچ ھالدا ئىلاھ تەكچىسىدە  
چۇقچىيىشىپ تۇراتتى. ئىسلىشىپ قارىداپ كەتكەن پەردىنىڭ  
بىر بۇرجىكىلا ئېسىلىپ ساڭگىلاپ تۇراتتى. تامدا: «ئۆزۈڭنى  
تۇت، ئەدەپكە قايت»، «دوئا تىلاۋىتىڭلار ئىجاۋەت بولغاي»  
دېگەنگە ئوخشاش ھۆسنخەتلەر يېزىلغان رامكىلار قىڭغىر - سىڭغىر  
ئېسىقلىق تۇراتتى. بىر پۇتى يوق شىرەنىڭ ئۈستىدىكى تاش  
ئىسرىقداندا، بىر تال كۈجە بىقىسىپ يېنىپ ئىس چىقىرىپ تۇرات-  
تى. شامدان يوق بولۇپ، ئۇنىڭ ئورنىغا ئىككى پارچە تۇرۇپ  
چامغۇر دۈم قويۇلغان ھەمدە ئۇنىڭغا كۆيۈپ بولغان ئىككى دانە  
شامنىڭ قالدۇقى سانجىپ قويۇلغانىدى. ئىچىگە بىرتال سېرىق  
جۇخۇار گۈلى چىلانغان پاكىز ھەم قورساقلىق بىر پۇچۇق لوڭقا  
شىرەنىڭ قاپ ئوتتۇرىغا قويۇلغانىدى.

گۈمۈدى ئۇرۇشىدىن كېيىن، بەدۋلەتنىڭ ئۈرۈمچىنى ساق-  
لاۋاتقان قوشۇنلىرى ئانچە بەك قارشىلىق كۆرسەتمەيلا تەسلىم  
بولدى. ليۇ جىڭتاڭ ئۆزىنىڭ ئوردۇگاھىنى بەدۋلەتنىڭ ئۈرۈم-  
چىدىكى كاتتا قورغانلىرىدىن بىرى بولغان بۇ خۇڭمياۋزىغا قۇر-  
غانىدى. ئۇ لەشكەرىي ئىشلارنى دىتلىپ بولغۇچە، ئۈرۈمچىدە  
قىشنىڭ دەسلەپكى قارلىرى يېغىپ، يەر - جاھاننى ئاپئاق لىباس  
بىلەن پۈركىدى. بەدۋلەتنىڭ بۇ ئەتراپلاردىكى ئاخىرقى كۈچلۈك  
قورغانلىرىدىن بىرى بولغان ماناس قەلئەسىنىڭ جىن شۇنىڭ  
قوشۇنلىرى تەرىپىدىن قورشۇپلىنىغانلىقىنى ھېسابقا ئالمىغاندا،  
تەڭرى تاغلىرىنىڭ شىمالىدىكى ئۇرۇش ئاساسىي جەھەتتىن ئاياق-  
لىشىپ قالدى. ماناس قەلئەسىنىڭ ئېلىنىشىمۇ بىرنەچچە كۈن.

لۈكلا ئىش بولۇپ قالدى. شۇڭا، ليۇ جىڭتاڭ ئۇرۇشنىڭ ئاردا-  
سال ۋاقىتلىرىدىن پايدىلىنىپ، قوشۇنلارنى تەرتىپكە سېلىپ،  
دەم ئالدۇرۇپ تولۇقلاش قارارىغا كەلگەنىدى. لەشكىرىي قائىدە  
بويىچە قىش - قۇرۇمدا ھەربىي ئىشلار ئاساسەن توختايتتى.  
شۇڭا، ئۇ لەشكەرلىرىنىڭ ئىرادىسىنى كۆتۈرۈش ئۈچۈن، سەر-  
كەردە - سەردارلىرىنى باشلاپ، بۇ كونا بۇتخانىغا كەلدى ۋە ئاتا -  
بوۋىلىرىنىڭ ھەققىگە، ئۇرۇشتا ئۆلگەن سەردار - چېرىكلەرنىڭ  
روھىغا ئاتاپ كۈجە كۆيدۈرۈپ، ئىسرىق سېلىپ، كاتتا دۇئا -  
تىلاۋەت ئۆتكۈزمەكچى بولدى.

بۇتخانىنىڭ شەيخى يوق ئىدى. شۇڭا، بۇتقا تەزىم قىلىپ  
باش ئۇرۇش مۇراسىمىغا مۇشاۋىر چۆ خۇەن ھەزرەت رىياسەتچى-  
لىك قىلدى...



بىر كۈنى، ليۇ جىڭتاڭ ئۆزىنىڭ خۇڭمياۋزىدىكى ئوردۇگا-  
ھىدا سەردارلىرى بىلەن سۆھبەتلىشىپ ئولتۇراتتى. بۇ سۆھبەتتە  
تۇرشاۋۇل سانغۇن، ئىلى جياڭجۇنى جىن شۇنمۇ بار ئىدى. سۆز  
ئارىسىدا، مانجۇ قوشۇنلىرىنىڭ بىرىنغارى جاڭ ياۋ:

— مۇشاۋىر ئەزەم، ئاڭلىشىمچە، ئۆزلىرىنى ماھىر مۇئەب-  
بىر<sup>①</sup> دەپ ئاڭلايمىز. ئەمما، ئادەتتە ئۆزلىرىنىڭ مۇئەببىرلىك-  
تىن سۆز ئاچقانلىرىنى زادىلا ئاڭلاپ باقمىدۇق. بۇ نېمە ۋەجد-  
دىندۇر؟ — دەپ سوراپ قالدى.

— ماھىر مۇئەببىرلەر ئادەتتە مۇئەببىرلىكتىن ئوڭاي ئې-  
غىز ئاچمايدۇ، — دەپ جاۋاب بەردى جۇ خۇەن ھەزرەت كۈلۈپ

① مۇئەببىر — چۈشكە تەبىر ئېيتقۇچى، چۈش ئۆرگۈچى.

تۇرۇپ.

ليۇ جىڭتاڭ كۈلۈپ ئۇنىڭ سۆزىنى ماقۇللىدى ۋە:  
— مۇشاۋىر، سۆزىڭىز ناھايىتى مەنالىق ھەم قىسقا بولدى، — دېدى  
ۋە يەنە، — ماڭا بىر رەم ئېچىپ باقسىڭىز، چۈشۈمدە ھەممىشەم  
ئېشەككە مىنىپ چۈشەيمەن. بىرنەچچە رو چىۋىنلارنىڭ ئېشەك-  
نىڭ بۇرىغا كىرىۋېلىپ، خاپا قىلىۋاتقانلىقىنىلا كۆرىمەن. بۇ  
نېمىنىڭ سۈرى؟

— زۇڭتۇڭ دارېن، سىلە خان مۇپەتتىش، جۇڭتاڭ<sup>①</sup> دارېنغا  
ھەمدەملەشكەندە، — دېدى ئۇ ئالدىرىماي — تېنىمەي تۇرۇپ، —  
ئىنتايىن كەمتەر، ئىتائەتمەن، باھادىر بولغانلىقىلىرى ئۈچۈن،  
كۆپ مەرىپەتتىن بەھرىمەن بولغانىدىلە. ئەلھال، مەنسەپلىرى  
ئۆسۈپ، ئۈچىنچى روتبىرىكى مەرتىۋە ئورۇنغا مۇشەررەپ بولدى-  
لا. ھالا بۈگۈن كۈچ — قۇۋۋەتلىرى زېمىنىنى زىلزىلىگە كەلتۈر-  
مەكتە، سۈر — ھەيۋەتلىرىدىن ئاسىي قاراقچىلار قورقۇپ دىر —  
دىر تىترەشمەكتە! ۋەللەھەمكى، ئېشەك — بەخت — تەلەپكە  
بىشارەتتۇر! ئېشەكنىڭ ئىككى قولىنى ئېگىز تاغقا دالالەتتۇر!  
تاغ ئېگىز ئەمما خەتەرلىك ئەمەس. بىراق، ئېگىز تاغقا يالغۇز  
چىقىش ئانچە بىخەتەر ئىشمۇ ئەمەس.

ليۇ جىڭتاڭ ئۆزىنى ئۇزاقتىن بېرى چىرماپ كېلىۋاتقان  
بەزى كۆڭۈلسىزلىكلەر ئۈستىدە مۇشاۋىرنىڭ قارىشىنى ئاڭلاپ  
باقماقچى بولدى — دە:

---

① جۇڭتاڭ (中堂) — «باش ۋەزىر»، «پارغۇچى»، «بۇيرۇق»  
دېگەن مەنىدە. بۇ يەردە زوزۇڭتاڭنى كۆرسىتىدۇ. ئۇ مانجۇ ئوردى-  
سىنىڭ دارىلئۇلۇم ئۆلىماسى ئىدى. دارىلئۇلۇم ئۆلىماسىنىڭ  
ئىشخانىسى قارا دىۋاننىڭ ئوڭ ۋە سول قول دىۋانېگىنىڭ  
ئىشخانىلىرىنىڭ ئوتتۇرىسىغا جايلاشقانلىقى ئۈچۈن، «جۇڭتاڭ»  
(ئوتتۇرا زال) دەپ ئاتالغان.

— ھەزرىتىم، تەڭرى تاغلىرىنىڭ شىمالىدىكى ئاسىي مۇ-  
سۇلمان قاراقچىلار ئاساسەن تىنچىتىلىپ بولۇندى. ماناس قەلئە-  
سىنى تارتىۋېلىش ئىشىغا كەلسەك، — دەيدى ئۇ جىن شۈنگە  
مەنسىتىمگەن نەزەردە قاراپ قويۇپ، — خۇپۇ دارېن<sup>①</sup>: «ماناس  
قەلئەسى قانچىلىك قەلئە ئىدى. ئۆزۈم تەنھا تارتىۋالالايمەن» دەپ  
مەيدىسىگە مۇشتلاۋاتىدۇ. شۇنداقمۇ بولسۇن، دەيلىۇق. ماناس  
قەلئەسى بەربىر ئوچۇمىمىزدىكى تېرىق، تورىمىزدىكى بېلىق  
بولۇپ قالدى. تەڭرى تاغلىرىنىڭ جەنۇبىدىكى سەككىز مۇسۇل-  
مان شەھىرىنى تارتىۋېلىش — خاننىڭ ئادالەتپەرۋەر ئۇلۇغ قو-  
شۇنىنىڭ ئالدىدا تۇرۇۋاتقان مۇشەققەتلىك ۋەزىيە بولۇپ سانىلىد-  
دۇ. ھەزرىتىم، ئۆزلىرىنىڭ بۇ ھەقتىكى دانا قاراشلىرى قاندىق-  
كىن؟

— يوقسۇ، يوقسۇ، كەمىنلىرى بىرنەچچىدىن جەڭنامىلەر-  
نى كۆپ ئوقۇمىغان، مۇھارەبە ئىشلىرىدىن تولۇق خەۋەردار  
ئەمەسمەن. ئىككىنەچچىدىن، جەنۇبتىكى مۇسۇلمان يۇرتلىرىنىڭ  
ئىشىغا كەلسەك...

— قۇرۇپ كەتسۇن بۇ ئاسىيلار يۇرتى، — دەپ ئۇنىڭ  
سۆزىنى بولدى جىن شۇن قوپاللىق بىلەن، — بۇ يەردە بىرەر  
ئادەممۇ سېنىڭ سۆزۈڭنى چۈشەنمەيدۇ. سەنمۇ ئۇلارنىڭ سۆزىنى  
چۈشەنمەيسەن. خۇددى دوزاخنىڭ ئۆزى!

— ئۇنداق دېمەك، خۇپۇ دارېن، — دەپ ئېتىراز بىلدۈردى  
جۇ خۇەن ھەزرەت ئۇنىڭ سۆزىگە، — چەنتۇلار يۇرتى گۈزەل  
ئۆلكە، بۇ ئۆلكىدە ياشايدىغان چەنتۇ خەلقى ئۇلۇغ خەلق. تارىختا  
ئۇلارنىڭ باتۇر ئاتا - بوۋىلىرى بىزنىڭ ئاتا - بوۋىلىرىمىزغا كۆپ  
قېتىم ياردەم قولىنى سۇنۇپ، بىزنى مۇنقەرزلىكتىن قۇتۇلدۇ-  
رۇپ قويغان. مەسىلەن، تىيەنباۋ يىللىرى يۈز بەرگەن «ئەن -

① خۇپۇ — جىن شۇنىنىڭ يەنە بىر نامى.

شى» توپىلىغىدا، ئۇيغۇر خاقانلىرى بىزگە ياردەم قىلغان. ①  
مۇبادا بۇ گۈزەل ئۆلكە بولمىغان بولسا، مۇبادا بۇ ئۇلۇغ خەلق  
بولمىغان بولسا، سىز بىلەن بىز بۇ يەردە ئولتۇرمىغان بولاتتۇق.  
ئاۋاق جىن شۇن ئۇنىڭغا ئىنچىكە چىرقىراق ئاۋازى بىلەن  
قارشى ئىنكاس بىلدۈردى...

جىن شۇن ئەسلىدە بارىكۆلنىڭ ئاغلاقچى ئامبىلى ئىدى.  
مانجۇ ئىستېداتىنىڭ ئىلىدىكى ھۆكۈمرانلىقى خەلق ئىسيانلىرىدا

① بۇ يەردە تاڭ ئىمپېراتورلىقىنىڭ تېيەنباۋ 14 - يىلى (مىلادى  
755 - يىلى) يۈز بەرگەن ئەنلۈشەن (ئۆڭلۈك) شى سىمىن  
(سۈيگىن) توپىلىشى كۆزدە تۇتۇلىدۇ.  
مىلادى 755 - يىلى، تاڭ شۈەنزۇڭنىڭ تېيەنباۋ 14 - يىلى.  
تاڭ سۇلالىسىدا، «ئۆڭلۈك - سۈيگىن توپىلىشى» يۈز بېرىپ،  
توپىلاڭچى قوشۇن لۇياڭنى بېسىۋالدى ھەمدە تاڭ ئىمپېراتورلىقىدا  
نىڭ پايتەختى چاڭئەنگە ھۇجۇم قىلدى. دۆلەت قالايمىقانلىشىپ،  
ھاكىمىيەت خەۋپ ئىچىدە قالدى. خان تاڭ شۈەنزۇڭ پايتەختنى  
تاشلاپ، سىچۈەنگە قېچىپ كەتتى. مىلادى 757 - يىلى، تاڭ  
شۈەنزۇڭ توپىلاڭنى باستۇرۇش ئۈچۈن، ئولىمۇ ئېغىر شەرتلەر  
ھېسابىغا، ئۇرخۇن ئۇيغۇر دۆلىتى بىلەن خوتەن بۇددىست ئۇيغۇر  
دۆلىتىدىن ياردەم سوراشقا مەجبۇر بولدى. ئۇرخۇن ئۇيغۇر دۆلىتى  
تىنىڭ خاقانى مۇيۈنچۇر ئۆزىنىڭ ئوغلى يانخۇ تېكىن ۋە سانغۇن  
تۇتۇق شادنى بەش مىڭ ئاتلىق ئەسكەر بىلەن ياردەمگە ئەۋەتتى.  
ئۇيغۇر قوشۇنلىرى چاڭئەندىكى شياڭجى بۇتخانىسىنىڭ يېنىدا توپىدا  
لاڭچى قوشۇن بىلەن قاتتىق جەڭ قىلىپ، ئۇلارنى مەغلۇپ قىل-  
دى. شۇ يىلى 9 - ئايدا چاڭئەن، 10 - ئايدا لويياڭ قايتۇرۇۋېلىندى.  
شۇنىڭ بىلەن، دۆلەت زېمىنىنىڭ تۆتتىن ئۈچ قىسمى،  
ئاھالىسىنىڭ ئۈچتىن ئىككى قىسمى قولىدىن كەتكەن، دۆلىتى  
مۇتەئەزىز بولۇش گىردابىغا كېلىپ قالغان تاڭ دۆلىتى ھالاك بولۇش-  
تىن ساقلىنىپ قالدى. بۇ ھەقتە «تاڭنامە» بىلەن «جۇڭگو ئومۇمىي  
مىي تارىخى» نىڭ ئۇيغۇرچە نەشرى. 3 - تومغا قارالسۇن.

ئاغدۇرۇپ تاشلانغاندىن كېيىن، ئۇ بارىكۆلنى ئۆز ئىچىگە ئالغان قۇمۇل ھۇدۇتلىقىدا مانجۇلارنىڭ ھۆكۈمرانلىقىنى ساقلاپ قالغان. لىق تۆھپىسىگە، مانجۇ خاقانلىقى ئۇنى دەسلەپتە قاش قوۋۇقتىن چىققان مانجۇ چېرىكلىرىنىڭ تۇرشاۋۇل سانغۇنلىقى مەنسىپى بىلەن، يېقىندا بولسا، ئىلى جياڭجۈنلىك<sup>①</sup> مەنسىپى بىلەن تار-تۇقلىدى. ئۇ بۇ مەنەپلەرگە ئېرىشىش يولىدا ئۆزىگە ئۇچرىغان. لىكى جىمى توسقۇنلۇقلارنى گاھىدا ھىيلە - نەپرەك بىلەن، گاھىدا ئىككى يۈزلىمىلىك ۋە يالغان ۋەدىلەرنىڭ ياردىمى بىلەن، بەزىدە بولسا باشقا چارىلەر بىلەن يوقىتىپ، ئاخىرى خاننىڭ ئىشەنچىسىنى قولغا كەلتۈردى.

ئۇ ئىلى جياڭجۈنى بولغاندىن كېيىن، ئۇنىڭ ۋۇجۇددىكى ئەڭ يارىماس خۇسۇسىيەتلىرى - مەنەپپەرەسلىكى، جالالتى - قى، ئەخمەقلىقى، جاھىل - قوپاللىقى ۋە ئىككى يۈزلىمىلىكلىكى، يالاقچىلىقى تېخىمۇ كۆپرەك زاھىر بولۇشقا باشلىدى. بۇ ئاۋاق مانجۇ ھوقۇق ئىگىلىگەندىن كېيىن، ھېچكىمنى كۆزىگە ئىلماي، ئۆزىنى بۈيۈك، دانىشمەن ئېرىپ، غالىپ قوماندان دەپ ھېسابلىدى. ئۇ ئادەتتە «كۈچ كىمنىڭ قولىدا بولسا، ھەقىقەتمۇ شۇنىڭ قولىدا بولىدۇ.» دېگەننى ئاغزىدىن چۈشۈرمەيتتى. ئۇنىڭ ۋۇجۇدىغا ئاچكۆزلۈك، تەبىئىيەتكە زالىملىق شۇنداق ئورۇندىلىشىپ كەتكەندىكى، زۇلۇم باياۋاندا ئۇنىڭ ئالدىدا ھەججىچىمۇ خىجىل، زەھھاكىمۇ تۆۋەن تۇراتتى. پەتنە - پاساتتا ئۇنىڭغا شەيتان بىلەن دەجىالمۇ يېتىشمەيتتى.

ليۇ جىڭتاڭمۇ بۇ پۇرسەتپەرەس، ئاۋاق مانجۇنى ياخشى كۆرۈپ كەتمەيتتى. شۇڭا، ئۇ جىن شۇنىڭ بايامقى سۆزلىرىگە

① مانجۇ ئوردىسى گۇاڭشۈينىڭ ئىككىنچى يىلى (1876) قەمەرىيە 9 - ئايدا، جىن شۇنىڭ مەنسىپىنى ئۆستۈرۈپ، ئۇنى ئىلى جياڭجۈنلىكىگە تەيىنلىگەندى.



قىزىقمىدى. ئۇنىڭ نەزەرىدە، تەڭرى تېغىنىڭ جەنۇبىدىكى سەككىز مۇسۇلمان شەھىرىنى قانداق تارتىۋېلىش ھەممىدىن ئۈستۈن تۇرىدىغان چوڭ ئىش ھېسابلىناتتى.

«ئوردىنىڭ تايغىنى، — دەپ تىللايتتى ئۇ جىن شۇنى ئىچىدە، — كۈش — كۈشلەپ قويسىلا، ئىگىسىنى چىشلەشتىن يانمايدىغان ئەبگار ئىت! سەن بۇ يەردە مەنسەپكە تايىنىپ بايلىق يىغىشتىن باشقا يەنە نېمىگە كارغا كېلىسەن؟! . . .»

ليۇ جىڭتاڭ ئوردىنىڭ جىن شۇنى يەنە بىر بالداق ئۆستۈرۈپ، ئۆزى بىلەن تەڭ ئورۇنغا قويغانلىقىغا نارازى ئىدى. شۇڭا، ئۇ زوزۇڭتاڭغا خەت يېزىپ، ئۆزىنىڭ قورساق كۆپۈكىنى بىلدۈرگەنىدى:

« . . . جۇڭتاڭ دارېن، — دېگەندى ئۇ خېتىدە، — سىلەر مانجۇ سەلتەنەتىنىڭ ھۆكۈمرانلىق دائىرىسى قاش قوۋۇقنىڭ ئىچى بىلەنلا چەكلىنىپ قالماستىن كېرەك، دېگەن ئۇلۇغۋار ئىرادىنى تىكلەيدى. شۇڭا، ئادالەت تۇغىنى ئېگىز كۆتۈرۈپ، قاش قوۋۇقتىن ئەسكەر باشلاپ چىقىپ، ئاسىي مۇسۇلمان قاراقچىلارغا قارشى جازا يۈرۈش قىلىشتەك يۈكسەك ۋەزىپىنى كەمدىنىلىرىنىڭ زىممىسىگە يۈكلەنگەندىلە . . .»

پېقىر سەلتەنەتىمىزنىڭ شۆھرەت — ئابروىغا مۇناسىپ بۇ بۈيۈك ۋەزىپىنى تاپشۇرۇۋالغان كۈندىن تارتىپ، ئاراملىق ئۇخلاپ باقمىدىم، ئاغزىمغا غىزا تېتىمىدى. ھەرقانداق خەۋپ — خەتەرگە قارىماي ئىلگىرىلىدىم. لېكىن، لەنتى ناكەسلەر بۇنى لايىق كۆرۈشمىدى. كۈنچىقىشقا بۇيرۇسام، كۆنپېتىشقا ماڭدى. جەڭ پۇرسىتىگە دەخلى قىلىپ، پۈتۈن قوشۇننى ھالاك قىلغىلى تاس قالدى. شۇنداق بولۇپ تۇرۇقلۇق، ئۇلارنىڭ گۇناھى سۈرۈشتە قىلىنمىدى. بۇ كەمىنلىرى زادىلا چۈشەنمەيۋاتقان بىر مەسىلە . . .»

جۇڭتاڭ دارېننىڭ دانالىقى بىلەن ئۆزۈمنىڭ ئىقتىدارىنى

ئۆلچەپ كۆرسەم، ئۆزۈمنىڭ تولىمۇ ئىستېداتسىز ئىكەنلىكىمنى كۆرمەكتىمەن. . . .»

زوزۇڭتاڭ لىۋ جىڭتاڭنىڭ ئىستېداتىنى تولىمۇ قەدىرلەيتتى. ئۇ، مانجۇ ئاقسۆڭەكلىرىنى كۆزگە ئىلمايتتى. شۇڭا، ئۇ لىۋ جىڭتاڭنىڭ خېتىنى تاپشۇرۇۋالغاندىن كېيىن، جىن شۈن قوشۇنلىرىنىڭ ماناس قەلئەسىنى قورشاۋغا ئېلىۋالغانلىقىغا خېلى كۈنلەر بولغان بولسىمۇ، ئەمما، تا ھازىرغا قەدەر ئۇنى پەتھ قىلالمايۋاتقانلىقىدىن خەۋەر تېپىپ، ناھايىتى خاپا بولدى. ئۇ ئۆزىنىڭ يېقىنلىرىدىن بىرى بولغان، شەنشى، گەنسۇ مۇھارېيە ئىشلىرىنىڭ ياردەمچى ئامبىلى، ئۈچىنچى جەركە - ئوتىغالىق ۋەزىر لىۋ دىيەنگە خەت يېزىپ، بۇ ئەھۋالنى خەۋەر قىلدى: « . . . تۆۋەنكى قەلئە<sup>①</sup>گە تېگىش قىلىۋاتقان ئاتلىق ۋە پىيادە چېرىكلەرنىڭ سانى بىرقانچە مىڭغا يەتكەن بولسىمۇ، قەلئە تېخىچىلا قولغا چۈشكىنى يوق. جىن خۇپۇ (جىن شۈن) سانجىدىن زەمبىرەكچىلەرنى پار-دەمگە يۆتكەپ بارغان بولسىمۇ، ئەمما، ئۇنىڭ نەتىجىسىنىڭ قانداق بولغىنىنى بىلىمىدىم. ئۇ يەردىكى سەردارلار بىر - بىرىدىن تۆھپە - خىزمەت تالىشىپ، بىر - بىرىنى غاجاشقىنى غاجاشقان ياكى تۆھپە - ئەجر سېلىشتۇرۇپ، قوشۇننى ھالاكەتكە ئۇچراتماقتا، ئىشنى بۇزۇپ، پالاكەتكە يولۇقماقتا. غەربىي يۇرتتىكى ئىشتا خېلى ئۈمىد بار دەپ ئويلىغانىدىم. ئەمما، كارغا كېلىدىغانلار بەك ئاز ئىكەن ئەمەسمۇ؟ . . . »<sup>②</sup>

خان ھۇزۇرىدا ئۆتكۈزۈلگەن ساراي كېڭىشىدە، زوزۇڭتاڭ رەقىبلىرىنى يېڭىپ، غەربىي زېمىنغا ئەسكەر چىقىرىش مۇددىئاسىنى رېئاللىققا ئايلاندۇرغاندىن كېيىن، ئوردىغا ئۆزىنىڭ ياشى-

① ماناس قەلئەسىنى دېمەكچى.

② مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. نامى - لىر» 17 - جىلد.

نىپ قالغانلىقىنى، ئۇنىڭ ئۈستىگە، كېسەلچان<sup>①</sup> بولۇپ قالغان. لىقتىن، قاش قوۋۇقتىن بىۋاسىتە قوشۇن باشلاپ چىقالمايدىغان. لىقىنى مەلۇم قىلدى ۋە شىنىڭ ھەربىي تەييارلىق جۇجۇقىنىڭ ۋالىيسى، ئوتتۇز ئۈچ ياشلىق ليۇ جىڭتاڭنى ئۈچىنچى جەركە - ئوتتە - خاتلىق ۋەزىر دەرىجىسىدە خاننىڭ قوۋۇقتىن چىققۇچى قوشۇنلىرىنىڭ تۇرشاۋۇل سانغۇنلىقىغا ۋە باش جۇڭغارچىلىقىغا تەيىنلەشنى تەۋسىيە قىلدى ھەمدە ئۆزىنىڭ يېنىدا ئىشلەيدىغان خاس مۇشاۋىرى جۇ خۇەن ھەزرەتنى ئۇنىڭغا باش مۇشاۋىر قىلىپ يۆتكەپ بەردى...

قارىماققا، ئىش مۇشۇنداق بولسىلا يۈرۈشۈپ كېتىدىغاندەك قىلاتتى. ئەمما، نەدە ئۇنداق ئوڭاي ئىش بار دەيسىز؟ سەلتەنەتتە ئەمەلىي ھوقۇق تۇتۇۋاتقانلارنىڭ ھەممىسى مانجۇ بولغاچقا، بەزى ئىشلاردا زوزۇڭتاڭمۇ ئامالسىز ئىدى.<sup>②</sup>



جىن شۇن قوشۇنلىرى ماناس قەلئەسىگە تېگىش قىلىپ ھېچ ئالالمىغانلىقتىن، ئاخىرى ياردەمگە قوشۇن ئەۋەتىشنى تەلەپ قىلىپ، زوزۇڭتاڭغا ئالاقە ئەۋەتتى. زوزۇڭتاڭ بۇ ئىشتىن خەۋەر تاپقاندىن كېيىن، ليۇ جىڭتاڭغا: «ئومۇمىيلىقنى نەزەردە تۇتۇپ، ماناسقا تېزدىن ياردەمگە قوشۇن ماڭغۇزۇپ، ماناس قەلئەسىنىڭ قارشىلىقىنى تېز سۇندۇرۇش» ھەققىدە كۆرسەتمە بېرىپ ئالاقە يوللىدى:

«... ماناس قەلئەسىنى تارتىۋالغۇ دەيسە، تارتىۋېلىش

① شۇ چاغدا زوزۇڭتاڭ ئۆتكۈر ئۆت يالغۇسى بولۇپ قالغانىدى.

② مانجۇ سەلتەنەتى ئادەتتە ھەربىي پىرقىگە مانجۇلاردىن بىردىن باش مۇئەككەل، خەنزۇلاردىن يانداش مۇئەككەل تەيىنلەيتتى.

تامامەن مۇمكىن ئىدى، — دېيىلگەندى ئالاقىدە، — لېكىن، كۆڭ سەي<sup>①</sup> ئۆزۈم بىر تەرەپ قىلىمەن، دەپ چىڭ تۇرۇۋالغانلىقىدىن، شۇ شۆگۈڭ ئۇنىڭ بىلەن تالىشىپ ئولتۇرمىدى. بۇ قوشۇنلار قەلئەنى ئېلىشتا تۆھپە تالىشىپ، يەڭ شىمايلىشىپ يۈرۈشكەچكە، قەلئە زادىلا يېمىرىلمىدى. ئاخىر جىن خۇپۇ توپ — زەمبىرەكلەرنى ئېلىپ، «سېپىلنى زادى ئۆزۈم ئالمىسام ھېساب ئەمەس، دەپ خام تەمەلەرنى ئوت ياقمىغان قازانغا سېلىپ تەييارلاپ پىشۇرۇپ، چىشى يوق قۇرۇق ئاغزىدا چاپناپ لەززەتلەنىپ، خۇش بولۇپ ماڭغانىدى، بىراق، كارغا كەلمەي قالدى. بىر ئادەمنى يېڭەلمىگەن قوماندان پۈتۈنسۈرۈك سېپىلنى قانداق ئالالىسۇن؟ مادامىكى، بىر شەھەردە جانپىدالىق بىلەن قارشىلىق كۆرسىتەلەيدىغان ئادەمدىن قانچىسى چىقار؟ ناھايىتى كەلسە، قېرى — ئاجىز، مەزلۇم كىشىلەر قىرىلىپ تۈگەر! سىز تەن (باسۇي)، لو (چاڭگۇ) لارنى ئېلىپ دەرھال ماناسقا ئاتلىنىپ، قاراقچىلارنى تازىلىغىسىز! بۇ ئالاقە يېتىپ بارغىچىلىك، ئىش-لارمۇ. ئاللىقاچان بىر ياقلىق بولۇپ بولار. مۇبادا شەھەردە ئوزۇق — تۈلۈك ئۆكسۈپ قالسا، جىن خۇپۇنىڭ گەپ تاپماسلىقى ئۈچۈن، ئوزۇق — تۈلۈك ماڭغۇزۇشنى لازىم تاپتۇق.»<sup>②</sup>

ئەمدى ليۇ جىڭئاڭنىڭ خان مۇپەتتىش زوزۇڭئاڭنىڭ كۆر-سەتمىسىگە بىنائەن، تەن باسۇي، لو چاڭگۇلارنىڭ قوماندانلىقىدا ئالتە قوش پىيادە چېرىك بىلەن بەش قوش ئاتلىق چېرىك بولۇپ جەمئىي تۆت مىڭ ئىككى يۈز ئەللىك چېرىكنى ماناس تامان يولغا سالغانلىقىغا كەلسەك، بۇ كېيىنكى گەپ ئىدى.

① كۆڭ سەي — يەرلىك خەنزۇ قوشۇنىنىڭ ئاتامانى ئىدى.

② «مەرىپەتلىك، مەدەتكار زوزۇڭئاڭ ھەزرەتلىرى ئەسەرلىرى. نامى-لەر» 17 - جىلد.



بىر كۈنى، ليۇ جىڭتاڭ ئۆزىنىڭ خاس خانىسىدا مۇشاۋىر جۇ خۇەن ھەزرەت بىلەن سۆھبەتلىشىپ ئولتۇرغانىدى. سىيە قىزىل سۈرۈقلۈك بىر لېپايىنى ئېلىپ كىرىپ، ليۇ جىڭتاڭغا بەردى. بۇ زوزۇڭتاڭدىن كەلگەن ئالاقە ئىدى. ئۇنىڭدا مۇنداق دېيىلگەندى:

«... سەلتەنەتىمىز جۇڭغارىيە بىلەن مۇسۇلمانلار يۇرتىدىكى يېغا - غەلىيانلارنى<sup>①</sup> بېسىقتۇرغاندىن بېرى، - دېيىلگەندى ئۇنىڭدا، - يەرلىك چەتئۇللارنىڭ قەلبىدىكى بىزگە بولغان مايىللىق كۈنساين چوڭقۇرلاشقانىدى. چەتئۇللار شۇنىڭدىن بېرى ئۇزاققىچە ئاسايىشلىق ئىچىدە ياشاپ كېلىشتى. تەڭرى تاغلىرىنىڭ جەنۇبىدىكى سەككىز مۇسۇلمان شەھىرىدە ئولتۇرۇشلۇق مۇسۇلمان چەتئۇللار ھېلىھەم ئەنجانلىقلارنى ياراتمايدۇ. ئۇلار ئەنجانلىقلارنىڭ زورلۇق - زومبۇلۇقلىرىنى يەتكۈچە تارتقانلىقتىن، يەنىلا سەلتەنەتىمىزنىڭ شاپائىتىنى ئەسلەشمەكتە. شۇڭا، بۇ يەردىكى پۇقرالارنى مانجۇ خاقانلىقىنىڭ پۇقرالىرى، بۇ زېمىننى مانجۇ خاقانلىقىنىڭ تەۋەلىكى دەپ بىلىشىمىز كېرەك. شۇنداق قىلغاندىلا، تەڭرى تاغلىرىنىڭ جەنۇبىدىكى سەككىز شەھەرنى ئوڭاي تەسەررۇپ قىلغىلى ۋە مەڭگۈ ساقلاپ قالغىلى بولىدۇ. بۇ ھەقتە ئىلگىرى چۈشۈرگەن پەرمانلارنى ھەممەيلەن ئورتاق ئىجرا قىلىشلىرى لازىم...»<sup>②</sup>

ليۇ جىڭتاڭ ئالاقىنى كۆرۈپ بولغاندىن كېيىن، مۇشاۋىرغا

① بۇ يەردە 1755 - يىلىدىكى جۇڭغار موڭغۇللىرىنىڭ ئىسيانى بىلەن 1757 - يىلىدىكى چوڭ غوجا، كىچىك غوجىلارنىڭ ئىسيانى ۋە 1764 - يىلىدىكى جىڭدە يېغىلىقى» كۆزدە تۇتۇلىدۇ.

② «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. نامى: لىر» 17 - جىلد

كۆرۈپ بېقىشىغا سۇندى ۋە:

— مەن خاننىڭ يارلىقىغا بىنائەن، مۇسۇلمان ئاسىي قاراق-  
چىلارنى جازالاشقا قوشۇن باشلاپ چىقتىم، — دېدى، — ئۆزلىرى  
دانا پىكىرلىك، كۆپنى كۆرگەن، ئوقۇمۇشلۇق زات بولىدىلا.  
كېيىنكى قەدەمدىكى ھەربىي ۋە يۇرتدارچىلىق ئىشلىرىغا بولغان  
قاراشلىرىنى ئاڭلىغۇم بار. ئەقىل كۆرسىتىپ، مەسلىھەت بەر-  
گەيلا.

مۇشاۋىر جوۋخۇەن ھەزرەت خان مۇپەتتىشتىن كەلگەن ئالا-  
قىنى كۆرۈپ بولغاندىن كېيىن، سەل ئويلىنىپ تۇرۇپ قالدى.  
ئاندىن:

— مېنىڭ بۇ ھەقتە كىچىككىنە كونا پەمىم، چولاق مەسلى-  
ھەتىم بار. مۇۋاپىق دەپ قارىسىلا، زۇڭتۇڭ داربىن، دەپ باق-  
سام، — دېدى ئۇ.

— مەرھەمەت، مەرھەمەت. زادى تۈزۈت قىلىمىغايلا!  
— غەلىيان قاپلىغان ئەل - يورتنى ئوڭشاش ئۈچۈن،  
قاتتىق قوللۇق قىلماي بولمايدۇ. چۈنكى، يۇمشاق قوللۇق قى-  
لىش ئارقىلىق قارشىلىق كۆرسەتكەنلەرنىڭ ئىرادىسىنى تەلتۆ-  
كۈس سۇندۇرغىلى، بېلىنى پۈتۈنلەي ئۈشتۈپ تاشلىغىلى بولماي-  
دۇ. قاتتىق قوللۇق قىلىش نەتىجىسىدە، ئۇلارنى قايتا باش  
كۆتۈرەلمەس قىلىۋەتكىلى بولىدۇ. مۇسۇلمان ئاسىي قاراقچىلار  
ئۆز زېمىنىنىڭ چەت - ياقا، چۆل - قاقاسلىق ئىكەنلىكىگە  
تايىنىپ، سەلتەنەتلىرىگە مۇشت ئېتىپ، ئەمىر - ئىتائەتتىن  
چىقىۋالغىلى نۇرغۇن زامان بولدى. ئۇلار خاننىڭ تەسەررۇپىدە-  
كى چاغلاردىمۇ بۈگۈن بويىسۇنسا، ئەتىسى يەنە يۈز ئۆرۈپ،  
پاراكەندىچىلىك چىقىرىپلا كەلگەن. بۇ ئىش — ئۇلارنىڭ ئەخ-  
لىنىڭ تولىمۇ بىقارار ئىكەنلىكىنى ئىسپاتلايدۇ. زۇڭتۇڭ داربىن  
قاش قوۋۇقتىن باشلاپ چىققان ئادالەتچى قوشۇن بىلەن بۇ قېتىم  
ئۇلارنى چوقۇم بويسۇندۇرغىلى بولىدۇ.

— لېكىن، — دېدى ئۇ سەل تىنىۋېلىپ، — يۇرتدارچىلىق ئىشى ئەسكىرىي ئىشلارغا زادىلا ئوخشىمايدۇ. داۋاملىق لەشكەر ئىشلىتىۋېرىمەن دېگىلى، ئۇزاققىچە قاتتىق قوللۇق قىلىمەن دېگىلى بولمايدۇ. بولمىسا، مۇسۇلمان ئاسىيلارنى يېغىۋاشتىن قارشىلىق كۆرسىتىشكە رىغبەتلەندۈرۈپ قويىمىز — دە، چاتاق-نىڭ تېخىمۇ چوڭى تېرىلىدۇ. شۇنداق ئىكەن، قانداق قىلغۇ-لۇق؟ مېنىڭچە، بۇنىڭدىن غەم قىلىپ كەتمەسلىمۇ بولىدۇ. ئەسكىرىي ئىشلار بىلەن يۇرتدارچىلىق ئىشلىرىدا، ئاتا — بوۋىلى-رىمىز يەكۈنلەپ چىققان «گاھ چىڭىتىش، گاھ بوشىتىش — ۋۇ ۋاڭ بىلەن ۋېن ۋاڭنىڭ ئىشى»<sup>①</sup> دېگەن ھەقىقەتنىڭ مىزانى بويىچە ئىش كۆرمەكلىك ئەقىللىق بولۇر. چۈنكى، بۇ قېتىمقى يۈرۈشتىن كېيىن، مۇسۇلمانلار يۇرتىدا مەڭگۈ ئاسايىشلىق ئور-نىتىمەن دەيدىكەنلا، يۇرتدارچىلىق قائىدە — مىزانلىرى ھەققىدە ئەتراپلىق ئويلىنىسلا بولىدۇ. ۋەللەھەمكى، جەنۇبتىكى مۇسۇلمان شەھەرلىرىنى ئۆز تەسەررۇپلىرىغا ئالماقچى بولىدىكەنلا، قەلبىگە تېگىش قىلىشنى يۇقىرى ئورۇنغا، سېپىلگە تېگىش قىلىشنى تۆۋەنكى ئورۇنغا قويماقلىق زۆرۈر؛ قەلب جېڭى قىلىشنى بىرىن-چى ئورۇنغا، لەشكەر جېڭى قىلىشنى ئىككىنچى ئورۇنغا قويماق-لىق لازىم؛ بېشىنى سىيلاشنى ئاساس، قولغا ئۇرۇشنى قوشۇم-چە قىلىش ھەممىدىن مۇھىمدۇر. مۇسۇلمان قاراقچىلار قورال-سىزلايدۇرۇلغاندىن كېيىن، بۇ ئەتراپلارنى بويسۇندۇرۇش ئى-شىنىڭ يېرىمىلا ئورۇندالغان بولىدۇ. قالغان يېرىمنى ئورۇن-داش ئالدىنقىسىغا قارىغاندا كۆپ مۈشكۈلگە توختايدۇ. شۇڭا،

① «گاھ چىڭىتىش، گاھ بوشىتىش — ۋۇ ۋاڭ بىلەن ۋېن ۋاڭنىڭ ئىشى». بۇ — كۇڭزىنىڭ «مۇھاكىمە ۋە بايان» دېگەن كىتابىدىكى بىر ئېغىز مەشھۇر سۆز. ۋۇ ۋاڭ، ۋېن ۋاڭلار قۇللۇق تۈزۈم جەمئىيىتىدىكى غەربىي جۇ سۇلالىسىنىڭ مەشھۇر پادىشاھلىرى.

مۇسۇلمان پۇقرالارنىڭ قەلبىنى بويسۇندۇرۇشنى بىرىنچى ئورۇنغا قويۇشنى ھەر ۋاقىت ئەسلىرىدىن چىقارمىغايلار. بولمىسا، بۇ يەردىكى باش ئاغرىقى ھەرگىز ساقايمايدۇ.

— تولىمۇ ئاقىلانە مەسلىھەت بولدى، — دېدى ليۇ جىڭئاڭ غاڭزىسىنى قاتتىق بىر شوربۇەتكەندىن كېيىن، — پېقىرمۇ شۇنداق ئويلىغان، ئەمما، بىر قارارغا كېلەلمەيۋاتقاندىم...

— مەن: «ئەلنى ئەدلۇ ئىنساپ بىلەن ئىدارە قىلغۇچىلار كىشىلەرنىڭ ئۇرۇق — ئايماقلىرىغا زىيان — زەخمەت يەتكۈزمەيدۇ؛ ئەلنى رەھىمدىللىك بىلەن سوريغۇچىلار ئادەملەرنىڭ ئۇرۇق — ئەۋلادىنى قۇرۇتۇۋەتمەيدۇ» دېگەننى ئاڭلىغان. قەھىر — غەزەپ بىلەن مېھىر — شەپقەت بىر — بىرىگە ئۇرۇق — تۇغقان. گەپ بونىڭدىن قانداق پايدىلىنىشنى بىلىشتە.

— سىلىنىڭ بۇ ھەقتە قانداق دانا قاراشلىرى بار؟

— جانابلىرى دانا، پەزىلەت بابىدا جۇگۇڭغا جورەدۇرلار<sup>①</sup>؛ پاراسەت بابىدا جۇ گېلياڭغا<sup>②</sup> ھەمرۇتەدۇرلار كىم! جانابلىرى مۇسۇلمان ئاسىي قاراقچىلارنى تىنچىتىپ، مالىمانچىلىقنى بېسىقتۇرۇشتەك ئۇلۇغ ئىشنى زىممىلىرىگە ئېلىپ، بۇ ئەلدە ئەدلۇ — ئادالەتنى ئورنىتىپ، ئاسايىشلىقنى ئەسلىگە كەلتۈرۈشتەك بۇ يۈك ئىشنى ۋۇجۇدقا چىقارماقچى بولۇۋاتىدىلا. قەدىمكىلەرنىڭ: «تۇرقۇڭنى تۈزەي دېسەڭ، ئەينەككە قارا، ساۋاق ئالاي دېسەڭ،

---

① جۇگۇڭ — غەربىي جۇ سۇلالىسىنىڭ باشلىرىدا ياشىغان قۇلدۇرلار سىياسىئونى. جۇ سۇلالىسىنىڭ قائىدە — تۈزۈملىرىنى ئورنىتىپ، سىياسىي ۋە ئىدىيە جەھەتتە قۇلدۇرلارنىڭ سىنىپىي ھۆكۈمرانلىقىدىن مۇستەھكەملىگەن.

② جۇ گېلياڭ — ئۈچ پادىشاھلىق دەۋرىدە شۇ پادىشاھلىقىدا ئۆتكەن سىياسىئون، ھەربىي ئالىم. ليۇ بېينىڭ شۇ پادىشاھلىقنى قۇرۇشىغا ياردەم بەرگەن. «ئۈچ پادىشاھلىق ھەققىدە قىسسە» دە پارا-سەتلىك قىلىپ تەسۋىرلەنگەن.



تارىخقا قارا، پۇتلاشماي دېسەڭ نادانغا قارا»<sup>①</sup> دېگەن سۆزىنى ئەس-  
لىرىدە مەھكەم ساقلىغايلا.

— مەن ئەمدىلەتتىن قىرانلىق يېشىغا ئۇلاشتىم. ئەسكىرىي  
ئىشلاردا ئەتىدىن — كەچكىچە تەرلەپ — تەپچىرەپ يۈرۈپ، ھار-  
دۇق يەتتى!...

— جانابلىرى شۇنى سەزدىلەمىكىن، ئۇششاق — چۈششەك  
ئىشلارنى دائىم ئۆزلىرى قول تىقىپ ئىشلەيدىكەنلا. مېنىڭچە،  
بۇنىڭ ھاجىتى يوق. ئەسكىرىي ئىشلار ۋە يۇرتدارچىلىق ئىشلى-  
رىدا ھەركىم ئۆز بۇرچىنى ئادا قىلسۇن. بۇمۇ خۇددى بىر  
ئائىلىنى باشقۇرغانغا ئوخشاش بىر ئىش. ئۆي ئىگىسى بولغان  
كىشى چاكار — مالايلىرىنى ئىشقا سېلىپ، دېدەك — چۆرىلىرىنى  
قازان بېشىغا قويۇپ، ئۆزىنى چوڭ ئىشلارنىلا تۇتۇپ بەھۇزۇر  
يۈرسىمۇ، تىرىكچىلىك يەنىلا ئېقىۋېرىدۇ. ناۋادا، ھەممە ئىشقا  
چېپىلىۋالسا، ھېرىپ — ئېچىپ كەتكەندەك قىلىسىمۇ، ھامان  
ئىشى يۈرۈشۈپ بىرمەيدۇ. بۇ ئۇنىڭ ئەقىل — پاراسەتتە مالايىلارغا  
يەتمىگەنلىكىدىنمۇ؟ ياق، ھەرگىز ئۇنداق ئەمەس. بۇ ئۇنىڭ  
دۇرۇس ئىش بىلەن شۇغۇللانمىغانلىقتىن بولغان. دۇرۇس ئىش  
دېگەن نېمە؟ قەدىمكىلەر: «بارگاھتا تۇرۇپ پىلان تۈزۈدىغانلار  
ئەمرۇل — ئۇمرا دەپ ئاتىلىدۇ؛ بۇ پىلاننى ئىجرا قىلغۇچىلار  
سانغۇن دەپ ئاتىلىدۇ» دېگەندى. زۇڭتۇڭ دارېن، چوڭ ئىش-  
لارنى تۇتسىلا. بۇ مېنىڭ سىلىگە دېمەكچى بولغانلىرىمنىڭ بى-  
رىنچىسى...

— خوش، قالغانلىرىچۇ؟

---

① ئەسلىسى: «مىس كۆرگۈگە قارىسا، لىباسىنى تۈزىگىلى بولىدۇ؛  
قەدىمكىلەردىن ساۋاق ئالغاندا، ئەل زاۋال تاپمايدۇ؛ باشقىلارنى  
ئۆرنەك قىلغاندا، پۇتلاشمايدۇ». «ئەلنى ئىدارە قىلىشقا پايدىلىق  
ئومۇمىي ئۆرنەكلەر. جېنگۈەننىڭ 17 - يىلى» غا قارالسۇن.

— يەنە بىرسى، ئادەم ئىشلىتىش. بۇنىڭ ئۈچۈن پازىل ۋەلىيلەرنىلا ئىشقا سېلىش، نادان — جاھىللارنى ئىشنىڭ بېشىدىن چەتلىتىش لازىم. بۇ ھەقتە مىساللار ناھايىتى كۆپ. قەدىمكى زاماندا، جۇگېلياڭ ناداننى مۇھىم ئىشقا قويغانلىقتىن، چوڭ ئىشقا دەخلى يېتىپ «يىغلاپ تۇرۇپ ما سۇنىڭ بېشىنى ئېلىشقا مەجبۇر بولغان»<sup>①</sup> ئىدى. نادان دوستىنىڭ ئەقىللىق دۇش-مەنگە يەتمەيدىغانلىقى ھەققىدە بىر ھېكايىمۇ بار. مۇبادا خالىسىدە، لا، سۆزلەپ بېرىشىم مۇمكىن...

— قېنى، قېنى، قۇلىقىم سىلىدە.  
قەدىمكى زاماندا ئۆتكەن بىر پادىشاھنىڭ بىر مايىمۇنى بار ئىكەن. پادىشاھ ھەممە ئىشتا ئۇنىڭغا ئىشىنىدىكەن. ئۇنى دائىم نازۇنېمەتلەر بىلەن بېقىپ، تەربىيەت قىلىپ، ئۆزىگە مەھرەم قىلىۋالغانىكەن. پادىشاھ ئۇخلىسا، مايىمۇن تاڭ ئاتقۇچە قولىدا شەمشەر تۇتۇپ ئۇنىڭ بېشىدا پاسىبانلىق قىلىپ بىدار تۇرىدەكەن.

بىر كۈنى، بىر زېرەك ئوغرى يىراق بىر شەھەردىن بۇ يۇرتقا كەپتۇ ۋە بىر كېچىسى پۇل ۋە مال جايلاش كويىدا يۈرۈپ يەنە بىر نادان ئوغرى بىلەن ئۇچرىشىپ قاپتۇ. ئۇلار ھەمسۆھبەت بولۇشۇپتۇ. مۇساپىر ئوغرى يەرلىك ئوغرىدىن سوراپتۇ:

— بىز قەيەرگە بارايلى، بۇرادەر كىمنىڭ تېمىنى تېشەيلى؟

— مۇشۇ شەھەرنىڭ ئامبىلىنىڭ ئاتخانىسىدا ناھايىتى سېمىز ۋە بەكمۇ ئىلدام ماڭىدىغان بىر خېچىر بار. ئامبال بۇ خېچىرنى ناھايىتى ئوبدان كۆرىدۇ. شۇڭا، خېچىرنى مۇھاپىزەت

---

① ما سۇ -- ئۈچ پادىشاھلىق مەزگىلىدىكى شۇ پادىشاھلىقنىڭ سەر-كەردىسى. ئۇ دەستۇرلارنى كۆپ ئوقۇغان بولسىمۇ، ئەمما، ئەمەلىي جەڭدە ئاقايىل بولغاچقا، جېتىڭ دېگەن مۇھىم قورۇلنى دۇش-مەنگە تارتقۇزۇپ قويغانلىقتىن، كالىسى ئېلىنغانىدى.

قىلىشقا ئون نەپەر چاكارنى مۇئەككەل قىلىپ قويغان. ئۇلار خېچىرنى پۇتىدىن زەنجىرلەپ ساقلايدۇ. ياخشى شۇكى، بىز ئاۋۋال بېرىپ ھېلىقى خېچىرنى ئوغرىلايلىق - تە، ئاندىن چارسۇ بېشىدىكى شىشىگەرنىڭ دۈكىنىغا بېرىپ، ئۇنىڭ تېمىنى تېشىيلى ۋە قىممەت باھا شىشىلىرىنى ئېلىپ، خېچىرغا يۈكلەپ، يولىمىزغا راۋان بولايلى، - دەپتۇ نادان ئوغرى.

زېرەك ئوغرى ئۇنىڭ بۇ سۆزىدىن ئەجەبلىنىپ تۇرسا، ساقچى كېلىپ قاپتۇ - دە، زېرەك ئوغرى ئۆزىنى دەرھال دالدىغا ئاپتۇ. نادان ئوغرى قاچالماي تۇتۇلۇپ قاپتۇ.

— سەن نېمە ئادەم؟ - دەپ سورايتۇ ساقچى.

— مەن ئوغرى، - دەپ جاۋاب بېرىپتۇ نادان ئوغرى، - ئامبالنىڭ خېچىرىنى ئوغرىلاپ، شىشىگەرنىڭ دۈكىنىنى تېشىپ، شىشىلىرىنى خېچىرغا يۈكلەپ، ئۆيۈمگە ئاپىرىشنى قەست قىلغانىدىم.

ساقچى بۇ گەپنى ئاڭلاپ كۈلۈپتۇ - دە:

— سېنىڭدەكمۇ ئەخمەق ئوغرى بولامدۇ؟ بىر ئېشەكنى بىرمۇنچە ئادەم ساقلاپ ياتسا، ئۆز جېنىنى بالانىڭ ئوتتۇرىسىغا باشلاپ، بىر تەڭگىگە ئالمايدىغان بىر مۇنچە شىشە ئۈچۈن ئۆزىنى خەتەرگە تاشلايدىغان؟ ساڭا بىكارغا كەلگەن جان بولغاچقا، قەدرىنى بىلمەيدىكەنەن - دە! ئەگەر پادىشاھنىڭ خەزىنىسىگە چۈشۈش ئۈچۈن بۇنداق خەتەرگە تەۋەككۈل قىلغان بولساڭ، ئۇ چاغدا تازا كاتتا ئىش قىلغان بولاتتىڭ! - دەپتۇ - دە، ئۇنىڭ قولىنى باغلاپ، زىندانغا تاشلاپتۇ.

زېرەك ئوغرى ئۇلارنىڭ ماجراىرىنى ئاڭلاپ تۇرغانىكەن. ئۇ، نادان ئوغرىنىڭ ھېلىقى بۇزۇق خىيالىدىن ۋە ساقچىنىڭ ئېيتقان سۆزلىرىدىن تەجرىبە ھاسىل قىلىپ، ئۆز - ئۆزىگە: «ئوغرى ماڭا دوست بولسىمۇ، نادان ئىدى. ساقچى بولسا دانا دۈشمەن. ئەگەر ئۇ دانا دۈشمەن پەيدا بولمىغان بولسا، بۇ نادان

دوست مېنى ھالاكەتكە باشلىغان بولاتتىكەن. ھېلى بولسىمۇ،  
ساقچى ئېيتقاندا، پادىشاھنىڭ خەزىنىسىگە چۈشسەم، مەقسەت-  
تىم ئۇنىڭدىن ھاسىل بولسا ئەجەپ ئەمەس» دەپتۇ - دە، ئاستا-  
غىنە پادىشاھنىڭ ئوردىسىنىڭ تۈۋىگە كەپتۇ ۋە ساراينىڭ تاش  
تېمىنى تېشىپ، پادىشاھنىڭ تەختى يېنىدىن باش چىقىرىپتۇ.  
قارىسا، پادىشاھ تەخت ئۈستىدە ئۇيقۇغا كەتكەنىكەن. ئوغرى يەنە  
قولغا شەمشەر ئېلىپ، پادىشاھنىڭ ياستۇقى ئۈستىدە ئولتۇر-  
سولغا ئېھتىيات نەزەرىنى سېلىپ تۇرغان بىر مایمۇنىمۇ كۆرۈپ-  
تۇ. ئوغرى ئۇنىڭغا ھەيران بولۇپ: «بۇ ھايۋان قانداقسىگە  
پادىشاھنىڭ بىساتى ئۈستىگە چىقىۋالغاندۇر ۋە نېمىشقا شۇنداق  
ئىتتىك تىغىنى تۇتۇۋالغاندۇر؟» دەپ ھەيران بولۇپ تۇرسا، تۈ-  
يۇقسىز بىر چىۋىن ئۇتتۇرلا پادىشاھنىڭ بۇرنىنىڭ ئۈستىگە قو-  
نۇپتۇ. مایمۇن ئۇنى كۆرۈپ غەزەپ ئوتى ئۆرلەپ پەيمانى تېشىپتۇ -  
دە: «مەندەك بىر پاسىبان قاراپ تۇرغان يەردە، ئىگەمنىڭ بۇرنى-  
غا چىۋىننىڭ قوندىغان نېمە ھەددى بار ئىكەن؟» دەپ بىر  
ۋارقىراپتۇ - دە، يەردىن يوغان بىر تاشنى ئالغان پېتى ھېلىقى  
چىۋىننى ئۆلتۈرمەكچى بولۇپ، پادىشاھنىڭ بۇرنىغا تاشنى ئۇ-  
رۇشقا تەمىشلىشىگە، ئوغرى: «ھەي نادان ئەبلەخ، قولۇڭنى  
تارت! ئۇ ئۆلسە جاھان ۋەيران بولىدۇ!» دەپ ۋارقىراپ، ما-  
مۇننىڭ تاش كۆتۈرگەن قولىنى تۇتۇۋاپتۇ. پادىشاھ ئوغرىنىڭ  
ئاۋازىنى ئاڭلاپ ئويغىنىپتۇ ۋە بۇ ھالەتنى كۆرۈپ سوراپتۇ:

— نېمە ئادەمسەن؟

— دانى دۈشمىنىڭمەن، مېلىڭنى قەستلەپ كەلگەندىم.  
ئەگەر بىر پەس غاپىل بولۇپ قالغان بولسام، بۇ نادان مېھرىبان-  
نىڭ سېنى يوقلۇق دەرياسىغا غەرق قىلغان بولاتتى، — دەپ  
جاۋاب بېرىپتۇ ئوغرى.

پادىشاھ بۇ ھالنى كۆرۈپ، تەڭرىگە شۈكرى قىلىپ سەجدە  
قىپتۇ ۋە:

— ئەگەر تەڭرىنىڭ مەرھىمىتى كىشىگە يار بولسا، ئوغرى پاسىبان ۋە دۈشمەن مېھرىبان بولىدىغانلىقى راست ئىكەن، — دەپتۇ. — دە، ئوغرىغا ئىلتىپات قىلىپ، ئۇنى ئۆزىنىڭ مەرھەمەتلىرى قاتارىغا كىرگۈزۈپتۇ. مايمۇنى بولسا زەنجىرلەپ، ئۆزىدىن خالاس قىپتۇ.

ئوغرى ۋەج ئۈمىدىدە خەزىنە تېمىنى تېشىدىغان بولسىمۇ، دانىشمەنلىك لىباسىنى كىيگەنلىكىدىن بېشىغا دۆلەت تاجى قويۇپتۇ. مايمۇن بولسا پادىشاھقا يېقىنلىق مەقامىدا تۇرۇپ، بارلىق سىرلارغا مەرھەم بولغان بولسىمۇ، نادانلىق تىكىنى ئۇنىڭ ئېتىكىنى ئىلغاچقا، ھۆرمەت لىباسى ئۇنىڭ تېنىدىن سالدۇرۇپتۇ.

— بۇ مىسالنىڭ پايدىسى شۇكى، — دېدى سۆزىنىڭ ئاخىرىدا دا جۇ خۇەن ھەزرەت، — ئاقىل ھۆكۈمران دانا ئەمىيانلار بىلەن دوست بولۇشى، نادانلاردىن ئۆزىنى يىراق تۇتۇشى كېرەك. چۈنكى، «ۋەلىيلەر پازىل بولسا، ئەركانلار ئادىل بولىدۇ.» دوست-لىق دەۋاسىنى قىلىدىغانلارنى، جاھانسالارنى مۇنداق ئۇچ قىلىسىمىغا بۆلۈش مۇمكىن: بەزىلىرىنى خۇددى ئاش - تاماققا ئوخشاشتىش مۇمكىن. چۈنكى، ئۇلار سىز ياشاش مۇمكىن ئەمەس. ئۇلارنىڭ جامالىنىڭ نۇرى چۈشمەي تۇرۇپ، سۆھبەت شامى شولا چاچمايدۇ؛ بەزىلىرىنى خۇددى ئاقمايدىغان دەۋاغا ئوخشاشتىش مۇمكىن. ئۇلاردىن زەرەردىن باشقا ھېچنەمە كەلمەيدۇ. ئۇلار ئىككى يۈزلىمىچى، كازاپ ۋە خوجا كۆردىلەردۇر. ئۇنداقلارنىڭ تىلىنىڭ ئاستىدا تىلى، يۈزىنىڭ تېگىدە يۈزى بولىدۇ.

ئۇلار مۇشۇنداق سۆھبەتلىشىپ ئولتۇرۇپ، تون نىسپى بولغانلىقىنىمۇ تۇيمايلا قېلىشتى.

قەمەرىيە 9 - ئاينىڭ 21 - كۈنى<sup>①</sup>، ماناس قەلئەسىنىڭ

① شەمسىيە 11 - ئاينىڭ 6 - كۈنى.

پەتەي قىلىنغانلىقى ھەققىدە خەۋەر يېتىپ كەلدى.  
ئەسلىدە، مانجۇ قوشۇنلىرىنىڭ ماناس قەلئەسىگە قورشاپ  
ھۇجۇم قىلىۋاتقىنىغا ئۈچ ئايدەك بولۇپ قالغانىدى. قەلئەدىكى-  
لەرمۇ ئۈچ ئايغىچىلىك قاتتىق تىركىشىپ، قارشىلىق كۆرسى-  
تىپ، جىن شۇنىڭ قوشۇنلىرىنى زور تالاپەتكە ئۇچراتقاندى،  
ئەمما ياردەمسىز قالغانلىقتىن، ئوزۇق - تۈلۈكى تۈگىگەن، ئوق -  
دورىسى ئۆكسىگەنمىدى. شۇڭا، ئۇلار ئاخىر تەسلىم بولۇشقا  
مەجبۇر بولدى. قەلئە قوماندانى خەييەن باشچىلىقىدىكى بەدۋلەت  
قوشۇنلىرى مانجۇلارنىڭ باش قوماندانى، ئىلى جياڭجۈنى جىن  
شۇنىڭ گېپىگە ئىشىنىپ قورال تاشلىدى. ئەمما، جىن شۇن  
ۋەدىسىگە ۋاپا قىلمىدى. ئۇ قوشۇنلىرىغا شەھەردە قەتلىئام (ئو-  
مۇمىي قىرغىن) يۈرگۈزۈشنى بۇيرۇدى. بەدۋلەتنىڭ تەسلىم بول-  
غان قوشۇنلىرى ۋە بىگۇناھ پۇقرالاردىن بولۇپ نەچچە مىڭ كىشى  
دەھشەتلىك تۈردە پۈتۈنلەي قىرىپ تاشلاندى.  
ماناستا قەتلىئام يۈرگۈزۈلگەنلىكىنى ئاڭلاپ، ليۇ جىڭتاڭ  
جۆ خۇەن ھەزرەت بىلەن بىللە سەردارلارنىڭ ھەمراھلىقىدا دەر-  
ھال كېچىلەپ ماناسقا قاراپ ئاتلىق يولغا چىقتى.  
ليۇ جىڭتاڭنىڭ مىنىۋالغىنى گۈمۈدى ئۇرۇشىدا ئۆلتۈرۈل-  
گەن ئەزىمقۇل پەنساد مىنگەن چىلان تورۇق يۇلتۇز ئارغىمىقى  
ئىدى. چىلان تورۇق ئادەتتە يورغىلاپ ماڭمىغىنى بىلەن، جەڭدە  
قانات ياساپ ئۇچاتتى.

چىلان تورۇق ئات ليۇ جىڭتاڭنى شۇنداق سوڭۇلداتتىكى،  
ھەتتا ئۇنىڭ چىشلىرى چىشلىرىغا تېگىپ كاسىلدايتتى. ئۇنىڭ  
ئۈستىگە، ئالدىغا ئېسىۋالغان قوش كۆزلۈك دۇربۇنى ئۇنىڭ  
مەيدىسىگە دۈپۈلدەپ تېگىۋېرىپ، ئىچىنى بەكمۇ پۇشۇرۇۋەتتى.  
ئۇ دۇربۇننىڭ تاسمىسىنى بەكمۇ قىسقا قىلىپ قويغانىكەن. سو-  
كۈلداپ كېتىۋاتقان ئات ئۈستىدە ئولتۇرغان ليۇ جىڭتاڭ تىلىنى  
چىشلەپ سالماسلىق ئۈچۈن، ئېھتىياتلىنىپ، ئاتنىڭ چېپىشىغا

قاراپ ئۆزىنى ئوخشىۋالماقچى بولدى - يۇ، لېكىن بۇنى ئەپلەش-  
تۈرەلمىدى. ئۇنىڭ پۇتلىرى ئۈزەڭگىدە ئەركىن پۇلاڭلايتتى.  
ئۇنىڭ گەۋدىسى بولسا، ئىگەرنىڭ ئۈستىدە تۇرۇپ ھەدەپ سو-  
كۈلدايتتى. خۇددى «مانا ھازىرلا ئولاڭ ئۈزۈلىدۇ ۋە مەن توڭلاپ  
تاشتەك قېتىپ كەتكەن يەرگە يىقىلىمەن» دەپ ئويلايتتى ئۇ.  
لېكىن، ھەممىدىن كۆپرەك، ئاستىدىكى چىلان تورۇققا ئۇۋال  
بولغانىدى. چۈنكى، ئولاڭ چىڭ تارتىلمىغاچقا، ئىگەر مۇنداق  
تولا مىدىرلاۋەرسە، ئاتنىڭ دۈمبىسىنى يېغىر قىلىپ قوياتتى.  
ليۇ جىڭتاڭ ئاخىر ئۈزەڭگىگە پۇتىنى كىرگۈزۈپ، ئىگەردە  
كۆتۈرۈلۈپ ئولتۇرۇۋىدى، ياخشى بولدى. چىلان تورۇق ئولاڭ  
ئالدى پۇتىنى چامىدىغاندا، ئۇنىڭ مېڭىشىغا ئوڭايلىق تۇغدۇرۇپ  
بېرىشكە تىرىشىپ، ئۇمۇ ئۈزەڭگىدە سەل يۇقىرى كۆتۈرۈلدى.  
ئات بارا - بارا ئۇنى سوكۇلداتمايدىغان بولدى. ئۇ ئەمدى خېلى  
تەكشى كۆتۈرۈلىدىغان بولدى ۋە بۇ ئاتتا قانداق ئولتۇرسا بولىد-  
غانلىقىنى چۈشەندى. ئۇ ئەمدى ئۆزىنى ھەقىقىي چەۋەندازدەك  
ھېس قىلىپ، رۇسلىنىپ ئولتۇردى...

نەزمە:

ئەزگۈچى زالىم بولمىسۇن سۇلتان،  
بۆرىدىن چىقماس ھەرگىزمۇ چوپان.  
پادىشاھ سالسا زۇلۇمغا ئاساس،  
دۆلەتنىڭ ئۆلىنى كولىغان ئوخشاش.

— شەيخ سەئىدى

## ئۈچىنچى باب

### بۇ ۋەقە ماناسقا بولغان...

«مۈشۈكنى ھارۋىغا قاتساڭ، كاتنىڭ ئاستىغا سۆ-  
رەيدۇ.»

— ئۇيغۇر خەلق ماقالى

مىلادى 1876 - يىلى باش قىش پەسلى.  
قەمەرىيە 6 - ئاينىڭ 29 - كۈنى (شەمسىيە 8 - ئاينىڭ  
18 - كۈنى)، سابىق ئىلى جياڭجۈنى رۇڭ چۈەن باشچىلىقىدىكى  
مانجۇ قوشۇنلىرى بىلەن كۇڭ سەي، شۇ سۆڭۈڭ باشچىلىقىدىكى  
قارا چېرىكلەر ماناسنىڭ شىمالىي قەلئەسىنى بەي يەنخۇ قوشۇنلى-  
رىنىڭ قولىدىن تارتىۋالدى. قەمەرىيە 7 - ئاينىڭ 15 - كۈنى  
(شەمسىيە 9 - ئاينىڭ 2 - كۈنى)، تۇرشاۋۇل سانغۇن جىن  
شۈن باشچىلىقىدىكى مانجۇ توپچى قىسىملىرى ئۈرۈمچىدىن ما-  
ناسقا يېتىپ كەلدى.

ماناس — بۇرۇندىن تارتىپلا ئۇرۇشتا ئىككى تەرەپ جەزمەن  
تالىشىدىغان مۇھىم ئورۇن بولۇپ كەلگەنىدى. ئۇ شىمالىي قەلئە  
ۋە جەنۇبىي قەلئە دەپ ئىككىگە بۆلۈنەتتى. ماناس شىمالىي قەلئە-  
سىنىڭ بىنا قىلىنغانغا ئانچە ئۇزاق بولمىغان بولسىمۇ، ئەمما،  
ماناس جەنۇبىي قەلئەسى بەك ئۇزاق تارىخقا ئىگە قەدىمكى قەلئە  
ئىدى.

ماناس جەنۇبىي قەلئەسى — ماناس قەلئەسى دەپمۇ ئاتىلات.



تى. بۇ يەر قەدىمكى قوس خانلىقى<sup>①</sup>دىن مىڭلاق ئېلى<sup>②</sup>گە ئۆتىدۇ. خان يول ئۈستىگە جايلاشقان بولۇپ، مىلادى VIII ئەسىردە ئەرەبلەر شەرققە قاراپ كېڭەيگەندە، سوغدىلار<sup>③</sup> ماناس قەلئەسىنى تاپانچ قىلىپ، ئەرەبلەرنىڭ باش قوماندانى قۇتەيبە ئىبنى مۇسلىمگە<sup>④</sup> قاتتىق قارشىلىق كۆرسىتىپ، ئەرەب تاجاۋۇزچى ئارمىيەسىنى ئېغىر تالاپەتكە ئۇچراتقاندى. ئۇنىڭدىن مىڭ يىل مۇقەددەم،

① قوس خانلىقى — غەربىي يۇرتتىكى قەدىمكى دۆلەتلەرنىڭ بىرى. مىلادىدىن ئىلگىرى 74 — 49 - يىللىرى قوس خانلىقى ئالدىنقى قوس ۋە كېيىنكى قوس دەپ ئىككىگە بۆلۈنۈپ كەتتى. ئالدىنقى قوس خانلىقى يارغول (تۇرپان) نى پايتەخت قىلدى؛ كېيىنكى قوس خانلىقى قاغانبۇت شەھىرى (ھازىرقى جىمسارنىڭ غەربىي شىمالىغا ئالتە كىلومېتىر كېلىدىغان يەردە) نى پايتەخت قىلدى. ماناس كېيىنكى قوس خانلىقى (كېيىنكى چاغلاردا «بېشبالىق» دەپ ئاتالدى) نىڭ زېمىنى — غەربىي كۆك يايىق دالالىرىغا جايلاشقان مۇھىم ستراتېگىيەلىك قورغانغا ئايلاندى.

② مىڭلاق — قەدىمكى دۆلەت نامى. ھازىرقى ئىلى ئىتراپلىرىغا توغرا كېلىدۇ.

③ سوغدىلار — غەربىي يۇرتتىكى قەدىمكى مىللەت، ھازىرقى ئۇيغۇر-لارنىڭ مۇھىم ئېتنىك تەركىبلىرىنىڭ بىرى بولغان.

④ قۇتەيبە ئىبنى مۇسلىم (670 — 715) — ئەرەب ئىستىلاچىسى. مىلادى 704 - يىلى، خەلىپە ۋەلىد I نىڭ پەرمانىغا ئاساسەن خوراسانغا ئەمىر بولغان. 705 - يىلى، 50 مىڭ كىشىلىك ئەرەب قوشۇنىنى باشلاپ، تۇخارستان، سوغدىستان ۋە بۇخارا لارنى بېسىدۇ. 713 — 715 - يىللىرى، پەرغانىگە باستۇرۇپ كىرگەن. مىڭلاق، سۇيىب، پەرغانە، سەمەرقەند قاتارلىق جايلاردا، دەھشەتلىك قىرغىنچىلىق يۈرگۈزۈپ، بەش يۈز مىڭ بۇددىستنى قىرىپ تاشلىغان. يۈز مىڭ سوغدىنى قۇل قىلىۋالغان. خەلىپە سۇلايمان تەختكە ئولتۇرغاندىن كېيىن، 715 - يىلى ئۇ ئىسيان كۆتۈرۈشكە ئۇرۇنغاندا، قول ئاستىدىكىلىرى تەرىپىدىن ئۆلتۈرۈلگەن.

بۈيۈك ئىستىلاچى ئىسكەندەر زۇلقەرنەيسىن<sup>①</sup>نىڭ تاجاۋۇزچى قو-  
شۇنىمۇ ماناس ئەتراپلىرىدا توخار<sup>②</sup>لارنىڭ قاتتىق قارشىلىقىغا  
دۇچ كەلگەنىدى.

تەڭرى تاغلىرىدىن ئېقىپ چىقىپ، كۆك يايىق ئويمانلىقىدە-  
نىڭ مەركىزىدىكى ماناس كۆلىگە قۇيۇلىدىغان ماناس دەرياسى  
بۇ قەدىمكى قەلئەنىڭ ئايىقىدىن ئايلىنىپ ئېقىپ ئۆتەتتى. بۇ  
قەلئە تۆت ئەتراپتىكى سېپىل ۋە خەندەكلەر بىلەن قوشۇلۇپ،  
دەريانى تېرەك قىلغان ھالدا، ھەم مۇداپىئە قىلغىلى بولىدىغان،  
ھەم ھۇجۇم قىلغىلى بولىدىغان مۇستەقىل كۈچلۈك ھەربىي  
قۇرۇلۇشقا ئايلانغانىدى. سېپىلنىڭ تۆت بۇرجىكىدە بىردىن ئې-  
گىز مۇنار بار ئىدى. مۇناردا تۇرۇپ قارىسا، ئەتراپ بەش  
قولىدەك ئېنىق كۆرۈنەتتى.

مۆلدۈردەك يېغىۋاتقان توپ ئوقلىرىنىڭ دەھشەتلىك پارتلاش  
سادالىرى ئەتراپنى قاپلىغانىدى. گۇ - ۇ - ۇ - ۇ - گۇ -  
ۇ - ۇ - . . . گۇم! باڭ! بۇ - ۇ - ۇ - ۇ - بۇم! ئاندا - ساندا  
ئايرىم توپ - زەمبىرەكلەردىن ياپساسىغا ئېتىلغان ئوقلار چىر-  
قىرىغىنىچە كۆكنى يېرىپ ئۆتەتتى - دە، يىراققا بېرىپ چۈشۈپلا

① ئىسكەندەر زۇلقەرنەيسىن (ئالىكساندىر ماكېدۇنسىكى) مىلادىدىن  
ئىلگىرىكى 323 - 356 - يىللار ئىمپېراتور، مىلادىدىن 328  
يىل ئىلگىرى، قوشۇن باشلاپ تەڭرى تاغلىرى ئەتراپىغا باستۇرۇپ  
كەلگەندە، توخارلارنىڭ قاتتىق قارشىلىقىغا ئۇچراپ قايتىپ كەت-  
كەن. مىلادىدىن 326 يىل ئىلگىرى، ئۇ ئىستىلاچى قوشۇننى  
باشلاپ ھىندىقۇش تاغلىرىنى بېسىپ ئۆتۈپ بەش ئەنەتكەك ئېلىنى  
ئىستىلا قىلغان. ئۇ شەرقتە جەنۇبىي ئاسىيادىكى ھىندى دەرياسىدە-  
دىن تارتىپ، ئافرىقىدىكى نېل دەرياسى بىلەن ياۋروپادىكى بالقان  
يېرىم ئارىلىغىچە بولغان كەڭ زېمىندا ئىمپېرىيە قۇرۇپ چىققان.  
توخار - غەربىي يۇرتتىكى قەدىمكى مىللەت. ئۇيغۇرلارنىڭ مۇھىم  
ئېتنىك تەركىبلىرىنىڭ بىرىنىڭ نامى.

پارتلايتتى.

گۈ - گۈم - باڭ! بۇ - ۈ - ۈ - بۇم!

قەلئەنىڭ ئىچىدە ۋە قەلئەنىڭ كەينى تەرىپىدە توپ ئوقلىرىدە نىڭ پارتلىشىدىن كۆتۈرۈلگەن ئىس - تۈتەك ئاسمانغا خۇددى تۈۋرۈكتەك تۈرۈلۈپ كۆتۈرۈلەتتى. پۈتۈن ئەتراپنى پۇرۇقنىڭ دىماغى يارىدىغان ئاچچىق ھىدى قاپلاپ كەتكەنىدى.

قەمەرىيە 8 - ئاينىڭ 17 - كۈنى (شەمسىيە 10 - ئاينىڭ 4 - كۈنى) ليۇ جىڭتاڭ جىن شۈننىڭ تەلىپىگە ئاساسەن، خۇنەن قوشۇنلىرىنىڭ سەردارى لو چاڭخۇ باشچىلىقىدا، ئالتە قوش پىيادە چېرىك، بەش تۇغلۇق ئاتلىق چېرىك بولۇپ جەمئىي بەش مىڭدەك قارا چېرىكنى ماناسقا — ئالدىنقى سەپكە ياردەمگە ئەۋەتە كەندى.

جەنۇبىي قەلئەنى ئېلىش مانجۇلار ئۈچۈن شىمالىي قەلئەنى ئالغاندەك ئاسان توختىمىدى. بۇ ئۇرۇشۇۋاتقان ھەر ئىككى تەرەپ - كە ئېغىر تالاپەت يەتكۈزدى. مۆلدۈردەك يېغىۋاتقان توپ ئوقلىرىنىڭ دەھشەتلىك پارتلاش سادالىرى ئىچىدە، ماناس قەلئەسى يەنىلا مەزمۇت قەد كۆتۈرۈپ تۇراتتى.

ماناس دەرياسىنىڭ ئۈستى مۇز بىلەن قاپلانغانىدى. دەرياغا چۈشۈپ پارتلاۋاتقان توپ ئوقلىرى دەريادىكى مۇزلارنى يېرىپ چۆل - چۆل قىلىپ تاشلايتتى. پارتلاشتىن دەريادا ئېگىز - ئېگىز سۇ تۈۋرۈكلىرى ھاسىل بولۇپ، قۇم - شېغىل ئارىلاش سۇ بۇرغۇنلىرىنى ئەتراپقا چاپرىتاتتى.

بەي يەنخۇنىڭ لەشكەرلىرى ماناس قەلئەسىنى پۈتۈن كۈچى بىلەن مۇداپىئە قىلىۋاتاتتى. قەلئەدىكىلەر ئۆز ئامانلىقى ئۈچۈن جان تىكىپ ئۇرۇش قىلىپلا قالماستىن، بەلكى ئۆزلىرى ۋە بالا - چاقىلىرىنىڭ شان - شەرىپى ئۈچۈن، جان تىكىپ ئۇرۇش قىلىش لازىملىقىنى تونۇپ يەتكەنىدى. گۈمۈدى قەلئەسى مانجۇلار - نىڭ قولىغا چۈشۈپ كەتكەندىن كېيىن يۈز بەرگەن قورقۇنچىلۇق

ئومۇمىي قىرغىن ساۋاقلرى ماناس قەلئەسىنى قەيسەرلىك بىلەن قەتئىي قوغداۋاتقان بۇ ياردەمچىسىز، تەنھا قوشۇننىڭ ئىرادىسىنى تېخىمۇ چېڭىتقاندى.

گۈمۈدىنىڭ ئېلىنىشى، ئۈرۈمچىنىڭ تەسلىم بولغانلىقى مانجۇلار ئۈچۈن زور بىر غەلبە ھېسابلانسىمۇ، ئەمما تەڭرى تېغىنىڭ شىمالىدا ئېلىپ بېرىلىۋاتقان بۇ ئۇرۇشتا، غەلبە قىلىش ياكى مەغلۇپ بولۇش — ئاخىرقى ھېسابتا يەنىلا مۇشۇ ماناس قەلئەسى ئالدىدا بەلگىلەنەتتى.

مانجۇلارنىڭ سېپىلغا ئارقا - ئارقىدىن قىلغان ھۇجۇملىرى قەلئەدىكىلەرنىڭ قاتتىق قارشىلىقىغا ئۇچراپ، قايتا - قايتا چېكىندۈرۈلدى.

شۇنداق قىلىپ، قەلئەگە ئېتىلىۋاتقان توپ ئوقلىرى ئالاھى زەل ئىككى ئايغىچىلىك بىر كۈچىيىپ، بىر پەسلەپ، توختاۋسىز چۈشۈپ تۇردى. ئەمما، قەلئە سېپىلى قېلىن، پۇختا بولغانلىقى تىن، توپ ئوقلىرى سېپىلنى ئانچە ۋەيران قىلالىمىدى. قەلئەددىكىلەر قورال - ياراق ۋە ئەسكەرىي كۈچ جەھەتتە مۇتلەق ئۈستۈن. لۈكتە تۇرۇۋاتقان مانجۇلار بىلەن قەيسەرلىك بىلەن جەڭ قىلدى. مانجۇلار قەلئەنى سەككىز ھەپتىگىچە قاتتىق قورشىۋاغا ئېلىۋالغان بولسىمۇ، قەلئەدىكىلەرنىڭ قارشىلىقى ئازراقمۇ پەسەيمىدى.

قەمەرىيە 9 - ئاينىڭ 20 - كۈنى (شەمسىيە 11 - ئاينىڭ 5 - كۈنى) ماناس قەلئەسىنىڭ قارشىلىقىنى تەلتۈكۈس بىتچىت قىلىپ تاشلاش ئۈچۈن، ئەللىك دانە كاۋۇبتىسا<sup>①</sup>نى قاتار قىلىپ تىزىپ، سېپىلغا بىردىنلا زالىپ ئېتىشقا<sup>②</sup>بۇيرۇق بېرىلدى. توپلاردىن زالىپ ئېتىلغان دەسلەپكى ۋاقىت تولىمۇ دەھشەتلىك ئىدى. توپ ئوقلىرى ئاسماننى خۇددى چېكەتكىدەك قاپلاپ

① گائۇبتىسا — قىسقا ستوۋوللۇق چېقىن توپ.

② زالىپ ئېتىش — بىرنەچچە قورالدىن تەڭلا ئېتىش دېگەن مەنىدە.

ئۇچۇپ كەلگەن پېتى يەرگە چۈشۈپ پارتلاپ، زېمىنىنى سىلكىپ لەرزىگە كەلتۈرەتتى. توپ ئوقلىرىنىڭ پارتلاش سادالىرى ئىچىدە كىشىلەر ۋارقىراپ يۈگۈرۈشەتتى. نۇرغۇن توپ ئوقلىرىنىڭ تۈ-يۇقسىز ھۇجۇمىغا ئۇچراپ، قورقۇپ، ئەس - ھوشىنى يوقىتىش-قان بەزى كىشىلەر ئۆيىنىڭ ئىچىدىن تالاغا يۈگۈرۈشۈپ چىقىشاتتى، يەنە يۈگۈرۈپ ئۆيگە كىرىپ كېتىشەتتى ۋە نېمە قىلارنى بىلىشمەي، قالايمىقانچىلىق ئىچىدە بېشى قايغان تەرەپكە ئۆزلە-رىنى ئېتىشاتتى. كىشىلەر مەڭدەپ قېلىشقانىدى. ۋىڭىلداپ ئۇچۇۋاتقان توپ ئوقلىرى كۆكنى يېرىپ ئۆتمەكتە ئىدى. ھەربىر بۇلۇڭ - بۇچىقلاردىن ئوقلار تارسىلداپ ئېتىلماقتا ئىدى. كە-شىلەر يارىدار بولغانلارنى دەسسەپ يۈگۈرۈشۈپ يۈرۈشەتتى. ھەممىلا يەردىن يارىلانغانلارنىڭ ئىنجىقلاشلىرى ئاڭلىنىپ تۇراتتى. سەردارلار ئۆز ئەسكەرلىرىنى ئىزدەشەتتى. ئەسكەرلەر ئۆز باشلىقلىرىنى تاپالماي تۇرۇشاتتى. بىراق، شۇنچىۋالا ئېتىشلار بولۇۋاتسا، يەنە ئۆزىنى يوقاتىمىغانلارمۇ بار ئىدى. ئۇلار بۇ قالاي-مىقانچىلىقلارغا سوغۇققانلىق بىلەن مۇئامىلە قىلىۋاتاتتى. بىر ئايال قۇچىقىدىكى بالىسىنى بەھۇزۇر ئېمىتىۋاتاتتى. ئۇنىڭ يې-نىدا، ئېرى ئۈزۈلۈپ كەتكەن پۈتىدىن قان ئېقىۋاتسىمۇ، پەرۋا قىلماي، مىللىتىنى بەتلەپ، ئۇدۇلىغا قارىتىپ ھەدەپ ئوق ئۆز-مەكتە ئىدى.

قەلئە قوماندانى خەييەن بۇ قالايمىقانچىلىقلاردا ئۆزىنى تەم-كىنىلىك بىلەن تۇتۇۋالغانىدى. ئۇ قول ئاستىدىكىلەرگە قىسقا - بۇيرۇقلارنى بېرىپ، قەلئەگە كەلگۈندەك بېسىپ كىرىۋاتقان قارا چېرىكلەرگە قارشىلىق كۆرسىتىشنى تەشكىللەۋاتاتتى. . . .

ئاخىرى، ماناس قەلئەسىدىكىلەرنىڭ ئوق - دورىلىرى پۈ-تۈنلەي تۈگىدى. قەلئە قوماندانى خەييەن مانجۇ قوشۇنلىرىنىڭ ئالدىنقى سېپىگە كېلىپ باش ئېگىپ، شەرەپلىك ھالدا تەسلىم بولۇشقا رۇخسەت قىلىشنى ئىلتىماس قىلدى. قەلئەگە ھۇجۇم

قىلىۋاتقان مانجۇ قوشۇنلىرىنىڭ باش قوماندانى، ئىلى جياڭجۇنى جىن شۇن چىرايىنى تۈرمەستىنلا، ئۇنىڭ شەرتلىرىنى تېزلا قوبۇل قىلدى.

قەمەرىيە 9 - ئاينىڭ 21 - كۈنى (شەمسىيە 11 - ئاينىڭ 6 - كۈنى)، ماناس قەلئەسىنىڭ قوماندانى خەييەن قوشۇنىنى شىمالىي گازارمىدىكى مەشق مەيدانىغا باشلاپ كېلىپ، چاسا سەپ بويىچە قاتار تىزدى. تۆت ئەتراپتىكى ئېگىزلىكلەردە، مانجۇلار بەتلەكلىك مىلتىقلىرىنى ئۇلارغا تەڭلەپ تۇرۇشاتتى. توپلار ئۇلارغا قارىتىپ تىكلەپ قويۇلغانىدى. ئەھۋالنىڭ چاتاق ئىكەنلىكىنى سەزگەن خەييەن ئۆز قىسىملىرىغا قورالنى تېز يەرگە قويۇشقا بۇيرۇق بېرىشى بىلەن تەڭلا، تۆت ئەتراپتىن توپ - زەمبىرەك، مىلتىقلاردىن ئۇلارغا قارىتىپ بىراقلا ئوت ئېچىلدى. قورال تاشلىغانلار بىردەمنىڭ ئىچىدە تېرىپىرەن قىلىپ تاشلاندى. بۇ قالايمىقانچىلىق ئىچىدە ئۆلمەي ساق قالغانلار مانجۇ قوشۇنلىرىنىڭ قوماندانى جىن شۇننىڭ ئالدىغا ئېلىپ بېرىلدى. ئۇ ھەتتا بۇ ئەسىرلەرنىڭ نام - ئەمەلىنى سوراپمۇ باقماستىن، ئۇلارنى چېپىپ تاشلاشقا بۇيرۇق چۈشۈردى. ئاندىن شەھەر بويىچە ئومۇمىي قىرغىن يۈرگۈزۈشكە پەرمان بەردى. مانجۇلار شەھەر ئىچىدە يەتتە ياشتىن يەتمىش ياشقىچە بولغان ئەركەكلەرنىڭ ھەممىسىنى قىلىچتىن ئۆتكۈزۈش ھەققىدە ئىجراسى قاتتىق بۇيرۇقلارنى ئارقا - ئارقىدىن تاپشۇرۇۋېلىشتى.

ماناسنىڭ شەرقىي كۈچىسىدا بىر توپ ئادەم يۈگۈرۈشۈپ كېلىۋاتقانىدى. بىر ئاتلىق قارا چېرىك قولىدىكى قىلىچىنى شىلتىۋىدى، ئۇلار قىقاس - چوقان كۆتۈرۈشكىنىچە، تەرەپ - تەرەپكە قاراپ قېچىشقا باشلىدى. ھېلىقى قارا چېرىك ئېتىنى دېۋىتكىنىچە قوغلاپ كېلىپ، قولىدىكى قىلىچىنى ياپسالاپ تۇرۇپلا، بىرسىنىڭ قولىنى مۇرسىدىنلا چېپىپ تاشلىدى. چېپىلانغان ھېلىقى ئادەم يىقىلدى، ئۇنىڭ قانغا بويالغان گەۋدىسىنىڭ

ئىچىدىن لىك - لىك قىلىپ تۇرغان يۈرىكى كۆرۈنۈپ تۇراتتى. ئۇنىڭ جىگەر - باغرى بىردەمدىلا كۆكسىپ كەتتى. . . .

جىن شۇنىڭ قىلىچى باشقا مانجۇ سەردارلىرىنىڭكىدىن ئالاھىدە ئىدى. ئۇ قىلىچنىڭ قولى<sup>①</sup>غا سىماپ قۇيدۇرغانىدى. بۇ قىلىچنى ئۇنىڭ ئۆزىدىن باشقا ھەرقانداق ئادەم ئۈزۈپ كۆتۈرەلمەيتتى. ئۇ مۇشۇ قىلىچ بىلەن ھەرقانداق ئادەمنى بىر چېپىدە شىدىلا ئىككى پارچە قىلىپ تاشلىيالايتتى. ئۇ قىلىچ چاپسا، مۇدەھىش بىر كۈچ بىلەن چاپاتتى. ئادەمنىڭ قەيىرىنى نىشانلىسا، شۇ يېرىنى قىپپاش چېپىپ، چورتلا كېسىپ تاشلىيالايتتى. — ئادەمنى يۈرەكلىك چېپىۋەر! ئادەم دېگەن ھۆل نېمە، قىلىچ ھۆل نەرسىگە ئاسان ئۆتىدۇ. ئادەم دېگەن خېمىرغا ئوخشاش يۇمشاق نەرسە، — دەيتتى ئۇ قىيىن كۆزلىرى بىلەن كۈلۈپ، — سەن رەھىم قىلىپ، نېمىشقا، قانداق؟ دەپ ئويلاپ ئولتۇرما. سەن خاننىڭ سەردارىسەن! سېنىڭ ۋەزىپەڭ — سوزاپ ئولتۇرماستىنلا چېپىۋېرىش. ئۇرۇشتا ئاسىي قاراچىلارنى ئۆلتۈرۈشتىن مۇقەددەس ئىش بولمايدۇ. سەن ئۆلتۈرگەن ھەر بىر ئادەم بەدىلىگە تەڭرى سېنىڭ بىر گۇناھىڭنى گەدىنىڭدىن ساقىت قىلىدۇ. بۇ خۇددى يىلاننى ئۆلتۈرسە ساۋاب تاپقاندەكلا بىر ئىش. ئەمما، بىر نەرسە ئېسىڭدە بولسۇنكى، ھايۋانلارنى، مەسىلەن، ئىت، مۈشۈكنى ياكى باشقا جاندارلارنى بىكاردىن — بىكارغا ئۆلتۈرۈشكە بولمايدۇ. ئەمما بۇ لەنتى ئىسيانچىلارنى قىر! يوقات! ئۇلار يارىماس، ئىپلاس نەرسىلەردۇر. ئۇلارنىڭ

① قىلىچ قولى — قىلىچ بېسىنىڭ كەينىدىكى ئىككى تال ياكى بىر تال نوگەش سىزىق. مەخمۇت قەشقىرى: «قىلىچنىڭ قولى — قىلىچ بېسى ئۈستىگە چېقىرىلغان سىزىق. قىلىچنى پارىقراق قىلىش ئۈچۈن ئالتۇن سۈيى يۈگۈرتىدىغان نوگەش سىزىق» دەپ تەيىر بەرگەنىدى. «تۈركىي تىللار دىۋانى»، ئۇيغۇرچە 3 - توم 183 - بەتكە قارالسۇن.

ئۇرۇق - ئەۋلادىنى قۇرۇتۇۋېتىش كېرەك. بولمىسا، يەر - يۈزىنى بۇلغاپ، بەد - بۇي قىلىدۇ. ئۇلارنى سېسىق يەر مەدىكى دەپ ھېسابلاۋەر! . . .

سېپىل ياقىسىدا، بىر ئۆلۈك قىپ - قىزىل قانغا مىلەنگەن ھالدا ياتاتتى. ئۇنىڭ ئىككى تەرەپكە دارىيىپ سوزۇلغان پۇتلىرى تىزغىچە خەندەكنىڭ ئىچىگە ساڭگىلاپ قالغان، ئۆزى ئوڭدا ياتاتتى. بىر قولى قايرىلىپ پۈكۈلگەن پېتى دۈمبىسىنىڭ ئاستىدا قالغان، يەنە بىر قولىدا بىر پالتىنى چىڭ تۇتۇۋالغان. ئۇنىڭ دەھشەتلىك ھالىتىنى كۆرگەن ھەرقانداق ئادەمنىڭ تېنى مۇزلاپ شۈركىنىپ كېتەتتى. ئۇنىڭ تۇرقى شۇنداق ئىدىكى - گويا پۇتلىرىنى سۈزۈك تاغ سۈيى ئېقىپ تۇرغان ئېرىققا ساڭگىلىدى. تىپ، بىر ئاز دەم ئالماقچى بولۇپ ئولتۇرۇپ، كېيىن ئوڭىسىغا يېتىۋالغان ئادەمدەك، ئۇنىڭ يېنىدا قانلىق لايدا بۇلغانغان بىر ئاپئاق شاپاق بۆك تۇراتتى. بۆكنىڭ ئەستىرى خۇددى قاچا سۈرتىدىغان دەسمال دەك غىجىملىنىپ قالغان. ئۇنىڭ قانسىرىغان سېرىق پېشانىسىدە ۋە شېشىدەك قېتىپ قالغان يېرىم يۇمۇق خىرە كۆزلىرىدە قاننىڭ داغلىرى قالغانىدى. چاپنىنىڭ ئوڭ تەرىپىدە بىر كامار قارىيىپ كۆرۈنەتتى. ئوق ئۇنىڭ ئوڭ بېقىنىغا تېگىپ تېشىپ ئۆتۈپ كەتكەنىدى. سول تەرىپىدىن قان ئېقىپ-ئېقىپ بىرمۇنچە يەرنى كولاپ كەتكەنىدى. ئۇنىڭ ئۈستىدىكى چاپنىنى قان بىلەن بويالغان، ئەسلى رەڭگىنى پەرق قىلىپ بولمايتتى.

ئەندىدۇر بىر يەردىن بىر خوتۇننىڭ ئاچچىق چىرقىرىغىنى ئاڭلاندى - دە، كېيىن بىردىنلا يوقالدى.

كوچىلاردا چېپىپ تاشلانغان پۇقرالارنىڭ ئۆلۈكلىرى ياتاتتى. بۇ ئۆلۈكلەرنىڭ ئۈستىگە چاڭ - توپا قونغانىدى. بىرسى تىخ زەربىسىنىڭ يۈرەككە سانجىلغان ئازابىغا چىدىمىغان بولسا



كېرەك، تىلىنى گاچچىدە چىشلەپ ئۈزۈۋاپتۇ. ئىششىپ بىلەك-  
تەك بولۇپ كەتكەن كۈرتىمەك تىلى ئۇنىڭ ئاغزىغا پاتماي قالغان-  
دى؛ بىر ئايالنىڭ لەۋلىرىگە قان ئۇيۇپ قالغان. چىرايلىرى  
كۆكۈش ئاقىرىپ كەتكەندى. ئۇنىڭ ئىشتىنى تىزىغىچە سىيرىپ  
قويۇلغان، ئۇياتلىق يېرىگە قىلىچ تىقىلغان، تېقىملىرى قارىيىپ  
كەتكەندى...

دەھشەتلىك ئومۇمىي قىرغىن توپتوغرا ئۈچ كۈن داۋاملاش-  
تى. مانجۇلار ھارغان بولسا كېرەك، ئاخىرى بۇ قەتلىئام توختى-  
تىلىدى. كۆيۈۋاتقان ئوتلارمۇ كۆيدۈرگىلى ھېچنەرسە تاپالمىغان  
بولسا كېرەك، ئاخىرى ئۆزى ئۆچۈپ يوق بولدى...  
قارا چېرىكلەر ئاتلىرىنىڭ ئاستىنى قۇرۇقداش ۋە دۈمبىسىد-  
نى قاشلاش ئۈچۈن ئەتىگەن تۇرۇپ كېتىشەتتى. ئۇلارغا ئاتلار  
ئوقۇردىكى يەم - بوغۇزلىرىنى يەپ بولغىچىلىك، بىر غاڭزا  
تاماكى چەككۈدەك ۋاقىت چىقاتتى.

— تازا قاملاشمىغان ئىش قىلدۇق جۇمۇ بۇرادەر!  
— شۇنى دېمەمسىلەر، مېنىڭ زادىلا چىدىغۇچىلىكىم قالما-  
دى. ئۇخلىساملا قارا بېسىپ، تەرگە چۆمۈلۈپ كېتىپ بارىمەن.  
بۇ ئادەمنى كۆپ قىرىۋەتكەنلىكتىن بولغان دەپ ئويلايمەن...  
— بىز ئىچكىرىدىمۇ مۇنداق ئىشنى قىلمىغاندۇق، —  
دېدى بىر ئاۋاق چېرىك.

— ھەي، سىلەر نېمىنى بىلىسىلەر؟ سېپىل ئېلىنمىغانى-  
رى خۇيۇ دارېنىڭ<sup>①</sup> پىغانى تېشىپ، ئاقتى چىكىدىن ئېشىپ  
كەتتى ئەمەسمۇ؟ — دېدى جىن شۇنىڭ بىر مۇلازىمى.  
— نېمىلا بولسۇن، قەلئە ئېلىندى. بىز ساق قالدۇق.  
پاراكەندە بولغان كۆڭلىمىزنى خۇش قىلمىساق، قاچان خۇش

---

① خۇيۇ دارېن — چىن شۇن.

قىلىمىز؟

— بۇ گېپىڭغۇ بولىدۇ. ئەمما، چاۋۇشنى<sup>①</sup> دېمەمسەن؟ مۇنداق گىرى، دەيۈز سەردارنى زادىلا كۆرمىگەندىم! ئاتنى كۈنىگە ئىككى نۆۋەت قاشلاپ چىقسامۇ، يەنە رازى بولماي، كۈنىگە ئۈچ قېتىم قاشلاپ، سوۋۇتۇپ چىقسەن! دەيدۇ.

— سەنمىزە، «لوپنىڭ ئېتىنى سۇغار، پۇلىنى ئال» دېگەن گەپنى ئۇنتۇپ قالدىڭمۇ؟ خوجا كۆردى قىلىپ ئىشنى تۈگەتسەڭ بولىدىمۇ؟

— قويۇڭلار! شۇ گەپنى! ئۇنىڭدىن باشقا گېپىڭلار يوق. تەك؟

— ھازىر ئۆيدىكىلەر گوگەي<sup>②</sup> پىشۇرۇۋاتقاندۇر؟...

— شۇ تاپتا بىر خوتۇن بولسا، دۈمبىسىنى كۈنىگە يۈز قېتىم قاشلاپ چىقساڭمۇ، كۆپلۈك قىلمايتتى. ئېھ!

— ھە راست، مەن بۈگۈن كېچە بىر چۈش كۆرۈپتىمەن. لايىقىم بىلەن بىر يەردە ياتقۇدەكمەن. ئەتراپىمىزدا ئىتلار قاۋد-شىپ يۈرگۈدەكمىش، — دېدى بىر پاناق پوخۇر چېرىك، — پاھ، نېمىدېگەن ھۇزۇر ئىش — ھە!...

— شۇ تاپتا خوتۇنۇم: «بىچارە بايقۇشۇم، نەلەردە قاڭقىپ يۈرگەندۇر؟» دەپ ئويلاۋاتقاندۇر؟ — دېدى بىرسى.

— قىھ — قىھ! بۇرادەر، خوتۇنۇڭ ئاشىنىسى بىلەن مۈكۈ-شۈپ ئويلاۋاتقاندۇر؟ — دېدى ھېلىقى پوخۇر چېرىك.

— ھەي، تۈڭگۈز، ئاغزىڭغا بېقىپ سۆزلە — ھە! بولمىسا ھېلى... —

— ئوينىشىپ قويدۇم، شۇنىڭغىمۇ تېرىكىپ كېتەمسەن؟ ھەممىمىزنىڭ خوتۇنى بارغۇ؟

① چاۋۇش — قىسمىدا تەرتىپكە مەسئۇل نۆۋەتچى ئوفىتسىر.

② گوگەي — قازان قوتۇرمىچى.

— ئۇغۇ راست، ئەمما، خوتۇن كىشى دېگەننى پات - پات  
ئەدەپلەپ تۇرۇش كېرەك. ئېرى يېنىدا بولمىسىلا، دىغراپ بېشى  
قايغان يەردە يۈرىدۇ.

— نېمە دەيسەنوي؟ خوتۇن كىشى دېگەنمىچۇ؟ بەئەينى ئىد-  
نەكنىڭ ئۆزى. قايتىپ بارغاندا، ئاغزى - بۇرنىڭغىچە تويۇپ  
كېكىرىپ كېتىسەن!

— ھا! ھا!...

— ئىش قىلىپ خاتىرجەم بول. سەن بارغىچىلىك، داداڭ  
خوتۇننىڭغا ھېزى بولۇپ تۇرىدۇ. يۇرتىمىزدا مۇنداق بىر قىزىق  
ئىش بولغان. ئېيتىپ بەرسەم، ئاڭلاپ باقامىسىلەر؟

— ھەي بەغەرەز، سوراپ يۈرگىچە، دەۋەرمەمسەن؟ بولمى-  
سا، ھېلىقى دەيۈز چاۋۇش كېلىپ قالسا، قۇرۇق پاراڭ قىلىش-  
قۇچە، ئاتنىڭ دۈمبىسىنى قاشلاشماسەن؟ دەپ چالۋاقاپ كېتىد-  
دۇ.

— يۇرتىمىزدا لى مەنتاڭ ئىسىملىك بىر چال بار ئىدى.  
ئۇ كېلىنىگە پوخۇرلۇق قىلىپ، زادىلا ئارام بەرمەپتۇ. داۋاملىق  
ئوغلنى يىراق يەرلەرگە ئەۋەتىۋېتىپ، كېلىننى سوقىدىكەن.  
بۇ ئىشنى ئوغلى تۇيۇپ قاپتۇ. ئەمدى ھېلىقى چال قانداق ھىيلە  
ئىشلىتىپتۇ دېمەمسىلەر؟ ئوغلنى ئىشقا بۇيرۇپ زادىلا چىقىرال-  
مىغان چال بىر كۈنى كېچىسى ھويلىغا چىقىپ، ماللىرىنى  
ھويلىغا قويۇپ بېرىپ، ئاستا كىرىپ يېتىۋاپتۇ. ئالدىن ماللار-  
نىڭ مەرەشكەن ئاۋازى، دۈپۈرلەشكەن تىۋىشى ئاڭلىنىپتۇ.  
«ھەي خۇمپەر، — دەپ چالۋاقاپتۇ چال ئوغلغا، — نېمىشقا  
قوتاننىڭ ئىشىكىنى چىڭ ئېتىپ قويىمىدىڭ؟ ئالنىڭ ھەممىسى  
چىقىپ كېتىپتۇ ئەمەسمۇ؟ ماڭ، چىقىپ ئالنى سولاپ قوي!» ئەس-  
لىدە، ئوغلى ئالنى سولىغىلى چىقىپ كەتسە، چال كېلىننىڭ  
قوينىغا كىرمەكچى بولغانىكەن. ئوغلى ئېرىنىپ ئاستا خوتۇننى  
بۇيرۇپتۇ. خوتۇنى گەپ قىلماستىن چىقىپ كېتىپتۇ. بىر كەم-

دە، چال ئۆزى ياتقان كاڭىنىڭ ئۈستىدىن ئاستا چۈشۈپ، ئوغلى بىلەن كېلىنى ياتقان چىمىلىدىننىڭ يېنىغا كېلىپتۇ. ئۇنىڭغىچە لىك ئوغلۇمۇ قولغا بىر تاياقنى ئېلىپ جىم يېتىۋاپتۇ. چال چىمىلىدىننىڭ ئىچىگە بېشىنى تىقىشى بىلەن تەڭلا، ئوغلى: «ئوش لەنتى! چىمىلىدىننى چاپناشنى ئادەت قىلىۋالدىغۇ!» دەپ غۇدۇرىغىنىچە، دادىسىنىڭ ياغاچ بېشىغا تايلاق بىلەن بىرنى قوپۇپتۇ. شۇ كۈنلەردە، ئۇلارنىڭ ئۆچكىسى تۇغقانكەن. ئۇلار ئوغلاقنى كېچىسى ئۆيدە ساقلايدىكەن. ئوغلاق داۋاملىق چىمىلىدىننى چاپناپ قويىدىكەن. شۇڭا، ئوغلى ئوغلاقنى ئۇرغان كىشى بولۇپ، دادىسىنى ئۇرۇپ جىم يېتىۋاپتۇ. . . . بېشىغا تايلاق يېگەن چال كاڭىنىڭ ئۈستىگە ئاران چىقىپتۇ ۋە تايلاق يېگەن بېشىنى سىيلاشقا باشلاپتۇ. بېشى ھۈررەك ئىشىشىپ چىقىپتۇ. بىر كەم-لەردىن كېيىن چال:

— ھەي شۇم! — دەپ ئوغلىنى توۋلاپتۇ.  
— ھە، نېمە بولدى، دادا؟ — دەپ سوراپتۇ ئوغلى.  
— سەن بايان نېمىنى ئۇردۇڭ؟  
— ئوغلاقنى ئۇردۇم، چىمىلىدىننىڭ يوغانلا بىر يېرىنى چاپناپ تاشلاپتۇ ئەمەسمۇ لەنتى؟  
— ئوغلىقىنى مۇنداق قاتتىق ئۇرساڭ، — دەپتۇ چال يىغلامسىراپ، — كېيىنچە ئۆچكىگە قانداقسىگە ئىگىدارچىلىق قىلالايسەن؟ . . .  
— ھا! ھا! ھا! . . .

قارارگاھتا كېڭەش بولۇۋاتقاندى. ئىشىك غىچىرلاپ ئېچىلدى. خۇنەن قوشۇنلىرىنىڭ سەردارى لو چاڭخۇ تەرەتكە چىقىپ قاندى.

ھويلىدا بىر توپ توخۇلار دانلاپ، قىغ دۆۋىسىنى تاتىلاپ يۈرۈشەتتى. بىر قىزىل خوراز قاناتلىرىنى قېقىۋەتكەندىن كېيىن، «قى - قى - قى!» دەپ چىلىدى - دە، قىغ دۆۋىسىنى

تاتىلاپ يۈرگەن بىر چار توخۇنى پوكىنىغا باسماقچى بولۇپ يۈ-  
گۈردى. ھېلىقى قېرى مەكىيان خورازنى تېخى چۈچىكەن دەپ  
مەڭسىتىدى بولغاي، بىر چوقۇپلا، ئۇنى پاخشە قىلىپ بىر  
چەتكە قاچۇردى. چۆجە خوراز شۇ ئان قاناتلىرىنى سالپايتقىنىچە،  
نېرىدىكى قىغ دۆۋىسىنىڭ ئۈستىدە توپلىشىپ تاماشا كۆرۈۋاتقان  
مەكىيانلارنىڭ ئارىسىغا بېرىۋالدى ۋە بىردىنلا نوچى بولۇۋېلىپ:  
«ئۇنى قانداق باسقۇنىمنى كۆردۈڭلارمۇ؟ كۆردۈڭلارمۇ؟» دېگەن-  
دەك تىنماي قاقاقلىدى. قاراپ تۇرۇشقان مەكىيانلار قاقاقلى-  
شىپ، چوقان - سۈرەن سېلىشىپ، خورازغا ئالقىش ياڭراتتى.  
شۇ ئەسنادا، ئارقا ھويلىدىكى ئېغىل تەرەپتىن دۈيۈرلىگەن ئاياغ  
تېۋىشى ۋە بىرسىنىڭ بوغۇق ئاۋازى ئاڭلاندى. لو چاڭخۇ دەرھال  
ئېغىل تەرەپكە قارىدى. توساتتىن ئېغىلنىڭ ئىشىكى ئېچىلدى - دە،  
بىرسى قاتتىق پىچىرلىدى:

— تېزىرەك بولۇڭلار، بۇرادەرلەر!

ئېغىل تەرەپتىكى ۋاراك - چۈرۈڭنى ئاڭلىغان لو چاڭخۇ  
ئېغىلدا نېمە ئىش بولۇۋاتقانلىقىغا قىزىقتى - دە، شارتلا ئارقى-  
سىغا بۇرۇلۇپ تام ياقىلاپ ئېغىل تەرەپكە قاراپ ماڭدى. بۇ چاغدا  
ئۇنىڭ ئالدىغا تۇر شاۋۇل سانغۇن، ئىلى جياڭجۈنى جىن شۇننىڭ  
بىر ئۆۋكەرى ئۇچرىدى.

— نېمە قىلىۋاتىسەن؟... بۇ يەردە نېمە ئىش بولۇۋاتىدۇ؟...

— تىنچ!... دەپ پىچىرلىدى ھېلىقى ئۆكەر سېسىق  
ئاغزىنى لو چاڭخۇغا يېقىن ئەپكىلىپ، — ئۇ يەردە... ئۇ يەردە  
ئاجايىپ بەلەن ئىش بولۇۋاتىدۇ. بۇرادەرلەر بىر تۇڭگان قىزنى  
سۆرەپ ئەپكىرىشىپتىكەن... ئۇلار ئۇنىڭ بىلەن ئىچ پۇشقىنى  
چىقىرىشىپ، كۆڭۈل ئېچىشىۋاتىدۇ. باشقا ئىش بولغىنى يوق...  
ئۆكەر قاقاقلاپ كۈلدى. لېكىن، لو چاڭخۇ ئۇنى ئىتتىرىۋەتتى.  
ئۆكەر ئارقىسى بىلەن ئوقۇرنىڭ قىرىغا بېرىپ قاتتىق ئۇرۇلدى - دە،  
كۈلكىسى توختاپ، دېمى ئىچىگە چۈشۈپ كەتتى. لو چاڭخۇ ئاۋاز

كېلىۋاتقان بۇلۇڭ تەرەپكە قاراپ يۈگۈردى. ئۇنىڭ يوغان ئېچىل-  
خان كۆزلىرى دەھشەتتىن چاقناپ كەتتى.

ئاتنىڭ ئىگەر - جابدۇقلىرى تۇرىدىغان بۇلۇڭدا، سېرىق  
تۇغلۇق<sup>①</sup> قوشۇندىكى بىر توپ ئۆكەرلەر زىچچىدە توپلىشىۋالغان-  
دى. لو چاڭخۇ مانجۇ چېرىكلىرىنى ئىككى تەرەپكە ئىتتىرىپ  
ئالدىغا ئۆتتى. بۇلۇڭدا ئىككى پۇتى كېرىلگەن بىر قىز قورقۇنچ-  
لۇق ھالەتتە ئوڭدا ياتقاندى. ئۇنىڭ بېشىدىكى ئاق لېچىكى  
يۇلۇۋېلىنغان، ئۇچىسىدىكى نىمچىسى بىلەن خەنتىيى<sup>②</sup> يىرتىپ  
تاشلانغان. ئاپئاق كۆكسى ئېچىلىپ قالغانىدى. مانجۇلارنىڭ  
بىرسى ئىشىنى تۈگىتىپ قىزنىڭ ئۈستىدىن تۇردى - دە، ش-  
رىكلىرىگە قارىماستىن مېيىقىدا كۈلۈپ قويۇپ، گېزەتتىكىسىگە  
ئورۇن بوشىتىپ، تام تەرەپكە ئۆتتى.

يىگىرمە توققۇز ياشلىق سەردار لو چاڭخۇ بۇ پاجىئەلىك  
مەنزىرىنى كۆرۈپ زادىلا چىداپ تۇرالمىدى - دە، ئىشىك تەرەپكە  
قاراپ يۈگۈردى.

— چاۋۇش! ...

ئەمما مانجۇلار ئىشىكنىڭ تۈۋىدە ئۇنىڭغا يېتىشىۋالدى -  
دە، ئۆزلىرىنى ئۇنىڭ ئۈستىگە تاشلاشتى. بىرسى ئۇنىڭ ئاغزىنى  
ئالغىنى بىلەن مەھكەم ئېتىۋالدى. لو چاڭخۇ جان - جەھلى  
بىلەن قارشىلىق كۆرسەتكەن بولسىمۇ، ئەمما مانجۇلارنىڭ ھەم-  
مىسى يوپۇرۇلۇپ كېلىپ ئۇنى بېسىپ يىقىتتى - دە، بېشىنى  
چاپان بىلەن پۈركەپ، قوللىرىنى كەينىگە قايرىپ باغلاشتى.  
ئاندىن ئۇنى بۇلۇڭدىكى بىر سولۇ تاغىرنىڭ ئاستىغا باستۇرۇپ  
قويدى. ئۇ يۇلقۇنۇپ باقتى، ۋارقىراپ باقتى، ئەمما ئەجرى

① سېرىق تۇغلۇق قوشۇن - مانجۇلارنىڭ ژاندارما قوشۇنى. پۈتۈنلەي

مانجۇلاردىن تەشكىل قىلىناتتى.

② خەنتەي - ئىچ كۆڭلەك.

بىكارغا كەتتى. ئاخىرى جىمىپ قالدى...  
 بىر ھازادىن كېيىن، كىمدۇر بىرسى ئۇنىڭ قولىنى يې-  
 شىپ، ئورنىدىن تۇرغۇزۇپ، بېشىدىكى يۆگەكلىك چاپانى ئې-  
 لىۋەتتى. ئىشىكنىڭ ئالدىدا، يېشىل تۇغلۇق قوشۇننىڭ ئىككى  
 چېرىكى بىلەن بىر چاۋۇش تۇراتتى.  
 لو چاڭخۇ بۇلۇڭ تەرەپكە قارىدى ۋە ئىككى چېرىكنىڭ بىر  
 تۈگۈنچەكنى يەردىن ئېلىپ كۆتۈرۈۋاتقانلىقىنى كۆردى. بۇ ھې-  
 لىقى تۇڭگان قىز ئىدى.  
 ئۇنىڭ ئىككى پۇتى گىلىڭلاپ ساڭگىلاپ قالغانىدى. چې-  
 رىكلەر ئۇنى كۆتۈرۈپ سىرتقا ئېلىپ چىقىپ، تامنىڭ تۈۋىدە  
 ياتقۇزۇپ قويدى.  
 قىز ئوڭدا ياتاتتى. ئۇ ئىككى پۇتىنى مىڭبىر مۇشەققەتتە  
 قاچىدەك بىر يىغىپ، بىر ئاچاتتى ۋە قوللىرى بىلەن يەردىكى  
 توڭلاپ قالغان توپىنى تاتىلايتتى.  
 قىز خېلى ئۇزاق ياتتى. ئاخىرى تۆت پۇتلىنىپ، ئۆمىلەپ  
 تۇرۇپ بېشىنى ئاستا كۆتۈردى. ئۇنىڭ تىترەۋاتقان ئىنچىكە  
 قوللىرى ئېگىلىپ كېتىۋاتاتتى. لو چاڭخۇ بۇنى ئېنىق كۆرۈپ  
 تۇراتتى. قىز خۇددى يېڭى تۇغۇلغان موزايىدەك سەنتىرەكلەپ -  
 سەنتىرەكلەپ ئاخىر ئاياققا تۇردى. ئۇنىڭ چاچلىرى چۇۋۇلغان،  
 لېچىكى نەلەرگىدۇر يوقالغان، چىرايى يات، كۆزلىرى خۇنسىز،  
 ئادەم تونىمايدىغان قىياپەتكە كىرىپ قالغانىدى. ئۇ ئۆزىنىڭ ئەتراپىدا  
 تۇرغان قارا چېرىكلەرگە قاراپ ئۇزاق تىكىلىپ تۇردى...  
 ئاخىرى، ئۇ بىر قولىنى تامغا تىرەپ تۇرۇپ، مىڭبىر جاپادا  
 تەمىتلەپ قۇدۇق تەرەپكە قاراپ ماڭدى. قارا چېرىكلەر ئۇنى  
 توسماقچى بولۇۋىدى. لو چاڭخۇ:  
 — بولدى، توسماڭلار! ئۆلۈملا ئۇنىڭ ئىپپەت - نومۇسىد-  
 ىنى ئاقىلىلايدۇ! — دەيدى ۋە ئىتتىك بېشىنى بۇراپ تەتۈر قاراپ  
 تۇرۇۋالدى.

بىر كەمدە قۇدۇق سۈيىنىڭ شالاقشىپ چاپرىغان ئاۋازى  
ئاڭلاندى...

× ×

زوزۇڭتاڭ جىن شۇنىڭ ماناس قەلئەسىنى ئۇزاققىچە پەتھ  
قىلالماي، كۆپ چىقىم تارتىپ كەتكەنلىكىدىن خەۋەر تاپقاندى.  
بۇنداق بولۇۋەرسە، قاش قوۋۇقتىن چىققان قوشۇنلارنىڭ جەڭگە  
ۋارلىقىغا تەسىر يېتەتتى. شۇڭا، جىن شۇن ياردەم قىلىپ قىل-  
غاندا، ئۇ ليۇ جىڭتاڭغا دەرھال يېشىل تۇغلۇق قوشۇنلاردىن  
خۇنەن قىسىملىرىنىڭ سەردارى لو چاڭخۇنى بەش مىڭ پىيادە  
ۋە ئاتلىق چېرىك بىلەن ماناس ئالدىنقى سېپىگە ياردەمگە ئەۋە-  
تىشنى بۇيرۇغانىدى.

مانجۇ خانىنىڭ تۇرشاۋۇل قوشۇنلىرى قاش قوۋۇقتىن چىق-  
قاندىن كېيىن، زوزۇڭتاڭ ئۆزىنىڭ ليۇ جىڭتاڭغا يازغان خېتىدە:  
«مۇسۇلمان چەنتۇلار ئەنجانلىقلاردىن جاق تويدى، يېغىلىق-  
تىن بەزدى! ئادالەتچى قوشۇنلىرىمىز ئاشۇ جايلارغا يېتىپ بار-  
غاندىن كېيىن، بىگۇناھ ئادەم ئۆلتۈرمىسە، خوتۇن - قىزلارغا  
چېقىلمىسا، يەرلىك چەنتۇلار خاقانىمىزنىڭ ئادالەتچى قوشۇنىنى  
نىجاتكارىمىز دەپ تونۇيدۇ»<sup>①</sup>، «ئادالەتچى قوشۇن يېتىپ بارغان  
جايدا ئىنتىزامنى قاتتىق تەكىتلەش كېرەك، قەتلىئام ۋە بۇلاڭ-  
چىلىق قەتئىي مەنئىي قىلىنىشى كېرەك. بۇ زېمىننى خاندانلىق  
قىمىزنىڭ زېمىنى، مۇسۇلمان چەنتۇلارنى خاندانلىقىمىزنىڭ  
پۇقرالىرى دەپ قارىغاندىلا، ئاندىن جەنۇبتىكى سەككىز شەھەرنى

① «مەرىپەتلىك، مەدەتكار زوزۇڭتاڭ ئەسەرلىرى. ناملىرى» 17 - جىلد.



ئالماق ئاسانغا توختايدۇ»<sup>①</sup> دەپ يازغانىدى.

ليۇ جىڭئاڭمۇ جىن شۇن قوشۇنلىرىنىڭ ماناسىتا قەتلىئام يۈرگۈزۈپ، قورال تاشلىغان ئەسەرلەر بىلەن تىنچ پۇقرالارنى تۇتاش قىرغانلىقىنى بۇ قېتىمقى ھەربىي يۈرۈشىمىزگە داغ كەل- تۈردى دەپ قارايتتى. ئۇ جىن شۇننىڭ بۇ قېتىمقى ۋەھشىلىك- لىرىنى ئېنىقلاپ چىققاندىن كېيىن، ئۇنى باش بارگاھقا — خان مۇپەتتىش زوزۇڭخاڭغا تەپسىلىي مەلۇم قىلدى.<sup>②</sup> زوزۇڭخاڭ ئۆزىنىڭ ليۇ جىڭئاڭغا يازغان ئىككىنچى قېتىم- لىق خېتىدە<sup>③</sup> بۇ ئىشنىڭ يۈز بېرىدىغانلىقىنى ئاللىبۇرۇن قىياس قىلغانىدى.

«... جەنۇبتىكى سەككىز مۇسۇلمان شەھىرىنى قايتۇرۇ- ۋېلىشقا ئاتلانغاندا، — دەپ يازغانىدى ئۇ، — ئالدى بىلەن تازىلاي- دىغىنىڭىز شەنشى، گەنسۇدىن بارغان پاراكەندە تۇڭگانىيلار ۋە كۆپ يىللاردىن بۇيان غەلىيان كۆتۈرۈپ، تىنجىمىغان ئەنجانلىق- لار ئىكەنلىكىنى ئېسىڭىزدىن چىقارماڭ. چەتئۇلارغا ھەمدە ئىل- گىرى ئىسيانچى قاراقچىلارغا بولۇشقان، ئەمما ھازىر قورال

① «مەرىپەتلىك، مەدەتكار زوزۇڭخاڭ ئەسەرلىرى. نامىلەر» 17 - جىلد.

② 1876 - يىل 11 - ئاينىڭ 6 - كۈنى ماناسىتا يۈز بەرگەن قەتلىئامدا جەمئىي تۆت مىڭدىن ئارتۇق ئەسىر ۋە تىنچ پۇقرا قىرىپ تاشلاندى. داۋۇت خەلىپە (تۈدەلسەن)، خېي جۇن، خەن شىڭتۇڭ قاتارلىق قوزغىلاڭ رەھبەرلىرىنىڭ گۆرى قېزىلىپ، جەسەتلىرىنىڭ كۈلى كۆككە سورۇلدى. بۇ ھەقتە: «مەرىپەتلىك، مەدەتكار زوزۇڭخاڭ ھەزرەتلىرى ئەسەرلىرى، نامىلەر» 17 - جىلدقا قارالسۇن.

③ زوزۇڭخاڭنىڭ ئىككىنچى قېتىملىق خېتى 1877 - يىلىنىڭ بېشى- دا يېزىلغان.

تاشلاپ ئەل بولغانلارغا كەلسەك، كەڭچىلىك قىلىش لازىم. مۇنداق قىلغانلىق — تەڭرىنىڭ ئەمرىگىمۇ، خاقانىمىزنىڭ ئەن — قائىدىلىرىگىمۇ مۇۋاپىق كېلىدۇ. قارمىقىڭىزدىكى ھەرقايسى قوشتىكىلەر بۇ ئەن — قائىدىنى چۈشىنىدىغان ۋە بىلىدىغان بولسۇن. چەنتۇلارغا خۇددى ئۆز يۇرتلىقىڭىزدەك مۇئامىلە قىلىڭايسىز. قوشۇنىڭىزدىكىلەرگە بەش ئىش<sup>①</sup>نى قىلماسلىق ھەققىدە قاتتىق جىكەلەڭ. مۇشۇنداق قىلىشىڭىزلا، سەككىز شەھەردىكى چەنتۇلار ئۆزلىرىنى يولۋاس ئاغزىدىن قۇتۇلغاندەك، مېھرىبان ئانىنىڭ قوينىدا تۇرغاندەك ھېس قىلىشىدۇ. شۇنداق قىلغاندىلا، بۇ قېتىمقى ھەققانىي ئىشىمىز غەلىبە قىلىپلا قالماستىن، بەلكى بۇنىڭدىن كېيىن ئۇزاققىچە ئاسايىشلىق ئىچىدە تىنچ ئۆتۈشىمىزگە ئاساس سالغىلى بولىدۇ. بۇ ھەقتە، مۇشاۋىر ھەزرەت بىلەن شىنجاڭدىكى مۇسۇلمان چەنتۇلارنىڭ ئۆتمۈشى ھەققىدە پاراڭلاش-قاندىۇق...»<sup>②</sup>

تەڭرى تېغىنىڭ شىمالىدىكى بۇ بىر قاتار ئۇرۇشلاردا غەلىبە قىلغاندىن كېيىن، قوۋۇقتىن چىققان قوشۇنلارنىڭ تۇرشاۋۇل سانغۇنى، زۇڭتۇڭ دارېن ليۇ جىڭنىڭ غەلىبىدىن ئېسەنگەرەپ كېرىلىپ كەلگەنىدى. زوزۇڭتاڭ ئۇنىڭغا يازغان خەتلىرىدە:

- ① بەش ئىشنى قىلماسلىق — شۇ چاغدا زوزۇڭتاڭ قاش قوۋۇقتىن چىققان مانجۇ قوشۇنلىرىغا بېكىتىپ بەرگەن: «ئىسىرلەرنى ئۆل-تۈرمەسلىك، شەھەرلەردە قەتلىئام يۈرگۈزمەسلىك، خوتۇن-قىزلارغا باسقۇنچىلىق قىلماسلىق، بۇلاڭ-تالاڭ يۈرگۈزمەسلىك، تىنچ پۇقرالارغا چېقىلماسلىق» تەك بەش ئىشنى قىلماسلىقنى كۆر-سىتەتتى. بۇ ھەقتە: «مەرىپەتلىك، مەدەنىكار زوزۇڭتاڭ ھەزرەت-لىرى ئىسەرلىرى. نامىلەر» 17 - جىلدقا قاراڭ.
- ② «مەدەنىكار، مەرىپەتلىك زوزۇڭتاڭ ھەزرەتلىرى ئىسەرلىرى. نامىلەر» 17 - جىلدقا قارالسۇن.

«سىزنىڭ ئاچچىقىڭىز بەك يامان، بويىڭىز قاتتىق»، «چاش-قۇن، تەمكىنىڭىز يوق»<sup>①</sup> دەپ ئۇنى جىملىگەندى. ئىلى جياڭ-جۈنى جىن شۇنىڭ دەردىنى تارتىپ بولالماي تۇرغىنىدا، خان مۇپەتتىشنىڭ بۇ گەپلىرى ئۇنىڭ جان - جېنىدىن ئۆتۈپ كەتتى. شۇڭا، ئۇ زوزۇڭتاڭغا يازغان خېتىدە: «يۇرتۇمغا كېتىپ، ئىشمنى قىلسام» دەپ قەيىداپ بەرگەندى.

ئەمدى ئۆز سۆزىمىزگە كېلەيلىق. خېلى ۋاقىتتىن بۇيان جىن شۇنىڭ مەنەنچىلىكىگە ليۇ جىڭتاڭنىڭ قورسقى كۆپۈپ يۈرەتتى. «شىنجاڭدىكى ھەربىي ئىشلارنى بىر تەرەپ قىلىشقا ياردەملىشىدىغان جىن شۇن ئىلى جياڭجۈنلىكىگە ئۆستۈرۈلگەندىن كېيىن، ليۇ جىڭتاڭنى تېخىمۇ كۆزگە ئىلمايدىغان بولۇۋالدى. ئۇ ئۆزىنى خان مۇپەتتىش، لەنجۇ ئۆلكىسىنىڭ زۇڭدۇسى زوزۇڭتاڭ بىلەن تەڭ ئورۇنغا قويۇپ گېندىيۇۋالغانىدى. ئۇ «يا ئىستېدات دېسە، ئىسپادى يوق، يا ئىشنى ئا مەسلىھەت قىلمايدىغان»<sup>②</sup> بىر ئادەم ئىدى. گۇچۇڭ، جىمىسارلارنىڭ غەربىدىكى يول مۇداپىئەسىز قېلىپ، مانجۇ قوشۇنلىرىنىڭ ئارقا سېپى خەۋپكە ئۇچرىغاندا، زوزۇڭتاڭ جىن شۇنگە: «لەشكەر ئەۋەتىپ، بۇ ئورۇنلارنى قوغداپ ئارقا سەپنى كاپالەتكە ئىگە قىلىش» نى جېكەلىگەن بولسىمۇ، ئەمما «جىن شۇن زادىلا گەپ ئاڭلىمىدى». <sup>③</sup> ليۇ جىڭتاڭ زوزۇڭتاڭنىڭ جىن شۇنگە گەپ ئاڭلىتالمىغاندا.

① زىڭ يۈيۇ: «كۈنچىقىش تەرەپلەرنى تىنچىتىشقا دائىر خاتىرىلەردىن قىسقارتىلمىلار» 3 - جىلد «خۇيزۇلار قوزغىلىڭىغا دائىر ماتېرىياللار» نىڭ 3 - قىسمى.

② «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. خەت - چەكلەر» 17 - جىلد.

③ «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. خەت - چەكلەر» 17 - جىلد.

لىقىغا نارازى بولۇپ تۇراتتى. ماناس ئالدىنقى سېپىنى كۆرگىلى كەتكەن مۇشاۋىر چۆ خۇەن ھەزرەت قايتىپ كېلىپ، جىن شۈن قوشۇنلىرىنىڭ ماناستىكى چەكسىز زورلۇق - زومبۇلۇقلىرىنى ئۇنىڭغا بىر - بىرلەپ سۆزلەپ بەردى.

— بىز قوۋۇقتىن ئادالەت تۇغىنى كۆتۈرۈپ چىققاندا، تىنچ پۇقرالارنى قەتلىئام قىلىمىز دەپ چىققانمۇ؟ قارىمامدىلا، بۇ خۇپۇ دارېنىڭ نېمە قىلغىنى؟ — دەپ قايناپ كەتتى ليۇ جىڭتاڭ تىرىكچى تۇرۇپ، — بىر ئوبدان ئىشنى بۇزدى ئەمەسمۇ ئۇ؟ كېيىنكىلەر ئەمدى بۇ ئىشقا نېمە دەپ باھا بېرەر؟ بىزنى قاتىل، ئىككى قولى بىگۇناھ مەزلۇملارنىڭ ئىسسىق قېنى بىلەن بويالغان جاللاتلار دەپ تىللىماسمۇ؟ تارىختا قانخور دېگەن ئاتاققا قالدېدەن. خان بولدۇق!...

— ئۇرۇشقۇ ئازاب - ئوقۇبەتلىك، دەھشەتلىك بولىدۇ، — دېدى مۇشاۋىر چۆ خۇەن ھەزرەت، — بۇ ئىشتا قان ۋە ياشنىڭ ئارىلىشىپ تۇرۇشى مۇقەررەر. ئۇرۇش ھەرگىزمۇ مېھمان چاقىرىش، زىياپەت بېرىش ئەمەس، ئۇرۇشتا بۇزغۇنچىلىق بولىدۇ، ئادەم قىرىلىدۇ، ئىشنى بۇ جەھەتتىن ئويلىغاندا، كېيىنكىلەر بىزنىڭ قىلغانلىرىمىزنى توغرا چۈشىنەر دەيمەن. ئەمدى خۇپۇ دارېنىڭ قىلغان - ئەتكەنلىرىگە كەلسەك...  
ئۇ سەل شۈكەلەپ قالدى. بىر پەس ئويلىنىپ تۇرغاندىن كېيىن:

— مەن بۇ مەككار پەلەكنىڭ رەڭگۈزلىقىنى تولا كۆرگەندە مەن، — دېدى سۆزىنى داۋاملاشتۇرۇپ، — شۇڭا، كۈنلەر: «بىر كۈن داڭ ئۇرساڭ، ئۈچ كۈن راھىب بول» دەپ بىكارغا ئېيتىمىغان. زۇڭتۇڭ دارېن، سىلە ياش، بىزگە قارىغاندا، تېخى كۆپ ئىشلارنى ۋۇجۇدقا چىقىرىدىلا، قارىنى - كۆكسىلىرىنى كەڭ تۇتايلا...

— ھالا بۈگۈنگە كەلگەندە، شۇنداق قىلمايمۇ بولمايدىغاندەك

تۇرىدۇ، — دېدى ليۇ جىڭتاڭ ئائىلاج، — سىلە كۆپ ئوقۇغان ئوقۇمۇشلۇق ئادەم. قېنى ئېيتىپ باقسىلاچۇ، بۇنىڭدىن كېيىنكى ئىشلارنى قانداق ئورۇنلاشتۇرغان تۈزۈك؟

— پېقىرنىڭ قارىشىچە، — دېدى جۇ خۇەن ھەزرەت ساقىلىدىنى سىيلاپ تۇرۇپ، — جياڭجۇن جانابلىرى<sup>①</sup> تەڭرى تاغلىرىنىڭ شىمالىدا قېلىپ ئىشغال قىلىنغان يەرلەردە تەرتىپ ساقلاشقا مەسئۇل قىلىنسا، سىلىمۇ ئۇنىڭ دىشۋارچىلىقىدىن قۇتۇلغان بولاتتى. ئەمدى جەنۇبىنىڭ ئىشىغا كەلسەك، جاڭ ياۋ بىلەن شۈي جىيەنباۋ<sup>②</sup> قاتارلىق ئىككى سەردارنى چىقىتىم قورۇلى<sup>③</sup> ئارقىلىق تۇرپانغا تېگىش قىلىشقا بۇيرۇسىلا. سىلى دۇڭ فۇ شياڭ، تاڭ رىنخې قاتارلىق سەردارلارنى باشلاپ داۋانچىڭ قەلئەسىگە تېگىش قىلىسىلا. داۋانچىڭ قەلئەسىنى تارتىۋالساڭلا، تۈرپاندىكى ئاسىي قاراڭچىلارغا شىمال بىلەن جەنۇب ئىككى تەرەپتىن قىسىپ زەربە بەرگىلى بولىدۇ، ئۇلار يەنە نەگە قاچالايدۇ؟ بىراق، بۇنىڭغا زۇڭدۇ دارېن ماقۇل دەمدىكەن؟

— بىزنىڭ بۇ پىلاننىمىزنى خان مۇپەتتىش جانابلىرى چوقۇم ماقۇل كۆرىدۇ، — دېدى ليۇ جىڭتاڭ قايتىدىن روھلىنىپ. — بىز تەڭرى تېغىنىڭ جەنۇبىدىكى ھەرقايسى مۇسۇلمان شەھەرلىرىنى پەتھ قىلىپ بولغاندىن كېيىن، ئۇ يەرلەردە ئۆزدەمىزنىڭ تەرتىپىنى ئورنىتىشىمىز كېرەك. ھەرقايسى شەھەرلەردىكى چەنتۇلار ئۆزلىرىدىن قويۇلغان ھاكىمىيەتلىكلەر، ئىشكىڭاغا

---

① جياڭجۇن — بۇ يەردە جىن شۇن كۆزدە تۇتۇلىدۇ.

② شۈي جىيەنباۋ — سىچۈەن قوشۇنلىرىنىڭ تۇڭلىڭى. ئۇ تۇرپان سوقۇشىدا بۇيرۇقنى ئاڭلىماي ئەسكەرلىرىگە قەتلىئام ۋە بۇلاڭچىلىق قىلىشقا يول قويغانلىقتىن، ئەمىلىدىن ئېلىپ تاشلانغان. ئۇنىڭ قوشۇنلىرى ئالدىنقى سەپتىن چېكىندۈرۈلگەنىدى.

③ چىقىتىم قورۇلى — پىچاننىڭ شەرقىدىكى قەدىمكى بىر يۇرت. شۇ چاغدا مانجۇ قوشۇنلىرىنىڭ تايانچى بازىلىرىدىن بىرى ئىدى.

بەگلەرگە خۇددى ئىچكىرىدىكى تۇڭگانىلار ئۆزلىرىنىڭ ئاخۇنىدە-  
رىغا ئىشەنگەندەكلا ئىشىنىدۇ. شۇڭا، ئۇلارنى ھازىرچە ئالدىراپ  
بىكار قىلىۋەتمەسلىك كېرەك، — دەيدى مۇشاۋىر جۇ خۇەن  
ھەزرەت، — جەنۇبتا قوشۇنىمىز ئۈچۈن ئات — ئۇلاغ تېپىش،  
ئوزۇق — تۈلۈك، يەم — خەشەك غەملەش، ئوتۇن — سامان  
تەييارلاشتا ئۇلارسىز ئىش قىلىمىقىمىز قىيىن، زۇڭتۇڭ دارېن.  
شۇڭا، بۇ ئىشلارنى ھازىردىن باشلاپ ئويلاپ قويماقلىق لازىم-  
دۇر.

— بارىكالا، مۇشاۋىرىم، سىلەننىڭ بۇ گەپلىرى مېنىڭ  
ئويلىغىنىمدەك چىقتى، — دەيدى ليۇ جىڭتاڭ ئېچىلىپ، — شۇنداق،  
تاغنىڭ بۇ تەرىپىدە<sup>①</sup> ئۆتكۈزگەن سەۋەنلىكىمىزنى تاغنىڭ ئۇ تەرىپىدە  
ئەمدى ئەمدى قايتا سادىر قىلىشقا بولمايدۇ. جىن شۇندەك دىتىسىز  
ئەھلىلەر خاندانلىقىمىزنىڭ يىلتىزغا پالتا چاپىدۇ. بۇنداقلارنى  
ئەسلىدە يۇرتدارچىلىق ئىشلىرى بىلەن ھەربىي ئىشلارغا يېقىن  
يولاتماسلىق لازىم ئىدى. ئەمما، بىزدە ئەكسىچە مۇشۇنداق ئا-  
دەملەر ئەتىۋارلىنىپ، ئۇلارنىڭ مەنەسپلىرى ئۆرلەۋاتىدۇ، بۇ-  
نىڭغا مەن زادىلا قايىل ئەمەسمەن.

— زۇڭتۇڭ دارېن، سىلىمۇ ھېس قىپتىلا، — دەيدى جۇ  
خۇەن ھەزرەت ئىستىھزاھ بىلەن كۈلۈپ تۇرۇپ، — بىلەمدىلا،  
خۇددى قەدىمكى ھىندى مەسەلى «براخمان بىلەن تۆگە» ھېكايى-  
سىدە دېيىلگەندەك، پەزىلەت ئىگىلىرى ئەزەلدىن مەرۇملىقتا  
بولۇپ كەلگەن.

— بۇ ھىندى مەسەلىدە نېمە دېيىلگەنىكەن؟

— «براخمان بىلەن تۆگە» دېگەن بۇ مەسەلدە دېيىلىشىچە، — دەپ  
سۆزىنى داۋاملاشتۇردى مۇشاۋىر: بىر براخمان كېسەل بولۇپ  
يېتىپ قاپتۇ. ئۇنىڭغا ھېچقانداق دورا شىپا بولماپتۇ. براخمان

---

① تاغنىڭ بۇ تەرىپى — ماناس كۆزدە تۇتۇلىدۇ.

ئۆزىنىڭ كۈنلىرىنىڭ ساناقلىقلا قالغانلىقىنى بىلىپ، رازىلىق ئېلىشقا باشلاپتۇ. ھەممىسىدىن رازىلىق سوراپ بولغاندىن كېيىن، توساتتىنلا قېرى تۆگىسىدىن رازىلىق ئالمايغانلىقى يادىغا چۈشۈپتۇ - دە، بىرسىگە: «ماڭ، بېرىپ تۆگىنى يېتىلەپ كەل!» دەپ بۇيرۇپتۇ. ھېلىقى ئادەم تۆگىنى ئۇنىڭ ئالدىغا ئەكەلگەندىن كېيىن، كېسەل براخمان: «ئەي تۆگەم، سەن ئۇزاقتىن بېرى ماڭا ئىشلەپ كەلدىڭ، سوغۇق دېمىدىڭ، ئىسسىق دېمىدىڭ، ئاچ - توقۇلۇققا چىداپ كەلدىڭ. سۇسىز چۆللەردە چاڭقاپ كەتتىڭ. بەزىدە ھەتتا چارچاپ قالسام، ئۈستۈڭگە مىنىۋالدىم. ئۈستۈڭگە چوم توقۇپ، قورسىقىڭدىن قىل ئارغامچا بىلەن چىڭ باغلاپ، ئېغىر يۈكنى ئارتتىم، كەينىڭگە قوشقۇن تارتىپ، بۇرنىڭنى تېشىپ چۈلۈك ئۆتكۈزدۈم. مانا ئەمدى، يەيدىغان رىزقىم تۈگەپ، كۈنلىرىم پۈتەيلا دەپ قالدى. ئېيتقىنا، ئەي تۆگەم، سەن مېنى كەچۈرەرسەنمۇ؟» دەپتۇ. ھېلىقى قېرى تۆگە ئاچچىق ئىستىھزا بىلەن كۈلۈپ تاشلاپتۇ - دە: «سېنىڭ مۇشۇ دېگەنلىرىڭ ھەممىسى راست، ھەممىسىنى كەچۈرىمەن. ئۆزۈڭ ئېيتقاندىك، مېنى بەزىدە ئاچمۇ قويدۇڭ، سۇغارمىدىڭ، ئۈستۈمگە ئېغىر يۈكلەرنى ئارتتىڭ. ئۇچامغا يىرتىق چوم توقۇپ، دۈمبەمنى زېدە قىلىۋەتتىڭ. بۇرنۇمنى تېشىپ چۈلۈك ئۆتكۈزدۈڭ. قوشقۇن بېكىتىپ، كەينىمدىن تارتتىڭ. ھەتتا ئاچچىقىڭ كەلسە، تاياق بىلەن ئۇردۇڭ. خەير، بۇلارنىڭ ھەممىسىنى سېنىڭ ماڭا ئۇزۇن يىللىق خوجايىن بولغانلىق يۈزۈڭدىن كەچۈرۈۋەتسەممۇ، ئەمما، بىر ئىشنىڭنى زادىلا كەچۈرەلمەيمەن!...» دەپتۇ. «جېنىم تۆگەم، سېنىڭ زادىلا كەچۈرمەيدىغىنىڭ نېمە - دۇر ئەمدى؟» دەپ ھەيران بولۇپ سوراپتۇ براخمان. «ئېسىڭىزدىمۇ، - دەپتۇ تۆگە، - قاچاندۇر بىر چاغلاردا، ۋادىدىن غولغا قاراپ ئۆرلەپ كېتىۋاتقان چېغىمىزدا، سەن بۇرنۇمدىكى چۈلۈككە باغلانغان چولۇۋۇرنى ئېشەكنىڭ قۇيرۇقىغا چېتىپ قويغانىدىڭ،

بۇنى ئۇنتۇپ قالمىغانسەن؟ مانا شۇ ئىشنى قىيامەتكە بارغاندىمۇ  
زادىلا كەچۈرەلمەيمەن! . . . »

نەزمە:

مۇددەئىي ئۆزىدىن باشقىنى كۆرمەس،  
مەنمەنلىك پەردىسى توسقان كۆزىنى.  
بەخش ئەتسە، خۇدايىم ھەقنى كۆرەر كۆز،  
كۆرەتتى ھەممىدىن ئاجىز ئۆزىنى.

— شەيخ سەئىدى



## تۆتىنچى باب

### قاسىم پولگان

جەڭچىنىڭ ھاياتى قىممەتلىك، بولۇپمۇ جەڭچى  
كۆپ بولمىغان جايدا تېخىمۇ شۇنداق.  
— ئاپتور

مىلادى 1877 - يىلى 4 - ئاي.

داۋانچىڭ جىلغىسىدا، تاغنىڭ تىك يان باغرىنى بويلاپ يىلان  
باغرى ئاقىدىغان بايتوقاي ئېقىنىنىڭ بويىدىكى تار، ئەگرى -  
بۇگرى چىغىر يولىنى ھېسابقا ئالمىغاندا، توقسۇن، تۇرپانغا ۋە  
جەنۇبتىكى سەككىز شەھەرگە ئۆتىدىغان باشقا يول يوق ئىدى.  
ئېقىننىڭ ئىككى قاسنىقىدىكى تىك تاغلار تاكى توقسۇننىڭ ئۈستى-  
تىدىكى پاچىساغالغا قەدەر سوزۇلغانىدى. جىلغىنى بويلاپ ئاقىدى-  
غان بايتوقاي ئېقىنىنىڭ كەڭلىكى ئەللىك غۇلاچتىن ئاشمايتتى.  
ئېقىننىڭ ئۈستىدىكى چىغىر يولىدا ماڭغاندا سەللا دىققەت قىلىم-  
سا، ئادەمنى پەستە ئۆلۈم كۈتەتتى.

جىلغىنىڭ ئىچى كۆپكۆك ئوت - چۆپلۈك بىلەن قاپلانغانىدى.  
تاشلاردىن تاشلارغا ئوخشاپ ئېقىۋاتقان تاغ سۇلىرى، يان  
باغىرلاردا بۆكەندە ئۆسكەن مەجنۇنئاللار، توغراقلار، تاغ تېرەك-  
لىرى پۈتۈن جىلغىغا باشقىچە ھۆسن بېغىشلىغانىدى.  
گۇاڭشۈينىڭ ئۈچىنچى يىلى<sup>①</sup>، مانجۇ خاندانلىقى قاش قو-  
ۋۇقتىن چىققان مانجۇ قوشۇنلىرىنىڭ تۇرشاۋۇل سانغۇنى، ئىلى

---

① مىلادى 1877 - يىلى

جياڭجۇن جىن شۈي قوماندانلىقىدىكى قىسىملارنى تەرتىپكە سېلىپ، ئۆزگەرتىپ تۈزىگەندىن كېيىن، ئۇلارنى ئۈرۈمچى ئالدىنىقى سېپىدىن ماناس ئەتراپلىرىغا يۆتكەپ، ئىلىنى بېسىپ ياتقان چارروسىيە قوشۇنلىرىنىڭ ھەرىكىتىنى نازارەت قىلىشقا قويدى؛ قەمەرىيە ئىككىنچى ئاينىڭ ئوتتۇرىلىرى<sup>①</sup>، جىن يۇڭچاڭنىڭ «غالىپ قوشۇنى» بۇيرۇق بويىچە، گەنسۇ ئۆلكىسىدىكى تېيەنشۈي دېگەن يەردىن ئۈرۈمچى ئالدىنىقى سېپىگە يۆتكەلدى؛ جاڭ ياۋ قىسمى فۇكاڭ، گۇمۇدى ئەتراپلىرىدىن موزى تەرەپكە يۆتكەپ كېلىنىپ، بارىكۆل تەرەپتىن تۇرپان تەرەپكە قاراپ ئىلگىرىلەۋاتقان شۈي جىيەنباۋنىڭ ئەنخۇي قوشۇنى بىلەن بىرلەشكەندىن كېيىن، داۋاملىق تۈردە غەربكە قاراپ ئىلگىرىلەش ھەققىدە بۇيرۇق تاپشۇرۇۋالدى. شۇنداق قىلىپ، مانجۇلار ئاتلىق، پىيادە چېرىك-لەردىن ئەللىك يىڭ، تەخمىنەن ئىككى تۈمەندىن ئارتۇقراق لەش-كەر بىلەن داۋانچىڭ، تۇرپان، توقسۇن ئۈچبۇرجەك رايونىنى شىمال ۋە شەرق تەرەپتىن تەڭلا ئىسكەنجىگە ئېلىۋالدى. بەدۋىلەت تەڭرى تېغىنىڭ شىمالىي تەرىپىدە مانجۇلارنىڭ قاتتىق زەربىسىگە ئۇچرىغاندىن كېيىن، ساراسىمىگە چۈشۈپ قالدى. ئۇ تەبىئىي توساق — تەڭرى تېغىغا تايىنىپ، مانجۇلارغا تاقابىل تۇرۇش ئۈچۈن، دەرھال كورلا، كۇچا تەرەپلەردىن يىگىرمە يەتتە مىڭدەك يىگىت — سەرۋازنى توقسۇن تەرەپكە يۆتكەدى.

داۋانچىڭ تەڭرى تېغىدىن جەنۇبقا ئۆتۈشتىكى مۇھىم تاغ ئېغىزى ئىدى. بەدۋىلەتنىڭ بۇ يەردە ئەمىرلەشكەر ھەيدەر قۇل داخاھ، مۇھەممەت نىياز توقسابە باشچىلىقىدا تۆت مىڭدەك ئەس-كىرىي كۈچى بار ئىدى. ئۇلارغا ئالتە دانە توپ سەپلەپ بېرىلگەندى.

① شەمسىيە 1877 - يىلى 1 - ئاينىڭ باشلىرى.

تۇرپان قەلئەسىنى ھېكمىخان تۆرە باشچىلىقىدىكى قوشۇنلار ساقلاپ ياتاتتى. سىڭگىم ئېغىزىدا ئۈرۈمچى ھاكىمىيىتى ما رېنىدېنىڭ تۇڭگانىلىرى تۇراتتى.

قەمەرىيە ئۈچىنچى ئاينىڭ بىرىنچى كۈنى<sup>①</sup>، زۇڭتۇڭ دارېن ليۇ جىڭتاڭ قوماندانلىقىدىكى ئون ئالتە مىڭ قارا چېرىك ئۈرۈمچىدىن جەنۇبقا قاراپ ئىلگىرىلىدى. ئۇلار ئۈچىنچى كۈنى داۋانچىغا ئون ئىككى پۈتەي كېلىدىغان سەيپۈپۇ دېگەن يەرگە چۈشكۈن قىلدى.

شۇ كۈنى كېچىسى، ئەنخۇي قوشۇنىنىڭ باش بۇغى يۇخۇ-ئېن توققۇز يىڭ ئاتلىق چېرىكىنى باشلاپ، خەنجۇڭ قوشۇنىنىڭ باش بۇغى تەن شاڭليەن تۆت يىڭ پىيادە چېرىكىنى باشلاپ داۋانچىغا كېچىلەپ يۈرۈش قىلىش ھەققىدە بۇيرۇق تاپشۇرۇۋالدى. ئۇلار لەشكەرلىرىگە ياغاچ چىشلەتكۈزۈپ، كېچىلەپ تېز يۈرۈش قىلىپ، تاڭ سۈزۈلگەندە داۋانچىڭ ئەتراپىغا يېتىپ كېلىشتى. قورغاندىكىلەر قارا چېرىكلەرنىڭ سەيپۈپۇ دېگەن مەنزىلىگە چۈشكۈن قىلغانلىقىدىن ئاللىقاچان خەۋەر تېپىپ بولغانىدى. ئۇلار مانجۇلارنىڭ شەيخۇن ئۇرۇشىدىن ساقلىنىش ئۈچۈن، قورغان ئەتراپىغا سۇ قويۇپ بەرگەندى. پاتقاق ئاتنى چۆكتۈرەتتى. ئاتلىق قارا چېرىكلەر ئاقسۇ<sup>②</sup> تەرەپ بىلەن قۇرغاننىڭ كۈنچىقىش تەرەپىگە ئۆتۈپ، ئېگىزلىكنى ئىگىلىۋالدى؛ پىيادە چېرىكلەر بولسا قۇرغاننىڭ كۈنچىقىش تەرەپىدىكى ئېگىزلىككە ئىستىھكام قۇردى. ئۇلار بىرنەچچە كۈن ھەممە تەييارلىقلىرىنى تەق قىلىپ شىۋالغاندىن كېيىن، داۋانچىڭ قورغىنىغا جىلغىنىڭ ئىككى تەرەپىدىكى ئېگىزلىكتىن تەڭلا ھۇجۇم باشلىدى.

قۇرغاندا ئەمىرلەشكەر ھەيدەر قۇل داداخاھ، مۇھەممەت نىد.

① شەمسىيە 1877 - يىل 4 - ئاينىڭ 14 - كۈنى.

② ئاقسۇ - داۋانچىڭنىڭ كۈنچىقىش تەرەپىدىكى بىر جاي ئىسمى.

ياز توقسابە باشلىق ئەمراىي لەشكەرلەر ۋە توقسۇن يىلانلىقلىق قاسىم پولىگان باشچىلىقىدا كەينىدىن ئوقلىنىدىغان تۈركىلەنكى مىللىتىق، دوملە مىللىتىق ۋە كالتۇس مىللىتىقلار<sup>①</sup> بىلەن قوراللانغان تۆت مىڭدەك سەرۋاز - يىگىت بار ئىدى. ئۇلار ئىستىھكام ئىچىدە، يىراقتىكى تاشنىڭ كەينىگە ئۆتۈۋالغان مانجۇ چېرىكلەرنى ھوشيارلىق بىلەن كۆزىتىپ تۇرۇشاتتى.

قەمەرىيە ئۈچىنچى ئاينىڭ بەشىنچى كۈنى<sup>②</sup>، نىڭشا قوشۇنىنىڭ باش غۇنى تەن باسۇنىڭ توپچى چېرىكلىرى كۈنپېتىش تەرەپتىكى ئېگىزلىكتە پوتەي ياساشقا باشلىدى.

مانجۇلار چېقىن توپلىرىنى دۆڭگە سۆرەپ چىقىشىۋاتاتتى. بۇ ئېغىر زەمبىرەكلەر كۆتۈرۈلۈپ چىقىۋاتقان قۇياش نۇرىدا ئەينەكتەك پارقرايتتى. پەستە تاشلىق چىغىر يولىدىن ئۆمىلەپ كېلىشىۋاتقان ئادەملەرنىڭ گەۋدىلىرى غىلپال كۆرۈنۈپ قالاتتى. بۇلار مانجۇ پىيادىلىرى ئىدى. دۆڭدە بىر مانجۇ سەردارى ئات ئۈستىدە تۇرۇپ قورغان تەرەپنى دۇربۇن بىلەن كۆزىتىۋاتاتتى. قاسىم پولىگان دەل ئاشۇ چىغىر يول ئاغزىنى قامال قىلىپ تۇرۇۋالغانىدى. ئۇ قولدىكى بەشئاتارنى مېھىر بىلەن سىيلاپ قويدى، يېنىدىكى ئىككى خالتا ئوقنى تەكشۈردى. ئۇ ئىلگىرى توقسۇن تاغلىرىدا ئوۋچىلىق قىلىدىغان، تاغ يوللىرىغا پۇختا، مەرگەن بىر ئادەم ئىدى.

ئۇ دۆڭدە ئات ئۈستىدە دۇربۇن تارتىۋاتقان ھېلىقى مانجۇ سەردارىنى قارىغا ئالدى. دەسلەپتە ئۇنىڭ بېشىنى چەنلەپ، ئاستا - ئاستا مىللىتىقىنىڭ ئۈچىنى تۆۋەنلىتىپ ھېلىقى مانجۇ سەرداردىن نىڭ ئېتىنىڭ بېشىنى چېنەپ تەپكىنى باستى. «پاڭ!» قىلغان

---

① تۈركىلەنكى - بەشئاتار؛ دوملە مىللىتىق - قوش ستېرېئولۇق مىللىتىق؛ كالتۇس مىللىتىق - بىر خىل تاپانچا.

② شەمسىيە 1877 - يىل 4 - ئاينىڭ 18 - كۈنى.

ئاۋاز بىلەن تەڭ، ھېلىقى مانجۇ سەردارىنىڭ ئېتى پۇلاڭلاپ يەرگە يىقىلدى. ئات ئۈستىدىكى مانجۇ سەردارىمۇ ئاتنىڭ ئۈستىدىن يەرگە تىك موللاق ئېتىپ چۈشتى. . . .

تاغقا يامىشىپ چىقىۋاتقان قارا چېرىكلەر يېقىنلىشىپ، بار-غانسېرى يوغانلىدى، قاسىم پولىگان يان تەرەپتىن سوقۇۋاتقان تاغ سەلىكىنىڭ كۈچىنى ۋە ئۆزى بىلەن بىرىنچى قارا چېرىكنىڭ ئارىلىقىنى مۆلچەرلەپ باقتى. شۇنىڭدەك ئوقنى ئېگىزدىن پەسكە قارىتىپ ئاتقاندا، نىشانغا تېگىشتە ئۇچرايدىغان قېيىشلارنىمۇ تولۇق ھېسابقا ئېلىپ قويدى. ئۇ ئوق ئۈزۈشكە بەك ئالدىراپ كەتمەيۋاتاتتى. قارا چېرىكلەر تاكى قىزىق تاش ئۈستىدە تىمىنىپ قىلاپ يۈرۈپ ئاران چىغىر يولىنىڭ ئوتتۇرىلىرىغا كەلگەنگە قەدەر، ئۇ تەمكىنلىك بىلەن قاراپ تۇردى. ئاندىن ئۇلارنى شىددەت بىلەن ئوققا تۇتۇپ، ئارقىسىغا — كەلگەن يولغا چېكىنىشكە مەجبۇر قىلدى.

×

×

ئەسلىدە قارا چېرىكلەرنىڭ داۋانچىڭ تەرەپكە قاراپ ئالغا ئىلگىرىلەۋاتقانلىقىدىن خەۋەر تاپقان قاسىم پولىگان بۇ خەۋەرنى كورلىدىكى بەدۈلەتكە يەتكۈزگەن بولسىمۇ، ئەمما بەدۈلەتتىن كەلگەن: «قارا چېرىكلەرنىڭ ئالدىغا چىققۇچى بولماڭلار! قور-غاننى بوشاتقۇچىمۇ بولماڭلار؛ قارا چېرىكلەر تاكى ئۈستۈڭلەرگە باستۇرۇپ كەلمىگۈچە، ئۇلارنىڭ ئالدىغا چىقىپ تۇرۇشمەن دېگۈچى بولماڭلار!» دېگەن پەرماننى تاپشۇرۇۋېلىپ تەئەججۇپ ئىلكىدە بارمىقىنى چىشلەپ ھەيران بولۇپ تۇرۇپ قالغانىدى. بەدۈلەتنىڭ بۇ پەرمانى قايسى تەدبىرگە ئاساسەن ۋە قانداق غەرەز بىلەن چۈشۈرۈلگەنلىكىنى ھېچكىم چۈشەنمەيتتى.

مانجۇلار داۋانچىڭ قورغىنى ئەتراپىغا يېتىپ كېلىپ دەرھال

ھۇجۇم باشلىماستىن، ئالدىرىماي - تېنىمەي تەييارلىق كۆرۈشكە باشلىدى. قورغاندىكىلەر بولسا، مانجۇلارغا ھۇجۇم قىلىشقا بۇي-  
رۇق بېرىلمىگەنلىكىدىن تىتىلداپ كېتىشىۋاتاتتى. ئاخىرى،  
قاسىم پولىگان ئەمىرلەشكەر ھەيدەر قۇل داداخانىنىڭ توسقىنىغا  
قارىماي، بىر ئۆزى يالغۇز قارا چېرىكلەر بىلەن ئېتىشماقچى  
بولدى. ئۇ:

— قارا، كانتۇلارنىڭ قولىدىكى مىلتىق بولسا، بىزنىڭ  
قوللىرىمىزدىكى كۆسەيمۇ؟ نېمىلىكى بولسا، ئۇرۇشۇپ كۆرمە-  
دۇق؟ ئۇلارغىمۇ بىر ئەلەم قىلايلىق - تە! ئانىمىز بىزنى ئوغۇل  
بالا دەپ تۇغقاندىكىن، تىللاردا داستان بولغۇدەك بىر ئىش قىل-  
مامدۇق؟ ياكى ھەممىمىز شېھىت بولۇپ ئۇدۇل جەننەتكە كې-  
تۈرمىز! - دېدى - دە، ئىككى خالتا ئوقنى ئەنەيتۇل ئىزچىغا  
كۆتۈرگۈزۈپ، ئۆزى ئىككى تال بەشئاتار مىلتىقنى ئالدى، ئان-  
دىن ھېلىقى چىغىر يول ئېغىزىغا كېلىپ، قورام تاش كەينىگە  
يۇشۇرۇندى...

شېخىل تاشلارنىڭ شاراقلىغان ئاۋازى ئاڭلاندى. چىغىر  
يولدا قوللىرىنى پۇلاڭلاقتىنچە ئىككى ئادەم كېلىۋاتاتتى.  
— ھەي، سىلەر نېمە ئادەم؟ - دەپ ۋارقىرىدى قاسىم  
پولىگان قورام تاشنىڭ كەينىدە تۇرۇپ.

— بىز ئەلچى، - دەپ ئىتتىك جاۋاب بەردى كېلىۋاتقانلار.  
نىڭ ئىچىدە بىرى ساپ ئويغۇر تىلىدا، - بىز زۇڭتۇڭ دارېنىنىڭ  
بۇيرۇقىغا بىنائەن سىلەرنى تەسلىم بولۇشقا ئۈندەپ كەلدۇق.  
ھېلىقىلار جاۋاب بەرگەچ ئۇدۇل كېلىۋەردى.

— توختا! قايت ئارقىڭغا! بولمىسا، ئېتىپ تاشلايمەن! -  
دەپ ۋارقىرىدى قاسىم پولىگان تاشنىڭ ئارقىسىدىن سەل كۆتۈرۈ-  
لۈپ تۇرۇپ. ئۇ كېلىۋاتقانلارنىڭ ئىچىدىكى بىرىنى توندى. ئۇ  
بەدۈلەتنىڭ ھوشۇر مەھرەم دېگەن ئاسراندىسى ئىدى. «ۋاي كان-  
تۇ. يوقاپ كېتىپتۇ دەپ ئاڭلىغان... دەپ ئويلىدى قاسىم

پولگان، — ئەسلىدە مانجۇلارغا قېچىپتىكەن — دە! ۋاي ئىتنىڭ بالىسى — يەي...»

— ئۆزۈڭ كىم بولىسەن؟ — دەپ سورىدى ھوشۇر مەھرەم. —  
نىڭ يېنىدىكى ئادەم. ئۇ مانجۇلارنىڭ ئوفىتسېرلىرىدىن بىرى ئىدى.

— مەن قاسىم پولگان بولىمەن، ھە قانداق، گېپىڭ بارمۇ؟  
ھوشۇر مەھرەم كالىدىرلاپ بىر ھازاغىچە قاسىم پولگاننى ھېلىقى مانجۇ ئوفىتسېرىغا تونۇشتۇردى.

— ھە، ھېلىقى توقسۇنلۇق قاسىم پولگان دېگەن چەنتۇ سەن ئىكەنسەن — دە! سېنى كارامەت ئۇستا مەرگەن دەيدىغۇ؟ قارا، بىز سېنى بىلەمدىكەنمىز؟ قورغاندىكىلەرنىڭ ئەھۋالىنىمۇ ئوبدان بىلىمىز. قورغاندىكى چەنتۇلارغا بېرىپ دە، ئىنجانلىقلارغا بو-لۇشمىسۇن، يولنى بىكار قىلىشسۇن. ھېچبىر پايدىسىز قانغا بوپالمىسۇن. بولمىسا، ئۇلارنىڭ بىرىنىمۇ ساق قويمايمىز!  
تاشنىڭ كەينىدە تۇرغان قاسىم پولگان قاقاقلاپ كۈلۈپ كەتتى.

— قورالنى تاشلا! — دەپ تەكرارلىدى ھېلىقى مانجۇ ئو-فىتسېرى.

لېكىن تاشنىڭ كەينىدىن ھېچقانداق سادا كەلمىدى. ئەتراپ-نى بىر پەس جىمجىتلىق قاپلاپ كەتتى.

— قاسىم پولگان! ئاڭلاۋاتامسەن؟ — دەپ ۋارقىرىدى ھو-شۇر مەھرەم، — دارىن سېنىڭ بىلەن سۆزلىشىپ دەيدۇ. يۈرتۈ-رانە تۇرۇپ سۆزلەشسەك قانداق دەيسەن؟

— بولىدۇ. خوجاڭغا ئېيت! مېنىڭ بىلەن سۆزلىشىشتىن ئاڭال، ئاسماندىكى قۇياشقا، ئەتراپتىكى تاغۇ — تاشلارغا ئوبدان قارىۋالغاي، بولمىسا، ئۇلارنى قايتا كۆرەلمەي قالىدۇ!

— ياق، ياق! ئۇنداق قىلما، ھەرگىز ئوق چىقارغۇچى بولما! — دەپ ۋاپىسەپ كەتتى مانجۇ ئوفىتسېرى قاسىم پولگاننىڭ

سۆزىنى چۈشەنگەندىن كېيىن، — سېنىڭ مەرگەنلىكىڭنى بىلەن مەن، بىراق، ماڭا ئوق ئاتساڭ بولمايدۇ. چۈنكى مەن ئەلچى. قەدىمدىن «ئەلچىگە ئۆلۈم يوق» دېگەن ئۇدۇم داۋام قىلىپ كەلگەن. مەن مانجۇ خاقانلىقى نامىدىن سېنىڭ بىلەن سۆزلەشەمەكچىمەن. ئاڭلىدىڭمۇ؟

قاسىم پولىگان نېمىلەرنىدۇر دەپ غۇدۇڭشۇپ قويدى. — شۇنداق ئەمەسمۇ! — دەپ تەكرارلىدى ھېلىقى مانجۇ ئوفىتسېرى، — ئىككىمىزنىڭ ئوتتۇرىسىدا ھېچقانداق ئاداۋەت يوق. سىلەر چەنتۇلار ئەزەلدىن مانجۇ سەلتەنەتىگە پۇقرادارچىلىق قىلىپ كەلگەن خەقسىلەر. مانجۇ سەلتەنەتى بىلەن سىلەر چەنتۇلارنىڭ ئوتتۇرىسىدا ئەزەلدىن ئاداۋەت بولغان ئەمەس. بىز پەقەت ئەنجانلىقلارنىلا قوغلاپ چىقارغىلى كەلدۇق. سىلەرنىڭ يۇرتۇڭلاردا ھىدايەت، ئادالەت، تەرتىپ ئورناتقىلى كەلدۇق. سۆزۈمنى چۈشىنىۋاتقانسەن؟

— سەنلەر بىزلەرنى دەپسەندە قىلىشىپ، يەنە تېخى ئاداۋەتتىمىز يوق دەيسىن؟ بۇ ئاداۋەت ئەمەسمىكەن؟ سەنلەر زادى قانچىلىك ئادەملەر ئىدىڭلار؟ بىز سەن كانتۇلارنى ياخشى بىلىمىز، — دېگەن ئاۋاز كەلدى تاشنىڭ كەينىدىن، — ئەگەر ساڭا جان تاتلىق بولسا، ئورنىڭدىن قىمىرلىما، مانجۇلار ھەققىدە بىز ئاتا — بوۋىلەر — بىزىمىزدىن كۆپ ئاڭلىغان. ئۆزىمىزمۇ مانجۇلارنىڭ زۇلۇم — سىستېمىسىنى يەتكۈدەك تارتتۇق! سەنلەر يېڭى كېلىشكەندە، خۇددى ھازىرقىنىڭ ئۆزىدەكلا ياۋاش ئىدىڭلار. شېرىن سۇخەن، يۇمشاق سۆزلەرنى قىلىشقا ئىدىڭلار. ھالا بۈگۈنكى كۈندە، سەنلەر ھەممە نەرسىنى ئۆزۈڭلارنىڭ قىلىۋېلىشتىڭلار، باغلار، تاغلار، ھەممە يەر — لەر، بارلىق دەپنە — دۇنيالار، مال — چارۋىلار، كارىز — كۆللەر سەنلەرنىڭ بولدى. سەنلەر بىزگە جاڭگۇيدى بولۇشتۇڭلار. بىز سەنلەرگە چاڭگۇڭ بولدۇق. بىزنى بەكمۇ ئانىي تېپىپ كېتىشتىڭلار. سەنلەر پادىشاھلاردەك ياشاپ كېلىشتىڭلار. بىز يۇرت —



ماكانىمىز تۇرۇپ، ماكانىسىز بولۇپ قالدۇق. خورلاندۇق. ئا-  
خىر، سەنلەر خوجاينى، بىز چاكار بولدۇق...  
ھوشۇر مەھرەم قاسىم پولىگاننىڭ باياتىنى سۆزلىرىنى ئې-  
رىنمەستىن ھېلىقى مانجۇ ئوفىتسىيىرىغا ئۆرۈپ بەردى. مانجۇ  
ئوفىتسىيىرىمۇ چۈشەنگەندەك قىلىپ ھەدەپ بېشىنى لىڭشىتاتتى.  
— بۇ گەپلىرىڭ بەكمۇ ئورۇنلۇق، — دېدى ھېلىقى مانجۇ  
ئوفىتسىيىرى قاسىم پولىگاننىڭ دېگەنلىرىنى ئاڭلاپ بولۇپ، —  
بۇرۇنقىلار شۇنداق قىلىشقان. ئەمما، بىز ئۇنداق قىلمايمىز.  
بۇنداق قىلماسلىق توغرىسىدا بىز ئۇلۇغىمىزدىن كۆرسەتمە ئال-  
غانىمىز. بىز سەن چەنتۇلارنىڭ دۈشمىنىڭ ئەمەس. سەنمۇ تاش-  
نىڭ ئارقىسىدىن چىق. مەنمۇ ئالدىڭغا باراي، يۈزتۇرانە تۇرۇپ  
سۆزلىشەيلى. قانداق دەيسەن؟

— ئۇنداق بولسا، مەن ئالدىڭغا باراي!  
— يېنىمغا كەلمەي تۇرۇپ، جېنىڭدىن ئايرىلىپ قالارسەن-  
مىكىن؟

قارىغاندا ھېلىقى مانجۇ ئوفىتسىيىرى ئانچە قورقۇنچاقلاردىن  
ئەمەستەك قىلاتتى. بىراق، قاسىم پولىگاننىڭ باياتىنى گەپلىرى-  
نى ئاڭلاپ ئۆز ئورنىدا تۇرۇپلا قالدى. ئۇ پەسكە، يارلىققا  
قارىدى. پىچاقنىڭ بېسىدەك ئۆتكۈر، قىزلىق تاشلار كۆز ئالدىدا  
نامايان بولدى. ئۇ قەتئىي قارارغا كەلدى.

— قاسىم پوگان! — دەپ ۋارقىرىدى ئۇ.  
جىلغا ئىچىدە بىر پەس جىمجىتلىق ھۆكۈم سۈردى. ھېلىقى  
مانجۇ ئوفىتسىيىرى ئارقىسىغا قايرىلىپ چېرىكلىرىگە ئاللىقانداق  
بۇيرۇقلارنى بەردى — دە، ئالدىدىكى خەتەرلىك يولغا قەدەم باس-  
تى.

ئۇ شىپاپ ئاستا مېڭىپ كېلىۋەردى. ئۇنىڭ قەدەم ئېلىشى  
خۇددى دارۋازىلارنىڭ دار ئارغامچىسى ئۈستىدىكى مېڭىشىغا ئوخ-

شايتتى. ئۇنىڭ ھاۋادىن بۆلەك تۇتۇۋالىدىغان ھېچنەرسىسى يوق ئىدى. ئۇنىڭ پۇتى ئاستىدىن قوزغالغان تاشلار يارلىققا ئۇچۇپ چۈشۈپ كېتىۋەردى. قۇياش پۈتۈن تاشلىقنى ئوتتەك قىزىتىۋەتەن. كەندى. ھېلىقى مانجۇ ئوفىتسېرىنىڭ يۈزىدىن تەر چىقىلىپ قۇيۇلۇپ تۇراتتى. لېكىن ئۇ ھامان ئالغا قاراپ كېلەتتى. نىھايەت، ئۇ يولنىڭ يېرىمىغا يەتتى.

— توختا! — دەپ ۋارقىرىدى قاسىم پولىگان، — يەنە بىر قەدەم باسسالاڭ ئاتىمەن!

مانجۇ ئوفىتسېرى خۇددى پىلىسرات كۆۋرۈكى ئۈستىدە تۇرغاندەك، ئىككى قولىنى كۆتۈرگەن ھالدا يىقىلاي - يىقىلاي دەپ توختاپ قالدى. ئۇنىڭ رەڭگى ئۆچكەندى. لېكىن ئۇنىڭ قارىشىدىن قەتئىيلىك چىقىپ تۇراتتى. ئۇ قۇرىغان لەۋلىرىنى يالاپ تۇرۇپ:

— قاسىم پولىگان، مېنى ئۆلتۈرمەيسەن - ھە؟ بىلىمەن، ئۆلتۈرمەيسەن! — دېدى ۋە ئالغا قاراپ يەنە بىر قەدەم تاشلىدى. شۇ ھامان «ۋاڭگىدە» قىلىپ ئېتىلغان ئوق ئۇنى مۈكچىيىشكە مەجبۇر قىلدى. پەسكە دومىلاپ چۈشۈۋاتقاندا، ئۇنىڭ چىرايىدا ئاچچىقلىنىش ۋە ھەيرانلىق ئالامەتلىرى كۆرۈندى. «ئەگەر يار تەرەپكە يىقىلمىسام، قۇتۇلالايمەن» دەپ ئويلىدى، شۇ ھامان ئۆلۈم قۇچىقىغا يىقىلدى. بىردەمدىن كېيىن بولسا، تاش ئۈستى بوشاپ قالدى. شۇنىڭدىن كېيىن، بەش چېرىك بىرىنىڭ كەينىدەن بىرى بىرى قىزىق چىغىر يولىدىن يۈگۈرۈپ كېلىشتى - دە، دەرەخلىككە قارىتىپ ئوت ئاچتى. بۇ ئەقىلسىزلىق ئىدى. قاسىم پولىگان مىللىتى تەپكسىنى شۇ قەدەر تېز باساتتىكى، ئارقىمۇ ئارقا ئېتىلغان بەش پاي ئوق بىر - بىرىگە ئۇلىنىپ قاراس - قۇرۇس قىلغان بىرلا ئاۋاز چىقاردى.

قاسىم پولىگان تاشلارغا ئۇرۇلۇپ ۋىزىلىپ كېلىۋاتقان ئوق - لاردىن بېشىنى قاچۇرۇپ دەرەخزارلىقتىن مارىلىدى. مانجۇ چىدە.

رىكلىرىدىن تۆت نەپىرى خۇددى ئۆز باشلىقىغا ئوخشاش، بىر-  
 دەمنىڭ ئىچىدە كۆزدىن غايىب بولغانىدى، بەشىنچىسى بولسا،  
 تېخى تىرىك پېتى چىغىر يول ئۈستىدە ئوڭدىسىغا ياتاتتى. چىغىر  
 يولىنىڭ نېرىقى بېشىدا قالغان مانجۇ چىرىكلىرى ئوت ئېتىشىنى  
 توختىتىپ، بىر يەرگە توپلىنىشتى. مۇشۇ يالڭاچ قىيا تاشلار  
 ئارىسىدا ئۇلارنىڭ ئەھۋالى ئېغىر ئىدى. قاسىم پولىگاننىڭ ئۇلار-  
 نىڭ ھەممىسىنى پەسكە چۈشۈۋېلىشقا قويماي، بىر - بىرلەپ  
 يارلىققا ئاغدۇرۇۋېتىشى مۇمكىن ئىدى، لېكىن، ئۇ ئەمدى ئوق  
 ئۈزۈمىدى. قىسقا كېڭىشەشتىن كېيىن، مانجۇ چىرىكلىرىدىن  
 بىرى ئاق يەكتىكىنى سېلىپ ئېگىز كۆتۈردى - دە، بايراق  
 ئورنىدا لەپىلدەتتى. كېيىن ئۇلار ئىككى كىشى بولۇپ چىغىر  
 يولغا قەدەم بېسىشتى - دە، يارىدار شېرىكلىرىنىڭ يېنىغا كې-  
 لىشكە باشلىدى. قاسىم پولىگان قىمىرلىماستىن ئۇلارنىڭ ھەرد-  
 كىتىنى تەقىپ قىلىپ ياتاتتى. ئۇلار ئاستا - ئاستا ئارقىغا  
 چېكىنىپ، پەسكە، ۋادىغا چۈشۈپ كېتىشتى ۋە بارغانسېرى كى-  
 چىكلەپ قارا نۇقتىلارغا ئايلاندى.

ئالاھىزەل ئىككى ئاش پىشىمىدىن كېيىن، قاسىم پولىگان  
 باشقا بىر پاناھ جايدىن تىمىسقىلاپ چىقىپ كېلىۋاتقان بىر توپ  
 مانجۇ چىرىكلىرىنى كۆرۈپ قالدى. ئۇلار قارشى تەرەپتىكى ۋادى-  
 دىن يۇقىرى كۆتۈرۈلۈپ كەلمەكتە ئىدى. ياۋا ئۆچكىلەر ئۇلارنى  
 كۆرۈپ، ئۇدۇل كەلگەن تەرەپكە قېچىشتى. قاسىم پولىگان تازا  
 ئىشەنچ قىلالماي، يېنىدا مىلتىققا ئوق بېسىپ بېرىۋاتقان ئەنەي-  
 تۇل ئىزچىغا تەئەججۈپ نەزەرى بىلەن قارىدى.

— ياق، ئۇلار بۇ تەرەپتىن ئۆتەلمەيدۇ، — دېدى ئەنەيتۇل  
 ئىزچى قارشى تەرەپتىن كېلىۋاتقان مانجۇ چىرىكلىرىنى كۆزىتىپ  
 تۇرۇپ.

— ئۆچكىلەرچۇ؟ — دەپ سورىدى ئۇنىڭدىن قاسىم پول-

گان.

— ئۆچكىلەر قوشنا جىلغىدىن كەلگەن. مانجۇلار بولسا بۇ يەرگە چىقالمايدۇ، يول يوق. ئۇلار ئۆچكىلەردىن ئەقىللىق ئەمەس، ئۇلار يارلىققا يېقىلىپ پارچە - پارچە بولۇپ كېتىدۇ. بۇنى ھېلى كۆرىمىز.

— ئۇلار يامان نېمىلەر، — دېدى قاسىم پولىگان، — مەيلى قېنى كۆرىمىزغۇ!

ئۇلار گىلەمگە ئوخشاش رەڭگارەڭ گۈللەر بىلەن بېزەلگەن ئوت - چۆپلەر ئۈستىدە يانمۇيان يېتىپ، يۇقىرىغا خۇددى تېزەك-چى قوغغۇزدەك ئۆمىلەپ چىقىۋاتقان مانجۇ چېرىكلىرىنى كۆزدىن تىپ تۇرۇشتى. ئالدىن مۆلچەرلەنگەندەك ئىش يۈز بەردى: مانجۇ چېرىكلىرىدىن ئۈچى تېپىلىپ كېتىپ، تاغنىڭ قىياسىغىچە دو-مىلاپ باردى - دە، ئارقىدىنلا تىك يار ئىچىگە چۈشۈپ كەتتى. — ئۇلار ئەمدى بىزنى ئاۋارە قىلىشمايدۇ، — دېدى ئەنەيە. تۈل ئىزچى كۈلۈپ تۇرۇپ.

— ئۇلارنىڭ زەمبىرەكلىرى بار، — دەپ ئېتىراز بىلدۈردى قاسىم پولىگان، — ئۇلارنىڭ توپچىلىرى تېخى ئىشقا چۈشۈشكىنى يوق!

ئىسسىقلىقتىن ھالسىرىغان ئەنەيتۈل ئىزچى چاتقال ئىچىگە كىرىپ بىردەم ھاردۇقنى ئالدى. قاسىم پولىگانمۇ بەتلەكلىك تۈركىلەنكىسىنى تىزىغا قويۇپ، ئۆز ئورنىدا ئولتۇراتتى... بۈگۈن ئاخىرى كەچ بولۇپ، قاراڭغۇ چۈشتى. ئاسماندا يېرىم چاققا ئوخشاش ئېسىلىپ تۇرغان ئاي خۇددى ماغدۇرسىز-لىقتىن ماڭالماي قالغان كېسەل كىشىنىڭ يۈزىدەك پۈتۈنلەي تاتىرىپ كەتكەنىدى. ئۇ قورغانغا، قورغان ئەتراپىدىكى ساسلىققا ۋە تاغلارغا جانسىز، ئاجىز نۇرىنى چاپماقتا ئىدى. مانجۇلار قورغان ئەتراپىدىكى قېرى قارىياغاچلارنىڭ ئەتراپىغا قۇرۇق شاخ دۆۋىلەپ، ئوت يېقىۋەتتى. «ئوت شولىسى ئەتراپىنى خۇددى كۈندە

دۈزدىكىدەك يورۇتۇۋەتكەندى»<sup>①</sup>.

قەمەرىيە ئۈچىنچى ئاينىڭ يەتتىنچى كۈنى<sup>②</sup> ئەتىگەندە، كۈن قىزارغان مەھەلدە، لىۋ جىڭتاڭ توپچى قىسمىغا قورغاننى توپقا تۇتۇش ھەققىدە بۇيرۇق چۈشۈردى. مۇشاۋىر سانغۇن خۇ مىڭگۈي بىلەن ياساۋۇل سەردار جۇاڭ ۋېي دۆڭدە قۇرۇقلۇق تۇرغان چېقىن توپىنىڭ كەينىگە ئۆتۈشتى...

قىرغاق تەرەپتىن پارتلاش ساداسى كەلدى - دە، خۇددى ھاۋا پارچە - پارچە بولۇپ كەتكەندەك بولۇپ كەتتى. قاسىم پولىگان ئىرغىپ ئورنىدىن تۇرۇپ كەتتى. بۇ دەھشەتلىك سادا قاسىم پولىگاننى خېلىلا مەڭدىتىپ قويغانىدى. ئەتراپ بىر خىل ۋەھىمىدە. لىك سادالار بىلەن تولغانىدى. دەھشەتلىك پارتلاش سادالىرى بارغانسېرى يېقىنلىشىپ كېلىشكە باشلىدى. قاسىم پولىگان ئەندىشە ئىچىدە بېشىنى كۆتۈرۈپ ئەتراپقا قارىدى. مانا زەمبىرەك ئوقى تاغ ئۈستىدىمۇ پارتلاشقا باشلىدى. جىلغا ئىچى قويۇق قارا ئىس - تۈتەك بىلەن تولۇشقا باشلىدى. تاشلار تارس - تارس قىلىپ يېرىلىپ، پارچىلىرى پەسكە دومىلاپ چۈشكىلى تۇردى. قاسىم پولىگان قولى بىلەن تەر باسقان پېشانىسىنى سىيىلدى. دى. ئۇنىڭ كۆڭلىنى ۋەھىمە چۇلغىۋالدى. چۈنكى، ئۇ مۇنداق زالىپ ئېتىلغان<sup>③</sup> زەمبىرەك ئاۋازىنى ئاڭلىمىغان بولغاچقا، ئۇنىڭ نەقەدەر قورقۇنچلۇق ئىكەنلىكىنى ھەتتا تەسەۋۋۇر قىلىپمۇ كۆرمىگەنىدى.

— بىر، ئىككى، — دەپ ئاۋازىنى چىقىرىپ ساندى توختى قاۋان دېگەن بىر يىگىت. نېمە ئۈچۈندۇر ئۇنىڭ ئېتىلغان زەمبىرەك

① «مەرىپەتلىك، مەدەتكار زوزۇڭتاڭ ھەزرەتلىرىنىڭ ئەسەرلىرى.

خانغا يوللانغان نامىلەر» 50 - جىلد، 34 - بەت.

② شەمسىيە 1877 - يىل 4 - ئاينىڭ 20 - كۈنى.

③ زالىپ ئېتىلىش — زەمبىرەكلەرنىڭ تەڭلا ئېتىلىشى.

رەك ئوقلىرىنىڭ سانىنى ھېسابلىغۇسى كەلگەندى.  
ئۈچىنچى ۋە تۆتىنچى ئوقلار جىلغا ئۈستىدىن ۋىزىلداپ  
ئۈچۈپ ئۆتۈپ، يېقىن يەردىكى تاغ چوققىسىنىڭ ئارقىسىدا پارت-  
لىدى. توختى قاۋان ساناۋەردى، بۇ چاغدا قورغان ئىچىدە دەم  
ئېلىۋاتقان يىگىتلەر يۈگۈرۈشۈپ چىقىپ، ئۆز ئورۇنلىرىغا بې-  
رىشتى. باشتا زەمبىرەك ئوقىنىڭ پارتلاشلىرى ئۇلارنى خېلىلا  
قورقۇتقاندى. كېيىن ئۇلار تىنچلىنىپ، ئۆزلىرى ئۈچۈن يېڭى-  
لىق بولغان بۇ مەنزىرىنى تاماشا قىلىشقا كىرىشتى. ئۇلار كېچىدە  
چە تەشۋىش ئىچىدە تۈزۈككىنە ئۇخلىيالمىغاندى. قاسىم پولىگان-  
مۇ خېلى تىنچلىنىپ قالدى. زەمبىرەك ئوقى ئۇنىڭغا ۋە قورغانغا  
ھازىرچە ئانچە زىيان يەتكۈزەلمىگەندى. ئېھتىمال، ئۇزاق جاي-  
دىن مۇنداق توپلار بىلەن نىشاننى مۆلچەرلەپ، دەل تەڭگۈزۈمەك  
دەماللىققا قىيىن بولسا كېرەك.

بىراق، ئەھۋال بىردىنلا ئۆزگەردى. مانجۇلار ئەمدى ھەر-  
خىل كالىبرىلىق مىنمىوتلارنى قۇرۇپ نىشانلاپ ئېتىشقا باشلىغا-  
ندى. ئازراق ھەربىي ئىلىمدىن خەۋىرى بولغانلىكى ئادەمگە  
مىنمىوتنىڭ ئوقىنىڭ ئەگرى سىزىق بويىچە نىشانغا ئۈستىدىن  
چۈشۈپ تېگىدىغانلىقى تولىمۇ تونۇشلۇق ئىدى. مانجۇلار بايامقىدەك  
ئەمدى ئۆزگەرتكەندى. ئۇلار چارروسىيىدە ئىشلەنگەن ھەرخىل  
كالىبرىلىق مىنمىوتلار بىلەن قورغاننى ئوققا تۇتۇشماقتا ئىدى.  
تراكتۇرىمىسىنى<sup>①</sup> ئوبدان بېكىتىۋالسىلا، مىنمىوتنىڭ ئوقى شۇ-  
ۋىلداپ ئۇچقان يېتى نىشاننىڭ دەل ئۈستىگە بېرىپ چۈشەتتى.  
شۇنداق ئېتىلغان بىر ئوق دەرەخزارلىق ئالدىدىكى قىزلىق  
تاشلار ئۈستىدە پارتلىدى. قاسىم پولىگان شۇ يەردە قاراۋۇللۇق

① ئاتكاچسىز زەمبىرەك — تۈز ئېتىلغان زەمبىرەك.

② تراكتۇرىيە — ئوقنىڭ ھاۋادا ئۇچۇش ئەگرى سىزىقى.

قىلىۋاتقان ئەنەيتۇل ئىزچىنى ئەسلەپ، شۇ تەرەپكە قاراپ يۈگۈر-  
دى. ئۇ دەرەخزارلىق ئىچىگە ئۆمىلەپ كىرگەندە، ئۇ يەردىكى  
تۈتەك تېخى تولۇق تارقاپ كەتمىگەنىدى. قاسىم پولىگان تۇرغان  
ئورنىدا داڭقىتىپ تۇرۇپلا قالدى. ئۇنىڭ ئالدىدا سۇنغان، كۆيۈپ  
چۈچۈلە بولۇپ كەتكەن دەرەخ شاخلىرى ۋە بايا ئەنەيتۇل ئىزچى  
ئولتۇرغان يەردە خېلى چوڭ بىر ئازگال تۇراتتى. مانجۇلارنىڭ  
توپچىلىرى ئاتقان مىنامىوت ئوقى توپتوغرا ئەنەيتۇل ئىزچىنىڭ  
ئۈستىگە چۈشكەن بولسا كېرەك. ئۇنىڭ تېنى پۈتۈنلەي تىتىپ  
تاشلانغان، بىر قولىنىڭ پەنجىسى بىلەن ئۈچەيلىرىنىڭ بىر بۆلە-  
كى دەرەخكە ئىلىنىپ قالغانىدى.

قاسىم پولىگان دەرەخلەر ئارىسىدىن ماراپ قارىدى - دە،  
چىغىر يولدا چېرىكلەرنىڭ يوق ئىكەنلىكىگە ئىشەنچ قىلغاندىن  
كېيىن، يۈگۈرگىنىچە ئەسلىدىكى ئورنىغا قايتىپ كەلدى. ئۇ-  
نىڭ ئۈستىدىن مانجۇلار ئاتقان مىنامىوتلارنىڭ ئوقى شۇۋۇلداپ،  
چىرىلداپ، ھۈشتەك چېلىپ ئۆتۈپ تۇراتتى. قورغان ئەتراپىنى،  
جىلغا ئىچىنى پارتلاش ساداسى قاپلاپ كەتكەن بولۇپ، تاغ -  
زېمىن، يەر - جاھان لەرزىگە كېلەتتى. يىگىتلەردىن بىرقانچە-  
سى قورقۇپ كېتىشكەنمۇ ياكى باشقا ئىشتىنمۇ، ئەيتاۋۇر ئۇياق-  
تىن - بۇياققا چېپىشاتتى. بىردىنلا يېقىن بىر يەردە قاپقارا  
تۈتۈن كۆتۈرۈلدى. پارتلاش زەربىسى ھېلىقى يىگىتلەرنى ئىككى  
تەرەپكە ئۇلاقتۇرۇپ ئېتىۋەتتى. ئۇلاردىن ئىككىسى ياتقان پېتى  
قىمىرلىماي يېتىپ قالدى. يەنە ئىككىسى بولسا يەردە ئۆمىلەپ  
قورغانغا قاراپ ماڭدى. ئۇلارنىڭ پۇتلىرى يەردە سۆرىلەتتى ۋە  
يارىلىرىدىن بۇلدۇقلاپ قان چىقىپ تۇراتتى. بۇ چاغدا، توختى  
قاۋاندىن باشقىلىرىنىڭ ھەممىسى قورغانغا كىرىۋېلىشقانىدى.  
- يىگىرمە، يىگىرمە بىر، - دەپ ساناشنى داۋام قىلاتتى  
ئۇ، - يىگىرمە ئىككى.

بۇ قېتىم بىر ئوق دەل قورغاندىكى جەبخانە<sup>①</sup> ئۈستىگە چۈ-  
شۈپ پارتلىدى. قورغاندىكىلەردىن بىر بۆلىكى يەر - جاھاننى  
لەرزىگە كەلتۈرگەن دەھشەتلىك پارتلاش ساداسى ئىچىدە مۆكۈۋې-  
لىشقان جايلىرىدىن ئۆزلىرىنى سىرتقا ئېتىشقان بولسىمۇ، جە-  
بخانە تەرەپتىن ھېچكىم سىرتقا چىقالمىدى. سېسىق تۈتۈندىن  
نەپىسى بوغۇلغان قاسىم پولىگان ئۆمىلەپ قورغان ئىچىگە كىردى.  
مىناميوت ئوقى پارتلىغان يەردە يىگىرمە - ئوتتۇز يىگىتنىڭ  
ئۆلۈكى سوزۇلۇشۇپ يېتىشاتتى.

ئەمدى ئادەملەر ئارىسىدا ۋەھىمە باشلاندى. ئۇلار جىلغىدىن  
يۇقىرىغا - تاغ چوققىلىرىغا ۋە تۆپىلىككە قاراپ قېچىشاتتى.  
ياردىر بولغان ھېلىقى ئىككى يىگىت ئاستا ئېغىرىشىپ، باشقىلار-  
دىن كېيىن قالماسلىق ئۈچۈن جېنىنىڭ بارىچە سۆزىلىپ بارا-  
تتى. ئەمما، چوققىغا يامىشىشتىن ئىلگىرى ئۇلار تامامەن ھال-  
دىن كەتتى - دە، بىرلا مىدىرلاپ كېيىن جىم بولۇشتى.  
- ئۇلارنى ئېتىۋېتىش لازىم، - دېدى قاسىم پولىگان  
توختى. قاۋانغا، - بولمىسا جېنى چىقماي بەك قىيىنلىپ كېت-  
دۇ...

توختى قاۋان بولسا بۇرۇنقى ئورنىدا قىمىر قىلماي ئولتۇ-  
راتتى.

- يىگىرمە بەش، - دەپ جاۋاب بەردى ئۇ، - ھە!  
ياخشىسى ئۇلارنى ئېتىۋېتىش كېرەك. يىگىرمە ئالتە... يى-  
گىرمە يەتتە...

مىلتىقنىڭ ئۆزلىرىگە قارىتىلغانلىقىنى كۆرگەن ھېلىقى  
ياردىرلار ئېچىنىشلىق ئاۋازدا ۋارقىرىۋەتتى. قاسىم پولىگان ئىك-  
كىلىنىپ قالدى ۋە مىلتىقنى پەسكە چۈشۈردى - دە:  
- بۇ ئاسان ئىش ئەمەس، - دېدى گويا ئۆز - ئۆزىگە

① جەبخانە - ئوق - دورا ئىسكىلاتى.



سۆزلىگەندەك قىلىپ.

بىر تال توپ ئوقى ۋىزىلىداپ ئۇچۇپ كەلگەن يېتى دەل يارىدارلار بار يەرگە چۈشۈپ پارتلىدى...

قورغاندا قاسىم پولىگان يالغۇز ئۆزىلا قالدى. ئۇ ئەڭ ئاخىر-قى يىگىت ئېغىشىپ تاغ ئارقىسىغا ئۆتۈپ كۆزدىن غايىب بولغانغا قەدەر، ئۇلاردىن كۆز ئۈزمەي قاراپ تۇردى، كېيىن كەينىگە ئۆرۈلۈپ، بايامقى ئەنەيتۇل ئىزچى ئۆلگەن دەرەخلىككە قاراپ ماڭدى. مانجۇلار ئاتقان توپ ئوقى ھەدەپ پارتلاۋاتقان بولسىمۇ، ئەمما ئۇ كەتمىدى. چۈنكى ئۇ پەستىن يۇقىرىغا يامىشىپ چىقىپ كېلىۋاتقان مانجۇ چېرىكلىرىنى كۆرۈپ قالغانىدى. بىر تال توپ ئوقى ئۇنىڭدىن يىگىرمە قەدەملەرچە نېرىدا پارتلىدى. ئۇ دەرھال يەرگە ئۆزىنى تاشلاپ چاپلىشىپ يېتىۋالدى. ئوق پارچىلىرى ئۇنىڭ بېشى ئۈستىدىن ۋىزىلىداپ ئۇچۇپ ئۆتۈپ كەتتى. ئۇ بېشىنى كۆتۈرۈپ چىغىر يولغا قارىدى ۋە ئېغىر تىنىپ قويدى. ئۇنى ۋەھىمە ۋە غېرىپلىق چۇلغۇۋالغانىدى. ئۇ قوماچ قورۇغاندەك پارسىلداپ ئېتىلىۋاتقان مىللىق ئوقىغا ئەسلا پەرۋا قىلمايتتى. بىراق، زەمبىرەك ئوقى ئۇنى قورقىتىۋەتكەنىدى. ھەر قېتىم زەمبىرەك ئېتىلغاندا، ئۇ تىترەپ ئۆزىنى يەرگە تاشلايتتى - يۇ، بىراق، شۇ زامان بېشىنى كۆتۈرۈپ، دەرھال چىغىر يولغا نەزەر سالاتتى.

ئېتىش توختىدى. قاسىم پولىگان: «مانجۇلار يېقىنلىشىپ قالغان ئوخشايدۇ» دەپ ئويلىدى. ھەقىقەتەنمۇ چىغىر يولدا مانجۇ چېرىكلىرى بەئەينى قاقىرلاردەك تىزىلىپ قىل قۇيرۇق بولۇپ كېلىشىمەكتە ئىدى. قاسىم پولىگان ساناشقا كىرىشكەن بولسىمۇ، لېكىن تېزلا ھېسابتىن ئادىشىپ قالدى. مانجۇ چېرىكلىرى يۈز-دىن ئاشاتتى. ئۇلار قورغانغا ھۇجۇم قىلىۋاتقان قوشۇننىڭ ناھايتى ئازلا بىر قىسمى ئىدى. مانجۇلار مىللىق، زەمبىرەك بىلەن قورغاندىكىلەرنىڭ پېيىگە چۈشكەنىدى. ھالا بۈگۈن قورغاندىكى

نەچچە مىڭ يىگىتتىن ئۆلىدىغىنى ئۆلۈپ، قاقچىدىغىنى قېچىپ تەنھا بىر ئۆزى قالدى. توقسۇندىن كېلىدىغان ياردەم نېمىشقىدۇر تا ھازىرغا قەدەر يېتىپ كېلەلمەيۋاتاتتى. ئەنجانلىقتا ۋاپا يوق، دەپ راست دەيتكەن كۈنلەر، — دەپ ئويلىدى قاسىم پولىگان ئىچىدە، — تۈنۈگۈنلا مەيدىسىگە مۇشتلىغان بۇ ئەنجانلىقلار بۈگۈن ھەممىنىڭ ئالدىدا تاغنىڭ كەينىگە ئۆزلىرىنى ئېلىشتى...»

بۇلارنى ئويلاپ قاسىم پولىگاندا بىردىنلا غەيۇرلۇق تۇيغۇسى قوزغالدى: مانجۇلار ئۇنى ياق، ئۇنىڭ كاللىسىنى بىرمۇنچە تەڭگىگە سېتىۋالماقچى، ئۆزىغۇ ئۆمرىدە مۇنچىۋالا كۆپ پۇلنى كۆرۈپ باقمىغان. بۇ بىر ئاچچىق ھەقىقەت ئىدى. قاسىم پولىگان ئۆمرىدە ھېچكىمگە يامانلىق قىلمىغان. مانجۇلار لاڭقا<sup>①</sup>لاردىن تارتىۋالغان يەرلىرىنى خۇرجا لارغا<sup>②</sup> ئەرزانلا سېتىپ بېرىپ، لاڭقالارنى گاڭسا - جىسا قىلىپ قويۇشتى. ئۇنى ئاز دېگەندەك، خوتۇنىنى ئېرىدىن، بالىنى ئاتىسىدىن ئايرىپ تاشلاپ، نۇرغۇن ئائىلىلەرنى خانۇەيران قىلىۋېتىشتى. توشقان چېغىدا ئالدىراپ قالسا ئادەم دېمەي چىشلەيدۇ - يۇ، نىھايەت، بىز ئادەم - دە! ھالا بۈگۈنكى كۈندە مانجۇلار ئۇنىڭ بېشىنى بىرمۇنچە ئاق تەڭگىگە سېتىۋالماقچى بولۇشۇۋاتىدۇ. لېكىن، ئۇلار بۇ پۇلنى ھېچقا - چان ئېلىشالمايدۇ. بۇ پۇل نۇرغۇن قارا چېرىكنىڭ بېشى ھېسا - بىغا تۆلىنىشى مۇمكىن!

مانجۇلار ئۆمىلىشىپ، تىرىمىشىپ يۈرۈپ ئاران دېگەندە ئۇچلۇق تاش قىرىغا يېتىپ كېلىشتى. قاسىم پولىگان ئۇلارنى ئاگاھلاندۇرماقچى بولۇپ تەمىشلەيدى - يۇ، لېكىن كۆزى سەپىدىشى ئەنەيتۇل ئىزچىنىڭ تىتما - تالاڭ بولۇپ كەتكەن تېنىگە چۈش -

---

① لاڭقا — ئېگىز دېگەن مەنىدە. قاسىم پولىگاننىڭ ئاتا - بوۋىلىرىدىن قالغان لەقىمى. ئۇلار توقسۇن يىلانلىقتا ئولتۇراقلاشقان قەدىمكى جەمەتلەرنىڭ بىرى.

② خۇرجا — تېرىقچى، دېھقان، پومېشچىك دېگەن مەنىدە.

كەندە، بۇ رايىدىن تېزلا قايتتى. چىغىر يولىنىڭ بېشىغا ئالتىن-  
چى چېرىك قەدەم قويغاندا، قاسىم پولگان ئەڭ كەينىدە كېلىۋات-  
قان چېرىكتىن باشلاپ ئوت ئېچىپ، تاكى يول ئۈستى تازىلانغىچە  
ئوق ئېتىۋەردى. ئۇ بىر ئوبۇيما<sup>①</sup> ئوقنى ئېتىپ بولۇپلا، مىلىتقا  
بىر ئوبۇيما ئوق باساتتى - دە، ئۇنى يېنىغا قويۇپ، سوۋۇپ  
ئۆلگۈرگەن يەنە بىر مىلىتنى قولىغا ئېلىپ ئوقنى ھەيدىگەندىن  
كېيىن يەنە ئېتىشقا كىرىشىپ كېتەتتى. شۇ تاپتا ئۇنىڭ ئېسىگە  
ھەممە كونا دەرد - ئەلەملىرى چۈشۈپ، پۈتۈن ۋۇجۇدىنى غەزەپ  
ۋە قىساس ئوتى قاپلىۋالغانىدى. مانجۇ چېرىكلىرىمۇ چىغىر يولدا  
يېتىۋېلىشىپ ئوق ئېتىشقا باشلىدى. ئۇلار چىغىر يولىنىڭ پەس-  
رەك يەرلىرىگە ئۆزلىرىنى پاناھلىماقچى بولۇشىمۇ، قاسىم پول-  
گان ئۈچۈن بەربىر ئىدى. ئۇلارنى نىشانغا ئالماق تەس ئەمەس  
ئىدى. قارا چېرىكلەر ئاتقان ئوقلار ۋىزىلداپ كېلىپ قاسىم  
پولگاننىڭ ئەتراپىدىكى تاشلارغا تېگەتتى ۋە چاراسلاپ ئارقىغا  
قايتاتتى. بىر پاي ئوق ئۇنىڭ يانېشىنى تېشىپ ئۆتۈپ كەتتى.  
ھېلىمۇ ياخشى، ئۈستىخان زەخمە يېمىگەنىدى.

بۇ ھەقىقىي قىرغىن ئىدى. مانجۇ چېرىكلىرىگە ئەجەل  
ھەلقۇمنى سېلىپ، ئۇلارنى قىرغىن قىلىۋاتقان پەقەت بىرلا  
كىشى - قاسىم پولگان يالغۇز بىر ئۆزىلا ئىدى. مانجۇلار  
يارىدارلىرىنى ئېلىپ چېكىنىشكە باشلىدى. قاسىم پولگان ئوق  
ئېتىپ مانجۇ چېرىكلىرىنى بىر - بىرلەپ يارغا دومىلىتىۋاتقان  
چاغدا، بىردىنلا ئۇنىڭ بۇرىنغا كۆيگەن گۆشنىڭ ھىدى ئۇرۇل-  
دى. باياتىن ئېتىش بىلەنلا بولۇپ كېتىپ، قولىنىڭ كۆيگىنىنى  
سەزمىگەن قاسىم پولگان ئۆز ئەتراپىغا دىققەت بىلەن قاراپ،  
قىزىپ كەتكەن مىلىتق تىغىنىڭ بارماقلىرىنى كۆيدۈرۈۋاتقان-  
لىقىنى ئاندىن بىلدى.

① بىر ئوبۇيما - بەشتال ئوق بېسىلغان ئوق دەستىسى.

قاسىم پولىگان دەرەخلىك ئىچىدە يېتىپ قانائەت بىلەن كۆ-  
لۇپ قويدى ۋە بىردىنلا زەمبىرەكلەر ئېسىگە چۈشتى. قارىغاندا،  
مانجۇلار ئۇزاققىچە جىم يېتىۋەرمەيتتى. ئۇلار چوقۇم قاسىم  
پولىگان يوشۇرۇنۇپ ئوق ئۇزۇۋاتقان يەرنى توپقا تۇتماي قالمايدۇ.  
دېگەندەك، ئۇ باياتىن توپ ئوقى زادىلا چۈشمىگەن بىر قىيانىڭ  
كەينىگە ئەمدىلا يوشۇرۇنۇشىغا، مانجۇلارنىڭ مىناميوتلىرى شۇ-  
ۋۇلداپ قالدى. قاسىم پولىگان ساناپ تۇردى: مانجۇلار باياتىن  
ئۆزى تۇرغان يەرگە ساقمۇ ساق ئاتىش پاي مىناميوت ئوقىنى  
تاشلىغاندىن كېيىن، ئاندىن جىمىدى. كىچىكرەك بىر مەيدان  
شۇ قەدەر تېز ئويۇپ تاشلاندىكى، ئۇ يەردە بىرەر جانلىق نەرسە-  
نىڭ ساق قېلىشىنى تەسەۋۋۇر قىلماق قىيىن ئىدى. مانجۇ  
پىيادىلىرىمۇ خۇددى شۇنداق ئويلاشقان بولسا كېرەك، چۈشتىن  
كېيىن ئۇلار چىغىر يولىنى بويلاپ يەنە يۇقىرىغا قاراپ چىقىشقا  
باشلىدى. ئۇلار يەنىلا ئۇچلۇق تاش قىرىدىن ئۆتەلمەي، جىلغا  
تەرەپكە چېكىنىشكە مەجبۇر بولۇشتى.

مانجۇلار چىغىر يولىنى ئۆزلۈكسىز ئوققا تۇتۇپ تۇرغان  
بولسىمۇ، لېكىن قاسىم پولىگان قورغانغا ئۆتىدىغان چىغىر يولىنى  
يەنە ئىككى كۈن قەيسەرلىك بىلەن ساقلاپ تۇردى. ئۈچىنچى  
كۈنى، يەنى قەمەرىيە 3 - ئاينىڭ 10 - كۈنى، جىلغا ئىچىدىكى  
تاشنىڭ كەينىدە ئەسىمتۇل پەيدا بولدى.

قاسىم پولىگان ئەسىمتۇلنى يېنىغا چاقىرىۋېلىپ، قولىغا  
بەتلەكلىك مىلتىقتىن بىرىنى تۇتقۇزدى - دە، ئۇنىڭغا چىغىر  
يولغا ھېزى بولۇپ تۇرۇشنى تاپشۇرۇپ، ئۆزى سەل دەم ئېلىۋال-  
ماقچى بولۇپ تاشقا يۆلەندى.

سوقۇشتىكى ھارغىنلىق ئۇنى پۈتۈنلەي كاردىن چىقارغاندە-  
دى. ئۇنىڭ ھەممىدىن ۋاز كەچكۈسى، ئاداۋەت - ئۆچمەنلىك  
بىلەن تولغان ۋە چۈشىنىپ بولمايدىغان بۇ دۇنيادىن بىراقلا باش  
ئېلىپ چىقىپ كەتكۈسى كېلىۋاتاتتى. بۇ يەردە، جىلغا ئىچىدە

بولۇۋاتقان ئىشلارنىڭ ھەممىسى چېگىش، بىر - بىرىگە قارىمۇ-  
 قارشى ئىدى. ئادەتتىغۇ توغرا يولنى بايقىۋېلىش ئاساندىك قىلغان  
 بىلەن، ھازىر بىر نېمە دېمەك تەس ئىدى. ئاياغ ئاستىدىكى توپا  
 پاتقاقلىققا ئوخشاش لۆمشۈپ تۇراتتى. يەر - زېمىن تىلغاپ  
 تاشلانغان، يولمۇ توپ ئوقلىرى چۈشۈۋېرىپ تاراملىنىپ كەت-  
 كەن. قايسى يول، قايسى ساي؟ كېتىۋاتقان يول مېڭىشقا تېگىش-  
 لىكمۇ - ئەمەسمۇ؟ ئىشەنچ يوق. قوزغىلاڭنىڭ دەسلەپىدە، ئۇ  
 ئىسھاق خوجىغا مايىل بولۇپ، ئۇلارنىڭ قېشىغا باردى. باشقىد-  
 لارنىمۇ ئۆزىنىڭ ئارقىسىدىن ئەگەشتۈردى. مانا ئەمدىچۇ؟ قا-  
 سىم بولگان تاشقا يۆلىنىپ ئولتۇرۇپ ئويلايتتى. ئۇ، ئەتىياز  
 كىرگەندە، يىلانلىقتىكى لاڭقالارنىڭ ئېتىزغا سالىدىغان سۆرە-  
 نى قانداق تەييارلايدىغانلىقىنى، زەمبىل، سېۋەتلەرنى قىزىل تال  
 چىۋىقتىن توقۇيدىغانلىقىنى، يەر شامالداپ قۇرۇشقا باشلىغاندا  
 دالىغا چىقىدىغانلىقىنى، «ھوش، ھوش» دەپ ئورۇق قوش كا-  
 لىلىرىنى تېز - تېز ھەيدەپ، ئەمگەك سېغىنىپ قالغان قوللىرى  
 بىلەن ساپانلارنىڭ قولىقىدىن تۇتۇپ، ئۇنىڭ تېز - تېز ئۆرۈلۈپ  
 سىلكىنىشىنى ھېس قىلغان ھالدا، ئارقىسىدىن ماڭىدىغانلىقىد-  
 ىرىنى ئويلىدى. شۇنىڭدەك، مايسىلارنىڭ يېقىملىق ھىدى بىلەن  
 يول - يول ھەيدەلگەن چىلان تۇپراق يەرنىڭ خۇشپۇرىقىنىڭ  
 دىماغقا ئۇرۇلىدىغانلىقىنى كۆز ئالدىغا كەلتۈردى. ئۇنىڭ كۆڭلى  
 ئىلىپ قالدى. چۈنكى، بۇ يەرلەر ئۇنىڭ ئىدى؛ بۇ يەرلەر  
 لاڭقالارنىڭ ئىدى. ئۇ مۇشۇ يەرلىرىنى ساقلاپ قېلىش ئۈچۈن،  
 مانجۇلار بىلەن جان تىكىپ ئېتىشقاندى. ئۇنىڭ ھازىرلا تاغدىن  
 چۈشۈپ يىلانلىققا بارغۇسى، ئۆزىنىڭ مال - قورۇسىنى يىغىش-  
 تۇرغۇسى، ئوت - چۆپلەرنى تۆمۈر ئارا بىلەن ئىرغۇتقۇسى،  
 سېرىق چېچەك، ئاپخانىلارنىڭ پۇرىقىنى، ئېچىغان مال قىغىنىڭ  
 ھىدىنى پۇرىغۇسى كېلەتتى. ئۇ، تىنچلىق، ئەركىنلىك، جىم-  
 جىتلىقنى خالاپ قالغانىدى. ئۇنىڭ كۆز ئالدىغا كۈرەك جۇۋىغا

ئورالغان ئاتىسى جانباقى لاڭقاننىڭ قامەتلىك گەۋدىسى كەلدى. كۆرەك جۇۋىنىڭ پۇرىقىمۇ، تازىلانمىغان ئات ئېغىلىمۇ، يول ئۈستىدىكى قورۇنىڭ تېمىغا چىقىۋېلىپ قىچقىرىۋاتقان كۆرەك خورازمۇ پەيدا بولۇپ، ئۇنتۇلۇپ كېتىۋاتقان بۇرۇنقى ھاياتىنى — ئەركىنلىك ئىچىدە ئۆتكۈزگەن ئاشۇ كۆڭۈللۈك كۈنلىرىنى ئۇ. نىڭ ئېسىگە سالماقتا ئىدى. شۇ تاپتا، ئاشۇ خىلۋەت جايدا كەچكەن ھاياتى ئۇنىڭغا خۇددى قويۇق قايماق چايدەك لەززەتلىك تۇيۇلماقتا.

«پاڭ، پۇڭ» قىلىپ ئېتىلغان ئوق ئاۋازى ئۇنى ئېسىگە كېلىشكە مەجبۇر قىلدى. ئۇ تاشنىڭ كەينىدىن چىغىر يولغا قارىۋىدى، بىردىنلا بەش — ئالتە پاي ئوق ئاۋازى بىراقلا ئاڭلاندى. بىر تال ئوق ئۇنىڭ يەلكىسىنى تېشىپ ئۆتۈپ كەتتى. يەنە بىر پاي ئوق تاشقا تېگىپ قاڭقىپ كەتتى. ئۇ ئارقىسىغا تاشلاندى — دە، يەنە دەرھال ئارقىسىغا ئۆرۈلۈپ قارىدى. جىرانىڭ ئىچى قارا چېرىكلەر بىلەن تولغانىدى. قاسىم پولىگان بىرنەچچە قەدەم ئار-قىغا چېكىندى — دە، بېلىدىن ئېغىر ئوق خالىتىسىنى ئالدى. ئۇ تاشلار ئارىسىغا جايلىشىپ، يار ئۈستىدىن بىرىنچى مانجۇ چېرىكىنىڭ بېشى بىلەن يەلكىسى كۆرۈنۈشى بىلەن تەڭلا مىللىق-نىڭ تەپكىسىنى باستى. ئۇ بۇ ئىشنى ئۈچ — تۆت قېتىم تەكرار-لىغاندىن كېيىن، يار ئۈستىدە ئادەم بېشى ئورنىدا ئەمدى ئاق بايراق كۆرۈندى.

ساڭا نېمە كېرەك؟ — دەپ سورىدى قاسىم پولىگان.  
— ئەگەر سەن قاسىم پولىگان بولساڭ، بىزگە دەل سەن كېرەك، — دېگەن جاۋاب ئاڭلاندى تاشنىڭ كەينىدىن.

قاسىم پولىگان خەۋىپ — خەتەرنى ئۇنتۇدى — ھەممە نەرسىنى ئۇنتۇدى. ئۇ ھېچنەرسىگە قارىماي، ئۆز نىيەتلىرىنى ئەمەلگە ئاشۇرۇشقا تىرىشىۋاتقان بۇ مانجۇلارنىڭ چىدامچانلىقىغا ھەيران بولۇپ، ئۆز ئورنىدا يېتىۋەردى. ئۇ ئەمدى ئۈمىد قالمىغىنىنى

چۈشەندى. مانجۇلارنىڭ كۆرەڭ ئىرادىسىگە قارىغاندا قارشى تۇرۇپ بولغىلى بولمايتتى. ئۇلارنىڭ سان - ساناقسىز قوشۇنى خۇددى يەر - زېمىننى قاپلىغان چېكەتكىدەك يوپۇرۇلۇپ كېلىۋېرىشىدۇ. ئۇلارنىڭ سانى كۆپ، ئۇلارنىڭ كۈچ - قۇدرىتىمۇ ئەنە شۇ ساننىڭ كۆپلىكىدە، قانچە قىرىپ تاشلىساڭمۇ يەنە ئۈزۈلمەي كېلىۋېرىدۇ. مانجۇلارنىڭ ئەل - يۇرتىمىزنى تالان - تاراج قىلىشتىن نېمە ئۈچۈن ۋاز كەچمەي كېلىۋاتقانلىقىنى مانا مۇشۇنىڭدىن چۈشەنسە بولىدۇ...

— خوش، قېنى مەن بىلەن ماڭامسەن؟ — دەپ سورىدى قولىدا ئاق بايراق تۇتقان نامەلۇم كىشى، — ماقۇل، دە! — دېدى ئۇ.

— كەل، بولمىسا، قېنى بىر سۆزلىشىپ كۆرەيلى! — دېدى قاسىم پولىگان.

يار ئۈستىدە بىر ئادەمنىڭ بېشى، يەلكىسى، ئاندىن كېيىن پۈتۈن گەۋدىسى پەيدا بولدى. ئۇ مانجۇ قوشۇنلىرىنىڭ سەردارىلىرىدىن بىرى بولۇپ، چىرايىدىن مۇلايىملىق چىقىپ تۇرىدىغان، قەددى - قامىتى كېلىشكەن، ئۆزىنى توختاتقان بىر ئادەم ئىدى. ئۇ ئالغا قاراپ كېلىۋەردى - دە، قاسىم پولىگاننىڭ ئىشارىتى بىلەن ئۇنىڭدىن بەش قەدەم نېرىدا توختىدى. قاسىم پولىگان قولىدىكى مىلتىقىنى ئۇنىڭغا تەڭلىگىنىچە قاراپ تۇراتتى. ئۇلارنىڭ كۆزلىرى ئۇچراشتى. يۈرەكلىرى قارتىدە قىلىپ قالدى - دە، تەڭلا ئاغدى!

— نىجاتچىم! بۇ سىزمۇ؟ — دەپ سورىدى مانجۇ سەردارى. قاسىم پولىگان ئۇنىڭغا ھەيران بولۇپ سىنچىلاپ قارىدى. بۇ ئادەم دەل بۇنىڭدىن ئون نەچچە يىل ئىلگىرى ئىچكىرىنىڭ چۆلىدە ئۆزى قۇتۇلدۇرۇپ قالغان ھېلىقى قىزنىڭ ئاتىسى ئىدى. قاسىم پولىگان ھۆرمەت يۈزىسىدىن ئۇنىڭغا بېشىنى سەل ئېگىپ قىمىرلىتىپ قويدى - يۇ، ئۈندىمىدى.

— ھەقىقەتەن چەڭجى ئىكەنسىز. جەڭجى دېسە سىزنى دەپ-  
يىش كېرەك! — دېدى ھېلىقى سەردار قايىل بولغان ھالدا، — نەچچە  
كۈندىن بۇيان ئون ئالتە مىڭ لەشكەرنى بىر ئۆزىڭىز يالغۇز  
توسۇپ تۇردىڭىز.

— سەنمۇ مەرد ئىكەنسەن، ئۆلۈمگە پىشەنت قىلماي يالغۇز  
چىققىنىڭنى قارا! — دېدى قاسىم پولىگان خىيالچانلىق بىلەن، — سېنى  
پاشىنى ئۆلتۈرگەندەك ئۆلتۈرۈپ تاشلىشىم مۇمكىن ئىدى.  
— ياق، ئۆلتۈرەلمەيتتىڭىز، — دېدى ھېلىقى مانجۇ سەر-  
دارى.

— نېمە ئۈچۈن؟

— چۈنكى سىز ئىنسان قاسىم پولىگان! بىز بىزگە ئوق  
چىقىرىپ قارشى تۇرغان بولىشىڭىزمۇ، ھەرھالدا ئادەمسىز.  
سىزنى بىلىمىز، سىز ئۇستا مەرگەن، بىر تال ئوقتا بىر ئادەمنى  
يىقىتالايسىز.

قاسىم پولىگان ئاللىنىمىلەرنى دەپ غۇدۇڭشىغان بولسىمۇ،  
لېكىن دۈشمىنىنىڭ راست گەپ قىلغىنىنى ئاڭلاپ كۆڭلىدە  
خۇرسەن بولدى.

— قورغاندىكىلەرنى نېمە قىلىدىڭلار؟ — دەپ سورىدى ئۇ، — قېنى  
ئۇلار؟

— كۆپ قىسمى يوقىتىلدى. بىر قىسمى ئەسەر ئېلىندى.  
سىز ئەگەر قورال تاشلىسىڭىز، مەن چوڭىمىزغا دەپ، سىزنى  
تىلەپ قالاي.

قاسىم پولىگان ئىستىھزا بىلەن كۈلۈپ قويدى. — دە:

— مەن ئەركىن ئادەممەن، — دەپ جاۋاب بەردى، — مەن  
سىلەرگە چېقىلمىدىم، سىلەر ماڭا چېقىلىدىڭلار. سېنىڭدىن پە-  
قەت بىرلا نەرسىنى سورايمەن: مېنى تىنچ قويۇڭلار. مەن ئەر-  
كىن ياشىدىم. ئەركىنلىك ئىچىدە ئۆلمەن. ھېچقاچان تەسلىم  
بولمايمەن.



— دېمەك، باشقىلار سىزىن ئەقىللىقراق ئىكەن، — دېدى  
ھېلىقى مانجۇ سەردارى، — قاراڭ، ئۇلار كېلىشىۋاتىدۇ.  
قاسىم پولىگان پەسكە قارىۋىدى: ھەيدەر قۇل، مەھەممەت  
نىياز توقسابە قاتارلىق يەتتە ئەمىر لەشكەر ۋە پەنسادلار باشلىق  
داۋانچىڭ قەلئەسىنى ساقلاۋاتقان سەرۋاز — يىگىتلەردىن بىرىڭ  
ئىككى يۈزدىن ئارتۇق ئەسىر ئاھ — ۋاپلىشىپ كېتىۋاتاتتى. بۇ  
ئەسىرلەرنى قوراللىق مانجۇلار ئوربۇلىشقانىدى. <sup>①</sup> ئەسىرلەر بارا —  
بارا كۆزدىن يۈتتى.

— ئەمدى كېتىۋەرسەڭمۇ بولىدۇ، — دېدى قاسىم پولىگان  
ھېلىقى مانجۇ سەردارىغا، — مەن ھەرگىز تەسلىم بولمايمەن،  
گەپ شۇ، خەير.

ھېلىقى مانجۇ سەردارى بىر خۇرسىنىپ قويدى — دە، سىي-  
رىلىپ پەسكە چېرىكلىرىنىڭ يېنىغا چۈشۈپ كەتتى. بىر ئازدىن  
كېيىن بېشىدىكى دىڭ قالپىقىنى قولغا ئېلىپ ئېگىز كۆتۈردى.  
قاسىم پولىگان ئاتقان ئوق ئۇنىڭ دىڭ قالپىقىنى تېشىپ ئۆتۈپ  
كەتتى. مانجۇلار قىرغاققا تۇرۇپ تاكى قاراڭغۇ چۈشكەچە قاسىم  
پولىگاننى ئوققا تۇتۇشتى. قاسىم پولىگان يۇقىرىغا — تەڭرى  
تېغىنىڭ غايەت زور ئېگىز چوققىلىرىغا يامىشىپ چىقىپ كەتكەن-  
دىن كېيىنمۇ، ئالتە ھەپتىگىچە ئۇنىڭ ئارقىسىدىن قوغلاپ تەم-  
تىرەپ يۈرۈشتى. ئۇ جىرالاردىكى كۆكرىپ بۈككىدە بولۇپ  
كەتكەن مەجنۇنلارنىڭ ئىچىگە يوشۇرۇنغان چاغلىرىدا، مانجۇ-  
لار دەرەخزارلىقنى قورشىۋېلىپ، ئۇنى خۇددى توشقان قوغلىغان-  
دەك ئىزدەشەتتى. لېكىن، ھەر قېتىم ئۇ مانجۇ چېرىكلىرىنى  
ئېزىقتۇرۇۋېتىپ، قۇتۇلۇپ كېتەتتى. مانجۇلار قاسىم پولىگاننى

---

① داۋانچىڭ ئۇرۇشىدا بەدۋلەتنىڭ ئىككى مىڭدىن ئارتۇق ئەسكىرى  
يوقىتىلدى. بىر مىڭ ئىككى يۈزدىن ئارتۇقراقى ئەسىر ئېلىندى؛  
مانجۇلار ئىككى يۈزدەك ئەسكىرىدىن ئايرىلدى.

قولغا چۈشۈرۈشنىڭ ھېچقانداق ئامالىنى تېپىشالمىدى. چېرىكلەر يېقىنلاشقاندا، قاسىم پولىگان مىلتىقىنى ئىشقا سالاتتى - دە، قارا چېرىكلەر يارىدار شېرىكلىرىنى ئېلىپ چىغىر يوللاردىن ۋادىغا چېكىنىشكە مەجبۇر بولاتتى. مانجۇلار دەرەخزارلىق ئارىسىدا ئۇنىڭ قارامتۇل گەۋدىسىنى كۆرۈپ قېلىپ ئوق ئاتقان چاغلارمۇ بولدى. بىر نۆۋەت بەش مانجۇ ئۇنى چىغىر يولىنىڭ ئوچۇق جايىغا سۈرۈپ چىقىشقا مۇۋەپپەق بولدى. ھەممە ئوقلىرىنى ئۇنىڭغا قارىتىپ ئاتقان بولسىمۇ، لېكىن ئۇ يار ياقىلاپ يارىدار پۇتىنى سۆرىگىنىچە ئاقساقلاپ قېچىپ قۇتۇلۇپ كەتتى. كېيىن، ئۇلار يول ئۈستىدە قانلىق ئىزلارنى كۆرۈپ، قاسىم پولىگاننىڭ يارىدار بولغانلىقىنى بىلىشتى. ئالتە ھەپتىدىن كېيىن، مانجۇلار ئۇنى تەقىپ قىلىشتىن ۋاز كەچتى. داۋانچىڭ جىلغىسىنى ئۇنىڭ تەنھا ھۆكۈمرانلىقىغا تاشلاپ بېرىپ، ئۆزلىرى توقسۇن ئارقىلىق قارا قىزىلغا، ئاندىن ئۇ يەردىن ئۇششاقتالغا ئۆتۈپ كەتتى. شۇنداقلا تىمۇ بەزى ئادەم ئوۋچىلىرى ئۇنىڭ بېشىغا بېرىلىدىغان مۇكاپاتقا قىزىقىپ، ئۇنى قولغا چۈشۈرۈشكە تۇرۇنۇپ بېقىشتى. ئەمما بۇ ھەرىكەتلىرى كۆپىنچە ئۇلارنىڭ ئۆزلىرىگە ھالاكەت ئېلىپ كەلمەكتى.

قازارا ئىككى يىل ئۆتكەندىن كېيىن، يەنى ھېجرىيە 1296 - يىلى<sup>①</sup> سۈمبۈلە ئايلىرىنىڭ ئاخىرلىرىدا، قاسىم پولىگان ئاخىرقى قېتىم دەرەخزارلىق ئىچىگە ئۆمىلەپ كىرىپ، سۇ بويىدىكى چىدە - مەنزىرلىق ئىچىدە سوزۇلۇپ ياتتى. كېيىن سەل كۆتۈرۈلۈپ، سۇ بويىدىكى دەرەخنىڭ غولىغا يۆلىنىپ ئولتۇردى. قاسىم پولىگان سۇغا تىكىلگىنىچە خېلى ئۇزاق ئولتۇردى. سۇدا ناتونۇش بىرسىنىڭ شولىسى ئۆزىگە قاراپ تۇراتتى. — نېمە قارايسەن؟ — دەپ سورىغاندەك قىلاتتى سۇدىكى

① مىلادى 1879 - يىلى.

شولا.

— قارا چاچ، قارا ساقاللىرىڭ ئۈچتەك ئاقىرىپ كېتىپتۇ...  
... ھىم... تاغنىڭ بېشىغا قىراۋ قونۇپتۇ...

— ئاقارماي نېمە قىلسۇن! — دەيتتى سۇدىكى ھېلىقى  
ئاتونۇش شولا ئېغىر ئۇھ تارتىپ، — مۇنداق چاغلاردا ئاقارماي  
نېمە قىلسۇن؟... باغلاقتىكى بۆرىنىڭمۇ تۈكى ئاقىرىدىغۇ؟  
مەن بىر ئادەم تۇرسام؟...

— توغرا، سەن ئۆز ئەركىنلىكىڭ ئۈچۈن كۈرەش قىلغان  
ئادەم. سېنىڭ چېچىڭ ئاقىرىشى كېرەك. چۈنكى بۇ ئىش تولىمۇ  
مۈشكۈل بىر ئىش. ھەممە ئادەمنىڭ قولىدىن كېلىۋەرمەيدۇ.  
— مەن ئەركىنلىك ئىچىدە ياشىدىم، ئەركىنلىكىم ئۈچۈن  
كۈرەش قىلدىم، — دەيتتى سۇدىكى شولا، — مانا ئەمدى بولسا،  
ئەركىنلىك ئۈچۈن ئۆلۈشكە تەييارلانماقتىمەن...

يامغۇر يېغىشقا باشلىدى. قاسىم پولىگان قېتىپ كەتكەن  
پۇتلىرىنى يىرتىق پالاز بىلەن ئورنىدى. ئۈستىگە ياۋا ئۆچكە  
تېرىسىنى يېپىپ قويدى. قولىدىكى مېلىقنىڭ سىتۋولىغا  
چۈشكەن يامغۇر تامچىسىنى مېھرى بىلەن سۈرتتى. — دە، مېلىتە.  
قىنى كۆكرىكىگە قويدى. جەڭچىنىڭ كەمىرىدىكى شەمشەر غىلا-  
پىدا تۇرسىمۇ، ئۇنىڭغا كۈچ بېغىشلايدۇ.

ئۇ كۆزلىرىنى يۇمدى. ئۇ پۈتۈن ئەزايىنىڭ پۈتۈنلەي زەئىپ-  
لەشكەنلىكىنى چۈشىنىپ، ھاياتىنىڭ ئاخىرلىشىۋاتقانلىقىنى  
ھېس قىلدى، ئۇ خۇددى قېرىپ مادارىدىن كەتكەن كۆك بۆرە  
ئۆز ئۆلۈمىگە تەييارلانغانىدەك، دەرەخزارلىق ئىچىگە ئۆمىلەپ  
كىردى.

ئۇ بارغانسېرى ئاجىزلاۋاتقان ۋە تۇمانلىشىۋاتقان ھوشىنى  
بەزىدە يىغىپ ۋە بەزىدە ئادىشىپ دېگەندەك، بالىلىق، ياشلىق  
چاغلارنى ئەسلەشكە باشلىدى. ئۆلۈم قىستاپ كەلگەندە، كەچ-  
مىش ئىشلار ئادەمنىڭ كۆز ئالدىغا كېلىۋالدىغان ئوخشايدۇ.  
ئادەممۇ ئۆزىنىڭ قىممىتىنى دەل مۇشۇنداق دەقىقىلەردىلا ئاندىن

تولۇق چۈشىنىپ يەتسە كېرەك. ئەلۋىدا، تۇغۇلۇپ ئۆسكەن يۇرتۇم — يىلانلىق! ئەلۋىدا، قەيسەر، قاتتىق سۆزلىك لاڭقالار!...

يازنىڭ يامغۇرى دەرەخ شاخلىرىنى شىلدىرلاتماقتا. تاغ باغ-رىدا قىيغىتىپ چېپىپ كېتىۋاتقان ياۋا ئۆچكىنىڭ ئوغلاقلىرى ئۇنىڭ كۆز ئالدىدا خىرە - شىرە نامايان بولماقتا. ئۇ مىلتىق-نىڭ شىرغىسىنى تاش ئۈستىگە قاداپ، ئوغلاقلىرىنىڭ ئالدىدا كېتىۋاتقان ئۆچكىنى قارىغا ئالدى، لېكىن نېمىشقىدۇر تەپكىنى باقمىدى. ياۋا ئۆچكە ئوغلاقلىرىنى ئەگەشتۈرۈپ كۆزدىن بارا - بارا كىچىكلەپ، ئاخىرىدا يوقالدى...

ئۆلۈم ئالدىدىكى ئاخىرقى قاتتىق ئاغرىق ئۇنى ھالىدىن كەتكۈزگىچە، ئۇنىڭ ساغلام ۋە ئىرىكەن ئۆتكەن ياشلىقى خىيالىدىن زادى كەتمىدى. ئۇ ئوق تەگكەن ۋە تاش پارچىلىرى سىجاپ، شىلىپ كەتكەن قولغا ئەجەبلىنىپ قاراپ كەتتى: بۇ نېمە ئۇ. چۈن؟ ئۇ قانداق بولۇپ مۇشۇ ھالغا كېلىپ قالدى - ھە؟ ئۇنىڭ ھازىرقىدەك نىمجان ھالەتكە چۈشۈپ قېلىشىغا نېمە سەۋەبچى بولدى؟ بىر چاغلاردا ياش، بەرنا ۋە كۈچتۈڭگۈر، ئىرىكەن بولغان قاسىم قانداق قىلىپ ھازىرقىدەك ئاجىز ۋە بىچارە ھالغا چۈشۈپ قالدى؟ بۇ سوئاللار ئۇنى رېئاللىق ئىچىگە قايتۇرۇپ كەلدى، ئۇنىڭ قايىقى شۇ زامان سېلىنىپ، كىرىپكىلىرى بىر - بىرىگە يېپىشتى. يامغۇرنىڭ شىلدىرلاشلىرى تىنىدى. ئۇنىڭ بەدىنى خېلىغىچە پارقىراپ، تىترەپ تۇردى. كېيىن بۇ ھالىمۇ تۈگىدى. ئۇ بېشىنى كۆتۈرگەندى، بىراق بېشى شىلىققىدە قىلىپ يېشىل كۆكتاتلارنىڭ ئۈستىگە چۈشتى. ئۇنىڭ كۆزلىرى ئېچىلدى - يۇ، ئامما يېپىلمىدى، شۇ ھالىتى بويىچە قالدى. ئۇنىڭ ئەڭ ئاخىر - قى پىكرى مىلتىقىنى ئەسلەش بولغانىدى، شۇڭا ئۇ يارىدار قوللىرى بىلەن مىلتىقىنى قۇچاقلاپ، ئۇنى كۆكرىكىگە مەھكەم بېسىپ ياتاتتى.

كەلكۈن سۈيى خېلى پەسىيىپ قالدى. ئېقىننىڭ قىرغىقىدا كۈل رەڭ توپىلار ئېچىلىپ قالغان، تاشقىن دولقۇنى بىلەن

ئېقىپ كەلگەن قومۇش، شاخ ۋە شۇمبىلار بۇلتۇرقى ياپراقلار ئۈزۈنىسىغا جىيەك تارتقانىدى. بايتوقاي جىلغىسىدىكى ئورماندىن بىر سۇ بېسىپ كەتكەن تال سۆگەتلىرى خېلىلا كۆكرىپ، باراقسانلىشىپ قالغان، ئۇلارنىڭ كۆپكۆك پوتلىلىرى شاخلاردىن ساڭگىلىشىپ تۇراتتى. ئېقىن ئىچىدىكى تېرەكلەر چاشقانقۇلاق بولۇشقا باشلىغان، مەجنۇنئالارنىڭ ئەۋرىشىم شاخلىرى تاشقىندىن بىر كېيىن قېپقالغان سۇغا ئېگىلىپ تۇراتتى، ئۇلارنىڭ قانات چىقارمىغان ئۆردەك چۆچىسىدەك يۇمران تۈكلۈك سارغۇچ پوتلىدى. لىرى شامال تەۋرەتكەن دولقۇنلارغا شۇڭغۇپ تۇراتتى. ياۋاز غازلار، تۇرنىلار توپ - توپ ياۋا ئۆردەكلەر كەڭ ئېقىننىڭ قېشىدا يەم ئىزلىشىپ يۈرۈشەتتى. چاتقال قاپلىغان سايازلىقتا تاڭ يورۇشى بىلەنلا قاقىرلار جار - جار ۋارقىرىشاتتى. شامالدا مەۋجلىنىپ تۇرغان بايتوقاي سۈيىنىڭ بېشىدە ئۇچۇ - شۇپ يۈرگەن كۆكەم قارلىغاچلىرىنى دولقۇنلار ئەركىلىتىۋاتاتتى.

قاسىم پولىگاننىڭ قەبرىسى (ئۇنىڭ قەبرىسىنى كېيىنكى چاغلاردا مەرھۇمنىڭ ئۇرۇق - تۇغقانلىرى بولغان لاڭقالار ياساپ قويغانىدى) نى ئوت - چۆپ باسقانىدى. ۋاقىتنىڭ ئۆتۈشىگە ئەگىشىپ، كۆپ ئىشلار ئۆتۈلدى، شامال ۋە بورانلار ئۇ جەڭ - لەردە كەتكەنلەرنىڭ تۇپراق ئىزلىرىنىمۇ ئۆچۈرۈپ تاشلىدى، ئەمما، قاسىم پولىگاننىڭ قەبرىسى تاكى يېقىنقى زامانلارغىچە بايتوقاي بويىدا قەد كۆتۈرۈپ تۇردى. كېيىنكى چاغلارغا كەلگەندە، توقسۇنلۇقلار ئۇنىڭ قەبرىسىنى ئالىپ ئاتا<sup>①</sup> مازىرىغا كۆچۈرۈپ قويۇشتى.

① ئالىپ ئاتا - X ئەسىردە ئۆتكەن ئەلپەتتاھ بىننى ئەبۇناسىر سامانى. بۇزات قاراخانىيلار سۇلالىسىنىڭ سۇلتانى سۇتۇق بۇغرا قاراخانىنىڭ ئۇستازى ئەبۇناسىر سامانىنىڭ ئوغلى بولۇپ، تۇرپان غازىتىدا شېھىت بولغان ۋە تۇرپان ئاستانىگە قويۇلغان.

سۆيۈملۈك كىشىلىرىدىن ئايرىلغانلارنىڭ يۈرىكىدىكى جارا-  
ھەتنى پەقەت ۋاقىتلا داۋالاپ ساقايتىشقا قادىر بولالايدۇ. ئۇ  
كىشىلەرنىڭ كۆڭلىدىكى ئاشۇ يۈرەكنى ئىزىدىغان خاتىرىلەرنى  
ئۇنتۇلدۇرالايدۇ؛ چۈنكى، ئۆلگەنلەر قايتا تىرىلمەيدۇ. ئىنسان-  
نىڭ ئۆمرى بەكمۇ قىسقا بولىدۇ، ئۇ يورۇق دۇنياغا كۆز ئې-  
چىپ، بۇ ئالەمنىڭ راھىتى ۋە خاپىچىلىقلىرىنى تولۇق كۆرۈپ  
بولماي تۇرۇپلا، ئۇ ئالەمگە سەپەر قىلىدۇ. بۇ قىسمەت ھەربىر  
ئادەمنىڭ پېشانىسىگە پۈتۈلگەن.

تېغى ئەسەد ئېيىدا، يالغۇز قەبرىنىڭ يېنىدا، بىر - بىرىنى  
قوغلىشىپ، بۈككىدە ئۆسكەن يۇلغۇنلۇق ئارىسىنى ئۆزلىرىگە  
ئۇۋا قىلىۋېلىشقان بىر توپ ياۋا توشقان، قويۇق، ئۆسكەن ئوت -  
چۆپ ئىچىدە تەرەپ - تەرەپكە چېپىشىپ يول سېلىشتى. ئۇلار  
ياشاش ئۈچۈن، نەسىل قالدۇرۇپ ئاۋۇش ئۈچۈن كۈرەش قىلماق-  
تا ئىدى. مانا بىر ئاز ۋاقىت ئۆتۈۋىدى، ئاشۇ يۇلغۇن قىزارغان  
جىلغىدىكى يالغۇز قەبرىنىڭ قېشىدا، بۆجەنلىرىنى ئەگەشتۈرۈپ  
ئانا توشقانلار پەيدا بولۇشتى.

بۆجەنلەر چوڭ توشقانلار چۆپلۈكتە سالغان يوللارنى بويلاپ  
قوغلىشىپ، تەرەپ - تەرەپكە چېپىشىپ يۈرۈشەتتى...

نەزمە:

ۋاھ، ھەر چاغ بوستاندا كۆكەرسە چىمەن،  
خۇش بولاتتى كۆڭلۈم كۆرۈپ پەيزىنى.  
باھاردا يوقلىغىن مېنى سەن دوستۇم،  
كۆرسەن توپامدىن ئۈنگەن مايسىنى

- شەيخ سەئىدى.

## بەشىنچى باب

### سىڭگىم ئېغىزىدا

«قورسقى ئاچ غالجىر ئىت تاپقاندا گۆش سورىمايدۇ ھېچ؛  
بۇ سالھنىڭ تۆگىسىمۇ يا دەجىالننىڭ ئېشىكى؟»<sup>①</sup>  
— شەيخ سەئىدى

مىلادى 1877 - يىل 3 - ئاينىڭ 11 - كۈنى.<sup>②</sup>  
— تۇرپاندا لوپاشاننىڭ لەشكىرى ئاز، — دېدى مانجۇ قوشۇن-  
لىرىنىڭ تۇرشاۋۇل سانغۇنى، زوڭتۇڭ دارېن ليۇ جىڭتاڭ پاچا-  
ساغالدىكى مانجۇ قوشۇنلىرىنىڭ بارگاھىدا چاقىرىلغان ھەربىي  
كېڭەشتە، — بىلىشىمىزچە، ئۇنىڭ ئاساسلىق كۈچى ۋە ئوق -  
دورا، ئوزۇق - تۈلۈك زاپىسى توقسۇندىكى شاۋ باشاننىڭ بارگا-  
ھىدا ئىكەن. شۇڭا، بىز ئاساسلىق كۈچىمىز بىلەن توقسۇنغا  
تېگىش قىلىدىغان بولساقلا، توقسۇندىكى دۈشمەننىڭ تۇرپانغا  
ياردەم بېرىش يولىنى ئۈزۈپ تاشلىغان بولىمىز - دە، تۇرپان  
قەلئەسىنى ئاز ئەجىر ھېسابىغا تەسلىم قىلالايمىز. شۇڭا، مەن  
سەردار سىلىگە، — دەپ لۇ چاڭخۇغا قارىدى ۋە سۆزىنى داۋاملاش-  
تۇردى، — ئالتە يىل پىيادە - ئاتلىق چېرىك ئايرىپ بېرەي  
ھەمدە سەركەردە تەن باسۇيىنىمۇ سىلىگە قوشۇپ بېرەي. سىلەر

① سالھ — پەيغەمبەرلەرنىڭ بىرى، ئۇنىڭ تۆگىسى مۇقەدەس سانلار  
ئىمىش؛ دەجىال — يالغان پەيغەمبەر. قىيامەت كۈنى ئۇ ئېشەككە  
مىنىپ پەيدا بولار ئىمىش.

② شەمسىيە 1877 - يىل 4 - ئاينىڭ 24 - كۈنى.

ئىككىڭلار قوشۇنى باشلاپ كېچىلەپ يۈرۈش قىلىپ، ئۆگۈنلۈك-  
كە — 3 — ئاينىڭ 13 - كۈنى<sup>①</sup> چوقۇم تۇرپان قەلئەسىنىڭ  
يۇقىرى تەرىپىگە يېتىپ بېرىڭلار. شۇنداق بولغاندا، سەردار جالڭ  
ياۋ، شۈي جىيەنباۋلارنىڭ ئەنخۇي قوشۇنى بىلەن بىللە تۇرپاننى  
كۈنچىقىش تەرەپ، ئۈستۈن تەرەپ ۋە تۆۋەن تەرەپتىن قورشاپ  
تېگىش قىلىش، ئۇلارنى يا ئۆزىنى قوغدىيالمايدىغان، يا قوشۇنىغا  
ياردەم بېرەلمەيدىغان ھالەتكە كەلتۈرۈپ قويغىلى بولىدۇ...  
ئۇ سەركەردە - سەردارلارنىڭ ھارغىنلىق چىقىپ تۇرغان  
چىرايىغا بىر قۇر سەپسىلىپ چىققاندىن كېيىن، يەنە مۇنداق دەپ  
قوشۇپ قويدى:

— ئەسلىدىن داۋانچىڭ قورغىنى پەتھ قىلىنغاندىن كېيىن،  
قوشۇنى دەم ئالدۇرۇپ، چېرىكلەرنىڭ روھى ۋە كۈچىنى ئەس-  
لىگە كەلتۈرۈۋالغان بولساق بەك ئويىدان بولغان بولاتتى. بىراق،  
خان مۇپەتتىش زوزۇڭنىڭ جانابلىرىدىن كەلگەن خەتتە: يەرلىك  
پۇقرالار «ئادالەتچى قوشۇنىمىزنىڭ تېز يۈرۈش قىلىپ، ئۇلارنى  
ئازاب - ئوقۇبەتتىن قۇتۇلدۇرۇشىنى، ھۆكۈمەت قوشۇنىنىڭ  
قۇدرەت - ئىنايىتىنى نامايان قىلىپ، مۇسۇلمان چەتئۇلارنى  
ئەمىن تاپقۇزۇشىنى كۈتۈپ، كۆزلىرى تېشىلگۈدەك بولۇشۇپ  
كېتىشىۋاتىدۇ.»<sup>②</sup> دېيىلىپتۇ. ھازىرقى ئەھۋال بىزنىڭ قوشۇن-  
لارنى دەم ئالدۇرۇشىمىزغا يار بېرمەيدۇ. بىز لوپشاڭنىڭ ئاساس-  
لىق كۈچىنى مۇشۇ يەردە تەلتۆكۈس، پاك - پاكىزە يوقىتالىد-  
ساقلا، جەنۇبتىكى ھەرقايسى مۇسۇلمان شەھەرلىرىنى ئىشغال  
قىلىشقىمىز ئوڭايغا توختايدۇ. شۇڭا، ھەرقايسىڭلارنىڭ چۈش-  
ىشىڭلارنى ئۈمىد قىلىمەن!

① شەمسىيە 1877 - يىل 4 - ئاينىڭ 26 - كۈنى.

② «مەرىپەتلىك، مەدەتكار زوزۇڭنىڭ ھەزرەتلىرى ئەسەرلىرى. خانغا  
يوللانغان مەلۇماتلار» 50 - جىلد، 34 - بەت.



داۋانچىڭ قەلئەسى يېمىرىلگەندىن كېيىن، لىۋ جىڭتاڭ خۇنەن قوشۇنلىرىنى باشلاپ كېچىلەپ يۈرۈش قىلىپ، توقسۇن غولىنىڭ ئېغىزىدىكى پاچاساغال دېگەن يەرگە يېتىپ كەلدى ۋە شۇ يەردە بارگاھ قۇرۇش ئۈچۈن قوش تىكتى - دە، دەرھال ھەربىي كېڭەش ئۆتكۈزۈپ، كېيىنكى قەدەمدىكى ھەربىي ئىشلار - نى بىرقۇر ئىدىتىلەپ چىقتى ۋە لو چاڭخۇ، تەن باسۇي قاتارلىق سەركەردىلەرنى ئۈچ مىڭدەك پىيادە - ئاتلىق چېرىك بىلەن مانجۇلارنىڭ چىرىنغار قىسىملىرى بولغان جاڭ ياۋ، سۈي جىيەنب - ياۋلارنىڭ ئەنخۇي قوشۇنىغا ھەمدەم بولۇشقا تۇرپانغا مەڭدۈردى. شۇنىڭ بىلەن بىر ۋاقىتتا، مانجۇلارنىڭ چىرىنغار قىسمى - جاڭ ياۋ، سۈي جىيەن ياۋلارنىڭ ئەنخۇي قىسمى قۇمۇل، بارىكۆل لىنىيىسى ئارقىلىق مېڭىپ، تاز بۇلاققا يېتىپ كەلگەندىن كې - يىن، قەمەرىيە 3 - ئاينىڭ 8 - كۈنى<sup>①</sup> مانجۇ قوشۇنلىرىنىڭ چىقىنىم ئالدىنقى سېپىدىكى قوشۇنلىرىغا كېلىپ قوشۇلدى. ئە - تىسى پىچاننى ئۇرۇشمايلا ئىشغال قىلغاندىن كېيىن، قەمەرىيە 3 - ئاينىڭ 13 - كۈنى<sup>②</sup> كېچىدە تۇرپاننىڭ شەرقىدىكى سىڭگىم ئېغىزىغا يېتىپ كەلدى. بۇ چاغدا مۇرتۇق غولىدىن قىيان كېلىد - ۋاتقاندى.

سىڭگىم - تۇرپانغا كىرىشتە چوقۇم بېسىپ ئۆتۈشكە تې - گىشلىك مۇھىم ئۆتكەل بولۇپ، قەدىمدىن تارتىپ ئۇرۇشتا ئىك - كى تەرەپ چوقۇم تالىشىدىغان قورۇل ئىدى. قەدىمكى زاماندا، بۇ جايدا سىڭگىم شەھىرى جايلاشقان بو - لۇپ، ھازىر بۇ شەھەردىن بىر دۆۋە خارابىلىقلا قالغانىدى. سىڭگىم ئېغىزىنىڭ تۆۋەن تەرىپىدە قەدىمكى ئىدىقۇت شەھىرى - نىڭ خارابىسى بار ئىدى. سىڭگىم ئېغىزىغا سۇ كېلىدىغان

① شەمسىيە 1877 - يىل 4 - ئاينىڭ 21 - كۈنى.

② شەمسىيە 1877 - يىل 4 - ئاينىڭ 26 - كۈنى.

مۇرتۇق جىلغىسىنىڭ يۇقىرىقى ئېقىنىدا، قەدىمكى ئىدىقۇت ئۆيى-  
غۇر دۆلىتىدىكى<sup>①</sup> مەشھۇر بۇددا ئىستىقامەتگاھى — بېزەكلىك  
تاش كېمىرلىرى قاتار جايلاشقاندى.

بېزەكلىك — قەدىمدىن تارتىپ مەملىكەت ئىچى ۋە سىرتى-  
دىكى ئىلىم تەھسىل قىلغۇچىلار ئۈچۈن پىنھان ماكان بولۇپ  
كەلگەنىدى...



ۋۇدېنىڭ يەتتىنچى يىلى<sup>②</sup> تومۇز ئايلىرىنىڭ ئاخىرقى كۈنى-  
رى. كۈنچىقىشتىكى تاۋغاچ ئېلى — تاڭ سۇلالىسىنىڭ پايتەختى —  
چاڭئەندىكى پادىشاھ تاڭ گاۋزۇنىڭ ئوردىسىدا بۇددا تەرىقىتىنىڭ  
پايدا — زىيىنى ھەققىدە قىزغىن بەس — مۇنازىرە داۋاملىشىۋاتاتتى.  
پادىشاھ ۋە دۆلەت ئەئىيانلىرىنىڭ ئالدىدىكى شىرەلەردە  
كۈنپېتىشتىكى ئىدىقۇت ئۇلۇغ ئۇيغۇر دۆلىتىدىن يېڭىلا كەلتۈرۈل-  
گەن ئۈزۈملەر لېگەن — تەخسىلەرگە شىڭگىل — شىڭگىللىرى  
بىلەن تېزىۋېتىلگەن. بۇ ئۈزۈملەر خۇددى تەكتىن يېڭىلا ئۈزۈل-  
گەندەك پارقىراپ تۇراتتى. تاۋغاچ ئېلىنىڭ ئاستانىسى —  
چاڭئەن شەھىرى تونۇردەك قىزىپ كەتكەنىدى. ئەمما، شاھىد-  
شىنىڭ ئىچى بۇلاق بويىدەك سالىقىن ئىدى.

ھۆرمەتلىك كىتابخان! بۇنداق دېسەم بەلكى ئەجەبلىنىشىڭىز  
مۇمكىن: شۇ زامانلاردا، كۈنپېتىشتىكى ئىدىقۇتلۇقلار تومۇز  
ئىسسىقتا ئۆيىنىڭ ھاۋاسىنى سالىقىنلىتىش ئۈچۈن، قىشلىقى  
كۆل — دەريالاردىن مۇزلارنى چېقىپ ئەپكېلىپ، ئۆيىنىڭ ئاستى-  
دىكى مۇزخانغا قاچىلىۋالاتتى. يازدىكى ئىسسىقتا ئۆيىنىڭ ئاستى-

① ئۇيغۇرلار تۇرپان ئەتراپىدا قۇرغان قەدىمكى دۆلەتنىڭ نامى.

② مىلادى 624 — يىلى. تاڭ گاۋزۇ — لى يۈەننىڭ سەلتەنەت يىلى نامى.

تىمدىكى مۇرخانىنىڭ تۇڭلۇكىنى ئېچىپ قويسىلا، ئۆينىڭ ھاۋا-سى سالقىنىداپ ئادەمگە تولىمۇ راھەت بەخش ئېتەتتى؛ ئىدىقۇتلىق-لار ئۈزۈمگە ئوخشاش مېۋە - چېۋىلەرنى يېڭى، ھۆل پېتى ساقلاش ھەتتا ئۇنى چاڭئەندەك ئۈچ ئايلىق نېرىدىكى شەھەرلەرگە ھۆل، يېڭى پېتى توشۇپ ئاپرىپ سېتىش ئۈچۈن، ياغاچتىن ئىككى قەۋەت ساندۇق ياساپ، ساندۇقنىڭ ئاستىنى قەۋىتىنى تەڭرى تاغلىرىنىڭ قارلىرى بىلەن تولدۇرۇشاتتى. شۇنىڭ بىلەن، ئاددىي، ئىشلىتىشكە ئەپلىك مۇز ساندۇقى تەييار بولاتتى. قەسىر - سارايلارنىڭ ھاۋاسىنى سالقىنلىتىش، يېمەكلىكلەرنى يېڭى پېتى ساقلاش - تاۋغاچلىقلار كۈنپېتىشتىكى ئىدىقۇت ئۇ-لۇغ ئۇيغۇر ئېلىدىن كىرگۈزگەن، يېڭى تېخنىكا ھېسابلىناتتى. ئەمدى، باشتىكى سۆزىمىزگە كېلەيلىق. پادىشاھ ھۈزۈردى-دىكى بۇ بەس - مۇنازىرىدە، رەسەتېڭى فۇلۋەن بۇددا تەرىقىتى-نىڭ ئىللەتلىرىنى بىر - بىرلەپ سۆزلەپ سۆككەندىن كېيىن: — بىكسۇ - راھىپلار كۆپىيىپ ئىتنىڭ قۇرتىدەك ئاۋۇپ كەتتى، — دېدى ئۇ، — ئۇلار يۇرتدارچىلىق ئىشلىرىغا — ھاكىمىيەتكە قول تىقىپ، مەئىشەتنى ئىسراپ قىلماقتا. نۇرغۇن ئادەم كۈچى، ماددىي بايلىقنى بۇزۇپ - چېچىپ، ساڭرام - ئىبادەتخانىلارنى تەمىر قىلماقتا. مۇشۇنداق كېتىۋېرىدىغان بول-سا، ئۇلار چوقۇم سەلتەنەتمىزنىڭ ئۇلىغا پالتا چاپىدۇ! شۇڭا، ساكىيامۇنى<sup>①</sup> تەرىقىتىنى ئەمەلدىن قالدۇرماي بولمايدۇ.<sup>②</sup>

① ساكىيامۇنى — سانىكىرىت تىلىدا «ساك قەبىلىسىنىڭ دانىشمىنى» دېگەنلىك بولىدۇ. ئۇ بۇددا دىنىنىڭ ئىجادچىسى. فامىلىسى گاۋتا-با. ئىسمى سەددىخار تاخا. قەدىمكى كاپلوۋاستۇ دۆلىتىنىڭ پادىشا-ھى سۇدد ھۇدانانىڭ شاھزادىسى. ئۇ «35 يېشىدا فىكىوس دەرىخى-نىڭ يېنىدا ئولتۇرۇپ ئىدراك تېپىپ، بۇدساتۋاغا ئايلانغان» دەپ رىۋايەت قىلىنىدۇ.

② «كونا تاغنامە. فۇلۋەننىڭ تەرجىمىھالى»

ئۆزىنى تەرىقەتچىلىكنىڭ بۇزۇكۇپىرى لاۋرى<sup>①</sup> نىڭ ئەۋلادى دەپ ئاتىۋالغان پادىشاھ تاڭ گاۋزۇ — لى يۈەن رەسەتېيى فۇلۇەنىنىڭ بۇ قاراشلىرىنى قوللاپ — قۇۋۋەتلەيتتى. شۇڭا، ئۇ دارىلئۇلۇمنىڭ كېڭىشىدە: «تەرىقەتچىلىك بىرىنچى، كۈڭزىچە-لىق ئىككىنچى، بۇددا تەرىقىتى ئاخىرىدا تۇرىدۇ» دەپ جاكارلىدى. بۇ تاۋغاچتا ئەمدىلەتتىن ئەۋج ئېلىپ باش كۆتۈرۈۋاتقان بۇددا دىنى ئۈچۈن قاتتىق زەربە بولدى.

جىنگۈەننىڭ تۇنجى يىلى<sup>②</sup>، تاۋغاچتا قەھەتچىلىك يۈز بېرىپ، نۇرغۇن پۇقرا ئاچارچىلىقتىن ئۆلۈپ كەتتى. ئوردا خەلقىنى قەھەتچىلىكتىن قۇتقۇزۇپ بولالمىغاندىن كېيىن، ئۇلارنىڭ باشقا يۇرت — ئەللەرگە قېچىپ بېرىپ جېنىنى جان ئېتىشىگە رۇخسەت قىلدى. بۇ چاغدا چاڭئەندىكى تائىنسى ئىبادەتخانىسىدا ئىستىقامەت قىلىپ تۇرۇۋاتقان ئۈچ ئاغىلىق نوم ئۇستازى شۇەندىن زىڭ ئوردىدىن ئۆزىنىڭ «كۈنپېتىشتىكى بۇددا ئەللىرىگە بېرىپ ئىلىم تەھسىل قىلىپ، بۇددا تەرىقەتلىرىنى ئۆگىنىپ، ھىدايەت يولىنى تېپىپ كېلىشىگە رۇخسەت قىلىش» نى ئىلتىماس قىلدى. بۇ چاغدا، تاۋغاچتا تاڭ سۇلالىسى ھاكىمىيىتى تېخى ئەمدىلەتتىن قۇرۇلغان بولغاچقا، ئەلدە غەلىيان تىنچىمىغان. تۈركلەر چېگرىدا داۋاملىق پاراكەندىچىلىك سېلىپ، تاۋغاچ ئېلىگە زادىلا ئاراملىق بەرمەيۋاتقاندى. ئوردا پۇقرالارنىڭ چەت ئەللەرگە ئۆز ئىختىيارى بىلەن بېرىشىنى چەكلەيتتى.

شۇ يىلى 8 — ئايدا، شەنزىڭ تاۋغاچ ئېلىنىڭ ئاستانىسى چاڭئەندىن كۈنپېتىشقا قاراپ يولغا چىقتى. ئۇ چاغلاردا كۈنپېتىش ئەللىرىنىڭ ھەممىسى غەربىي يۇرت دەپ ئاتىلاتتى. شۇەند.

---

① تەرىقەتچىلىك — خەنزۇلارنىڭ يەرلىك دىنى، توپىن دىنى دەپمۇ ئاتىلىدۇ.

② مىلادى 627 — يىلى. تاڭ تەيزۇڭنىڭ سەلەنەت يىلى نامى.

زاتى غەربىي يۇرت بىلەن تاۋغاچ ئېلى ئوتتۇرىسىدا قاتناۋاتقان غەربىي يۇرتلۇق سودىگەر يالۋاچلارنىڭ توپىغا قوشۇلۇۋېلىپ، قاش قوۋۇق<sup>①</sup> ئارقىلىق تاڭ سۇلالىسىنىڭ چېگرىسىدىن چىقىۋالدى.

ئۇ كۈندۈزلىرى تونۇردەك ئىسسىپ كېتىدىغان، كېچىلىرى زىمىستاندەك سوغۇق بولىدىغان سەككىز يۈز چاقىرىملىق ئاتەش ماكان، زىمىستان دەشتىنى يالغۇز ئۆزى بېسىپ ئۆتۈپ، غەربىي يۇرتتىكى ئېۋرىغول<sup>②</sup> دېگەن ئەلگە يېتىپ كەلدى. ئۇ ئەسلىدە ئېۋرىغول ئارقىلىق كۈنپېتىش يۇقىرى تەرەپكە قاراپ مېڭىپ، قاغانبۇت<sup>③</sup> شەھىرى ئارقىلىق غەربكە قاراپ ماڭماقچى ئىدى. بۇ چاغدا، ئىدىقۇت دۆلىتىدىن ئېۋرىغول دۆلىتىگە ئەلچىلىككە كەلگەن تۇدۇم ئاچارى قايتماقچى بولۇپ ئۇرۇۋاتقاندى. ئۇ تاڭ شۇەنزاتى بىلەن ئۇچراشقاندىن كېيىن، ئۇنىڭ ئەھۋالىنى ئىدد قۇت ئۇلۇغ ئۇيغۇر دۆلىتىنىڭ پادىشاھى چۇرۇبىتايغا مەلۇم قىلدى. ئىدىقۇت چۇرۇبىتايى دەرھال ئۆزىنىڭ ئەلچىسىنى ۋەزىر - ۋۇزراالىرىنى ئەلچى يۈگۈرۈك ئارغىماقلار بىلەن بېرىپ، تاڭ شۇەنزاتىنى ئىدىقۇت ئۇيغۇر دۆلىتىگە ئېلىپ كېلىشكە ئەۋەتتى. ئىدىقۇت چۇرۇبىتايىنىڭ سەمىمىي تەكلىپىنى رەت قىلالىدىغان تاڭ شۇەنزاتى ئەلچى - يالۋاچلار بىلەن بىللە ئالتە كۈن يول يۈرۈپ، تازبۇلاق ئارقىلىق تەڭرى تاغلىرىنى كېسىپ ئۆتتى - دە، ئىدىقۇت ئۇلۇغ ئۇيغۇر دۆلىتىنىڭ چېگرىسىدىكى پىچانغا يېتىپ كەلدى. ئۇلار پىچانغا يېتىپ كەلگەندە، كۈن ئولتۇرۇپ كەتكەنىدى. تاڭ شۇەنزاتى بەك ھېرىپ كەتكەنلىكتىن، پىچاندا

① قاش قوۋۇق - قاشتېشى توشۇلىدىغان قوۋۇق دېگەن مەنىدە.

② ھازىرقى گەنسۇ ئۆلكىسىنىڭ يۈيمىن شەھىرىنىڭ قەدىمكى نامى.

③ قەدىمكى دۆلەت نامى. ھازىرقى قۇمۇل شەھىرى تەۋەسىدە.

④ ھازىرقى جىمسار ناھىيىسىنىڭ غەربىي شىمالىغا جايلاشقان بېشبالىق قەدىمكى شەھىرى.

قونۇپ ئەتە ماڭساق، دېگەن بولسىمۇ، ئەمما، ئەلچى - يالۋاچ-  
لار: «ئاستانىگە يېقىن قالدۇق. تېز يېتىپ بارمىساق، چۇرۇپ-  
تايى بىزگە ۋاقتىدا يېتىپ كېلەلمىدىڭلار، دەپ كايىدۇ» دەپ  
قونۇشقا ئۇنىمىدى. ئۇلار ئاتلىرىنى ئالماشتۇرۇپ، يولنى دا-  
ۋاملاشتۇردى. يېرىم كېچە مەھەلىدە، ئۇلار ئىدىقۇت ئۇلۇغ ئۆي-  
غۇر دۆلىتىنىڭ پايتەختى — ئىدىقۇت شەھىرىگە يېتىپ كېلىش-  
تى.

بۇ چاغدا، چۇرۇپنتايى بىلەن توركان خاتۇن — بەي بېكە  
قونۇپى شاھزادە - مەلىكىلەرنى باشلاپ ئەكابر - ئەشرەپ، ئەمىر -  
ئۇمرا، ۋەزىر - ۋۇزرا، بەگ - بېگات قاتارلىق ھەربىي - مۈلكىي  
ئەمەلدارلارنىڭ ھەمراھلىقىدا، ئىدىقۇت شەھىرىدىن يىگىرمە چا-  
قىرىم يېرىدىكى سىڭگىم شەھىرىدە ئۇلارنى ساقلاپ تۇرۇشقاند-  
كەن.

ئوتقاشلار ئەتراپىنى خۇددى كۈندۈزدەك يورۇتۇۋەتكەن، پا-  
نۇسلار خۇددى ئاسماندىكى يۇلتۇزلاردەك چاقناپ تۇراتتى. ھەي-  
ۋەتلىك قارشى ئېلىش مۇراسىمى ئوتقاش ۋە پانۇسلارنىڭ يورۇ-  
قىدا ئۆتكۈزۈلدى. ئاندىن تاڭ شۈەنزىڭ چۇرۇپنتايى ۋە توركان  
خاتۇننىڭ ھەمراھلىقىدا، ئىدىقۇت شەھىرىگە يېتىپ كەلدى. ئۇ،  
دۆلەت مېھمىنى سۈپىتىدە، خان ئوردىسىدىكى تەككىخانگە ئو-  
رۇنلاشتۇرۇلدى. چۇرۇپنتايى، توركان خاتۇن — بەي بېكە قون-  
چۇيلار تاڭ شۈەنزىڭ بىلەن تاكى ئىككىنچى كۈنى سۈبھى كۆتۈ-  
رۈلگەنگە قەدەر سۆھبەتلىشىپ ئولتۇرۇشتى. تاڭ سۈزۈلگەندىن  
كېيىن، چۇرۇپنتايى بىلەن توركان خاتۇن ئۇنىڭغا «دەم ئالغايلا»  
دەپ تۈزۈت قىلىشتى - دە، چىقىپ كېتىشتى.

ئەتىگەنلىك تەزىم ۋاقتى توشتى. مۇلازىم چۇرۇپنتايى بىلەن  
توركان خاتۇننىڭ شاھشىندا كۈتۈپ تۇرغانلىقىنى تاڭ سۈەنزىڭغا  
خەۋەر قىلدى. ئۇ ئوردىغا سالامغا كىرىپ، چۇرۇپنتايى بىلەن  
توركان خاتۇنغا تەزىم قىلىپ، كۆرۈنۈش قىلغاندىن كېيىن،

ئوردىنىڭ ئىچىدىكى تاۋچاڭغا<sup>①</sup> تەكلىپ قىلىندى.  
تاك شۈەنزىڭ ئالتۇن كاساياسىنى<sup>②</sup> كىيىپ، تاۋچاڭغا چىققان.  
دىن كېيىن، بۇددا نوم - تەرىقىتى ئۈستىدە تەبلىخ ئېيتىشقا  
كىرىشتى. بۇ گۈن شۇنداق ئۆتتى.  
ئەتىسى، تاك شۈەنزىڭ ئۇلۇغ ئاغلىق سامىتىسۇ ئاچارى ئەد.  
سارى سامگارنىڭ ھەمراھلىقىدا، بۇددا ئىستىقامەتگاھى -  
بېزەكلىككە زىيارەتكە كەلدى.

بېزەكلىككە سىڭگىم ئېغىزىدىن كىرىپ مۇرتۇق جىلغىسىنى  
بويلاپ كۈنچىقىش يۇقىرى تەرەپكە قاراپ تەخمىنەن يىگىرمە چا.  
قىرىم ماڭغاندا، ئاندىن يېتىپ بارغىلى بولاتتى. بۇ بۇددا ئىستى-  
قامەتگاھى - بېھارا، ئىستىقامەتخانى، پىنھان تىلاۋەتخانى، تاۋ-  
چاڭ، راھىبلار ئۆيى. يۆلەكلىك يول، ئاسما ساڭرام، تاتىيا  
قاتارلىق زور بۇددا ئىمارەتلىرىنى ئۆز ئىچىگە ئالغان ھەشەمەتلىك  
كاتتا قۇرۇلۇش ئىدى. تاۋغاچلىقلار بۇ ئىستىقامەتگاھنى «نىڭ-  
رۇڭسى» دەپ ئاتىشاتتى.

بۇ يەردە كۈنچىقىش، كۈنپېتىش ئەللىرىدىن كەلگەن بىر-  
مۇنچە ئاتاقلىق نوم ئاچارلىرى ئىلىم تەھسىل قىلىپ، ھەقدادىغا  
يېتىشەتتى. بۇ يەر - ئىدىقۇت ئۇلۇغ ئۇيغۇر دۆلىتىنىڭ ئىلىم  
ئوچاقلىرىدىن بىرى بولۇپلا قالماي، پۈتۈن غەربىي يۇرت بويىچە  
يىراق - يېقىنغا تونۇلغان مەشھۇر مەدەنىيەت مەركىزى ئىدى.  
بۇ يەردە ئىلگىرى - كېيىن بولۇپ ئىدىقۇت ئۇلۇغ ئۇيغۇر دۆلى-  
تىنىڭ تارىخىدا ئۆتكەن ئاتاقلىق نوم ئاچارلىرى، ئالىملار،  
تەرجىمان، تىل ئۇستازلىرى يېتىشىپ چىققانىدى. ئۇلارنىڭ

① تاۋچاڭ - قەدىمكى ئۇيغۇر تىلىدا دۇئا - تىلاۋەت قىلىدىغان سورۇن  
دېگەن مەنىدە.

② كاسايا - بۇددا راھىبلىرى ئورنىتىلغان چاقماقلىق پىرىجىسى.

ئىچىدە تارىختا مەشھۇر بولغان تاتاتۇڭا، قارائىنانچ، تولۇچى،  
مانقۇ تېكىن، كاشى، يەللىن تېمۇر<sup>①</sup>، بېككە تېمۇر، ئەنسارى،  
ئوردۇ تېكىن، ئېل تېمۇر، جالۇ ناداش لاجىن، مايغۇ، چىداي  
سالى، بانتۇ، فۇت تۇرمىش، ئالىيان تېمۇر، سۈنچ قاي، ئېل  
بۇقا، سالابات، تېمۇر تۇبرۇك<sup>②</sup>، مويۇن بۇقا، ئاپرىنچۇر تې-  
كىن، مويۇن ياڭخې<sup>③</sup>، جۇيا تۇتۇك<sup>④</sup>، قالىم كەيشى، پراتىيا  
ياشرى، كىكى، سىڭقۇ سەلى تۇتۇك<sup>⑤</sup> قاتارلىقلار ۋە شىبان،  
كوركۇسسۇ قاتارلىق نىستۇرىيان ئۆلىمالىرى ئىدى، ئۇلارنىڭ  
ئىچىدە، شى يۈيلى، شىجىرۇ قاتارلىق كۆڭزىچىلىق مۇتەپەك-  
كۈرلىرىمۇ بار ئىدى.

شۈەنزىڭ بىزەكلىكتىكى تاش كېمىرلەرنى كۆرۈۋېتىپ، بۇ  
بۇددا ئىمارەتلىرىنىڭ چاڭئەندىكى بۇددا ئىبادەتخانىلىرىدىن ئۆز-  
گىچە ئۆسلۈبتا ياسالغانلىقىنى ھېس قىلدى: بۇ تاش كېمىرلەر-  
نىڭ ئىچىدە ئاز بىر قىسمى يارلىقنى ئويۇپ ياسالغانىدى. يەنە  
بىر قىسمى بولسا، كېسەكتىن كېمىر قويۇرۇلۇپ، ياكى يېرىم  
تۇخۇمىسىمان گۈمبەز شەكلىدە ياسالغانىدى. ياغاچ ئىشلىتىلمىگە-  
نىدى.

تاش كېمىرلەر ئىككى خىل ئىدى: بىر خىلى، ۋەز -  
ئىبادەت پائالىيىتى ئېلىپ بېرىلىدىغان كاپىتالار ئىدى. يەنە بىر  
قىسمى ئىستىقامەتخانىە - ۋىخارا كېمىرلىرى ئىدى. كېمىرلەر  
ئۇزۇن كېمىرلىك ۋە تۈۋرۈك - مۇنارلىق بولۇپ، بەزىلىرى تۆت

① تۈرك ياڭخۇ قاغانى تۇنيۇ قۇقنىڭ چەۋرىسى.

② يەنى لومىڭشەن - ئېلىمىزنىڭ مەشھۇر يېزا ئىگىلىك ئالىمى.

③ يەنى مازۇچاڭ.

④ قەدىمكى زاماندا تۇرپان ئەتراپلىرىدا ياشىغان داڭلىق تەرجىمان.

تېلىشۇناس. ئۇ «شۈەنزىڭنىڭ تەرجىمىھالى» بىلەن «ماپىرى سى-  
مىت» نى قەدىمكى ئۇيغۇر تىلىغا تەرجىمە قىلىپ چىققان.



چاسا، بەزىلىرىنىڭ ئوتتۇرىسىدا بۇت سۇپىسى بار ئىدى، بەزىلىرىنىڭ ئارقا تېمىغا يەنە كىچىك قازناقلىرى ئويۇلغانىدى. تاڭ شۈەنزىڭ تاش كېمىلەرنىڭ تاملارغا سىزىلغان رەسىملەرنى تولىمۇ قىزىقىش ئىچىدە كۆردى. بېزەكلىك تاش كېمىلىرىنىڭ تاملارغا سىزىلغان رەسىملەردە ئەڭ چوڭ باقار، ساخاۋەتچى — ئىدىقۇت خان ئائىلىسى گەۋدىلەندۈرۈلگەنىدى. ھەتتا تاش كېمىلەرنىڭ تۆت بۇلۇڭىغا سىزىلغان بۇددانى قوغدىغۇچى ئاسمان دىۋالىرى — ئاسمان تەڭرىلىرىنىڭ ئوبرازلىرى ئورنىغا ئۇيغۇر ئىدىقۇتلىرى ياكى ئاقسۆڭەك ئەمىر — ساخاۋەتچىلىرىنىڭ رەسىمى سىزىلغانىدى. بۇ چاڭئەندىكى بۇتخانىلارنىڭ تاملارغا سىزىلغان رەسىملەرگە تۈپتىن ئوخشاشمايدىغان بىر ئالاھىدىلىك ئىدى.

تاڭ شۈەنزىڭ بېزەكلىك تاش كېمىلىرىنىڭ بىرىگە كىرىپ، ئىشىكنىڭ ئوڭ تەرىپىدىكى تامغا ئۈستىگە قارا يىپەكتىن كىيىم كىيگەن، ئىسمى ئۇيغۇرچە يېزىلغان، بېشىغا ئاق بۆك كىيگەن ئون ئىككى ئۇيغۇر ساخاۋەتچىنىڭ رەسىمى قاتار سىزىلغانلىقىنى كۆردى. ئۇ بۇ رەسىملەرنى كۆرۈپ بولغاندىن كېيىن، كەينىگە ئۆرۈلۈپ، ئىشىكنىڭ سول تەرىپىدىكى تامغىمۇ ئۈستىگە سېرىق يىپەكتىن كىيىم كىيگەن، ئىسمى سانسىرىتچە يېزىلغان، بېشىغا قارا بۆك كىيگەن ئون ئىككى ئۇيغۇر ساخاۋەتچىنىڭ رەسىمى قاتار سىزىلغانلىقىنى كۆرۈپ، ھەيران قالدى. ئۇ تەڭجە-جۈپ ئىلىكىدە، قوللىنىڭ دۈمبىسىنى چىشلەپ، بىر ھازاغىچە تۇرۇپ قالدى. بۇنداق نەپىس، بۇنداق پاساھەتلىك سىزىلغان تام رەسىملىرىنى ئۇ ئۆمرىدە تېخى تۇنجى قېتىم كۆرۈۋاتاتتى. تاڭ شۈەنزىڭ يەنە بىر تاش كېمىگە كىرگەندە، تۇرۇستىكى تام رەسىمىدە خۇددى ئارىسلاندەك چەيدەس، بېشىغا ئالتۇن تاج تاقاپ، پۇتىغا قارا كۆن ئۆتۈك كىيگەن، بىلىدىكى پوتىسىغا پىچاق، چاقماق ئاسقان ئۇيغۇر ئىدىقۇتى بىلەن خۇددى لاچىندەك

غەيۇر، بېشىغا ئالتۇن جولالىق تاج تاقىغان، ئۈستىگە قايرىما ياقىلىق، ئىنچىكە يەڭلىك، پۈرمە بەللىك يىپەك نىمچە كىيگەن تۈركان خاتۇن سىزىلغانىدى.<sup>①</sup>

بېزەكلىك تاش كېمىرلىرىدىكى تام رەسىملىرىنى كۆرۈۋېتىپ، تاڭ شۈەنزائى بۇ تام رەسىملىرىدە، ئەمىر - ساخاۋەتچىلەرنىڭ دېھقان، چارۋىچى ۋە يىراقتىن كەلگەن كارۋانلارنىڭ قىياپىتىدە سىزىلغانلىقىنى، بۇلارنىڭ ئىدىقۇت جەمەتىنىڭ ئوبى-رازىغا قارىغاندا تېخىمۇ يارقىن، تېخىمۇ يېقىن ۋە سەمىمىي ئىكەنلىكىنى ھېس قىلدى. بۇنداق ئالاھىدىلىك چاڭئەندىكى بۇددا ئىبادەتخانىلىرىنىڭ تاملىرىغا سىزىلغان ھۆرقىز، دىۋا - ئاسمان تەڭرىلىرىنىڭ ئوبرازلىرىدىن تۈپتىن پەرقلىنىپ تۇرىدىغان بىر ئالاھىدىلىك بولۇپ ھېسابلىناتتى. بۇ شۈەنزائىنى ھەيران قالدۇرغان ئۈچىنچى ئالاھىدىلىك ئىدى. چۈنكى چاڭئەندىكى بۇددا ساڭ-راملىرىنىڭ تېمىغا لاكشانا<sup>②</sup> ئۇسلۇبى بويىچە سىزىلغان ئەمىر - ساخاۋەتچىلەرنىڭ تۈرلۈك قىياپەتلىرىدە قەندىھار<sup>③</sup> تەسىرى قويۇق تۈس ئالغانىدى.

تاڭ شۈەنزائى ئەنسارى سامگاراننىڭ ھەمراھلىقىدا يەنە بىر

---

① بۇ تام رەسىمى مۇشۇ ئەسىرنىڭ باشلىرىدا فون لىكوك تەرىپىدىن نامدىن سويۇۋېلىنىپ، بېرلىنغا ئېلىپ كېتىلگەن. ئىككىنچى دۇنيا ئۇرۇشىدا، سوۋېت ئايروپىلانلىرى بېرلىننى بومباردىمان قىلغاندا، پۈتۈنلەي ۋەيران بولغان.

② لاكشانا — بۇددا ئاتالغۇسى. ئۆزگەرتىلگەن قىياپەت.

③ قەندىھار — ھازىرقى پاكىستاندىكى پىشاۋۇر شەھرىنىڭ قەدىمكى نامى. قەدىمكى گېرك - رىم سەنئىتى قەندىھاردا ئۆزگىچە سەنئەت ئېقىمى — قەندىھار سەنئەت ئېقىمىنى بارلىققا كەلتۈرگەن. بۇ ئېقىم كېيىنكى چاغلاردا بۇددا دىنىنى شەرققە تەشۋىق قىلىشتا خىزمەت قىلغانىدى.

تاش كېمىرىگە كىردى. بۇ تاش كېمىرىنىڭ ئوڭ تەرىپىدىكى تامغا: «ئىبادەتخانا ئىگىسىز ۋەيران بوپتۇ. بىز ئەنسارى بىلەن تۇدۇم سالى ئۆز تەمىراتىمىزغا ھېسابلاپ، ئۇنى رېمونت قىلىپ قويدۇق» دېگەن مەنىدە قەدىمكى ئۇيغۇرچە ئىككى قۇر خەت يېزىلغانىدى. سول تەرىپىدىكى تامغا بۇددا نوملىرىدىن بىرى بولغان «لالىتاۋىستارا» دىكى «شاھزادىنىڭ تۇغۇلمىقى» دېگەن ھېكايە رەسىم قىلىپ يېڭىدىن سىزىلغانىدى. رەسىمدە: ساكيا-مۇنىنىڭ ئانىسى مايا خېنىم لومبىنى بېغىدىكى «ھەسرەتسىز دەرەخ» ئاستىدا، ساكيامۇنىنى تەۋەللۇت قىلماقچى بولۇپ، قولىنى ئايال خىزمەتكارىنىڭ دولىسىغا قويۇپ تۇرغانلىقى، بۇددا ساكيامۇنىنىڭ مايا خېنىمىنىڭ بېقىنىدىن تۇغۇلۇۋاتقانلىقى تەس-ۋىرلەنگەنىدى. بۇ بىر يۈرۈش تولىمۇ گۈزەل سىزىلغان تام رەسىملىرىدە، ئىدىقۇت ئۇيغۇرلىرىنىڭ ناخشا - ئۇسسۇلغا ماھىر قىياپىتى ئاجايىپ ئۈستىلىق بىلەن تىپىكلەشتۈرۈلگەنىدى. تاڭ شۈەنزىڭ تاۋغاچلىقلارنىڭ غەربىي يۇرتتىكى ئاتەش ماكان - ئىدىقۇت ئۇلۇغ ئۇيغۇر دۆلىتىنىڭ زېمىنىدا مەيدانغا كەلگەن بۇنداق يۈكسەك سەنئەت، مەدەنىيەت دۇردانىلىرىدىن خەۋەرسىز ئىكەنلىكىنى ھېس قىلىپ قالدى.

بۇددا نوملىرىدا يېزىلىشىچە، بۇددىھا - ساكيامۇنى دۇنياغا كەلگەندە، ئاستا ئىسىملىك بىر ھۆكۈما ئۇنىڭ يەتمىش ئىككى خىل قىياپەتكە ئۆزگىرەلەيدىغانلىقىدىن ئالدىن بىشارەت بەرگەندەكەن. بېزەكلىك تاش كېمىرلىرىدىكى تام رەسىملىرىدە، بۇددىھا - ساكيامۇنىنىڭ مۇشۇنداق ئۆزگىرىشلىرى ئوبرازلىق قىلىنىپ مۇپەسسەل تەسۋىرلەنگەنىدى.

سول تەرەپتىكى تام رەسىمىدە يەنە: «شاھزادىنىڭ چۈش كۆرۈشى» دېگەن ھېكايە سىزىلغانىدى. بۇ رەسىمدە: ساكيامۇنى تەركىي دۇنيا بولۇپ ئوردىدىن چىقىپ كېتىۋاتقاندا، ھەرەھنىڭ

ئىشكى ئالدىدىن ئۆتكەنلىكى، دەرۋازىدىن چىقالماي، تامدىن ئاتلاپ چىقىپ كەتكەنلىكى نەسۋىرلەنگەن. شاھزادە ھەرەمخانىنىڭ ئالدىدىن ئۆتكەندە، ئۇنىڭ ساھىبجامال خوتۇنى ياسودىھارا گۈزەل قىزلار بىلەن بىللە شاھزادىنى كۈتۈپ، گىلەم ئۈستىدە يالىڭاچ ياتىدىكەن. پۈتۈن رەسىمدە شاھزادىنىڭ بۇددا تەرىقىتى ئۈچۈن بۇنداق كاتتا مەئىشەتتىن ۋاز كېچىپ، ھۈزۈر - ھالاۋەتنى تەرك ئەتكەنلىكى گەۋدىلەندۈرۈلگەن ۋە ئۇيغۇدا ياتقان بىر توپ گۈزەل قىزلارنىڭ يارقىن ئوبرازى يارىتىلغان.

تاڭ شۈەنزىڭ بېزەكلىك تاش كېمىرلىرىنى زىيارەت قىلىپ بولغاندىن كېيىن، مۇرتۇق، سۈبېشى، يارغۇل، بورلۇق<sup>①</sup>، تۈ-يۇق قاتارلىق مەشھۇر بۇددا ئىستىقامەتگاھلىرىنىمۇ زىيارەت قىلىپ، ئىلىم تەھسىل قىلدى. ئۇ بۇددا تەرىقىتىنى ئۆگىنىپ، ئۆزىنىڭ كەم يەرلىرىنى تولۇقلاش ئۈچۈن، ئىدىقۇت دۆلىتىدە بىر مەزگىل تۇرۇپ قالدى.

بىر كۈنى، ئۇ تاۋچاڭدىن چۈشۈپ، چۇرۇبىنتايى بىلەن بۇددا تەرىقىتى ھەققىدە خېلى ئۇزاققىچە ئىلىم مۇتالىئە قىلىپ ئولتۇردى.

— تاۋغاچ چوڭ ئەل، بۇددا تەرىقىتى ئۇلۇغ تەرىقەت. شۇنداق بولغاندىكىن، بۇنداق ئۇلۇغ تەرىقەت بۇنداق چوڭ ئەلدە جارى قىلدۇرۇلسا، پۇقرالار ھىدايەتكە تېخىمۇ تەلپۈنۈپ، ناشايان ئىش-لاردىن ئۆزىنى تارتىدىغان بۇسار<sup>②</sup>لاردىن بولۇپ قالىدۇ. گېپىم توغرىدۇ؟ — دېدى ئىدىقۇت چۇرۇبىنتايى.

— جانابى ئالىيلىرىنىڭ سۆزى بەرھەق. بىراق، — دېدى تاڭ شۈەند.

① بورلۇق — ئۈزۈملۈك دېگەن مەنىدە. ھازىر بۇيۇق دەپ ئاتىلىدۇ.

② بۇسار (菩薩) — بۇدساتۋانىڭ قىسقارتىلمىسى. «ئويغانغان»، «ھىدايەت يولىنى تۇتقان»، «ئەۋلىيالىق مۇقامىغا يەتكەن» دېگەن مەنىدە.

زاڭ مەيۈسلۈك بىلەن، — تاۋغاچتا ئەھۋال باشقىچە. بىزدە بۇددا ئەھلى ئىلىملىرى «چوڭ كۆلۈڭگۈ»<sup>①</sup>، «كىچىك كۆلۈڭگۈ»<sup>②</sup> دەپ ئىدى. زىھىيەتچىلىك قىلىشىۋەرگەنلىكتىن، بۇددا تەرىقىتى چاك - چېب - كىدىن بۆسۈلۈپ كەتتى. بۇددا ئىلىم ئەھلى ئورۇن — مەرتىۋىدىن مەھرۇم قىلىنىپ، بىچارە ھالغا چۈشۈپ قالدى. — ئۇنداق بولسا، بۇ ھەقىقەتەن يامان ئىش بولۇپتۇ، — دېدى ئىدىقۇت چوڭقۇر ھېسداشلىق قىلغان ھالدا، — بۇددا تەرىقىتىدە نىزاھىيەتچىلىك يۈز بەرسە، ھىدايت توپۇق يولغا كىرىپ قالىدۇ — دە، پۇقرالار ناشايان ئىشلارغا بېرىلىپ كېتىدۇ.

— توغرا ئېيتىدىلا، — دەپ ئىدىقۇتنىڭ سۆزىنى دەرھال ماقۇللىدى ئۇ، — پېقىر دەل مۇشۇ ۋەجىدىن بۇددا تەرىقىتىنى تېخىمۇ ئەتراپلىق ئۆگىنىپ، بۇ ئازغۇنلارنى ھىدايەتكە باشلاش ئۈچۈن كۈنپېتىش بۇددا ئەللىرىگە ھەقىقەت ئىزدەپ كەلگەندىم. دۆلىتىڭىزلەرگە كەلگەندىن كېيىن، سىلەردىن كۆپ نەرسىنى ئۆگەندىم. مەشھۇر بۇددا ئاچارلىرى بىلەن زىكىر — سۆھبەتتە بولدۇم. ھازىر، ئۆزۈمنىڭ كۈنپېتىش بۇددا ئەللىرىگە ھەقىقەت ئىزدەپ چىقىپ توغرا قىلغانلىقىمغا تېخىمۇ ئىشەنمەكتىمەن. ئاڭلىسام كۈنپېتىش تەرەپلىرىدە يەنە نۇرغۇن بۇددا ئەللىرى بار ئىكەن.

— شۇنداق، كۈنپېتىش تەرەپلىرىدە يەنە چۇقو، كېنىگىت، چۈزى<sup>③</sup>، سۇللاڭ<sup>④</sup>، يۇتقان<sup>⑤</sup> قاتارلىق نۇرغۇن مەشھۇر بۇددا ئەللىرى بار، — دېدى ئىدىقۇت چۇرۇپىنتايى، — ئۇلارنىڭ بۇددا

① چوڭ كۆلۈڭگۈ — ماھايانا. بۇددا دىنىدىكى بىر مەزھەپنىڭ نامى.  
② كىچىك كۆلۈڭگۈ — ھىنايانا. بۇددا دىنىدىكى بىر مەزھەپنىڭ نامى.

③ چۈزى — قەدىمكى كۇچا.

④ سۇللاڭ — قەدىمقى قەشقەر.

⑤ يۇتقان — قەدىمقى خوتەن.

ھېكمىتىگە بولغان چۈشەنچىسى بىزدىنمۇ تىرەن. شۇڭا، بىز ھەر يىلى ئۇلارغا ئىلىم تەلپىكارلىرىنى ئەۋەتىپ تۇرۇۋاتىمىز.

— ئىدىقۇت ئالىيلىرىغا مىڭ مەرتەم تەشەككۈر! — دېدى تاڭ شۈەنزىڭ ئورنىدىن تۇرۇپ ھۆرمەت بىلدۈرۈپ، — مەن نادان ۋە تىنىمىدىن يولغا چىققاندىمۇ دەل مۇشۇ مەقسەتنى ئىشقا ئاشۇرۇشقا بەل باغلىغانىدىم. ھالا بۈگۈن دۆلىتىڭىزلاردا مەن بۇ مەقسەتنىڭ يېرىمىگە يەتتىم، قالغان يېرىمنى كۈنپېتىشتىكى ئاشۇ بۇددا ئەللىرىگە بېرىپ ئىلىم تەھسىل قىلىپ تولۇقلىسام ئەجەپ ئەمەس دەيمەن.

— ئۇستاز، سىلى دۆلىتىمىزدە رىيازەت چېكىپ قالمىغاندا، — دەپ سورىدى ئىدىقۇت چۇرۇپىنتايى ئۇنىڭدىن، — مۇبادا بىزنىڭ خىزمىتىمىز يەتمىگەن بولسا، ئېيتىسلا، بىز بىجاندىل بىجا كەلتۈرۈپ، سىلىنى تولۇق رازى قىلىمىغۇچە ھەرگىز توخ-تىمايمىز!

— يوقسۇ، يوقسۇ! — دەپ تۈزۈت قىلدى تاڭ شۈەنزىڭ ئالدىراشلىق بىلەن، — مەن ئويلايمەنكى، كۈنپېتىش بۇددا ئەللىرىمىزنىمۇ كۆرۈپ باقسام، ھىدايەتنىڭ يولى تېخىمۇ كېڭىيەرمىكىن دەيمەن!

— مۇشۇ يەردە قېلىپ ئىلىم تەھسىل قىلىۋەرسىلە سىلىنىڭ پۈتۈن تەمىراتلىرىغا ئوردا ئىگە بولسۇن. سىلە كەتمىسىلە! . . .

ئىدىقۇت چۇرۇپىنتايى ئۇنى كەتمىسىلە، دەپ تۇتقانسېرى، ئۇنىڭ كۈنپېتىش بۇددا ئەللىرىگە بېرىپ ئىلىم تەھسىل قىلىش ئىستىكى شۇنچە كۈچىيىپ ماڭدى.

— مېنىڭدىن ئىدىقۇت ئالىيلىرىغا شۇل مەلۇم بولغاچكى، كۆل - دەريالار قۇرۇپ، تاغۇ - تاشلار ئۇۋۇلۇپ كەتسىمۇ، مەن كۈنپېتىش بۇددا ئەللىرىگە بېرىپ ئىلىم تەھسىل قىلىش ئىرا-دەمدىن قايتمايمەن. ئۆلۈكۈم بۇ يەردە قالسىمۇ، روھىم يەنىلا بۇ ئۇلۇغ سەپەرنى داۋاملاشتۇرۇۋېرىدۇ، — دېدى تاڭ شۈەنزىڭ

قىلىچە ئىككىلەنمەي.

ئىدىقۇت چۇرۇپىتايى ئۇنى سەپەر قىلىشتىن قەتئىي توسى  
ۋە ئۇنىڭ ئاش - تاماق تەمىراتىنى تولۇق ھۆددىلىگەندىن باشقا،  
ئۇنىڭ يۈرۈش - تۇرۇش ئەركىنلىكىنى چەكلەپ قويدى.  
تاك شۈەنزاڭ ئۆزىنىڭ قەتئىي ئىرادىسىنى بىلدۈرۈش ئۈ-  
چۈن، مۇلازىم ئېلىپ كىرگەن ئاش - تاماقنى قەتئىي يېمىدى.  
تۆتىنچى كۈنى تاڭ شۈەنزاڭ ئورنىدىن قوپالمىدى - ئۇنىڭ جېنى  
تۇمشۇقىغا كېلىپ قالغانىدى. ئاخىرى، ئىدىقۇت ئۇنىڭ تەلىپىگە  
ماقۇل بولۇشقا مەجبۇر بولدى ۋە:

— سىلە بىلەن قول بېرىشىپ ئاغا - ئىنى بولۇشساق، —  
دېدى ئۇ ئايرىلىشقا كۆزى قىيمىغان ھالدا، — سىلە كۈنپېتىشتى-  
كى بۇددا ئەللىرىدىن نوم - سۇترالارنى ئېلىپ قايتقاندا، دۆلە-  
تىمىدە ئۈچ يىل تۇرۇپ، بىزگە بۇددا تەرىقىتىدىن ھىدايەت  
يولىنى ئۆگەتسىلە!

بىر ئايدىن كېيىن، ئىدىقۇت چۇرۇپىتايى تاڭ شۈەنزاڭنىڭ  
سەپەر تەييارلىقلىرىنى قىلىپ بەردى: يولدا بۇ ئۈچ ئاغىلىق نوم  
ئاچارى تاڭ شۈەنزاڭنىڭ خىزمىتىنى قىلىشقا تۆت راھىبىنى تە-  
يىنلىدى؛ ئوتتۇز ياقىلىق تون - تەلپەك، كاساي، پاختىلىق  
نىمچە، قولقاپ، ئۆتۈك - پايپاق قاتارلىق قىشلىق كىيىم -  
كېچەك تەييارلاپ، ئۇلارنىڭ پۈتۈن يول راسخودىغا يەنە يۈز سەر  
ئالتۇن، ئون تۈمەن يارماق پۇل، بەش يۈز تەپكە تاۋار - توقا  
ھازىرلاپ بەردى. ئانتىن ئوتتۇزى ۋە مالايدىن يىگىرمە بەشنى  
يولدا خىزمىتىگە سېلىشقا بۇيرۇپ بەردى ھەمدە يولدىكى ھەرقا-  
سى گۈمرۈك - ئۆتكەللەردىن ئۆتۈشتە سالام - سوۋغات قىلىش  
ئۈچۈن، كۈنپېتىش تەرەپتىكى چۇقۇ، كېنگىت، چۈزى، سۇللاخ  
ۋە يوتقان قاتارلىق يىگىرمە تۆت دۆلەتنىڭ چېگرا دائىرىلىرىگە  
ئۇنىڭغا يول بېرىشنى تەلپ قىلىپ، يىگىرمە تۆت تەپكە تاۋار - تورقا  
بىلەن يىگىرمە تۆت پارچە خەت - ئالاقە يازدى. ئۇنىڭدىن باشقا،

غەربىي يۇرتتىكى دۆلەتلەرنىڭ خوجىسى بولغان غەربىي تۈركلەر -  
نىڭ يانغۇ قاغانغا بېرىش ئۈچۈن، بەش يۈز تەپكە تاۋار - تورقا  
ۋە ئىككى ھارۋىغا لىق مېۋە - چېۋە قاچىلاپ بەردى. تۈرك  
قاغانغا خەت يېزىپ ئۇنىڭدىن تاڭ شۈەنزاڭلارنى ئەنەتكە ئېلىگە  
ساق - سالامەت يولغا سېلىپ قويۇشنى ئۆتۈندى.

تاڭ شۈەنزاڭلار يولغا چىققان كۈنى، ئىدىقۇت شەھرىدىكى  
راھىب - ئاچارىلار، بەگ - بىگاتلار ۋە پۇقرائى - پەقىرلارنىڭ  
ھەممىسى قومۇرۇلۇپ چىقىپ ئۇنى ئۇزاتتى. ئىدىقۇت چۇرۇبىنتا -  
يى ۋە خانىكە توركان خاتۇنلارمۇ ئۇنى ئۇزىتىپ چىقىشقاندى. خالايق  
ئۇنى تاكى يەمشى دېگەن يەرگىچە ئۇزىتىپ كېلىشتى...

قازارا، جىنگۈەننىڭ ئالتىنچى يىلى<sup>①</sup>، ئىدىقۇت -  
چۇرۇبىنتايى غەربىي تۈركلەرنىڭ يانغۇ قاغانى بىلەن بىرلىشىپ،  
كۈنپېتىشتىكى ئېۋرىغولغا ھۇجۇم قىلدى. تاۋغاچتىن غەربىي  
يۇرتقا ئۆتىدىغان بۇ مۇھىم يول ئېغىزىنى قامال قىلىپ، تاۋغاچ  
بىلەن غەربىي يۇرتنىڭ باردى - كەلدىسىنى ئۇزۇپ تاشلىدى.  
ئارقىدىنلا كۈنپېتىشتىكى تاۋغاچقا بېقىنغان كېنىگىتكە ھۇجۇم  
قىلىپ، كېنىگىت تەۋەسىدىكى بەش شەھەرنى بېسىۋالدى ۋە  
كېنىگىتنىڭ بىر مىڭ بەش يۈز ئادىمىنى تۇتۇپ كېتىپ، شەھەر -  
لىرىگە ئوت قويۇۋەتتى. تاۋغاچقا ئېلىپ كېتىلىۋاتقان ئولپان -  
سوۋغىلارنى تارتىۋېلىپ، سودىگەر - يالۋاچلارنى ئۆلتۈرۈۋەتتى.

× ×

ئەمدى باشتىكى سۆزىمىزگە كېلەيلى. سىڭگىم قورۇلىنى  
ئۈرۈمچىنىڭ ھاكىمىيىتى ماربىندىنىڭ بەش يۈزدەك يىگىتى ساق -  
لاپ ياتقاندى. جاڭ ياۋ قوماندانلىقىدىكى ئەنخۇي قوشۇنلىرى

① تاڭ تەيزۇڭنىڭ سەلتەنەتنىڭ 6 - يىلى بولۇپ، مىلادى 632 -  
يىلىغا توغرا كېلىدۇ.



سىڭگىم ئېغىزغا يېتىپ كەلگەندە، ئەلىياقۇ بولغانىدى. توسات-  
تىنلا گۈلدۈرلەپ بوران چىقىپ كەتتى. شامال توپىنى ھاۋاغا  
ئۇچۇرتۇپ چىقىپ، ئاي يۇرۇتۇپ تۇرغان ئاسماننى بىردەمدىلا  
قاراڭغۇلۇق ئىچىگە غەرق قىلدى. ئەتراپتا گۈلدۈرلەپ چىقىۋات-  
قان بوراننىڭ ئاۋازىدىن باشقا ھېچنەمنى ئاڭلىغىلى بولمايتتى.  
شۇ ئەسنادا قاراۋۇللار قورۇلنىڭ كۈنچىقىش قوۋۇقى تەرەپتە  
ئوت يالقۇنى كۆتۈرۈلگەنلىكىنى خەۋەر قىلىشتى.

— ئېھتىمال، تاماق ئەتكەندە بىخەستەلىك قىلغانلىقتىن  
ئوت تۇتىشىپ كەتكەن بولسا كېرەك، ئەندىشە قىلىپ كەتكۈچى  
بولماڭلار! — دېدى ماربىندى ئۇلارنى جىملەپ. ماربىندىنىڭ گېپى  
ئاخىرلاشماي تۇراتتى، قورۇلنىڭ كۈنچىقىش تەرىپىدىمۇ ئوت  
يالقۇنى كۆتۈرۈلدى. ئارقىدىنلا مانجۇلارنىڭ «ئور، چاپ!» دەپ  
ۋارقىرىغان ئاۋازلىرى، قوماچ قورۇغاندەك ئېتىلىۋاتقان ئوق  
ئاۋازلىرى، توپ - زەمبىرەك ئوقلىرىنىڭ پارتلاش سادالىرى  
جاھاننى بىر ئالدى.

قورۇلدىكىلەر تۇيۇقسىز شەيخۇنغا ئۇچراپ مەڭدەپ قالدى، - يۇ،  
ئەمما دەرھال ھوشلىرىنى تېپىشىۋېلىپ، قاتتىق قارشىلىق كۆر-  
سىتىشكە باشلىدى. بىراق، ئۇلارنىڭ قارشىلىقى ئۇزاق داۋام  
قىلمىدى: مۇرتۇق جىلغىسىدىن شارقىراپ ئېقىپ كەلگەن دەھ-  
شەتلىك قىيان سۇ دولقۇنىنىڭ زەربىسى ئاستىدا، ئۇلارنىڭ  
قارشىلىقى تېزلا يەسەيدى. ئۇلار قالايىمقانلىشىپ، قورۇلنى  
تاشلاپ قىچىشقا باشلىدى. ئاتلىق قارا چېرىكلەرنىڭ قوللىرىدى-  
كى قىلىچلار بۇلۇت ئارىسىدىن ئانچە - مۇنچە كۆرۈنۈپ قالىدۇ-  
غان ئاي يورۇقىدا ۋالىلداپ، ئۈدۈل كەلگەن ئادەملەرنىڭ بېشىغا  
قاتتىق ئۇرۇلماقتا ئىدى. مانجۇلار قېچىۋاتقانلارنىڭ كەينىدىن  
تېزلا قوغلاپ يېتىۋېلىپ، ئۇلارنى خۇددى چۆپنى ئورۇغاندەك  
قىرىپ تاشلىشىۋاتاتتى. شۇنداق قىلىپ، ماربىندىنىڭ ئازراقلا  
ئادىمىنى باشلاپ شەھەرگە قېچىپ كىرىۋالغىنىنى ھېسابقا ئالمى-  
غاندا، قورۇلدىكىلەرنىڭ كۆپ قىسمى قارا چېرىكلەر تەرىپىدىن  
سايدا چېپىپ تاشلاندى.

ئەسلىدە جاڭ ياۋنىڭ قوشۇنلىرى سىڭگىم قورۇلىنىڭ كۈن-چىقىش تەرىپىگە ئوت قويغاندا، سۈي جىيەنپياۋنىڭ ئاتلىق چېرىكلىرى شىددەت بىلەن چىقىۋاتقان بوراندىن پايدىلىنىپ سىڭگىم قورۇلىنىڭ كەينىگە ئايلىنىپ ئۆتۈۋېلىشقا مۇۋەپپەقىيەت بولغانىدى. كۈنچىقىش قوۋۇق قالايمىقان بولغاندا، ئۇلارمۇ كۈنپەش تەرىپكە ئوت قويۇپ پوپاڭ كۆتۈرۈپ قورۇلىدىكىلەرنى تېخىمۇ ئالاقزادە قىلىۋەتتى. بۇ چاغدا جاڭ ياۋ ئەۋەتكەن لەشكەرلەر سۈرتۈق ئېقىنىغا دامبا سوقۇپ، سۈنى قايتۇرۇپ تۇرغانىدى. قارا چېرىكلەر قورۇلغا شەبخۇن ئۇرغاندا، ئۇلارمۇ پۇرسەتتىن پايدىلىنىپ دامبىنى بۇزۇپ تاشلىدى - دە، قورۇلنى سۇغا باس-تۇردى.

تۇرپان قەلئەسىدىكىلەر سېپىلنىڭ پۇختىلىقىغا تايىنىپ مانجۇلارغا قاتتىق قارشىلىق كۆرسەتتى. مانجۇلار چىقىن توپلى-رىنى سۆرەپ كېلىشتى - دە، ئاغزىنى سېپىل تەرەپكە قارىتىپ قۇرۇپ، سېپىلنى شىددەت بىلەن توپقا تۇتۇشقا باشلىدى. توپ ئوقلىرى سېپىل ئەتراپىدىكى ئېتىزلىقلارغا چۈشۈپ پارتلىغاندا، ئوت يالقۇنى كۆزنى چاقنىتاتتى. ئاسماندىن تۆمۈر پارچىلىرى خۇددى مۆلدۈردەك تورۇكلاپ تۆكۈلەتتى. توپ ئوقلىرىنىڭ پارتىلاش سادالىرى ئىچىدە، يەر - زېمىن تىترەيتتى. تەكزارلىقلار - دىكى تەكلەر يىلتىزى بىلەن ئاسمانغا كۆتۈرۈلۈپ چىقىپ، تەرەپ - تەرەپلەرگە ئۇچۇپ چۈشەتتى. تۆپىلىكلەردىكى چۈنچىلەر گۈلدۈر-لەپ غۇلاپ چۈشمەكتە ئىدى.

جاڭ ياۋ قىسمى بىلەن شۈي جىيەنپياۋ قىسمى تۇرپانغا كۈنچىقىش تەرەپ بىلەن تۆۋەن تەرەپتىن تەڭلا ھۇجۇم باشلىغاندا، پاچاساغالدىن ئۈلگۈرۈپ يېتىپ كەلگەن لوچاڭخۇ قىسمىمۇ تۈرپانغا يۇقىرى تەرەپتىن ھۇجۇم باشلىدى. شۇنداق قىلىپ مانجۇلار تۇرپاننى ئۈچ تەرەپتىن قورشىۋالدى.

قەمەرىيە 3 - ئاينىڭ 3 - كۈنى، چىڭشى چۈش مەزگىلى ئىدى. تۇرپان بىر كېچىدىلا ئىسسىپ كەتكەنىدى. كىشىنى ئازابلايدىغان تىنچىق ھاۋا قېتىپ قالغاندەكلا جىم تۇراتتى. ئاتەش

ئاپتاپنىڭ تەپتىدىن ئىچ - ئىچىدىن ئۆرتىنىپ كېتىۋاتقان ئادەم -  
لەر ئەلەم ئىچىدە سالقىن شامالنىڭ چىقىشىنى زارىقىپ كۈتۈش -  
مەكتە، ئەمما، شامالدىن قىلچىمۇ ئەسەر يوق ئىدى. بولسىمۇ  
ناگان - ناگاندا چىقىپ قالدىغان ئىسسىق شامال ئادەمنىڭ  
يۈزىنى كۆيدۈرۈپ ئۆتەتتى. قۇياش سۇس كۆك ئاسماندا يالقۇن -  
جاپ نۇر چاپماقتا ئىدى. ئېتىزلىقلاردىكى ئەمدىلەتنى باشاق  
سۈرگەن بۇغدايلار، ئادەمنىڭ بىلىگە كەلگەن مەللە قوناقلار قە -  
مىرلاپ قويۇشمايتتى.

مانجۇلار ھۇجۇمنى مۇشۇنداق ئوت ئىسسىق ئىچىدە باشلاش -  
تى. ھەممە يەرنى توپ - زەمبەرەك ئوقلىرىنىڭ پارتلىغان سادا -  
لىرى بېسىپ كەتتى. قارا چېرىكلەر يەرگە ياتماستىن، ھەتتا  
ئېگىشىپمۇ قويماستىن، مىللىق - نەيزىلىرىنى كۆتۈرۈشكەن  
يېتى ئۆرە كېتىشىپ بارايتتى. . . .

قەلئەدىكىلەرنىڭ مىللىقلىرىدىن زالىپ ئېتىلغان ئوقىنىڭ  
زەربىسىدىن، ھۇجۇمچىلارنىڭ ئالدىنقى رىتىدىكىلەر خۇددى دە -  
رەخ ئۆرۈلگەندەك يىقىلىپ چۈشۈۋاتقان بولسىمۇ، ئەمما، كېيىن -  
كى رەتتىكىلەر ئۇلارنى ئاتلاپ ئۆتۈپ، سېپىلغا قاراپ كېلىۋەر -  
دى. كېيىنكى رەتتىكىلەرمۇ ئوق يامغۇرىغا دۇچ كېلىشتى. يەردە  
ياتقان ئۆلۈكلەر، يارىدارلار ئارىلىشىپ كەتتى. ئەمما، قارا چې -  
رىكلەر تېخىمۇ ئۆجەرلىك بىلەن ھۇجۇمغا ئۆتتى.

كۈن پېشىن بولغاندا، سۈي جىيەنىيىۋىنىڭ ئاتلىق چېرىكلىرى  
تۆۋەنكى قوۋۇقنى، جالڭ ياۋىنىڭ پىيادە چېرىكلىرى كۈنچىقىش  
تەرەپتىكى قوۋۇقنى، لوچاخۇنىڭ چېرىكلىرى يۇقىرىقى قوۋۇق -  
نى بۇزۇشقا مۇۋەپپەق بولدى. توساتتىنلا، قەلئەدىكىلەر خۇددى  
ئۇۋىسى چۇۋۇلغان ھەرىدەك بولۇشۇپ، بوش قالدۇرۇلغان كۈن -  
پېتىش قوۋۇقىدىن قېچىپ چىقىپ، يەمىشى تەرەپكە قاراپ چېك -  
نىشكە باشلىدى. شۇنداق قىلىپ، چېكىنىش، قېچىش، قوغلاش،  
قىرغىن قىلىش باشلاندى. كەچقۇرۇن بولغاندا، پۈتۈن يەمىشى  
تەرەپنى شەھەردىن چېكىنىپ چىققان يىگىت - سەرۋازلارنىڭ  
ئۆلۈكلىرى قاپلاپ كەتتى.

ئۇدۇل تەرەپتىن ھۇجۇمغا ئۆتكەن مانجۇ قوشۇنلىرىنىڭ سەردارى جاڭ ياۋ ئىككى تەرەپنىڭ تىرىكشىپ قېلىپ جەڭ ۋاقتىنىڭ ئۆزىراپ كېتىۋاتقانلىقىدىن تىت - تىت بولۇپ تۇراتتى. مۇلازىملار: «بىر چەنتۇ سەردارىڭلار بىلەن كۆرۈشەتتىم دەپ قەلئەدىن چۈشۈپتۇ» دەپ خەۋەر قىلدى. جاڭ ياۋ ئۇنى ئېلىپ كىرىڭلار! دەپ بۇيرۇق قىلدى.

— مېنى ھاكىمبەگ ماربىندې ئەۋەتتى، — دېدى ھېلىقى ئادەم.

— سىز كىم بولىسىز؟ ماربىندې سىزنى نېمىشقا ئەۋەتتى؟ — دەپ سورىدى جاڭ ياۋ قاپقىنىمۇ ئاچماستىن.

— مەن تۇرپانلىق ئەخمەت مىرازى بولىمەن. ماربىندې: «ھاياتىمىز كېيىنلىككە ئىگە قىلىنسلا، قورال تاشلاپ تەسلىم بولۇشنى خالايتۇق» دەپ، مېنى جانابلىرى بىلەن سۈلھ قىلىشقا ئەۋەتتى.

— ئىلگىرى سىلەر ئەنجانلىق لوپشا ئۈچۈن جېنىڭلارنى سېتىپ كەلمىگەنمىدىڭلار؟ ھالا بۈگۈن سىلەرنىڭ تەسلىم بول-غىڭلار كېلىپ قاپتىغۇ؟

— كەچۈرۈڭ جانابىي سەردار. بىز چەنتۇلار نادان خەلق. مىز، — دېدى ئەخمەت مىرزا قىلچە ئۇيالماستىن، — تىبۇدا خۇددى ئەنجانلىقلار بىزگە تاغنى يۆلەپ بېرىدىغاندەك، ئۇلار ئۈچۈن كەتمەن چېپىپ كېتىپتۇق. قارساق، ئوتقا بىزنى ئىتتى-رىپ قويۇپ، ئۆزلىرى راھەت كۆرۈشتى. ئەسلىدىنمۇ مەن خانغا مۇشت ئېتىشنى گۇناھ بولىدۇ دەپ كەلگەندىم. ئەنجانلىقلارنىڭ چوقۇم يېڭىلىدىغانلىقىنى بۇرۇنلا بىلەتتىم. ئەمما، ئامال قانچە؟ بىز چەنتۇلاردا: «ئاكاڭ كىمنى ئالسا، يەڭگەڭ شۇ» دېگەن سۆز بار. خاننىڭ ئادالەتپەرۋەر قوشۇنلىرىنىڭ ئىنسانىي پەزىلەتلىرى پۈتكۈل ئىقلىمغا تارالدى. شۇنداق بولغانلىقتىن، ئادالەتچى قو-شۇننىڭ زەپەر قۇچۇشى چوقۇم. ھېكمەت خان تۆرە سىلەرنىڭ بۇرنا-كۈنكى ھۇجۇمىڭلاردا بىر بۆلۈك لەشكەرنى ئېلىپ تۇقسۇنغا قاچ-تى. ئاڭلىساق ئۇ يەردىمۇ تۇرالماي، قارا شەھەرگە — ساۋ پاشا-

نىڭ يېنىغا كېتىپتۇدەك. مەن ماربىندې تۇڭگانىغا پايدا - زىيان - نى چۈشەندۈرۈپ قايىل قىلىپ، ئاخىر ئۇنى قوۋۇقنى ئېچىپ، تەسلىم بولۇشقا كۆندۈردۈم.

— بىز سىلەرنىڭ يۇرتۇڭلاردا ئادالەت ئورنىتىپ، ھىدايەت - نى جارى قىلدۇرغىلى كەلدۇق، — دېدى جاڭ ياۋ ئۇنىڭ سۆزىنى ئاڭلاپ بولۇپ، — بولىدۇ. مەن خان لەشكەرلىرىنىڭ سەردارى بولۇش سۈپىتىم بىلەن، سىلەرنى قورال تاپشۇرۇشقا بۇيرۇيمەن. قورال تاشلىساڭلارلا، ھاياتىڭلار كېيىنلىككە ئىگە بولىدۇ. . .

× ×

شۇ كۈنى كەچتە مانجۇلار غالىبلارچە شەھەرگە كىرىپ كەلدى. ماربىندې قولىدىكى قىلىچ بىلەن قەلئەنىڭ ئاچقۇچىنى ئەند - خۇي قوشۇنلىرىنىڭ سەردارى جاڭ ياۋغا ئىككى قوللاپ سۇنۇپ، تۇرپان قەلئەسىنىڭ شەرتسىز تەسلىم بولغانلىقىنى بىلدۈردى. شۇنىڭدىن كېيىن پالاكەتمۇ يېتىپ كەلدى. قارا چېرىكلەر كوچىلاردا ئاتلىرىنى تاراقلىتىپ چاپقۇزۇپ يۈرۈپ، ئاھالىنىڭ ئىشىكلىرىنى گۈمبۈرلىتىپ ئۇراتتى:

— ئىشىكنى ئاچ، تالاغا چىقىش!

— تۇرپانلىقلار چامچىسىنى<sup>①</sup> ئۈچىسىغا ساپقان يېتىلا، يالاڭغىد - داق ھالدا ئىشىكلىرىدىن ۋە دەرۋازىلىرىدىن تالاغا يۈگۈرۈشۈپ چىقىشاتتى. ئىشىك - دەرۋازىلار ئېچىلىش بىلەن تەڭلا، قارا چېرىكلەر ئۆيلەرگە يۈگۈرۈشۈپ كىرىپ قولغا ئېلىشقانلىكى نەرسىنى: ئاشلىق، قوي - ئۆچكە، توخۇ - تۇخۇم، كىيىم - كېچەك، ھەتتا قېرىلارنىڭ ئاخىرەتلىكلىرىنىمۇ قويماي ئېلىۋې - لىپ، ئۆيلەرنى قۇرۇغداپ قويۇشاتتى.

بىر ئۆيدىن ئەر كەلگەن:

— خۇدا ھەققى، بىزدە ئاشلىق يوق! يېڭى بۇغداي چىقىد -

① چامچا — تۇرپان شىۋىسىدە: «كۆڭنەك» دېگەن مەنىدە.

سا، نەدىكى ئاشلىقنى بېرىمىز؟ — دېگەن ئاۋازى ئاڭلىنىۋاتاتتى. ئارقىدىنلا ئۇنىڭ «ۋاي جان!» دېگەن ۋارقىرىغىنى ئاڭلاندى — دە، ئۇنى تېزلا ئۆچتى. بىر موماينىڭ يىغا — زارىسى ئاڭلىنىشقا باشلىدى:

— ۋاي بالام! ياشلا كەتتىڭ بالام! سەن ئۆلگىچە مەن قېرى ئاناڭ ئۆلسىچۇ بالام!

ئۆينىڭ ئىچىدە لېچەكلىك بىر قېرى موماي يىغلاپ ئولتۇراتتى. قارا چېرىكلەر ئۇنىڭ قارشىلىق كۆرسەتكەن ئوغلنى چېپىپ تاشلىغانىدى.

— ئاسماندىن ئاشلىق ياغدۇرۇپ بېرەمتۇق؟ — دەيتتى ئۇ يىغلاپ تۇرۇپ، — سىلەر ئوغلۇمنى ئۆلتۈردۈڭلار، مەن قېرى موماينى ئەمدى كىم باقىدۇ؟

ئۇنىڭ كۆزىگە توساتتىنلا كۈنىگە خاگۇڭ<sup>①</sup> قىلماي بىردىن تۇغۇپ بېرىدىغان چار مىككىينى كۆرۈنۈۋىدى، ئوغلنىڭ جانسىز گەۋدىسىنى يەرگە قويۇپ، ئورنىدىن تۇردى — دە:

— دەيۈز! ئۆلگۈڭ كەلدىمۇ؟ تاخ! — دەپ ۋارقىرىغىنىچە توخۇنى قوغلاپ يۈرۈپ قازناققا كىرگۈزۈۋەتتى، ئاندىن ئىشكىنى يېپىپ قويۇپ يەنە ئوغلنىڭ بېشىغا كېلىپ يىغلاشقا باشلىدى: — ئۆزىمىز نېمە يەيمىز؟ بىزنى مۇشۇنداق ئازاد قىلىشماقچىمىنىڭ ھەرقايسىڭ؟ ئاخىرقى روزىغارىمىزنى سورۇۋېتىشتىڭ. خۇ؟ يەنە ئاسارەككە چۈشتۇقمۇ؟

شۇ ئەسنادا تالانىڭ ئىشكى قاتتىق گۈمبۈرلەشكە باشلىدى. تالادا چېرىكلەر ئىشكىنى مىلتىقلىرىنىڭ پايىكى بىلەن قاتتىق ئۇرۇۋاتاتتى. ئىشك قاتتىق زەربىگە بەرداشلىق بېرەلمەي ئاخىرى مۇجۇقىدىن ئاچراپ چۈشتى. مىلتىق كۆتۈرگەن ئىككى ئاۋاق مانجۇ خۇددى ئۆزىنىڭ ئۆيىگە كىرگەندەك بەخىرامان كىرىپ كەلدى. ئۇلارنى ھېلىقى ئەخمەت مىرزا باشلاپ كىرگەندى.

---

① خاگۇڭ قىلماي — «كۈن ئاتلىماي» دېگەن مەنىدە.

بىز تۇرپانلىقلار يەيدىغان نەرسىلىرىمىزنى ئاۋۇ قازناققا قو-  
يىمىز، — دەپ مانجۇلارنى ئۇدۇل قازناقنىڭ ئالدىغا باشلاپ كەل-  
دى — دە، ئىشىكنى ئاچتى. بۇ پاراكەندىچىلىكتىن ھۈركۈپ  
كەتكەن چار مىكيان قاقاقلىغىنىچە ئۇچۇپ چىقىۋىدى، ئەخمەت  
مىرزا ئېتىلىپ بېرىپ ئۇنى تۇتۇۋالدى ۋە ھېلىقى مانجۇلارنىڭ  
قولغا تۇتقۇزۇپ قويدى. بۇنى كۆرگەن موماي:  
— ھاي لەنتى كاتتۇ! سەن بۇ كاپىرلارغا تۇغۇۋاتقان تو-  
خۇنى تۇتۇپ بەرگىچە، ھېلىقى قىسىر ئايلاڭنى تۇتۇپ بەرسەڭ  
بولمامدۇ؟! — دەپ ۋارقىرىغىنىچە، ئەخمەت مىرزانىڭ يۈزىنى  
مورلاش ئۈچۈن ئېتىلدى.  
— توختا! — دەپ ۋارقىرىدى مانجۇلار قولىدىكى مىلتىقنى  
مومايغا تەڭلەپ، — بولمىسا ئېتىپ تاشلايمىز! ...  
مانجۇلار ئەتىگەندىن كەچكىگە ھارۋا — ھارۋىلاردا ئاشلىق  
ۋە باشقا نەرسىلەرنى توشۇپ تىنىمىدى. شەھەر بىر پەستىلا پاك — پاكىزە  
قورۇغداپ قويۇلدى. ھېچبىر ئۆيدە چىراغ يېقىلمىدى. مورىلار-  
دىن تۇتۇنمۇ چىقمىدى. ھېچكىم تاماقمۇ ئەتمىدى. كۆردەك قاپقا-  
راڭغۇ ئۆيلەردىن قېرى — چۆرىلەرنىڭ يىغا — زارە قىلىشقان  
ئاۋازلىرى ئۈزۈلمەي ئاڭلىنىپ تۇراتتى ① ...

① مانجۇلار تۇرپاننى ئىشغال قىلغاندىن كېيىن، ئەنخۇي قوشۇنلىرى-  
نىڭ تۇڭلىقى سۈي جېيەنپياۋ چېرىكلىرىنى بەخىرامان بەيتىلىمال  
قىلىشقا قويۇپ بەردى. زوزۇڭتاڭ ئۇنى قاتتىق جازالاپ، ئەمىلىد-  
ىن ئېلىپ تاشلىدى ھەمدە پاراكەندىچىلىككە ئۇچرىغان ئاھالىدىن  
ھال سوراپ، بېشىنى سىلاشقا ئامبال لۇ شېڭيۈەننى ئەۋەتتى.  
شۈي جېيەنپياۋنىڭ قوشۇنى ئالدىنقى سەپتىن قايتۇرۇپ كېلىنگەند-  
ىن كېيىن، ئىككىنچىلەپ ئالدىنقى سەپكە ئەۋەتلىمىدى. بۇ ھەق-  
تىكى تەپسىلاتلار ئۈچۈن «مەرىپەتلىك، مەدەتكار زوزۇڭتاڭ ھەز-  
رەتلىرىنىڭ ئەسەرلىرى، تەستىقلار» 6 - جىلد، 53 - بېتىگە  
ۋە يەنە شۇ كىتابنىڭ «خەت - چەكلەر» قىسمىنىڭ 18 - جىلد،  
34 - بەتلەرگە قارالسۇن.

## ئالتىنچى باب

### بەدۆلەتنىڭ ئۆلۈمى

«بىر قوچقارنىڭ بېشى كەتكىچە، مىڭلاپ قوينىڭ  
بېشى ئېلىنارمىش.»  
— ئۇيغۇر خەلقىنىڭ ئەقلىيە سۆزلىرىدىن

مىلادى 1877 - يىلى 5 - ئاي.  
يېقىنقى ۋاقىتلاردىن بۇيان، بەدۆلەت ئوڭايلا ئاچچىقلىنىدۇ.  
خان، قەھرى - غەزىپى ئۆرلەپ، پەيمانى ئاسانلا تاشىدىغان بولۇپ  
قالدى. تەڭرى تېغىنىڭ شىمالىدىكى گۈمۈدى، ماناس ۋە ئۈرۈم-  
چىلەرنىڭ ئارقا - ئارقىدىن قولىدىن كېتىشى ئۇنىڭ مەجەزىدىكى  
بۇنداق ئۆزگىرىشنى تېخىمۇ كۈچەيتىۋەتتى.  
مانجۇلارنىڭ داۋانچىڭ قورغىنىنى پەتھ قىلىپ، ئارقىدىنلا  
توقسۇن، تۇرپانغا تېگىش قىلغانلىقى توغرىسىدىكى خەۋەر ئىك-  
كىنچى دارۇسەلتەنەت - كورلىغا يېتىپ كەلگەندىن كېيىن،  
كىشىلەر بەدۆلەتنىڭ غەزىپىدىن قورقۇپ، بۇ خەۋەرنى ئۇنىڭغا  
يەتكۈزۈشكە جۈرئەت قىلىشالمىدى.

بەدۆلەتنىڭ موللا كامالىدىن دەيدىغان بىر مىرزىسى بار  
ئىدى. ئۇ نىياز ھېكمىبەگنىڭ بەدۆلەت بىلەن بولغان مۇناسىۋىتى-  
تىنىڭ ئادەتتىن تاشقىرى قويۇق ئىكەنلىكىنى بىلەتتى. شۇڭا،  
ئۇ بۇ خەۋەرنى بەدۆلەتكە نىياز ھېكمىبەگ ئارقىلىق يەتكۈزمەكچى  
بولۇپ ئۇنىڭ ھۇزۇرىغا ماڭدى.

موللا كامالىدىن ئادەتتە نىياز ھېكمىبەگ بىلەن تونۇش



بولغاچقا، بىرەر ئىش بولۇپ قالسا، مۇلازىملارغا خەۋەر قىلمايلا، ئۇنىڭ ئالدىغا ئۇدۇل كىرىۋېرەتتى. شۇڭا، بۈگۈنمۇ ئۇ شۇ ئادىتى بويىچە، نىياز ھېكمىبەگنىڭ ئىچكىرىكى خانىسىغا قاراپ ماڭدى. ئايۋاننىڭ ئىچىدە مۇلازىملار كۆرۈنمەيتتى. ئۇ ئىچكىرەكى خانىسىنىڭ پەنجىرىسى ئالدىغا كەلگەندە، ئۆي ئىچىدىن چىقىۋاتقان گۈدۈڭ - گۈدۈڭ پاراڭ ئاۋازىنى ئاڭلاپ، توختاپ قالدى. نىياز ھېكمىبەگ بىرسى بىلەن پاراڭلىشىۋاتقان بولسا كېرەك. — مېنى ھېچ گۇناھىم يوق، سەۋەبىسىزلا ئۇرۇپ، شۇنچىۋا - لا ئازاپلىدى... — بىرسى يىغلاپ تۇرۇپ شىكايەت قىلىۋاتاتتى. — گۇناھ قىلمىساڭ، بىكاردىن ئۇرۇپ - تىللامدۇ؟ — دېگەن ئاۋاز ئاڭلاندى ئىچكىرىسىدىن. بۇ نىياز ھېكمىبەگ ئىدى.

... يېقىندىن بۇيان ئۇ بىتاپ بولۇپ قېلىۋىدى، ساراي تېۋىپى ئۇنىڭ تومۇرىنى تۇتۇپ بېقىپ، چىرايىغا قاراپ: «تەپ بولۇپ قاپتىلا، دورا ئىچىسىلە ساقىيىپ كېتىدىلا» دەپ دورا بۇيرۇپ بەردى. مەن تېۋىپنىڭ بۇيرۇپ بەرگەن دورىسىنى تەييارلاپ، ئۇنى ئىچەمدىكىن دەپ قېشىغا كىرسەم، دورا كەكرىدەك «ئاچچىق ئىكەن» دەپ، مېنى بىكاردىن - بىكارغا مۇشتلاپ ئۇرۇپ كەتتى...

— ئۇنداق بولسا، سېنى ناھەق ئەدەپلەپتۇ. نېمە بولىدىكىن ئۇ ئالچىغانغا! ھېلىغۇ سەن ئىكەنسەن، بەزىدە بىزدەك ئەيىبانى دۆلەتلەرنىمۇ كۆپ رەنجىتىپ، دىلىمىزغا كۆپ ئازار بېرىدۇ. بىزمۇ ئۇنىڭدىن جاق تويدۇق، بىزار بولدۇق! ھەممىمىزلا ئۇ - نىڭدىن قۇتۇلساق ئىكەن دەپ، خۇدادىن تىلىمەكتىمىز! — ئىلاھىم تىلەكلىرىمىز ئىجابەت بولۇپ، ئۇنىڭدىن قۇتۇلۇپ قالساق ئەجەب ئەمەس.

— ئۇنىڭدىن قۇتۇلۇشنىڭ ئامالىغۇ يوق ئەمەس، بىراق... — ئۇنىڭ تىل - ئاھانىتىدىن، دەككە - دەشنىملىرىدىن قۇتۇلىدىغان بولساقلا، ھەرقانداق ئىشقا بۇيرۇسىڭىز مانا مەن

تەييار!

— بۇ گېپىڭ راستمۇ؟ سېنىڭدە مۇشۇنداق جۈرئەت -  
شجائەت بارمۇ؟

— مەن سىلنى ئۆز كۆرۈپ، ئىچ - باغرىمنى بىراقلا  
تۆكتۈم جۇمۇ ئىمادۇر دۆلەتى جانابلىرى!

— بۇ گېپىڭغۇ راست. ئۇنى مۇسۇلمانلارنىڭ بېشىدىن  
دەپنى قىلماي زادى بولمايدۇ، — دەۋاتاتتى نىياز ھېكمىيەگ، —  
ئۇنى دەپنى قىلىش — ھەر بىر مۇسۇلمان ئۈچۈن ۋاجىپ. سەن  
باھادۇر ئىنىمدە بۇنچىلىك جۈرئەت ۋە غەيرەت بولىدىغان بولسىد-  
لا، بۇ ئىشتا خۇدا ساڭا يار بولىدۇ؛ سېنى ساقلايدۇ. ئۆزۈڭمۇ  
بۇ تۆھپەڭ ئۈچۈن كۆپ ئىنئاملارغا ئېرىشسەن، مەرتىۋەڭ تې-  
خىمۇ ئۆرلەيدۇ...

ئۇنىڭ سۆزى ئۈزۈلۈپ قالدى. بىر پەس سۈكۈتتىن كېيىن  
يەنە داۋام قىلدى:

— مەندە تەپ كېسىلىگە شىپالىق بولىدىغان بىر دورا بار.  
پۇرسەت تېپىپ، ئۇ ئىچىدىغان دورىغا قوشۇپ قوي. ئاندىن ئۇ  
ئىچىدىغان چايغا سېلىپ، قاچانكى ئۇ «چاي» دېسە، دەرھال  
ئېلىپ كىرىپ ئۇنىڭغا ئىچۈرگىن! شۇنى ئېسىڭدە مەھكەم تۇت-  
قىن: مېنىڭ دېگەنلىرىمنى بىر ئۆزۈڭدىن، بىر خۇدادىن باشقا  
ھېچكىم بىلمەسلىكى شەرت. بۇ ئىشنى تۈگەتكەندىن كېيىن،  
دەرھال مېنىڭ قېشىمغا كەل. بۇ خىزمىتىڭ ئۈچۈن مەندىن  
كۆپلەپ تۆھپە - تارتۇق ئالىسەن!...

بۇ گەپلەر بولۇۋاتقاندا، پەنجىرە ئالدىدا تۇرغان موللا كامال-  
لىدىن باش - ئايىقى يوق بۇ گەپلەرنى زادى چۈشىنەلمىدى -  
دە، داۋاملىق ئاڭلاپ تۇرۇشنى بىئەپ كۆرۈپ، يۆتىلىپ قويدى.  
ئىچكىرىسىدىكى پاراڭ شۇنىڭ بىلەن بىردىنلا توختىدى. سەل  
ئۆتكەندىن كېيىن، ئىشىك ئېچىلدى. ئىچكىرىسىدىن بەدۋلەت-  
نىڭ مەشۇر ئىسىملىك بىر مەھرەمى چىقىپ كەلدى - دە، يەرگە

تىكىلىگىنىچە، ئۇنىڭ يېنىدىن گەپ قىلماي ئۆتۈپ كەتتى. — خوش، موللا كامالىددىن، بۇ ياققا ئۆتۈپ قاپتىلارغۇ؟ — دەپ سورىدى نىياز ھېكمىبەگ تەئەججۇپ بىلەن.

— جانابىي ئىمادۇر دۆلەتى! — دېدى موللا كامالىددىن، — بۇ يىل ئەتىياز كىرگەندىن بېرى، داۋانچىڭ قۇرغىنىدىكى لەشكەرلەردىن بىز ئۇرۇشتا يېڭىلىپ، مانجۇ خانلىقىنىڭ لەشكەرلىرىگە ئەسىر چۈشۈپ كەتتى. قارا چېرىكلەر توقسۇن بىلەن تۇرپاننى ئىگىلىدى. بىزلەر بۇ ئەھۋالنى بىلىپ تۇرۇپ ئەمىر ئىسلام جانابىي ئالىيلىرىغا خەۋەر قىلىمدۇق. ئىسلامغا بۇنىڭدىنمۇ چوڭ خىيانەت، مىللىتىمىزگە قارىتا بۇنىڭدىنمۇ زور جىنايەت بولامدۇ؟ ... — توغرا ئېيتىدىلا مىرزىام، بىراق، ئەمىر ئىسلامنىڭ ... —

دېگىنىچە نىياز ھېكمىبەگ سۆزىنى توختىتىۋالدى. نىياز ھېكمىبەگنىڭ تىلىنى چاپناپ، دودۇقلاپ تۇرغىنىنى كۆرگەن موللا كامالىددىن ئۇنى بەدۋلەتنىڭ غەزىپىدىن قورقۇپ، بۇ خەۋەرلەرنى يەتكۈزۈشكە جۈرئەت قىلالمايۋاتقان ئوخشايدۇ، دەپ چۈشەندى — دە:

— ھەممىمىز مۇسۇلمانغۇ! بۇ ئىش پۇرسەتنى ئۆتكۈزۈۋېتىدىغان ئىشلاردىن ئەمەس! بۇنى ئەمىر ئىسلام جانابىي ئالىيلىرىغا چوقۇم بىلدۈرۈش كېرەك! سىلى ئېيتىشقا جۈرئەت قىلالمىسىلا، جانابىي ئالىيىغا مەن ئۆزۈم ئېيتاي ئەمەسمە! — دەپ زەردە قىلدى ۋە نىياز ھېكمىبەگنىڭ ئالدىدىن چىقىپ كەتتى. ...



ئەسلىدە، تەڭرى تېغىنىڭ شىمالىدا ئۆتكەن يىلى يازدىن تارتىپ قىشقىچە بولغان سوقۇشلاردا بەدۋلەت ئۆزىنىڭ ئاساسلىق كۈچىدىن ئايرىلىپ قالغاندىن كېيىن، دەرھال جەنۇبتىن لەشكەر يۆتكەپ، كورلا، توقسۇن قاتارلىق جايلارنى تايانچى بازى قىلغان

ھالدا، توقسۇن — داۋانچىڭ — تۇرپان ئۈچبۇرجەك رايونىدا مانجۇلار بىلەن ھەل قىلغۇچ جەڭ قىلىپ ئېلىشىپ كۆرمەكچى بولغانىدى. شۇڭا، ئۇ توقسۇن، تۇرپان ۋە داۋانچىڭ قورغانلىرىغا يەتتە مىڭ سەرۋاز، يەتتە مىڭ يىگىت، يىگىرمە يەتتە دانە ھەر-خىل كاللىلىق توپ - زەمبىرەك ۋە تۇڭگانىيلاردىن ئون مىڭ-دەك لەشكەر بولۇپ جەمئىي يىگىرمە تۆت مىڭدەك ئەسكەر يۆت-كەپ، بۇ جايلارنىڭ مۇداپىئەسىنى كۈچەيتكەنىدى. داۋانچىڭ قورغىنى — تەڭرى تېغىنىڭ جەنۇبىغا ئۆتۈشتىكى مۇھىم تاغ ئېغىزى بولغاچقا، ئۇ يەرگە ھەيدەرقۇل داداخانى ئەمىر لەشكەر قىلىپ، قاسىم پولىگان، نىياز مۇھەممەت توقسابە قاتارلىق سەر-دارلارنى پەنساد قىلىپ تۆت مىڭدەك سەرخىل لەشكەرنى ئېغىزنى ساقلاشقا قويغانىدى. تۇرپاننى بولسا، ھېكمىخان تۆرە، يانداش ئەمرۇل ئومرا بەي يەنخۇ ۋە ئۈرۈمچىنىڭ ھاكىمىبېگى مارېندېلار ساقلاپ ياتاتتى. كورلىدىكى ھەربىي كېڭەشتىن كېيىن، بەدۋەلەت يەنە ئەمرۇل ئومرا بارگاھىنى توقسۇنغا يۆتكەپ، بۇ يەرگە ھەق-قۇل بەگنى مەسئۇل قىلغان ۋە كورلىدىن بىر مىڭ بەش يۈز يىگىت، كۈچادىن مىڭ يىگىت يۆتكەپ، بۇ ئۈچبۇرجەك رايونىنىڭ مۇداپىئەسىدىكى ئەسكەرىي كۈچنى يەنىمۇ كۈچەيتكەنىدى. شۇنداق قىلىپ بۇ ئۈچبۇرجەك رايوندىكى ئەسكەرىي كۈچ ئوتتۇز مىڭغا يېقىنلىشىپ قالغانىدى.

قەمەرىيە 3 - ئاينىڭ 1 - كۈنى<sup>①</sup>، ليۇ جىڭئاڭ مانجۇ قوشۇنلىرىنىڭ بىرىنچى قىسىملىرىنى باشلاپ، چېقىن توپ - زەمبىرەكلىرىنى ئېلىپ، ئۈرۈمچىدىن داۋانچىڭغا قاراپ يولغا چىقتى. ئۈچ كۈن بولغاندا، سەيىۈپۇ دېگەن يەرگە يېتىپ كەل-

① شەمسىيە 1877 - يىل 4 - ئاينىڭ 14 - كۈنى.

دى. شۇ كېچىسى، ئەنسەي قوشۇنىنىڭ باش بوغى يۈ خۇئېن، خەنجۇڭ قوشۇنىنىڭ باش بوغى تەن شاڭليەن قاتارلىقلار بويرۇققا بىنائەن توققۇز ئاتلىق چېرىكلەر يىڭى ۋە تۆت پىيادە چېرىكلەر يىڭى بولۇپ جەمئىي تۆت مىڭ ئىككى يۈز ئەللىك قارا چېرىككە ياغاچ چىشلىتىپ، كېچىلەپ چىغىر يول بىلەن مېڭىپ، داۋاندا چىڭغا قاراپ يۈرۈپ كەتتى. داۋانچىڭنىڭ ئەتراپى ساسلىق بولغاچقا، ئاتلار پاتقاققا قورسىقىغىچە يېتىپ قالاتتى. ئۇلار ئەتىسى — بەشەنچى جىڭدا مىڭبىر مۇشەققەتلەرنى بېشىدىن ئۆتكۈزۈپ داۋانچىڭ قورغىنىنىڭ كۈنچىقىش تەرىپىدىكى بىر تۆپىلىكنى ئىگىلىۋېلىشقا مۇۋەپپەق بولدى. شۇ كۈنى كەچتە، مانجۇلارنىڭ قالغان قىسمى قىل قۇيرۇق بولۇپ يېتىپ كەلدى. شۇنداق قىلىپ، مانجۇلارنىڭ ئاتلىق، پىيادە چېرىكلىرى داۋانچىڭ قورغىنىنىڭ ئىككى ياقىسىدىكى تۆپىلىكنى ئىگىلىۋېلىپ، قورغاننى ئىككى تەرەپتىن قورشىۋالدى. ئەتىسى چۈش بولغان مەزگىلدە، مانجۇ قوشۇنلىرىنىڭ تۇرشاۋۇلى، زوڭتۇڭ دارېن ليۇ جىڭئاڭ داۋانچىڭ قورغىنىنىڭ يەر — شارائىتىنى كۆزىتىپ بېقىش ئۈچۈن، يامغۇردەك يېغىۋاتقان ئوققا قارىماستىن، قورغاننىڭ كۈنپېتىش تەرىپىدىكى تۆپىلىككە ئات سېلىپ چىقىۋىدى. قورغان تەرىپىدىن ئېتىلغان ئوق ئۇ مىنگەن ئاتنى يىقىتتى. ليۇ جىڭئاڭمۇ ئاتتىن دومىلاپ چۈشتى.

قورغانغا پىچاق بېسىدەك تاش قىرنىڭ ئۈستىدىن بارمىسا، بارغىلى بولىدىغان باشقا يول يوق ئىدى. بىرنەچچە كۈندىن بۇيان، مانجۇلار مۇشۇ پىچاق بېسىدەك تاش قىرنىڭ ئۈستىدىن قورغانغا ئۆتۈۋېلىشقا نەچچە قېتىم ئۇرۇنۇپ كۆرگەن بولسىمۇ، ئەمما، قورغاندىكى نامەلۇم بىر مەرگەننىڭ ئەجەللىك ئوقىغا دۇچ كېلىپ يەر چىشلەشتى. مانجۇلارنىڭ قورغانغا قىلغان ھۇجۇملىرى قورغاندىكىلەرنىڭ قەيسەرلىك بىلەن بەرگەن قايتۇرما زەربىسى ئارقىسىدا،

قايتا چېكىندۈرۈلۈپ، مەغلۇبىيەت بىلەن ئايلاشتى.  
 قەمەرىيە 3 - ئاينىڭ 5 - كۈنى<sup>①</sup>، ئىكشىيا قوشۇنىنىڭ باش  
 بۇغى تەن باسۇي مىناميوتلىرىنى قۇرۇپ، قورغاننى شىددەت  
 بىلەن توپقا تۇتتى. قەمەرىيە 3 - ئاينىڭ 7 - كۈنى<sup>②</sup>، مۇشاۋىر  
 سانغۇن خۇ مىڭگۈي، ياساۋۇل سەردار جۇڭ ۋېي قاتارلىقلار  
 بويرۇققا بىنائەن ئۈچ دانە چېقىن توپنى كۈنپېتىش تەرەپتىكى  
 ئېگىزلىكنىڭ ئۈستىگە قۇرۇپ، داۋانچىڭ قورغىنىنى دەھشەت-  
 لىك توپقا تۇتقىلى تۇردى.

— گۈم! — باڭ!... گۈم! — باڭ! — گۈم...  
 چېقىن توپنىڭ ئون قاداقلق ئوقلىرى داۋانچىڭ قورغىنىنىڭ  
 ئۈستىگە خۇددى چۆل چېكەتكىسىدەك ۋىزىلداپ ئۇچۇپ بېرىپ  
 چۈشۈپ، ئارقا - ئارقىدىن پارتلاشقا باشلىدى. داۋانچىڭ قورغى-  
 نى بىر پەستىلا قويۇق ئىس - تۈتەك ئىچىگە غەرق بولۇپ،  
 كۆزدىن غايىب بولدى...

شۇ كۈنى كۈن قايرىلغان بىر چاغدا، «گۈم! — باڭ!»  
 قىلغان قاتتىق پارتلاش ساداسى ئىچىدە يەر - زېمىن لەرزىگە  
 كېلىپ بىر كۆتۈرۈلدى - دە، قاتتىق بىر سىلكىنىپ ئۆز ئورنىغا  
 چۈشتى. قورغان ئىچىدە ئوت يالقۇنى پەلەككە كۆتۈرۈلدى. قور-  
 غان لاۋۇلداپ كۆيۈشكە باشلىدى. ئەسلىدە بىر تال چېقىن توپ  
 ئوقى داۋانچىڭ قورغىنىنىڭ جەبىخانىسىغا (ئوق - دورا ئامبىرى-  
 غا) چۈشۈپ پارتلىغانىكەن. پارتلاش ساداسى ئىچىدە پۈتۈن جەب-  
 خانىدىكى ئوق - دورىلارمۇ پاراسلاپ ئېتىلىپ، گۈلدۈرلەپ  
 پارتلاشقا باشلىدى. بايىمقى زور پارتلاش شۇنىڭ نەتىجىسى ئىدى.  
 ئەتراپنى ئادەملەرنىڭ قىيا - چىيالىرى قاپلىدى...  
 مانجۇلار بەدۈلەتنىڭ ئەسرگە چۈشكەن يىگىت - سەرۋازلى-

① شەمسىيە 1877 - يىل 4 - ئاينىڭ 18 - كۈنى.

② شەمسىيە 1877 - يىل 4 - ئاينىڭ 20 - كۈنى.

رىنى يالاپ، زۇڭتۇڭ دارېن ليۇ جىڭئاڭنىڭ بارگاھى ئالدىغا  
ئېلىپ كەلدى. ليۇ جىڭئاڭ ئەسىرلەرنى بىر - بىرلەپ كۆزدىن  
كەچۈرۈپ بولغاندىن كېيىن، باغلاقنى يەشكۈزدى - دە:  
— سىلەر ئەسلىدە خاننىڭ مۆمىن پۇقرالىرى ئىدىڭلار،  
بىراق، — دېدى ئۇ، — ئەنجانلىق لوپاشاننىڭ ئالدام خالتىسىغا  
چۈشۈپ قايىمۇقتىڭلار. بۈگۈن مەن سىلەرنى ئۆلتۈرمەيمەن.  
ھەممىڭلارنىڭ ئاتا - ئاناڭلار، ئاكا - ئۇكاڭلار، خوتۇن - بالاڭلار  
بار، قېرىنداشلىرىڭلار ئىشك ئالدىغا چىقىپ يولۇڭلارغا قاراپ  
تەلمۈرۈپ تۇرىدۇ. ئۇلار سىلەرنىڭ جەڭدە يېڭىلىگەنلىكىڭلارنى  
ئاڭلىسا، چوقۇم دەريا - دەريا ياش تۆكۈپ، قايغۇ - ھەسرەت  
ئىچىدە لەختە - لەختە قان يىغلايدۇ. مەن سىلەرنىڭ قايتىپ  
بېرىپ، ئاتا - ئاناڭلار، ئاكا - ئۇكاڭلار ۋە خوتۇن - بالىلىرىڭ-  
لارنىڭ كۆڭلىنى خاتىرجەم قىلىشىڭلار ئۈچۈن، ھەممىڭلارنى  
قويۇپ بېرىمەن. ئەمما، ئاراڭلاردىكى ئەنجانلىقلار بۇنىڭ سىرتى-  
دا. شۇڭا، سىلەر ئۇلارنى ماڭا نام - شەرىپى. تۆھپە - ئەمەلى  
بىلەن كۆرسىتىپ بېرىشىڭلار كېرەك!

ئۇ، ئەسىرلەرنىڭ كۆڭلىگە تەسەللىي بېرىپ، ئۆزلىرىنى  
ئەمىن تاپقۇزدى ۋە ھەربىرنىڭ قولىغا ئوزۇق - ئوۋقەت ۋە پۇل -  
پىچەك بېرىپ يولغا سالدى.

داۋانچىڭ ئۇرۇشىدا مانجۇلار قوشۇنىغا ئەسىر چۈشكەن يى-  
گىت - سەرۋازلارنىڭ ھەممىسى دېگۈدەك ئالتە شەھەرلىك ئادەم-  
لىرى ئىدى. شۇڭا، ئۇلار ليۇ جىڭئاڭنىڭ ئىلتىپاتىدىن چوڭقۇر  
مىننەتدار بولۇشۇپ، تەزىم قىلىشتى، ئاندىن، ئەنجانلىق ئەمىر  
لەشكەر، پەنسەد ۋە مۇساپىر يىگىتلەرنىڭ ئۈستىگە تاشلىنىپ،  
ئۇلارنىڭ ياقىسىدىن سۆرەشكىنىچە، ليۇ جىڭئاڭنىڭ ئالدىغا ئې-  
لىپ كېلىشتى.

ليۇ جىڭئاڭ ئەمىرلەشكەر ھەيدەرقۇل داداخاھ، نىياز مۇ-  
ھەممەت پەنسەد باشلىق مۇساپىر پەنسەد يىگىتلەرنى خانغا يوللاپ

بەردى ①.

داۋانچىڭ قورغىنى پەتھ قىلىنغاندىن كېيىن، مانجۇلارنىڭ جەنۇبقا قاراپ ئىلگىرىلىشىدىكى زور پۇتلىكاشاڭ ئاخىرقى ھېساب-ئىسابقا يۈلۈپ تاشلاندى. قەمەرىيە 3 - ئاينىڭ ①11 - كۈنى، بەي يەنخۇنىڭ توقسۇنغا ئوت قويۇپ، بۇلاڭ - تالاڭ يۈرگۈزۈپ، توقسۇن خەلقىنى ئۆزلىرى بىلەن مەجبۇرىي ئېلىپ كەتمەكچى بولۇۋاتقانلىق خەۋىرى يېتىپ كەلدى. ليۇ جىڭتاڭ بەي يەنخۇنى توقسۇن ئەتراپىدا يوقىتىش ئۈچۈن، خۇاڭ ۋەنپىڭ، تەن شاڭليەن قاتارلىق سەردارلارغا ئاتلىق

① موللا مۇسا سايرامى ئۆزىنىڭ «تارىخى ئەمىنىيە» دېگەن كىتابىدا بۇ ھەقتە مۇنداق مەلۇمات بەرگەنىدى: «... شۇ كۈنلەردە، خىتايلار داۋانچىڭغا يېتىپ كەلدى. نىياز مۇھەممەت توقسابە بىر-ئەنچە كۈن ئوق چىقارماي سەۋر قىلدى. داۋانچىڭدا ئىككى مىڭدەك يىگىت بار ئىدى. بۇلاردىن تۆت يۈزى دەرۋازىدىن چىقىپ، مەشق قىلىۋاتقان كاپىرلارنى ئاتتى. ئازغىنە ۋاقىت ئىچىدە مىڭغا يېقىن كاپىرنى يوقاتتى. ئاتالىق غازىدىن: «ئوق چىقارماڭلار!» دەپ ئارقا - ئارقىدىن پەرمان كەلگىلى تۇردى. ئەمىرلەشكەر، پانساد ۋە يىگىتلەرنىڭ كۆڭلى بۆلۈنۈپ، ئىشەنچلىرى سوۋىدى. ئاخىرى خىتاي چېرىكلىرى كۆپلىگەن توپ - زەمبىرەكلەر بىلەن ھۇجۇم قىلىپ، داۋانچىڭنى تارتىۋالدى. ئەسىر چۈشكەنلەردىن ئالتە شەھەرلىكلەرنى قورال - ياراقلارنى ئېلىۋېلىپ، ئۆزىنى قويۇپ بەردى. نىياز مۇھەممەت توقسابە باشلىق يەتتە پەنسادنى ۋە بىرنەچچە مۇساپىر يىگىت ھەم يۈزبېشىلەرنى تۈرمىگە سېلىپ، بىرنەچچە زاماندىن كېيىن، ئۇلارنى شاھادەتلىككە يەتكۈزدى. قالغانلىرىنى بولسا، بېيجىڭدىن ئۈچ ئايلىق يول ئېرى بىر خىتاي شەھرىگە ماڭدۇردى...»

② شەمسىيە 1877 - يىل 4 - ئاينىڭ 24 - كۈنى.



چېرىكلەرنى باشلاپ تۇرشاۋۇل قوشۇن بولۇپ توقسۇن تەرەپكە ئىلگىرىلەشكە بۇيرۇدى. شۇ كۈنى گۇگۇم چۈشكەندە، مانجۇلار - نىڭ تۇرشاۋۇل قوشۇنى توقسۇننىڭ خۇدۇڭ دېگەن يېرىگە يېتىپ كەلدى. بۇ يەر توقسۇن شەھىرىگە ئون بەش چاقىرىمدەك كېلەتتى. ئۇلار يەر شارائىتى بىلەن پىششىق تونۇشمىغانلىقتىن، بەي يەنخۇ قوشۇنلىرىنىڭ بۆكتۈرمىسىگە ئۇچراپ قېلىپ، ئېتىشىپ كەتتى. ئىككى ئوتتۇرىدا كەسكىن ئېتىشۋازلىق، چېلىشۋازلىق باشلىنىپ كەتتى. ھەركىم تۇشمۇ تۇشتىن ئات چاپتۇرۇپ كېلىپ، ئاتماق، چاپماق، سانجىماق، قوغلىماق، سوقماق، يىقىت - ھاق، نەيزىلىمەك، قىلىچلىقلارغا كىرىشىپ كەتتى. ئىككى تەرەپتىكى ھىراۋۇل، چىرىنغار، بىرىنغار، چىنداۋۇل... لار بىر - بىرىگە ئارىلىشىپ، سەپلىرى بۇزۇلۇپ، ئۆلگەنلەرنىڭ ئۈچەي - باغرىلىرى چۇۋۇلۇپ، يارىدارلارنىڭ پۇت - قوللىرى سۆزىلىپ قالدى. ئاتلىرى قېقىلىپ، ئۆزلىرى بولسا يېقىلىپ، كۆزلىرى ئالىيىپ، تىللىرىنى چاپنىشىپ، ئوق - قىلىچلارنىڭ ئاچچىق ئاغرىق ئازابىدا جانلىرى قاقشىشىپ ياتاتتى. بەزىلىرىنى پۇتىدىن سۆرىگىنىچە ئاتلىرى ئەپچىچىپ كېتىۋاتقاندى. ئۇلار - نىڭ تۇغ - ئەلەملىرى يېقىلىپ، توپىغا مىلىنىپ كەتكەنىدى. مانجۇلار بولسا، پاچاساغال ئېقىنى تەرىپىدىن كېلىدىغان دەھشەت - لىك كەلكۈندەك دەۋرەپ، ئايىغى ئۈزۈلمەي يۇپۇرۇلۇپ كېلىۋا - تاتتى...

ليۇ جىڭتاڭ قوشۇنلىرىنى ئىككى تارامغا بۆلدى: بىر بۆلە - كىگە لۇ چاڭخۇ، تەن باسۇي قاتارلىق ئىككى سەركەردىسىنى باش قىلىپ، ئۇلارنى ئالتە يىڭ، ئۈچ مىڭ لەشكەر بىلەن تۇرپانغا - جالڭ ياۋ، شۈي جېيەنباۋ قاتارلىقلارغا ھەمدەم بولۇشقا ماڭدۇردى. ئۆزى بولسا قالغان قوشۇنلارنى باشلاپ ئۇدۇل توقسۇن تەرەپكە قاراپ ئاتلاندى.

ليۇ جىڭتاڭ قوشۇنلىرىنى باشلاپ جەنۇبقا قاراپ ئىلگىرىلە -

ۋاتقاندا، جالڭ ياۋ، شۈي جىيەنپياۋ قاتارلىق مانجۇ سەردارلىرى تۇرپاننىڭ كۈنچىقىش تەرىپىدىكى مۇھىم ئۆتكەل — چىقىتىم قورۇلىدىن پىچانغا قاراپ يولغا چىققاندى. چىقىتىم قورۇلى تەڭرى تاغلىرىنىڭ جەنۇبىدىكى مانجۇلارنىڭ قولىدىكى بىردىنبىر قورۇل بولۇپ، مانجۇ قوشۇنلىرىنىڭ جەنۇبقا قاراپ ئىلگىرىلەش-تىكى مۇھىم تايانچى ئىستېھكامى ئىدى. مانجۇلار بىرلا ھۇجۇم بىلەن پىچاننى ئالغاندىن كېيىن، قەمەرىيە 3 — ئاينىڭ 12-كۈنى<sup>①</sup>، سىڭگىم ئېغىزىغا ھۇجۇم قىلىپ، بەدۋەلەتنىڭ بۇ يەرنى ساقلاپ ياتقان قوشۇنلىرىنى پاك — پاكىزە يوقاتتى. ئەتىسى، ئۇلار تۇرپان بوسوغىسىدا پەيدا بولغاندا، لو چاڭخۇ باشچىلىقىدىكى مانجۇ قىسىملىرىمۇ دەل ۋاقىتدا ئۆلگۈرۈپ كېلىپ، تۇرپانغا كۈنچىقىش ۋە كۈنپېتىش تەرەپتىن قىسىپ ھۇجۇم قىلىش ۋەزدە-يىتىنى شەكىللەندۈردى. ما رېندې قىسمى قورشاۋغا چۈشۈپ قالغانلىقتىن، ئاخىر تۇرپان سېپىلىنىڭ قوۋۇقىنى ئېچىپ تەسەسلىم بولۇشقا مەجبۇر بولدى. ھېكمىخان تۆرە بولسا بۇنىڭدىن ئۈچ كۈن ئىلگىرى كېچىدە قېچىپ كەتكەنىدى.

داۋانچىڭ — توقسۇن — تۇرپان سوقۇشى بەدۋەلەت قوشۇنلىرى بىلەن مانجۇ قوشۇنلىرى ئوتتۇرىسىدا تەڭرى تېغىنىڭ جەنۇبىدا يۈز بەرگەن يەنە بىر قېتىملىق زور ھەل قىلغۇچ سوقۇش ئىدى. ئۇرۇش ۋەزىيىتىنىڭ تەرەققىياتى پۈتۈنلەي زورۇڭتاڭنىڭ ئويلىغىنىدەك بولۇپ چىقىۋاتاتتى: بۇ قېتىمقى سوقۇشتا، مانجۇلار بەدۋەلەتنىڭ ئاساسىي كۈچىگە زەربە بېرىپ، جەنۇبقا قاراپ ئىلگىرىلەشتىكى توسالغۇنى سۈپۈرۈپ تاشلىدى. شۇنىڭدىن ئېتىبارەن، تەڭرى تېغىنىڭ جەنۇبىدا زور كۆلەمدىكى ھەربىي ھەردەكەتلەر بولمىدى. بەدۋەلەت بۇ قېتىمقى سوقۇشتا يىگىرمە مىڭدىن ئارتۇق ئەسكىرىدىن ئايرىلىپ قالدى. بۇ — بەدۋەلەتنىڭ مۇشۇ

① شەمسىيە 1877 - يىل 4 - ئاينىڭ 5 - كۈنى.

ئەتراپتا تۇرغۇزغان پۈتۈن ئەسكىرىي كۈچىنىڭ ئۈچتىن ئىككى قىسمىنى، پۈتۈن ئەسكىرىي كۈچىنىڭ يېرىمىنى تەشكىل قىلاتتى. شۇڭا، زوزۇڭتاڭ داۋانچىڭ — توقسۇن — تۇرپان سوقۇ- شىغا: «غەربىي يۇرتقا ئەسكەر چىقارغاندىن بۇيان، مىسلى كۆ- رۈلمىگەن زور بىر غەلىبە بولدى»<sup>①</sup> دەپ باھا بەرگەنىدى.

× ×

ئەمدى باشتىكى سۆزىمىزگە كېلەيلى، نىياز ھېكمىبەگ باياتىن ئۆزىنىڭ مەشۇر مەھرەم بىلەن قىلىشقان خۇپىيانە سۆزلى- رىنى موللا كامالىددىن ئاڭلاپ قالدىمىكىن دەپ قاتتىق ئىزتىراپ- قا چۈشۈپ قالدى. مۇشۇ تاپتا ئۇنىڭ ھىيلە - مىكىر بىلەن تولغان كاللىسى شۇنداق تېز ئىشلەۋاتاتتىكى، ئۇنىڭ ئالدىدا شەيتان لەئىنىنىڭمۇ دىلى لال، ئۆزى خىجىل ئىدى. ئۇ داۋانچىڭ قورغىنى، توقسۇن ۋە تۇرپانلارنىڭ قولىدىن كەتكەنلىكى ھەققىدە- كى خەۋەرنى موللا كامالىددىن دېيىشتىن ئىلگىرى، بەدۋلەتكە ئۆزى يەتكۈزۈپ، ئۆزىنى قوغداپ قېلىش قارارىغا كەلدى - دە، ئۇدۇل بەدۋلەتنىڭ ھۇزۇرىغا - شاھنىشىنغا قاراپ ماڭدى.

— جانابىي ئالىيلىرى، ئۇقتىلامىكىن، — دېدى ئۇ بەدۋلەت- كە ئىككى پۈكۈلۈپ تەزىم بېجا كەلتۈرگەندىن كېيىن، — مانجۇلارنىڭ قوشۇنى داۋانچىڭ قورغىنىنى پەتھ قىپتۇدەك. ئۇلار ئەسىر ئالغان لەشكەرلىرىمىزنىڭ ئىچىدىكى ئالتە شەھەرلىك يىگىت - سەرۋازلىرىمىزنى قويۇپ بېرىپ، ئەمىر لەشكەر ھەي- دەر قۇل داداخاھ، نىياز مۇھەممەت پەنساد قاتارلىق بىرمۇنچە رۇستەم سۈپەت باھادىرلىرىمىزغا شېھىتلىك شارابىنى ئىچۈ-

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. خەت - چەكلەر»، 18 - جىلد.

رۇپ، ئۇلارنى يوقلۇق ھارۋىسىغا سېلىشقا مۇۋەپپەقىيەت بولمىدى. . . .  
 ئۇ سۆزىنى توختىتىپ، شاھىنشىن ئۈستىدە زۇۋان سۈرمەي  
 شۇك ئولتۇرغان بەدۋىلەتكە ئىتتىك نەزەر سالىدى.  
 نىياز ھېكمىبەگنىڭ چىرايىدا مۇشۇ تاپتا كۈلۈمسىرەش دەپ-  
 سە، كۈلۈمسىرەش ئەمەس، يىغلامسىراش دېسە، يىغلامسىراش  
 ئەمەس ئەيتاۋۇر بىلىپ بولمايدىغان بىرخىل غەلىتە ھالەت ئىپادە-  
 لىنىپ تۇراتتى. ئۇ قۇللارغا خاس خۇشامەتچىلىك قىياپىتى بىلەن  
 بەدۋىلەتنىڭ چىرايىدىكى ئۆزگىرىشلەرنى كۆزىتىپ تۇراتتى.  
 ئۇ بەدۋىلەتنىڭ چىرايىغا مۇغەمبەرلىك بىلەن تىكىلىپ قاراپ  
 تۇراتتى. مۇشۇ تاپتا نىياز ھېكمىبەگنىڭ چىرايىدىن يەنە بىرخىل  
 مەنىسىمەلىك ھالىتى، بىرخىل ساختىپەزلىك كۆلەڭگىسىمۇ  
 مانا مەن دەپ چىقىپ تۇراتتى.



بەدۋىلەت دەسلەپكى چاغلاردا يۇرتدارچىلىق ئىشلىرىنىڭ تىز-  
 گىنى بىلەن مۇھارەبە ئىشلىرىنىڭ تەدبىرىنى ھەر ھالدا ئەيىنلىد-  
 ى بىلەن كېڭىيىتىش ئارقىلىق، كۆپچىلىكنىڭ ئەقىل - پاراسى-  
 تىگە تايىنىپ تۇتۇپ كەلگەنىدى. ئەمما، قاچانكى، ئۇنىڭ دىلىدا  
 كىيىنلىك قۇشى ئۇۋا سېلىپ، تەكەببۇرلۇق تۇخۇمىنى چىقار-  
 غاندىن تارتىپ، ئۆزۈمچىلىك، مەنمەنلىك ۋە مۇستەبىتلىك دۈتى  
 ئۇنىڭ بۇرۇندىن تۇتۇن ياندۇرۇپ، يېقىن ئەيىنلىرىنىڭ تولىسى-  
 نىڭ دىلىنى رەنجىتى ۋە ئابرويىنى تۆكتى. ئۇنىڭ خاسلىرىدىن  
 بولغان جامەدار داداخاھ ئۇنىڭ ھۇزۇرىدىكى بىر قېتىملىق پىنھان  
 سۆھبەتتە بۇ ھەقتە سۆز ئېچىپ ئۇنىڭغا سەمىمىي نەسىھەت قىلغا-  
 نىدى.

— جانابىي ئەمىر ئىسلام ئالىيلىرى، — دېگەندى ئۇ، —  
 خۇدايىمىتالادىن ھەزرىتى مۇھەممەت ئىسلامنىڭ دىلىغا: «ۋە شاۋىر

ھۇم فىل ئەمرى»<sup>①</sup> دېگەن ئايەت نازىل بولغان. شۇ سەۋەبتىن، رەسۇللىلا ھەممىدىن ۋاقىپ، خەۋەردار بولسىمۇ، لېكىن، «كېيىنكى ئۆمەتلىرىمگە كېڭەشلىك ئىش قىلماق سۈننەت بولسۇن» دېگەن مەقسەتتە، ھەر ئىشنى كېڭەش بىلەن قىلاتتى.

— بۇ ئەيىپىمىز ئۆزىمىزگىمۇ مەلۇمدۇر تەقسىر، — دېگەندى بىدۋلەت سەل خىجىل بولۇپ، — ئەمما، شۇنچە تىرىشپ كۆرگەن بولساقمۇ، بۇ ئادەتنى زادى تاشلىيالمىدۇق. ئەمدى خۇدا بۇيرۇسا، بۇنىڭ تەدبىرىنى قىلماققا تەرەددۇتلانماقچىمىز!

— ئىنشائاللا، — دېدى جامەدار داداخاھ بىدۋلەتنىڭ ئۆز ئەيىپىنى ئازراق بولسىمۇ بويىنغا ئالغانلىقىنى كۆرۈپ، — مەملىكەت زاتىي ئالىيلىرىنىڭ ياخشى خۇلق، ئېسىل سۈپەتلىرى بىلەن زىننەتلەندى، جانابىي ئالىيلىرىنىڭ خاسۇئامغا قىلغان بىد-ھېساب كەرەملىرى ۋە مۇرۇۋۋەتلىرى ئارقىلىق شان - شۆھرىتى ئالەمگە پۇر كەتتى. سىلى جانابىي ئالىيلىرىنىڭ سېخىي - ئېھسان داستانلىرىدا بولسا، مەرھەمەت نېمەتلىرى ۋە شېرىن - شەربەتلەر مۇھەببەت قىلىندى. بىراق، خەلققە يەتكۈزىدىغان بۇ ئېھسانلىرى مۇبادا ئۆزىمىز بولسىچۇ؟ ھەرقانداق پاكىزە تاماق ئۆزىمىز بولسا، لەززەت بەرمەس!

— ئۇنىڭ تۈزى نېمىدۇر تەقسىر؟

— ئۇنىڭ تۈزى ئېغىر - بېسىقلىق، كەمتەرلىك، سەۋر - تاقەتنى ئادا قىلماقتۇر. شۇڭا، ئۇلۇغلار: «يېنىكلىك — شەيتانلىق؛ ئېغىرلىق — راخمانلىق» دېگەن. مۇبادا يېنىكلىك قىلىپ، غەزەپ بىلەن ھۆكۈم يۈرگۈزۈلسە، سەلتەنەتنى ۋەيران قىلۇر! — بۇنى چۈشىنىمىز، سەلتەنەتنى مۇستەھكەملەشكە شىجائىتىمىزمۇ ئېشىپ - تېشىپ تۇرۇپتۇ...

① «ھەر ئىشتا ئەسھابلىرىڭ بىلەن كېڭەش قىلغىن.»

— توغرا ئېيتىدىلا، ئەمىر ئىسلام جانابىي ئالىيلىرى، —  
دېدى جامەدار دادخاھ، — بىراق شىجائەت بولۇپلا، تەدبىر بولمى-  
سا، خۇددى قىنىدىن چىقىمىغان شەمشەرگە ئوخشاش كارغا كەل-  
مەيدۇ. شۇڭا، ئاتا — بوۋىلار شىجائەتنى شەمشەرگە ئوخشاتقان  
بولسا، تەدبىرنى قولغا ئوخشاتقان. ھېچقانداق شەمشەر قول مە-  
دەت بىرمىگۈچىلىك كارغا كەلمەيدۇ. ئەمما، شەمشەر بولمىسا،  
قولمۇ كارغا كەلمەيدۇ. كىتابلاردا: «ئۇلۇغلارغا لازىمكى، ھەر-  
قانداق قىيىن ئىش — ۋەقە سادىر بولغان بولسا، ئۇنى تەدبىر  
قولى بىلەن يەشكەي ۋە ھەرقانداق نۇقسان — كەمچىلىك بولسا،  
ئۇنى كېڭەش مەدەتتى بىلەن يوق قىلغاي!» دېيىلگەن.  
— ئۇنداق بولسا تەقسىر، — دېدى بەدۋلەت ئۇنىڭ سۆزىگە

قىزىقىپ، — بۇ ئىشنىڭ تەدبىرى نېمىدۇر؟

— ئۇنىڭ تەدبىرى شۇكى، ئەمىر ئىسلام جانابىي ئالىيلى-  
رى، ھەممىدىن ئاۋۋال، ئۆزلىرىنىڭ يېنىدىن خۇشامەتچى، شې-  
رىن زۇۋان سۈخەنچىلەرنى يىراقلىتىپ، پاك تەبىئەتلىك، ھۆر-  
مەتكە سازاۋەر پازىللارنى يانلىرىدا تۇتماقلىقلىرى لازىمدۇر.  
ئۇلار بىلەن ھەمسۆھبەت بولسىلا، سىلىگە كۆپ مەنپەئەت بېرىدۇ.  
قەدىمكىلەر: «ئۇلۇغلار كېڭەشنى ھەرقانداق كىشى بىلەن،  
خاسۇتام بىلەن، بولۇپمۇ پازىللار بىلەن قىلىشىشۇن. كىچىكلەرنىڭ  
نىڭ كۆڭلىگە يەتكەن تەدبىر بەزىدە ئۇلۇغلارنىڭ كۆڭلىگە ھەرگىز  
يەتمەس. چۈنكى، ھېچ كىشى مەسلىھەتتىن زەرەر كۆرگەن ئە-  
مەس. يەنە بىرى، جانابىي ئالىينىڭ مۇبارەك دىلىدىكى غەزەپ  
ئوتلىرى غالىپ كەلگەن ۋاقىتتا، ئەيىنلار تەرىپىدىن مەنئىي  
قىلىنسا، بۇنى يامان ئىش دەپ قارىماسلىقلىرى لازىم. شۇنداق  
بولغاندىلا، سىلىمۇ ئۇلاردىن خىجىل بولۇپ، غەزەپ ئوتىنى  
باسالايدىلا، شۇ تەرىقىدە بىر مەزگىل ئادەتلەنگەندىن كېيىن،  
تۈزۈلۈپ كەتسە ئەجەپ ئەمەس. غەزەپ بىلەن ئاچچىقنى تاغ  
مەسەللىك ھېسابلىساق، يۇتار چاغدا ئۇ خۇددى بىر لوقمىغا

ئوخشاش بولىدۇ. ئاچچىقنى يۇتۇۋېتىش، ئۆزىنى تۇتۇۋېلىشتىن شېرىن، لەززەتلىك نەرسە بولماس.

— بۇ ئىللىتىمىزمۇ ئۆزىمىزگە مەلۇمدۇر. بىراق، ئاچچىد- قىمىزغا ھاي بېرەلمەي كېلىۋاتىمىز. شۇڭا ئۆزىمىزمۇ كۆپ خىجىل.

— پۇشايمانلىق ئىش يۈز بەرسە، ۋەقە ئۆتكەندىن كېيىن چەككەن نادامەت ھېچ مەنپەئەت بەرمەيدۇ، — دېدى جامەدار داداخا، — شۇڭا، يۇرتدارچىلىقتا ۋە ئەيىنلارغا نىسبەتەن ئاچ- چىق ۋە غەزەپ ئۆرلىگەن ۋاقىتتا، ئۆز ئىختىيارلىرىنىڭ تىزگى- نىنى خاھىشلىرىنىڭ قولىغا بەرمىگەيلا، ئەمىر ئىسلام جانابىي ئالىيلىرى، چۈنكى، يېنىكلىك — ئوق مەسەللىكتۇر. ئوق مىلتىقتىن ئېتىلىدۇ، ياندۇرماق مۈشكۈلدۇر؛ ئېغىرلىق — قىلىچ مەسەللىكتۇر. ئۇنى خالىسىلا قىنىدىن سۇغۇرۇۋېلىپ ئىشلەتكىلى، خالىمىسىلا يەنە قىنىغا سېلىپ قويغىلى بولۇۋېرىدۇ...



بەدۋلەت داۋانچىڭنىڭ قولىدىن كەتكەنلىكىنى ۋە توقسۇن، تۇرپان قورغانلىرىنىڭمۇ ئارقا — ئارقىدىن مانجۇلارنىڭ قولىغا چۈشۈپ كەتكەنلىكىنى نىياز ھېكمىبەگدىن ئاڭلاپ، ھەقىقەتەن تەمتىرەپ قالدى. ئۇنىڭ ئۈستىگە، ئۇنىڭ ئەڭ ئىشەنگەن يېقىن ئادىمى — ھۇشۇر بالا ئۇنىڭ توقسۇندىكى ئەمرۇل ئومرا بارگاھى- غا ئەۋەتكەن قىرىق خېچىرلىق خەزىنىسىنى ئېلىپ قېچىپ كەت- كەندى. بۇ ئىشتىن خەۋەر تاپقاندىن كېيىن، ئۇ ئۆزىنىڭ ئىقبالىدىن پۈتۈنلەي ئۈمىدسىزلەندى. «... مۇبادا، قارا چېرىكلەر- گە قارشى ئاتلانساق. ئالتە شەھەر خەلقى پۇرسەتتىن پايدىلىنىپ سەلتەنەتىمىزگە قارشى يېغا قوپۇشىدۇ. شۇنداق بولغاندا، يا

بىزنى دارغا ئاسىدۇ، يا تىرىك تۇتۇپ باغلاپ، مانجۇ خاقانىغا تاپشۇرۇپ بېرىدۇ» دېگەن خىيال مۇشۇ بىرنەچچە كۈندىن بۇيان ئۇنىڭ كاللىسىنى چۇلغىۋالغانىدى. ئۇنىڭ ئۈستىگە، يېقىندىن بۇيان تەپ بولۇپ قالغانلىقتىن، پۇت - قوللىرى ماغدۇرسىزلىنىپ، خىيال سۈرگىنىچە ئولتۇرۇپ قالىدىغان بولۇپ قالدى. ئاخىر ئۇ ئۆزىنىڭ كاللىسىنى چۇلغىۋالغان بۇ مۇدەش خىيالىنى ئەمادۇر دۆلەت - نىياز ھېكمىبەگكە ئېيتىپ، ئۇنىڭ مەسلىھەتىنى ئاڭلاپ باقماقچى بولدى.

— جانابىي نىياز ھېكمىبەگ، بىز ئىشنى پامان قىلغانىكەنمىز، — دېدى بەدۆلەت بىرپەس سۈكۈتتە تۇرغاندىن كېيىن، — جامەدار داداخانىنىڭ سۆزىگە كىرىپ، ئۆزىمىز دارۇسەلتەنەت قەشقەردە تۇرۇۋەرسەك، ئۇنى بۇ يەرگە ئەۋەتىۋېتىپ، ئارقىسىدىن لەشكەر ماڭغۇزۇپ تۇرغان بولساق، ياخشى بولۇر ئىكەن، ئەمدى ۋاقىت ئۆتۈپ كېتىپتۇ. بىزدىن نۇسرەت قېچىپتۇ. بۇنىڭغا نېمە ئىلاج؟

— شۇنداق، ئەمىر ئىسلام ئالىيلىرى. پۇرسەت كەتتى. بۇنىڭ ئىلاجىنى قادىر ئاللا قىلمىسا، بەندىلەرنىڭ قولىدىن نېمە كېلۇر؟ — دېدى نىياز ھېكمىبەگ خۇپسەنلىك قىلىپ.

— بىز ئون تۆت يىلدىن بېرى ئىسلام ئاچمىز دەپ، تاغۇ - چۆللەردە يۈرۈپ، ئاخىرى سەلتەنەتىمىزنىڭ قولىدىن مۇشۇنداق كېتەرەننى ئويلىمىغانىكەنمىز، ئىسىت! — ئىسىت! ...

ئەسلىدە، مانجۇلار ئۆتكەن يىلى تەڭرى تېغىنىڭ شىمالىدا بەدۆلەتنىڭ ئارمىيىسى بىلەن بىرنەچچە قېتىم سوقۇشۇپ، ئۇنىڭ ئاساسلىق كۈچىنى تارمار كەلتۈرگەندىن كېيىن، ئۇ جامەدار داداخاھ قاتارلىقلارنىڭ «بارمىسلا، بىز سىلە ئۈچۈن ئۇرۇشايمىز» دېگىنىگە ئۇنىماي، قەشقەردىكى ئوردىسىدىن ئايرىلىپ، ئىككىنچى دارۇ سەلتەنەت — كورلىغا كەلگەندى ۋە مانجۇلار قوشۇنى بىلەن تەڭرى تېغىنىڭ جەنۇبىدا ھەل قىلغۇچ جەڭ قىلدى.



ماقچى بولغانىدى. كورلىدىكى ھەربىي كېڭەشنىڭ قارارى بويىچە، ئەمرۇل ئومرا بارگاھىنى توقسۇنغا يۆتكەپ، بەي يەنخۇ تۇڭگانىنى يانداش ئەمرۇل ئومراللىقا تەيىنلىگەنىدى. لازىم تەييارلىقلارنى بىر قىلغاندا، ئالدىنقى سەپتىكى جەڭگە ھەيدەكچىلىك قىلىش ئۈچۈن، ئۆزىمۇ توقسۇنغا بېرىپ تۇرماقچى بولغانىدى. ئەمما، ئۇنىڭ بۇ ئويى نىياز ھېكمەت بىلەن قارشىلىققا ئۇچرىغانىدى: — جانابىي ئەمىر ئىسلام ئالىيلىرى، — دېگەندى ئۇ، — ئۆزلىرى دارۇ سەلتەنەتتىن ئايرىلمىسلا، ھازىر كۈن ئىسسىپ كەتتى. جاپا تارتىپ قالىدىلا، پەقەت خەزىنىدىكى ئالتۇن — كۈمۈشلەرنى ئەمرۇل ئومرا بارگاھىغا ئەۋەتىپ، باھادىر غازىلەرىمىزنىڭ شىجائىتىگە رىغبەت، غەيرىتىگە ھىممەت قوشساقلا. ئۇنىڭ ئۈستىگە، توقسۇن بېيجىڭ بىلەن ئۈرۈمچىلەرنىڭ ئارىسىدىكى مۇھىم بەندەرگاھ ھېسابلىنىدۇ. ئۇ يەردە خەزىنە قۇرۇپ، بىرمۇنچە ئەسكەر توختاتماق مۇھىمدۇر. قالغان ئىشقا كەلسەك، ھەر نە يوليورۇق، ئەمىر — پەرمان ئۆزلىرىدىن چىقىدۇ... — دۇرۇست مەسلىھەت بولدى، — دەپ دەرھال لازىم تاپقا. نىدى بەدۋەت نىياز ھېكمەت كۆرسەتكەن بۇ ئەقىلىنى، — ئەمما، بۇنداق زور ئىشنى كىمگە تاپشۇرۇش كېرەك؟ — بۇ ئىشنى ھۇشۇر بالىدىن باشقا ئادەمگە تاپشۇرۇش — ئىشەنچلىك بولماس!...

ئۇنىڭ ھۇشۇر بالا دېگىنى — بەدۋەتنىڭ بىر ئاسراندىسى بولۇپ، بەدۋەت ئۇنىڭغا ئۆزىگە ئىشەنگەندەك بەكمۇ ئىشەنەتتى. نىياز ھېكمەت كۆرسەتكەن ئەقىل بويىچە، بەدۋەت كۆپ ئويلىنىپ تۇرماستىنلا دەرھال قىرىق خېچىرغا ئالتۇن — كۈمۈش ۋە بىرمۇنچە توپ — زەمبىرەكلەرنى يۈكلەشكە پەرمان بەردى ۋە ئەللىك مۇلازىمىنى ھۇشۇر بالا دېگەنگە تاپشۇرۇپ: «بۇ ئالتۇن — كۈمۈشلەرنى توقسۇندىكى كىچىك بەگ بەچچە — ھەققۇلبەگكە ھايالسىلا ئاپىرىپ بەرگىن. بىز ئەۋەتكەن ھىماچى لەشكەرلەر

كەينىڭلاردىن تەخىرسىزلا يېتىپ بارىدۇ» دەپ ئۇلارنى يولغا سالىدى.

ھۇشۇر بالا ئۈچ كۈن يول يۈرۈپ قاراقىزىل دېگەن يەرگە يېتىپ كېلىپ، بىر قۇدۇق بويىدا چۈشكۈن قىلدى. نىياز ھېكمىبەگ بىلەن باشتا قىلىشىۋالغان مەسلىھەت بويىچە، ھۇشۇر بالا دەرھال مۇلازىملارنى يىغىپ ئۇلارغا:

— ئەي يىگىتلەر، بۇ دۇنيا - دەپنەلەر قولىمىزغا چۈشتى. بۇ ئېرىخ مالىنىڭ يېرىمىنى ئۆزىمىز ئالساقمۇ بالىمىزدىن - بالىمىزغا قالدۇ. قالغان يېرىمىنى ئايرىپ كۈلدىن چىققان خان لەشكەرلىرىگە تۆھپە قىلىپ تۇتساق، ھەر بىرىمىزنى بىردىن شەھەرگە ھاكىم قىلىدۇ، - دېدى.

مۇلازىملار ئۇنىڭ سۆزىنى ماقۇل كۆردى ۋە قاراقىزىلدىن نەسەن تەرەپكە ئۆتىدىغان ئوغرى يولىدىن مېڭىپ، بەش كۈن بولدى دېگەندە، مانجۇلارنىڭ ئالدىنقى سەپ قاراۋۇلىغا يېتىپ كەلدى.

ھۇشۇر بالا قىرىق خېچىرغا ئالتۇن - كۈمۈشنى ئېلىپ يولغا چىقىپ يىگىرمە كۈن ئۆتكەندىن كېيىن، توقسۇندىكى ئەمىر رۇل ئومرا ھەققۇلبەگدىن چاپارمەن كەلدى. بەدۋلەت ئۇنىڭدىن: «ھۇشۇر بالا باردىمۇ؟» دەپ سورىۋىدى، چاپار: «ياق، بارمىدى» دەپ جاۋاب بەردى. بۇ ئىشقا چۈشەنەلمەي ھەيرانۇ ھەس بولغان بەدۋلەت نىياز ھېكمىبەگنى دەرھال شاھىنشىنغا چاقىرتتى.

— ئەي، نىياز ھېكمىبەگ، - دېدى ئۇ، - ھۇشۇر بالا يولغا چىققىلى يىگىرمە كۈن بولدى. تېخىچە ھەققۇلبەگنىڭ قېشىغا يېتىپ بارماپتۇ.

— ئەمىر ئىسلام جانابى ئالىيلىرى، بۇ ئىش يامان بوپتۇ، - دېدى ئۇ قولىنى چىشلەپ تۇرۇپ، - ئادەملەرگە ئىشىنىپ بولمايدۇ. ئىككى - ئۈچ تەرەپكە ئايغاقچى ئەۋەتىپ ئىزدەپ باقايلى.

ھۇشۇر بالىنىڭ توقسۇنغا بارمىغانلىقىنى ئاڭلاپ، نىياز ھېكمىبەگنىڭ كۆڭلى تەسكىن تاپتى. ھۇشۇر بالا يولغا چىقىدۇ. خان چاغدا، ئۇ مانجۇ قوشۇنلىرىنىڭ زۇڭتۇڭى ليۇ جىڭئاڭغا خەت يېزىپ، بەدۆلەتنىڭ يېقىنقى ئەھۋالىدىن تەپسىلىي مەلۇمات بەرگەن ۋە مانجۇ قوشۇنلىرىنىڭ كورلىغا ھازىرچە ئالدىراپ تېگىش قىلماسلىقىنى تەلەپ قىلغانىدى. ئۇ ھۇشۇر بالىنى يولغا سالغاندىن كېيىن، دەككە - دۈككەگە چۈشۈپ قالدى. ئىشكىنىڭ غىچىلداپ ئېچىلغانلىقىنى ئاڭلىسىلا، ھازىرلا بەدۆلەتنىڭ خۇپىيىلىرى كىرىپ ئۇنى تۇتۇپ كېتىدىغاندەك چۆچۈپ ئورنىدىن تۇرۇپ كېتىدىغان بولۇپ قالغانىدى. ئىشك مۇجۇقىنىڭ غىچىلدىشى ئۇنىڭغا خۇددى مەھشەرگاھتىكى مۇنكىر - نەكىرلەرنىڭ سوراق ئاۋازىدەك ۋەھىملىك ئاڭلىنىپ كېتەتتى. «ھۇشۇر بالا قانداق بولغاندۇر؟ خەتنى مانجۇلارنىڭ قولىغا يەتكۈزۈپ بېرىلدەڭمىدۇ؟» دېگەنلەرنى ئويلاپ، ئۇنىڭ خىيالى چېچىلغانىدى. ئۇنىڭغا ئەتراپتىكى تىۋىشلار گويا ئۆيدىكى نەرسىلەرگە جان كىرگەندەك ۋە خوجايىنىغا خەۋەر بېرىپ، ئۇنى ئويغاتماقچى بولۇپ ھاۋشىغان ئىتتەك ئاجايىپ تۈيۈلىدىغان بولۇپ قالدى.

نىياز ھېكمىبەگ ئۆز بېشىدىن ئەنسىرەپ غال - غال تىترەيدىغان، قويغان - تۇتقىنىنى بىلمەي، تۇرغان ئورنىدا تۇرۇپلا قالدىغان بولۇپ قالدى. ئۇ بەدۆلەتنىڭ ئالدىدا ئۆزىنىڭ دەككە - دۈككەگە چۈشكەن، ۋەسۋەسىدە قالغان رەزىل ھەم قارا يۈرىكىنى كۈچەپ زورمۇزور بېسىۋېلىۋاتاتتى. ئۇ ھەقىقەتەن قاتتىق قورقۇۋاتاتتى. ئۇنىڭ قەلبىنىڭ ئەڭ چوڭقۇر، ئەڭ قاراڭغۇ يېرىگە ئۇۋا سالغان شەيتان لەئىن ئۇنىڭغا بىردەمىمۇ ئاراملىق بەرمەيۋاتاتتى.

ئۇ بەدۆلەتتىن ھۇشۇر بالىنىڭ قىرىق خېچىرلىق ئالتۇن - كۈمۈش بىلەن ئىز - دېرەكسىز يوقالغانلىقىنى ئاڭلاپ، خەتنىڭ مانجۇلارنىڭ قولىغا ساق - سالامەت يەتكۈزۈلگەنلىكىنى جەزىم قىلدى.

ئۇنىڭ ساراسىمىگە چۈشكەن كۆڭلى ئارام تاپتى.  
— بۇ خەۋەر ئامۇخاسلاردىن قاتتىق سىر تۇتۇلۇشى كېرەك، — دېدى بەدۋلەت كەيپىسىزلىككەن ھالدا.

— پېقىرمۇ شۇنداق ئويلانغان، بىراق... — دەپ سۆزىنىڭ ئاخىرىنى يۇتۇۋېتىپ جىم تۇرۇۋالدى نىياز ھېكمىبەگ.  
— جانابىي ئىمادۇر دۆلەتى، بىزدىن يۇشۇرۇۋاتقان ئىش بارمۇ؟ — دەپ قەھر قىلدى بەدۋلەت.

— يوقسۇ، ھەددىمۇ مېنىڭ؟ جانابىي ئالىدىن ئىجازەت بولسا، ئاندىن دېگەن بولسام...  
— قېنى، سۆزلەڭ!

— موللا كامالىدىن مىرزا بۇ ئىشلار ھەققىدە ئامۇخاسلار ئارىسىدا سۆزلەپ، كىشىلەرنىڭ كۆڭلىنى دەككە - دۈككەگە سېلىپ تۇرۇپتۇدەك.

— چاقىر ئۇ بەدبەختنى!  
— خوش، قۇللۇق جانابىي ئالىيلىرى!...  
نىياز ھېكمىبەگ كەينىگە شوخشىغىنىچە شاھىنشىندىن چىقىپ كەتتى.

بەدۋلەتنىڭ قەھرۇ - غەزىپى نىياز ھېكمىبەگنىڭ دەي - دەيگە سېلىشى بىلەن ئوت ئۈستىگە ماي چاچقان دەك تېخىمۇ لاۋۇلداپ كۆيۈپ، ئۇلغىيىپ كەتتى. غەزەپ ئۇنىڭ ئەقىل ئىدىرىكىدىن خىرەلەشتۈرۈپ، كۆزىنى كۆرمەس، قۇلقىنى ئاڭلىماس قىلىپ قويۇۋاتاتتى. ئۇ جامەدار داداھانىڭ چىن كۆڭلىدىن قىلغان نەسىھەتلىرىنى ئېسىدىن تامامەن چىقىرىپ قويدى. ئۇ ھازىر ئاچچىقىنىڭ تۈرتكىسىدە، «كېڭەش بىلەن ئىش قىلىڭلار» دېگەن ھەدىسىنى تامامەن ئۇنتۇغانىدى. ئىچىدىكى دەردىنى ئەيىانلىرىغا ئېيتاي دېسە، غۇرۇرى مۇنداق قىلىشقا يول قويمىتتى. ئۇنىڭ كۆز ئالدىدىكى چىنلىقنى ئېتىراپ قىلغۇسى كەلمىدى.

شۇ ئەسنادا، شاھىنشىن ئىچىگە موللا كامالىدىن مىرزا

كىرىپ ئۇنىڭغا تەزىم قىلدى.

— مىرزا، ئاڭلىساق، بەزى بولمىغۇر ئۆسەك سۆزلەرنى دېگەنمىشىز!

— ئەمىر ئىسلام جانابى ئالىيلىرى، — دېدى ئۇ قىلچىمۇ تەمتىرمەستىن، — بۇ ھەرگىزمۇ ئۆسەك سۆز ئەمەس. مانجۇ خاقانىلىقىدىن چىققان قارا چېرىكلەر خۇددى روبى زېمىنىنى قاپ-لاپ ئۇچۇپ كېلىۋاتقان چېكەتكىدەك، سەلتەنەتلىرى ئۈستىگە يۇپۇرۇلۇپ كەلمەكتە! شۇنىڭ ئۈچۈن، بۇنىڭ تەدبىرىنى قىلماق-لىرى زۆرۈر!

— مۇشۇ خەۋەرنى بىزگە ئېيتقۇدەك سەن قالدىڭمۇ؟ سېنىڭ ۋەزىيەڭ مۇشۇ مەرتىۋىگە يەتتىمۇ؟ ئاغزىغا ئۇرۇڭلار بۇ بەدبەخت-نىڭ!

بىچارە موللا كامالىددىن ئۆلۈم خەۋىپىگە قارىماستىن، بەدۋ-لەتنى بۇ خەۋىپتىن ئاگاھلاندۇرمىەن دەپ، ئاخىر ئۆزىنى ئۇنىڭ قەھىر - غەزىپىنىڭ تىغىغا تۇتۇپ بەردى. ۋادەرىخا! كۈنلار: «پادىشاھلارنىڭ دوستلۇقىغا ۋە گۆدەكلەرنىڭ خۇش ئاۋازىغا ئى-شەنگىلى بولمايدۇ. ئاۋۋالقىسى بىر گۇمان بىلەن ئاينىپ قال-دى؛ كېيىنكىسى بىر كېچىدىلا ئۆزگىرىپ كېتىدۇ» دېگەنىكەن. ئۇلار يەنە: «يولۋاسنىڭ ھىجايىغىنى كۈلگىنى ئەمەس» دەپ توغرا ئېيتقانكەن.

بەدۋلەتنىڭ مەھرەملىرى موللا كامالىددىننى قاتتىق ئۇ-رۇشقا باشلىدى. بۇنىڭلىق بىلەنمۇ ئاچچىقى پەسەيمىگەن بەدۋلەت شاھىنىشىدىن ئۆزى چۈشۈپ، شاھ سۇپا ئالدىدا ئېڭراپ ياتقان موللا كامالىددىننى پۇتلىرى بىلەن تېپىپ، جىق ھاقارەتلەرنى قىلدى. بىچارە موللا كامالىددىن تاياق ئازابىغا چىدىماستىن، ئىككى قولىنى مۇناجاتلار ئۆرلەيدىغان ئاسمانغا كۆتۈرۈپ، بەندە-لىرىنىڭ ھاجەتلىرىنى راۋا قىلىدىغان تەڭرىگە:

— ئى ئىبارايا خۇدايا، ئۆزۈڭ كۆرۈپ تۇرۇپسەن، مەن

بۇنىڭغا نېمە زىيان، قانداق گۇناھ يەتكۈزگەندىمەن؟ نېمە گۇناھىمغا مېنى مۇشۇنچىۋالا خارلايدۇ؟ — دەپ ئېچىنىشلىق زارلىدى.

بۇ پىغانلىق نادامەتنى ئاڭلىغان بەدۋلەت ئاچچىقىغا ھاي بېرىش ئۇياقتا تۇرسۇن، تېخىمۇ قاتتىق غەزەپلىنىپ، پۈت - قوللىرىنى تەڭلا ھەرىكەتكە سېلىپ، ئۇنى باشقىلەتنى قاتتىق ئۇرۇشقا باشلىدى. ئاخىرى ھېرىپ شاھىنشىن ئۈستىگە بېرىپ ئۆلتۈردى - دە، يېنىدا قاراپ تۇرغان مەشۇر مەھرەمگە «چاي!» دەپ ۋارقىرىدى. ھېلىقى مەشۇر مەھرەممۇ خۇددى بەدۋلەتنىڭ شۇ گېپىنى كۈتۈپ تۇرغاندەكلا ئىچكىرىكى خانىغا يۈگۈردى. ئۇ چايغا نىياز ھېكىمىيەگە بەرگەن ھېلىقى بىر بولاق «تەپ دورىسى» نى سېلىپ تەييارلاپ قويغانىدى. ئۇ ئۇزاق ھاياسىمايلا بىر پىيالە بىلەن بەدۋلەتكە سۈندى. بۇنى كۆرگەن موللا كامالىدىن ئېڭراپ ياتقان يېرىدىن ئۆمىلىگىنىچە شاھىنشىن ئالدىغا باردى - دە، بەدۋلەتنىڭ پۇتىغا ئېسىلدى!

— ياق! ياق! ئۇ چايىنى ئىچمىسىلە، ئەمىر ئىسلام جانابىي ئالىيلىرى، ئۇ چايغا...

ئۇنىڭ بۇ تۇيۇقسىز ھەرىكىتىدىن قاتتىق چۆچۈگەن بەدۋلەت پىيالىدىكى سوغۇق چايىنى بىر يۇتۇپلا پاك - پاكىزە ئىچىۋەتتى - دە، يېنىدىن سامازورت ناگىنىنى چىقىرىپ «پاك! پاك!» قىلىپلا موللا كامالىدىننى ئېتىپ تاشلىدى.

چايغا سېلىنغان ئۆتكۈر ئوغا بىر پەستىلا ئۆز كۈچىنى كۆرسەتتى. ئۇزاق مۇددەت تەپ بولۇپ ئىچى ئۆتۈپ، تېنى ئا - جىزلاپ كەتكەن بەدۋلەت بېلىنىڭ تۆۋنىگە تاش ئېسىپ قويغاندەك، بېلىنىڭ بارغانسېرى ئېغىرلىشىپ كېتىۋاتقانلىقىنى ھېس قىلدى. زەھەر ئۇنىڭ بۆرىكىگە تەسىر قىلىپ، ئىلىكىگە ئۆتۈپ كەتكەنىدى! ئۇ ئورنىدا مەزمۇت ئولتۇرالماي يان تەرەپكە قىيساي -

دى ۋە مەشۇر مەھرەمگە تىكىلىپ بىر قارىدى - دە: «ۋاي ھارىمى!...» دېگەندىن باشقا سۆزگە ئاغزى كەلمەي، شاھ سوپىغا يۈزىچە يىقىلىپ چۈشتى<sup>①</sup>...

بەدۋلەتنىڭ شاھ سوپىغا يىقىلىپ چۈشكەنلىكىنى كۆرۈپ، باشقىلار پاتىپاراق بولۇپ كېتىشتى. مۇشۇ قالايمىقانچىلىقتا، ھېلىقى مەشۇر مەھرەم دېگىنى پۇرسەتتىن پايدىلىنىپ شاھىد-شىندىن ئاستا سۇغۇرۇلۇپ چىقتى - دە، نىياز ھېكمەبەگكە خەۋەر بېرىش ئۈچۈن يۈگۈردى.

نىياز ھېكمەبەگ مەشۇر مەھرەمگە «تەپ دورىسى» نى بەر-گەندىن كېيىن، ئىچكەركى خانىسىنىڭ بوسۇغىسىغا بىر قۇدۇق قازدۇرۇپ قويغانىدى. مەشۇر مەھرەم بەدۋلەتنىڭ جان بەرگەندەك خەۋىرىنى ئېلىپ كېلىشى بىلەن تەڭلا، نىياز ھېكمەبەگ

---

① ياقۇپبەگنىڭ ئۆلۈمى توغرىسىدا ھەرخىل گەپ - سۆزلەر بار. مەسىلەن، زوزۇڭتاڭ ئۆزىنىڭ خانغا يوللىغان قاتلاق مەكتۇبىدە، ياقۇپبەگ قەمەرىيە 4 - ئاينىڭ 17 - كۈنى (شەمسىيە 5 - ئاينىڭ 29 - كۈنى) كورلىدا «زەھەر ئىچىپ ئۆلگەن» («مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. خانغا يوللانغان مەكتۇبلار» 50-جىلد، 72-بەت) دېگەن؛ كورۇپاتكىن: «... خە-زىنە بېگى سابىرئاخۇننى قاتتىق ئۇرغان، خەزىنە بېگى سابىرئاخۇن ياقۇپبەگكە قارشىلىق كۆرسىتىپ، ئۇنى بىر قوبۇيلا ھوشىدىن كەتكۈزۈۋەتكەن. ياقۇپبەگ بىر ھازاغىچە ھوشسىز ياتقاندىن كېيىن، 17 - ماي (29 - ماي) كۈنى كېچە سائەت ئىككىدە جان ئۈزگەن.» («قەشقەرىيە». 1984 - يىل ئۇيغۇرچە نەشە-رى، 403 - بەت) دېگەن؛ ئەينى يىللاردىكى «تايىمس گېزىتى» بىلەن «تۈركىستان گېزىتى» دە: «ياقۇپبەگ ئاغرىپ ئۆلگەن» دېيىلگەن. بۇ ھەقتە چارلىز. بولگىرنىڭ «ياقۇپبەگنىڭ تەرجىمىھا-لى» دېگەن كىتابىغا قارالسۇن.

ئۇنى قىلىچ بىلەن چېپىپ تاشلىدى. ئاندىن ئۇنىڭ ئۆلۈكىنى ئىتتىڭ ئۆلۈكىنى سۆرىگەندەك سۆرەپ كېلىپ، ھېلىقى قۇدۇققا تاشلاپ، ئۈستىنى تىندۈرۈپ، بىلىنمىگۈدەك قىلىپ قويدى. شۇنداق قىلىپ، مەشۇر مەھرەم بۇ سىرنى ئۆزى بىلەن جەھەننەمگە ئېلىپ كەتتى. ① بىراق، «كىشى بىلىمسۇن دېسەڭ، ئۆزۈڭ قىلما» دېگەن بىر سۆز بار. دۇنيادا نەدىمۇ باشقىلار مەڭگۈ بىلمەي قالدىغان سىر بولسۇن؟



ھۆرمەتلىك كىتابخان، بەدۋلەتنىڭ ئۆلۈمى ھەققىدىكى بۇ بابنى ئاخىرلاشتۇرۇۋاتقان چېغىمىزدا، دىققىتىڭىزلەرگە «سەيياڭ بىلەن سوچە تۇرغاي» دېگەن بىر قەدىمكى مەسەلىنى تەقدىم قىلدىمىز. بۇ مەسەلدە مۇنداق دېيىلگەنىكەن:

«بىر سەيياڭ چىل ۋە بۆدەنە تۇتۇش ئۈچۈن توزاق قۇرۇپ، دان تاشلىغانىكەن. توزاققا بىر سوچە تورغاي چۈشۈپتۇ. سەيياڭ: «نېمىلىكى بولسا، نېسىۋەم ئىكەن» دەپ تورغايىنى قولغا ئېلىپ ئۆيىگە كەتمەكچى بولغاندا، ھېلىقى تورغاي بىردىنلا زۇۋانغا كېلىپ:

---

① ئابدۇۋەلى روزى يازغان: «ياقۇپبەگ بىلەن نىياز ھېكمىبەگنىڭ مۇناسىۋىتى توغرىسىدا غەيرىي رەسمى ماتېرىيال» دا: بەدۋلەت زەھەر بىلەن ئۆلتۈرۈلگەندىن كېيىن، «... شۇ كېچىسى ئۇ (نىياز ھېكمىبەگنى دېمەكچى) ئالتە ئات بىلەن (خوتەنگە قاراپ) قاچتى. كورلا چاقىلىق ئارىلىقىدا ھېلىقى مۇلازىم (مەھرەم) نى زەھەر بېرىپ ئۆلتۈردى...» دېيىلگەن. بۇ ھەقتە «شىنجاڭ تارىخ ماتېرىياللىرى» 28 - سان 1990 - يىلى 8 - ئاي نەشرىگە قارالسا سۇن.



— مېنى نېمە قىلاي دەيسەن؟ — دېگەنكەن. سەيياڭ:  
— كاۋاپ قىلىپ، زىخقا تارتقايمەن! — دەپتۇ.  
— مېنى يېمەك بىلەن قوۋزۇڭ تولىمايدۇ، — دەپتۇ تورغاي، —  
قارنىڭمۇ تويمايدۇ. ئۇنىڭدىن كۆرە، مېنى يېمىسەڭ، مېنىڭ ساڭا  
بېرىدىغان ئۈچ كەلىمە مەسلىھەتتىم بار. ئاڭلىساڭ، چوقۇم پايدا  
كۆرسەن. لېكىن، شۇنداق شەرت بىلەن ئېيتىمەنكى، بۇ ئۈچ  
كەلىمە مەسلىھەتتىمنىڭ بىرىنچىسىنى قولۇڭدا تۇرۇپ ئېيتىپ  
بېرىمەن. ئىككىنچىسىنى مۇشۇ كۆرۈنگەن تالنىڭ شېخىغا قونۇپ  
تۇرۇپ ئېيتىمەن. ئۈچىنچىسىنى بولسا، تاغنىڭ ئۈستىگە چى-  
قىپ ئېيتىمەن!

«بۇنى يېگەندىن ماڭا نېمە پايدا چىقار؟ — دەپ ئويلاپتۇ  
سەيياڭ ئىچىدە، — بەلكى، ئۇنىڭ ماڭا بەرگەن مەسلىھەتتىن  
پايدىلانسام ئەجەپ ئەمەس.» شۇنىڭ بىلەن سەيياڭ تورغايىنىڭ  
ھېلىقى شەرتلىرىگە ماقۇل بولۇپ:

— مەيلى، سۆزلە، — دەپتۇ. تورغاي:  
— ھەرقانداق ۋاقىتتا بىر سۆزنى ئاڭلىساڭ، راست دەپ  
ئىشىنىپ كەتمە، يالغان دەپمۇ رەت قىلما. ئەقىلنىڭ تارازىسىغا  
سېلىپ، ئەقىلگە مۇۋاپىق بولسا، راست، نامۇۋاپىق بولسا،  
يالغان دەپ ھۆكۈم چىقار، — دېگەنكەن. سەيياڭ ئۆزىنىڭ بەر-  
گەن ۋەدىسى بويىچە تورغايىنى قويۇپ بېرىپتۇ.

تورغاي تالنىڭ شېخىغا قونۇپ:

— ۋاي بىچارە، سەن نېمىدېگەن بەختسىز ئادەم — ھە! بايىلا  
يىگىرمە مىسقال كېلىدىغان بىر دانە بىباھا گۆھەرنى يۇتۇۋەتكەندى-  
دىم. مېنى كاۋاپ قىلىش ئۈچۈن قارىمىنى يارغان بولساڭ،  
ھېلىقى گۆھەرنى ئولجا ئالغان بولمايتتىڭمۇ؟ ئۇنى بازارغا ئېلىپ  
چىقىپ ساتقان بولساڭ، كەم دېگەندىمۇ مىڭ تىللاغا يارايىتىغۇ؟  
نەق پايدىدىن مەھرۇم قالدىڭ، — دېگەنكەن. سەيياڭ:  
— مېنىڭ ئائىلىم قانچە؟ — دەپتۇ پۇشايما بىلەن، —

ئەمدى ئۈچىنچى مەسلىھەتتىكى سۆزلە، مەن ئاڭلاي.  
 — يۇقىرىقى سۆزلىرىمدىن نېمە پايدا ئالدىڭ؟ — دەپتۇ.  
 تورغاي، — مەن ساڭا: «بىر سۆزنى ئىشتىكەن بولساڭ، راست  
 دەپ ئىشىنىپمۇ كەتمە، يالغان دەپ ئىشەنمەيمۇ قالما، ئەقىل  
 بىلەن ئۆلچەپ بىرىنچە دېگەن» دېمەپمىدىم؟ مەن «قارىمدا يە-  
 گىرمە مىسقال چامىسىدا بىر تال گۆھەر بار» دېسەم، چىرايلى-  
 رىڭ سارغىيىپ، قولۇڭنى چىشلەپ قالىدىڭ. ھەي ئەخمەق،  
 مېنىڭ پۈتۈن ۋۇجۇدۇم ئون مىسقال كەلمەيدىغان تۇرسا، يىگىر-  
 مە مىسقال كېلىدىغان تاشنى قانداق قىلىپ ئىچىمگە سىغدۇرالايد-  
 مەن؟ بۇنى پىكىر يۈرگۈزۈپ ئويلاپ كۆرمىدىڭ. ئەقىلنىڭ  
 تارازىسىدا ئۆلچىمىدىڭ. سەندەك بىر نەرسىنى پەرق ئېتەلمەيدى-  
 غان ئادەمگە ئۈچىنچى مەسلىھەتتىكى زاپا قىلىپ نېمە قىلاي!  
 سوچە تورغاي سۆزىنى تۈگىتىپلا ئۇچۇپ كېتىپتۇ...»

نەرمە:

نۇرغۇن نامدارلار يەرگە دەپنە قىلىندى،  
 يەر يۈزىدە ئۇلاردىن نامۇ نشان قالمىدى.  
 يەرگە تاپشۇرۇلغان كونا جەسەتنى،  
 توپا يەم قىلىدىكى، ھەتتا ئۇستىخان قالمىدى.  
 نۇشروۋاننىڭ نامى ياخشىلىق بىلەن تىرىك،  
 كۆپ چاغ ئۆتۈپ، دېيىلىشمۇ نۇشروۋان قالمىدى.  
 ياخشىلىق قىل. ئەي پالانى، ئۆمرۈڭنى غەنىمەت بىلىپ،  
 مۇنۇ خەۋەردىن ئالدىنراقكى: پالان قالمىدى.

— شەيخ سەئىدى

## يەتتىنچى باب

### سوغۇندىكى ئوق ئاۋازى

«ئەگەر قورساق ئالدىراتمىسا، ھېچبىر قۇش توزاق-  
قا چۈشمەس ئىدى؛ شۇنداقلا، ئوۋچىنىڭ ئۆزىمۇ  
توزاق قۇرماس ئىدى.»

— شەيخ سەئىدى

مىلادى 1877 - يىلى 6 - ئاي.

يۇقىرىدىن تۆۋەنگىچە تىك يېرىلغان تاغنىڭ ئوتتۇرىسىدىن  
بىر تاش سۇ جىلغا بويلاپ پەسكە قاراپ شىلدىرلاپ ئاقاتتى.  
تۆۋەندە قىيا بويلاپ قويۇق ئۆسكەن تال - سۆگەتلەر، تاغ تېرەك-  
لىرى ئاينىڭ يورۇقىدا قارىيىپ كۆرۈنمەكتە ئىدى. سوغۇن<sup>①</sup>  
ئېقىنىنىڭ ئېغىزىغا قاتار سەككىز تۈگمەن جايلاشقاندى. شۇڭا  
بۇ يەر «سەككىز تاش» دەپمۇ ئاتىلاتتى. بۇ تۈگمەنلەرنىڭ تامى-  
رى قورام تاشلاردا پاكىز قويۇرۇلغانىدى. بىر چىغىر يول مۇشۇ  
تۈگمەنلەرنى بويلاپ ۋادىغا قاراپ سوزۇلۇپ كېتەتتى.  
كېچىدە كىشىگە ھۇزۇر بېغىشلايدىغان غۇر - غۇر سالقىن

① ئاتۇشتىن يۈز چاقىرىم شەرققە جايلاشقان قەدىمكى بىر ئۆتەڭنىڭ  
نامى. تارىختا: «بۇغراخانلارغا زەھەر بېرىلگەن جاي» دەپ يېزىل-  
غان. بۇ ھەقتە مەھمۇد قەشقەرىنىڭ «تۈركىي تىللار دىۋانى»  
1 - جىلدقا قارالسۇن.

تاغ شامىلى كەڭ زېمىن ئۈستىدە ھۆكۈمرانلىق قىلاتتى. سەل كىن دەرەخلەرنىڭ قۇرۇپ قالغان يوپۇرماقلىرىنى، سېسىق شىۋاقلار. نىڭ ئىنچىكە شاخلىرىنى ئۇچۇرۇپ قاپاققىدۇر ئېلىپ كېتەتتى. ياز قۇرغاق كەلگەچكە، سوغۇن ئېقىننىڭ سۈيى خېلىلا تارتىلىپ كەتكەنىدى. ئادەتتە سۇ شىددەت بىلەن گۈلدۈرلەپ ئاقىدىغان ئېقىندا تېپىز كېچىكلەر پەيدا بولغانىدى. قاغىرىغان ئوت - چۆپلەرنىڭ قاڭسىق پۇرىقى ھاۋانى قاپلىغانىدى. بىنەم يەرلەردە قۇرۇغان ئەمەنلەر دارىيىپ كۆرۈنەتتى. كەڭ ۋادا يىراقتىن گېرىمسەن كۆرۈنۈپ تۇراتتى. بەزىدە تاغنىڭ بېشىنى قارا بۇلۇت قاپلاپ، گۈلدۈرمامىلار قاراس - قۇرۇس قىلىپ گۈلدۈرلەپ قويسىمۇ، ئەمما، چاڭقاپ باغرى ئۆرتەنگەن زېمىنغا يامغۇر ياغ. مايتتى. ئاسماندا ۋال - ۋۇل قىلىپ ئەگرى - بۈگرى ئىز پەيدا قىلىپ، بىھۈدە چاقماق چېقىپ قوياتتى.

سوغۇن ئېقىنىدىكى يېيىلىپ ئېقىۋاتقان سوغا چۈشكەن ئاي. نىڭ كۈمۈشتەك شولىسى خۇددى بىر تەرىپى پۇچۇلۇپ كەتكەن يۇمىلاق ئەينەككە ئوخشاپ قالغانىدى. ئېرىق بويىدىكى دەرەخلەر. نىڭ سۇ يۈزىدىكى شولىسى گىرىمسەن كۆرۈنۈپ تۇراتتى. كې. لەڭسىز ئاق بۇلۇتلار خۇددى ئېغىر قەدەملىرىنى سۆرۈشۈپ كې. لىشىۋاتقان، بەللىرى مۈكچەيگەن بىر توپ بوۋايلاردەك، سالماق قەدەملىرى بىلەن بىرىنىڭ كەينىدىن بىرى كۆلچەك يۈزىدىكى ئاينىڭ شولىسى يېنىدىن ئۆتۈپ، ئاينى توسۇۋالماقچى بولۇشۇۋات. قان بولسىمۇ، ئەمما، بۇلۇتنىڭ ئارىلىرىدىن ئۆزىنىڭ پاكىز نۇرلىرىنى ئېرىققا، ئېقىنغا، زېمىنغا سېخىيلىق بىلەن تەكشى سەپمەكتە ئىدى. پارچە - پارچە ئاق بۇلۇتلار بىر - بىرىگە قوشۇلۇپ، كەڭ ئاسماننى يېرىپ ئۆتۈپ، يىراقلارغا سۈرۈلۈپ بېرىپ كۆزدىن غايىپ بولاتتى. زۇمرەتتەك غۇبارسىز سۈزۈك ئاسماندىكى ئاي تولىمۇ گۈزەل كۆرۈنەتتى.

قەمەرىيە 5 - ئاينىڭ 13 - كۈنى<sup>①</sup>. قىزىلسۇ دەرياسىنىڭ لۇڭكۇ دېگەن يېرىدىن كېچىلەپ يولغا چىققان ھەققۇلبەگىلەر بەدۇ - لەتنىڭ مېيىتى سېلىنغان جىنازىنى ئېلىپ، ئۈچىنچى توخۇ چىلىغاندا سوغۇنغا يېتىپ كېلىشتى<sup>②</sup>.

— كېلىۋاتقانلار كىم؟ توختا! بولمىسا، ئوق چىقىرىمەن! — ئالدى تەرەپتە مىلىتىنىڭ شاراقشىغان ئاۋازى ئاڭلاندى.  
— بىز! ئەمرۇل ئومرا ھەققۇلبەگىنىڭ ئادەملىرى. سىلەر كىم؟

— بىز چوڭ بەگ بەچچىنىڭ ئادەملىرى بولىمىز. ئەمرۇل ئومرانى كېلىدىكەن دەپ ئاڭلاپ، سىلەرنى مۇشۇ يەردە ساقلاپ تۇرغانىدۇق.

گەپ ئارىلىقىدا، كېلىۋاتقانلار توختىدى. سوغۇن ئۆتىشىدە ئۇلارنى ساقلاپ تۇرغانلارغا مەھەممەت زىيا دېگەن بىر مەھرەم پەنساد ئىكەن. ئۇ دەرھال كېلىپ، كىچىك بەگ بەچچە — ئەمرۇل ئومرا ھەققۇلبەگ بىلەن تىنچلىق، ئامانلىق سوراشتى.  
— بىز ۋەلىئەھد جانابىي ئالىيغا ئەمىر ئىسلامنىڭ مېيىتىنى ئېلىپ ماڭغانلىقىمىز ھەققىدە خەۋەر بېرىشكە ئۈلگۈرەلمەيدۇق، — دېدى ھەيران بولۇپ ھەققۇلبەگ، — بۇ يەرگە قاچان كەلىدىڭلار؟

— چوڭ بەگ بەچچە: «ئەمرۇل ئومرا جانابلىرى ئەمىر

---

① شەمسىيە 1877 - يىل 6 - ئاينىڭ 23 - كۈنى. «تارىخىي ھەمىدى» دە: ھىجرىيە جامادىيەل ئاۋۋالنىڭ 22 - كۈنى (مىلادى 6 - ئاينىڭ 4 - كۈنى) دېيىلگەن.

② لوندۇندا چىقىدىغان «تۈركىستان گېزىتى» دە: «پاقۇبەگ تەپ بولۇپ قېلىپ يەتتە كۈندىن كېيىن 5 - ئاينىڭ 1 - كۈنى ئالەمدىن ئۆتتى. ھەزرىتى ئاپپاقتا يەرلىكتە قويۇش ئۈچۈن ئۇنىڭ تاۋۇتى 5 - ئاينىڭ 13 - كۈنى كورلىدىن قەشقەرگە ماڭدۇرۇلدى.» دەپ خەۋەر بېرىلدى.

ئىسلام جانابى ئالىينىڭ مۇبارەك مېيىتىنى ئېلىپ يولغا چىقىپ-  
تۈدەك. سىلەر بېرىپ سوغۇندا كۈتۈپ تۇرۇڭلار» دەپ بىزنى  
بۇنىڭدىن تۆت كۈن ئىلگىرى بۇ يەرگە يولغا سالغانىدى. بىز بۇ  
يەرگە تېخى تۈنۈگۈن يېتىپ كەلدۇق، — دېدى مەھەممەت زىيا  
پەنساد ھەققۇلبەگ بىلەن ياندىشىپ ماڭغاچ.

بۇ گەپنى ئاڭلاپ، ھەققۇلبەگنىڭ كۆڭلى تىنىپ خاتىرجەم  
بولدى — دە، باشقا گەپ قىلمىدى. ئۇ بىخەۋەر كېتىۋاتاتتى.  
مەھەممەت زىيا پەنسادنىڭ ئادەملىرىدىن قەمبەر مەھرەم دېگەن  
بىرسى يېنىدىن ناگىنىنى چىقارغان پېتىلا، ئالدىدا كېتىۋاتقان  
ھەققۇلبەگكە قارىتىپ «پاك، پۇك!» قىلىپ، ئارقا — ئارقىدىن  
تۆت پاي ئوق ئېتىۋەتتى.

— ھەي، نادان، ئەخمەق! نېمە پوق يەپ يۈرسەن؟ — دەپ  
ۋارقىرىدى ھەققۇلبەگ ئۇنىڭغا ۋە دەرھال يېنىدىكى قىلىچىنى  
قىنىدىن سوغۇرۇۋالماقچى بولۇپ قول ئۇزاتتى، ئۇنىڭ بېشىغا  
قاتتىق بىر ئاغرىق كىرىپ كەتتى. ئۇنىڭ پۇت — قوللىرى  
تىترەپ، ئات ئۈستىدە زادىلا قولۇشۇپ ئولتۇرالماي قالدى. ئۇ،  
چۆچۈگەندەك سىلكىنەتتى. ئۇنىڭ قوللىرى بىردەم تارتىشىپ  
قالغاندەك مىدىرلىسا، بىردەم پەسكە ساڭگىلاپ قالاتتى. بىراق،  
ئۇ پۇت — قوللىرىنى ئاخىر بويسۇندۇردى. ئۇلارنى تىترەتكەن،  
سىلكىندۈرگەن، ئۇنى ياشاشقا، سەلتەنەتكە ئىنتىلدۈرگەن ئىرا-  
دسى ئاخىر غالىب كەلدى. ئۇ قىلىچىنى قىنىدىن شار ت قىلىپلا  
تارتىپ چىقاردى — دە، ھېلىقى قەمبەر مەھرەمنى چېپىپ تاشلىدى.  
دى. ئۇ مەھەممەت زىيا پەنسادنىمۇ چاپماقچى بولۇپ بۇرۇلۇۋى-  
دى، يەنە بىر مەھرەم تاپانچىسى بىلەن ھەققۇلبەگكە قارىتىپ  
ئارقا — ئارقىدىن ئوق ئۇزدى.

ھەققۇلبەگنىڭ چېپىشقا كۆتۈرۈلگەن قىلىچلىق قولى يەرگە  
ساڭگىلاپ قالدى. ئۇ جىمىپ كەتتى. ئات ئۈستىدە ئىككى تەرەپ-  
كە ئىغاڭلاپ تۇرۇپ، ئۆزىنى ئاي يورۇقىغا چۆمگەن زېمىن

ئۈستىدە ئىزىلەڭگۈلۈك بىلەن لەيلەپ يۈرگەندەك ھېس قىلدى. ئاق كۈمۈشتەك پارقىراپ تۇرغان ئاينىڭ نۇرى ئۇنى كۆمۈپ تاشلىغانىدى. بۇ نېمىنىڭ نۇرىدۇر؟ بۇ ئاينىڭ نۇرى ئىدى. لېكىن، بۇ ئۇنىڭ كاللىسىدىكى ئاي نۇرى ئىدى. ئۇ كۈمۈشتەك پارقىراپ، كۆزنى چاقنىتىپ نۇر چاپاتتى. ئۇنىڭ نۇرى چاقنىدىغانسېرى، ئۆزى كۆزىدىن يىراقلىشىپ كېتىۋاتقاندى. بىردىنلا «گۈپ!» قىلغان ئاۋاز پەيدا بولۇپ، ئۇنىڭ قۇلقى يېنىدا ناھايتى ئۇزاققىچە سادا چىقىپ تۇردى. ئۇ ئۆزىنى گويا تېگى يوق ھاڭغا دومىلاپ چۈشۈپ كېتىۋاتقاندەك ھېس قىلدى. ئۇ پەقەت مۇشۇلارنىلا بىلەلەيدى. ئۇ كۆزىنى يۇمۇپ ئاچقىچە يۈز بەرگەن بۇ ئىشلارنى ئويلاپ بولغىچە، ئاتتىن دومىلاپ چۈشتى - دە، يەردە سونايلىنىپ يېتىپ قالدى ①...

بەدۋەت كورلىدا نىياز ھېكمىبەگ تەرىپىدىن بېرىلگەن زەھەرنى ئىچىپ ئۆلگەندىن كېيىن، بەدۋەتكە زەھەر ئىچۈرگەن مەشھۇر مەھرەممۇ نىياز ھېكمىبەگ تەرىپىدىن ئۇچۇقتۇرۇۋېتىلدى. شۇنىڭ بىلەن بەدۋەتنىڭ ئۆلۈمى سىر پېتى ساقلىنىپ قالدى.

بەدۋەت ئۆلگەندىن كېيىن، نىياز ھېكمىبەگ ۋە نەھارخان تۆرىلەر شاھىنشىننىڭ ئىچىدىكى خۇپىيەخانغا مۇز يېيىتىپ، بەدۋەتنىڭ جەسىتىنى مۇز ئۈستىگە قويۇپ ئۈچ كۈنگىچە ھېچكىمگە بىلدۈرمەي ساقلىدى. بۇ چاغدا، توقسۇن قولىدىن كەتكەن

---

① ھەققۇلبەگنىڭ سۇپىقەستكە ئۇچراپ ئۆلتۈرۈلگەنلىكى ھەققىدە خەلىپە خەلىفە مەلۇمات بار. موللا مۇسا سايرامى: «تارىخى ئەمىن» ۋە: «... لۇڭكۇ دېگەن يەردە ئېتىپ ئۆلتۈرۈلدى» دەپ يازغانىدى. بىراق، مەن ئىگىلىگەن بەزى مەلۇماتلاردا: «... سوغۇندا ئېتىپ ئۆلتۈرۈلدى. ئۇنىڭ جەسىتى دەپنە قىلىنغان جىلغا ھېلىمۇ ھەققۇلبەگ جىلغىسى دەپ ئاتىلىدۇ» دەپ يىلگەن.

بولۇپ، ئەمرۇل ئومرا ھەققۇلبەگ بىلەن ھېكمىخان تۆرىلەر قاراشەھەردىكى يانداش ئەمرول ئومرا بەي يەنخۇنىڭ بارگاھىدا تۇرۇۋاتقاندى. نىياز ھېكمىبەگ ئۇلارغا بۇ دەھشەتلىك ۋەقەنى بايان قىلىپ، تېزلىك بىلەن خەۋەرچى ماڭغۇزدى. ھەققۇلبەگ ئۈچىنچى كۈنى قاراشەھەردىن يېتىپ كەلدى. ئارقىدىنلا ھېكمىخان تۆرە باشلىق ئەمىر لەشكەر، يىگىت - سەرۋازلارمۇ قاراشەھەردىن كورلىغا چېكىندى. بەي يەنخۇ مانجۇلار بىلەن ئېلىشتىپ باقماقچى بولۇپ، قاراشەھەردە قالدى.

ئەتىسى، بەدۆلەتنىڭ كورلىدىكى ئوردىسىدا، ئاخىرەتلىك ئىشلارنى قانداق بىر تەرەپ قىلىش ھەققىدە كېڭەش ئۆتكۈزۈلدى. بۇ كېڭەشكە ئەمرۇل ئومرا ھەققۇلبەگ ۋە نىياز ھېكمىبەگ، ئەھراخان تۆرە، ھېكمىخان تۆرە، كېرىم باي مىرزا، مۇھەممەت مۇسا توقسابە، تاشباي دادخا، ئاتاباي پەنسادلار باشلىق بارلىق مۈلكىي، ھەربىي ئەمەلدارلار قاتناشتى.

خالايق ئىمادۇر دۆلەت نىياز ھېكمىبەگنىڭ ئاغزىغا قاراپ ئولتۇرۇشتى. چۈنكى، ئۇ بەدۆلەت جان ئۆزىدىغان چاغدا ئۇنىڭ بېشىدا قاراپ تۇرغان بىردىنبىر ئەمەلدار ئىدى.

— ھەممىمىز رەھمەتلىك ئەمىر ئىسلام، بەدۆلەت جانابىي ئالىينىڭ كۆپ ئىنئام - ئىلتىپاتىغا ئائىل بولغان. ئۇل رەھمەتلىكىنىڭ شاراپىتىدە بىزنىڭ ھەممىمىزنىڭ مەرتىۋە - مەنسىپىمىز ھەممىدىن ئۈستۈن بولغانىدى، — دېدى نىياز ھېكمىبەگ كېڭەشتىكى مۈلكىي، ھەربىي ئەمەلدارلارغا بىر قۇر قارۋەتكەندىن كېيىن، — خۇدا ئەمىر ئىسلام جانابىي ئالىيغا تەۋفىق ئاتا قىلغاچقا، ئالەمنى بويسۇندۇرغانىدى. بۇ جاھان بەدۆلەتتىن خالىي بولماستا، پۈتۈن يەتتە ئىقلىم جانابىي ئالىيغا بويسۇنغانىدى. ئۇنىڭغىچە ھالىمىز خاراب ئىدى. ئەمىر ئىسلام جانابىي ئالىيلىرى كۆڭلىمىزنى ئاپتاپتەك يورۇق قىلدى. ھەرقانداق ئۇلۇغ پادىشاھ بولسىمۇ، ئۇ يەنىلا ئادەم ھەم بەندىدۇر. بەس، ھەرقاندا



داق بەندە خۇدانىڭ ھۆكۈمىگە سەۋر قىلىپ، قازاغا تەن بەرگەي. «قالۇ ئىننالىلاھىي ۋە ئىلەيھى راجىئۇن. ①» ئەمىر ئىسلام رەھمەتلىك جان ئۆزىدىن چاغدا: «مەن ئۆلسەم، بېشىمدا كۆپ ئىزتىراپلار قىلىپ، قاتتىق ھازا توتماڭلار. جەستىمنى يۈك-لەپ، كېچە - كۈندۈز تىنماي مېڭىپ ھەزرىتى ئاپپاققا ② ئايرىپ قويۇڭلار!» دەپ ۋەسىيەت قىلغانىدى.

— سىزىلەر ئەمىر ئىسلام جانابىي ئالىيىدىن ئايرىلىدىغىنلەر. مەنمۇ ئاتامدىن ئايرىلىدىم، — دېدى ھەققۇلبەگ نىياز ھېكمىبەگ. نىڭ سۆزدىن توختىغانلىقىنى كۆرۈپ. مۇشۇ تاپتا ئۇ ئۆزىنى قاتتىق تۇتۇۋالغانىدى، — مەن ئەسلىدە سۆزلىمەي دېگەن نىيەت بىلەن خامۇشلۇقنى ئىختىيار قىلغانىدىم. لېكىن، مەن سىزىلەر-گە، سىزىلەر ماڭا دەردىمەن، بىز ھەممىمىز بىر - بىرىمىزگە ھەمدەردلەردىندۇرمىز. بۇ ئالەمنىڭ يۈزى قارا، بۇ پەلەكنىڭ باغرى تاش بولغاچقا، روپىنتەندەك ئەمىر ئىسلامغا ئەجەل شارابى-نى ئىچۈرۈشكە مۇۋەپپەقىيەت بولالىدى. جانابىي ئالىينىڭ تاجىنى يەرگە ئۇرۇشقا پېتىنالىدى؛ بۇ مەككەر، ھېلىگەر پەلەك ئەجەپ ئويۇن باشلىدى. ئاپتاپ يەرگە پاتتى. ئاھ ئۇرۇپ، بۇ ۋاپاسىز توققۇز پەلەكنى ئۆرتىۋەتكىمىز كەلسىمۇ، ئەمما، سەۋرى قىل-ماسقا نە چارە؟ بۇ ئوتلۇق پىغانىمىزنى، قانلىق ياشلىرىمىزنى، ئاچچىق يىغىلىرىمىزنى ئىچىمىزگە سىڭدۈرمەسلىككە نېمە ئا-مال؟

باياتىدىن بېرى تىلى گاجىلىشىپ، بىر نېمە دېيىشەلمەي تۇرغان خالايقىنىڭ ھەققۇلبەگنىڭ سۆزلىرىنى ئاڭلاپ، ئاغزى گەپكە، تىلى زۇۋانغا كېلىشتى - دە، ھەممىسى قوللىرىنى

① «بىز ئەلۋەتتە ئاللانىڭ بەندىلىرىمىز، چوقۇم ئاللانىڭ دەرگاھىغا

قايتىمىز!»

② قەشقەر شەھىرىنىڭ شەرقىدىكى ئاپپاق خوجا مازىرى.

دۇئاغا كۆتۈرۈشۈپ:

— يا ئەمرۇل ئومرا، كىچىك بەگ بەچچە، بۇ جاھان سىلەدىن خالىي بولمىغاي، ھەممە ئىقلىم سىلگە بۇيۇنغاي. ھالدىمىز خاراب ئىدى، سىلنىڭ بۇ سۆزلىرىنى ئاڭلاپ ئەينەكتەك ساپ بولدى. ئىرادىلىك بولغايلا، دۈشمەنلەر بىتاپ، ھالى خاراب بولسۇن! ئىلاھا ئامىن! — دېيىشتى.

— كەينىمىزدىن ئەجەل ھەلقۇمىدەك شىپقاپ كېلىۋاتقان قارا چېرىكلەر، — دېدى ھېكىمخان تۆرە سۆز ئېلىپ، — بىزگە ھەر ۋاقىت ئېتىلماقچى بولۇپ خىرىس قىلىپ تۇرماقتا. داخۇ تۇڭگانى: «قايدۇ دەرياسى»<sup>①</sup> بىزنىڭ مانجۇلارنىڭ ئالغا ئىلگىردەلەش يولىنى ئۈنۈملۈك توسۇپ قالالىشىمىزدىكى بىر تەبىئىي توساق» دەيدۇ. مېنىڭچە بولغاندا، ئەمىر ئىسلام جانابى ئالىيەنىڭ مۇبارەك مېيىتىنى ھازىرچە مۇشۇ يەردە يەرلىكلەشتۈرۈپ تۇرساق، ئەمىرۇل ئومرا جانابلىرى قوشۇنلارنى ئىدىتلىپ، قارا چېرىكلەرگە تاقابىل كېلىش چارىلىرى ئۈستىدە ئويلانسا! بولمىسا، سەلتەنەتمىزنىڭ تەقدىرى ئېغىر خەۋپكە دۇچ كېلىدۇ!

— ئاتا ۋەسىيىتىنى ئورۇنداش — پەرزەنتىڭ ئادا قىلىمىقى پەرھىز بولغان بىر بۇرچىدۇر! — دېدى نىياز ھېكىمبەگ قۇترات. قۇلۇق قىلىپ، — ئۇنىڭ ئۈستىگە، ھەزرىتى ئاپپاقتەك مۇقەددەس جايدا يەرلەشسە، ئاندىن رەھمەتلىك ئەمىر ئىسلامنىڭ روھىمۇ قانائەت تاپىدۇ ئەمەسمۇ؟

— مەن ئاتامنىڭ ۋەسىيىتىگە بىنائەن، ئۇنىڭ مۇبارەك مېيىتىنى قەشقەرگە ئېلىپ ماڭمەن. ئۇ يەردە ئاخىرەتلىك ئىشلىرىنى سەرەمجانلاشتۇرۇپ بولۇپ، ۋەلىئەھىد جانابى ئالىيەرى، بەگ نەچچە ئاكام — بەگقۇلبەگ بىلەن قارا چېرىكلەرگە قانداق تاقابىل كېلىش ھەققىدە مەسلىھەتلىشىمەن. كۆپچىلىك ئەمدى بۇ ھەقتە باشقىچە پىكىردە بولماڭلار! خوش، كېڭەش مۇشۇ يەرگىچە بولسۇن! — دەپ گەپنى ئۈزۈپ تاشلىدى ھەققۇل.

① قارا شەھەر دەرياسىنىڭ تارىختىكى نامى.

پەگ.

ھەربىي، مۈلكىي ئەمەلدارلار خوشلىشىپ شاھىنشىندىن چىقىپ كېتىشتى. ھەققۇلبەگ نىياز ھېكمىبەگنى چاقىرىپ قالدى:

— جانابىي ئىمادۇر دۆلەتى، سىز قېلىپ تۇرۇڭ، مېنىڭ سىزدىن سورايدىغان بىر گېپىم بار ئىدى، — دېدى ئۇ. شاھىنشىن پىنھان قالدى. ئۇ نىياز ھېكمىبەگنى يېنىغا تارتىپ تۇرۇپ:

— جانابىي نىياز ھېكمىبەگ، سىز ئاتام رەھمەتلىكىنىڭ كۆپ ئىلتىپاتلىرىغا مۇشەرزەپ بولغان ئادەمسىز. سىزدىن بىر مەسلىھەت ئالغۇم بار. ئاتام رەھمەتلىك ھايات ۋاقتىدا، چوڭ بەگ بەچچە ئاتامغا چىقىپ، مېنى دارۇ سەلتەنەتكە زادىلا يېقىن يولاتمىغانىدى. بۇنىڭ نېمە ئۈچۈن ئىكەنلىكىنى چۈشەنمىدىم. قېنى ئېيتىپ بېقىڭچۇ؟ چوڭ بەگ بەچچە نېمە ئۈچۈن مېنىڭدىن بەك قورقىدۇ؟

— بىلەمدىلا، ئەمرۇل ئومرا، ھىيلىگەرلىكتە ھېچقانداق بىر جىنس تۈلكە جىنىسىغا يەتمەيدۇ، — دېدى نىياز ھېكمىبەگ سەل ئويلىنىپ تۇرۇۋالغاندىن كېيىن، — بىراق، تۈلكە دۇنيادا ھەممىدىن بەكرەك ئۆز جىنىسى بولغان تۈلكىدىن قورقىدۇ. چۈنكى، دۇنيادا بىر — بىرىگە ئۆز جىنىسىدىن يامان رەقىب بولماس. چەرەندىلەر<sup>①</sup> دەرەندىلەرگە<sup>②</sup> رەشىك قىلالماس. پەرەندىلەر<sup>③</sup> ئادىمىز. زاتقا ھەسەت قىلالماس؛ ئىنسانلار ئارىسىدا، بىر ئاتىدىن بولغان.

---

① چەرەندە — قورت — قوڭغۇزغا ئوخشاش ئۆمىلىگۈچى ھاشارلارنىڭ ئومۇمىي نامى.

② دەرەندە — يولۋاس، بۆرە ۋە ئېيىققا ئوخشاش يىرتقۇچ ھايۋانلارنىڭ ئومۇمىي نامى.

③ پەرەندە — چىۋىن، پاشا قاتارلىق قاناتلىق ھاشارلارنىڭ ئومۇمىي نامى.

لارمۇ مال - دۇنيانى دەپ، ئۆلۈشۈپ كېتىدىغۇ؟ ئېرىنىڭ بېشىنى ئوچاق ئېتىدىغانلار چوقۇم كۈندەشلەر بولىدىغۇ؟ ھوقۇق - ئەمەل تاللىشىپ، ئەلنى كۈلپەتكە پاتۇرىدىغانلارمۇ مەنسەپدارلاردۇر؛ پايدا - مەدەپە ئەت تاللىشىپ، كىيىم كۆرسىتىدىغانلار بايلاردۇر؛ ئورۇن - مەرتىۋىسى يېقىنلار بىر - بىرىنى كۆرەلمەي، ئۆزئارا ئورا كۈلىشىدۇ؛ قىلتاقچىلار چىل تۇتقاندا، قىلتاققا چىلىدىن بىرنى باغلاپ قويۇشىدۇ؛ ئارىغا بۆلگۈنچىلىك سالىدىغان كىشى چوقۇم ئۆزىگە ئوخشاش ئادەمدىن بىرنى تىك - تىگچىلىققا تاللايدۇ؛ مانا بۇ مەنىدىن ئېلىپ ئېيتساق، تۈلكە ھەرقانچە مەككەر بولسىمۇ، يەنىلا ئۆز جىنىسى بولغان تۈلكىدىن قورقىدۇ.

ھەققۇلبەگ ئىككىنچى دارۇ سەلتەنەت - كورلىدىكى ھەر - بىي مۈلكىي ئەمەلدارلار باشلىق بارلىق ئەمرا ئى ئەسكەر، داداخا - ئى - لەشكەرلەر بىلەن كېڭەش - مەسلىھەت قىلىپ، ئۆز ئورنىغا ھېكىمخان تۆرىنى مۇۋەققەتلىككە ئولتۇرغۇزغاندىن كېيىن، «ئاتامنىڭ جەسىتىنى ھەزرىتى ئاپپاققا دەپنە قىلىپ، ئاكام بىلەن مەسلىھەتلىشىپ ياكى ئاكام، ياكى مەن كېلىپ قارا چېرىكلەر بىلەن ئۇرۇشامىز» دېگەن مەقسەتتە، بەدۋلەتنىڭ مېيىتىنى قەشقەرگە ئېلىپ ماڭدى.

نىياز ھېكىمبەگمۇ ھەققۇلبەگنى قەشقەرگە يولغا سېلىۋېتىپ، ئارقىدىنلا قەشقەردىكى چوڭ بەگ بەچچە - بەگقۇلبەگكە چاپار بىلەن خەت ماڭغۇزدى. بۇ خەتتە مۇنداق دېيىلگەنىدى:

«... كىچىك بەگ بەچچە ئەمىر ئىسلام جانابىي ئالىينىڭ مۇبارەك مېيىتىنى ئېلىپ قەشقەرگە كەتتى. ئۇنىڭ خۇي - پەيلى باشقىچە تۇرىدۇ. ئەلۋەتتە ئۇنىڭدىن ئېھتىيات قىلغايلا. ئۇ ماڭا: «ئاتامنىڭ ۋاپات خەۋىرى قەشقەردىكى بەگقۇلبەگكە بېرىپ يەتسە، پايدى»

تەختتە ئۇنىڭ تەسەررۇپىدىكى ئاھالىنىڭ ھەممىسى  
ئۇنىڭغا بەيئەت قىلىپ كەتكەندىن كېيىن، لەشكەرلەر -  
نىڭمۇ كۆڭلى ئۇنىڭغا مايىل بولۇپ كېتىدۇ. چۈنكى،  
چوڭ بەگ بەچىنىڭ يېشىنىڭ چوڭلىقى ئۇنىڭ ئاتام -  
نىڭ ئورنىغا تەختتە ئولتۇرۇشنىڭ ھەقلىق ئىكەن -  
لىكىگە دەلىل بولۇپ تۇرۇپتۇ، دېدى. شۇڭا ئۇ ئاتام -  
نىڭ جەسىتىنى ھەزرىتى ئاپپاققا قويىمەن، دېگەن  
باھانە بىلەن قەشقەرگە بېرىپ، سىلىنى يۇغۇشتۇرماق -  
چى! ئۇ دارۇ سەلتەنەتنى تەنھا ئىگىلىۋالغاندىن كې -  
يىن، ئاندىن سىلى بىلەن يېقىن، ئەكابر - ئەشرە -  
لەرنىڭ ھەممىسىنى بىر - بىرلەپ يۇغۇشتۇرۇۋېتىپ،  
خاتىرجەم بولغاندىن كېيىن، ئاندىن قارا چېرىكلەر  
بىلەن ئۇرۇش قىلماقچى بولۇۋاتىدۇ. بۇ يەردىكىلەر -  
مۇ: «بىك بەچە ئەمىر ئىسلامنىڭ جەسىتىنى ئېلىپ  
تېز سۈرئەت بىلەن ئاقسۇغا قاراپ مېڭىپتۇ. ئاقسۇغا  
بېرىپ ئۇ يەردىكى خەزىنىلەرنى ئۆز تەسەررۇپىغا ئال -  
غاندىن كېيىن، ئاندىن قەشقەرگە بېرىپ ئۇ يەردىكى  
خەزىنىلەرنى يۇغۇشتۇرۇپ، ئاكا - ئۇكا ئىككىيلەن  
بۇ خەزىنىلەرنى ئېلىپ، بىزگە قارىماي، ئەنجانغا چى -  
قىپ كەتسە، خەزىنە بولمىغاندىن كېيىن، بىز قارا  
چېرىكلەر بىلەن قانداق ئۇرۇشىمىز؟» دەپ ھېكمەت  
تۆرىنى قولغا ئېلىۋالدى. ئاندىن سىلىنىڭ ئورۇنلىرى -  
غا تۆرەنى ئاق كىگىز ئۈستىگە ئولتۇرغۇزۇپ، بۇ -  
رۇنقى سۇلتانلارنىڭ قائىدە - رەسمىيەتلىرى بويىچە  
كۆتۈرۈپ، ئۆزلىرىگە خان ۋە ھۆكۈمران قىلدى. خە -  
زىنە ئىشىكلىرىنى ۋە ساندۇقلارنىڭ ئاغزىنى ئېچىپ،  
داداخاھلار باشلىق ھەممە چوڭ - كىچىك ئەمەلدار - مەن -  
سەپدارلارغا تون - كېچەك، پۇل - تىللا، قورال - ياراق

ۋە ئىگەر - جابدۇقلىرى مۇكەممەل ئاتلارنى بەردى.  
بۇ ئىشنىڭ ئىلاجىنى بىر ئۆزلىرى قىلمىسىلا، بىز  
ئامال قىلالىمىدۇق. غەپلەتتە قالمىغاچلا، گەپ تامام،  
نامە ۋەسسالام.»

بەدۋىلەت — ياقۇپبەگ ھايات ۋاقتىدا كۆپ خوتۇن ئالغانلىقى.  
تىن، ئۇنىڭ ئوغۇل پەرزەنتلىرىمۇ جىق ئىدى. ئۇ ھايات ۋاقتىدا  
كامالەتكە يەتكەن ئىككىلا ئوغلى بار ئىدى. ئۇنىڭ بىرى چوڭ  
بەگ بەچچە — بەگقۇلبەگ، يەنە بىرى، باشقا خوتۇندىن تۇغۇلغان  
كىچىك بەگ بەچچە — ھەققۇلبەگ ئىدى. بۇ ئوغۇل بەگقۇلبەگ.  
دىن يېشى كىچىكرەك بولسىمۇ، ئەمما، جاسارەتلىك، ئىرادە-  
لىك، ھەربىي ئىلىمگە پىشقان. كۆپ جەڭلەرنى بېشىدىن ئۆتكۈ-  
زۇپ سۈڭىمكى قانقان تەجرىبىلىك ھەربىي ئىدى. شۇڭا، بەدۋىلەت  
ھايات ۋاقتىدا ئۇنى ئۆز ئارمىيىسىگە باش قوماندان — ئەمرۇل  
ئومرا قىلىپ بەلگىلىگەنىدى.

نىياز ھېكمىمبەگنىڭ خۇسۇمەت ۋە نىزاھەتچىلىك ئۇرۇقى بىلەن  
تولغان بۇ ئاداۋەت خېتى بۇنىڭدىن سەككىز كۈن ئىلگىرى — قەمەرىيە  
5 - ئاينىڭ 5 - كۈنى<sup>①</sup> بەگقۇلبەگنىڭ قولىغا تەگدى. ئاتىسى  
بەدۋىلەتنىڭ زالىملىقى بىلەن شەپقەتسىزلىكىگە ۋارىسلىق قىلغان  
بۇ بەگزادە ئەسلىدىنمۇ كىچىك بەگ بەچچىدىن خاتىرجەم ئەمەس  
ئىدى. ئۇ بۇ خەتنى تاپشۇرۇۋالغاندىن كېيىن كۆڭلىدىكى ۋەسۋە-  
سىچىلىك تېخىمۇ ئۇلغىيىپ، ئەندىشىسى تېخىمۇ كۈچەيدى -  
دە، نېرى - بېرىسىنى ئويلاپ ئولتۇرماستىنلا، مۇھەممەت زىيا  
بەنسادىنى باش قىلىپ، قىرىقتەك مەھرەم، ياساۋۇلغا «ھەققۇل-  
بەگ ئۇچرىغان يەردە ئۇنى ھالاكەتكە يەتكۈزۈپ مال - ئەشيالى-  
رىنى ئۆزۈڭلار ئېلىڭلار!» دەپ تاپشۇردى ۋە ئۇلارنى قە-

① شەمسىيە مىلادى 1877 - يىل 6 - ئاينىڭ 15 - كۈنى.

ئىچۈرگەندىن كېيىن، سوغۇندا ھەققۇلبەگىنى ساقلاپ تۇرۇشقا ماڭدۇردى.

×

×

بەگقۇلبەگىنىڭ ئادەملىرى ھەققۇلبەگىنى سوغۇندا ئېتىپ ئۆلتۈرگەندىن كېيىن، ئۇنىڭ ئۆلۈكىنى ئۇ يىقىلغان يەرگە — ئوچۇقچىلىققا تاشلاپ قويدى. ئۇلار ياقۇپبەگىنىڭ مېيىتىنى ئېلىپ دەرھال قەشقەرگە ياندى.

شۇ چاغدا، بىرنەچچە ئوتۇنچى مۇشۇ ئەتراپتا ئوتۇن ئېلىۋاتقاندى. ئۇلار ئوق ئاۋازىنى ئاڭلاپ دەرھال يۇلغۇنلۇق ئىچىگە يوشۇرۇنۇپ، بۇ ۋەقەنى كۆرۈپ تۇرۇشقاندى. ئۇلار كەتكەندىن كېيىن، ئوتۇنچىلار يوشۇرۇنغان يېرىدىن چىقىپ ھەققۇلبەگىنىڭ جەستىنى يۇيۇپ، چاپىنى بىلەن ئوراپ، سوغۇن ئېقىنىنىڭ يۇقىرىسىغا جايلاشقان ئارپىلىق دېگەن جىلغا ئىچىگە دەپنە قىلدى ۋە بىر يۇلغۇن كۆچتى تىكىپ نىشان قىلىپ قويدى<sup>①</sup>.

قەدىمكىلەر: «نزاھپەتچىلىك قەدىمكى خانىداننى ۋەيران قىلىدۇ» دېگەنىكەن. شۇنداق قىلىپ، نىياز ھېكىمبەگىنىڭ سۇ-يىقەست ۋە شۇملۇقلىرىنىڭ، ئارىغا سالغان نزاھپەتچىلىكىنىڭ ئوينىغان رولى بەدۋلەتنىڭ خانۇمانى ۋە ئون تۆت يىل ئىچىدە قان ۋە قىلىچ بەدىلىگە تىكلىگەن تەختى — بەختىنى بەرباد قىلىش.

---

① مەن 1970 - يىل 9 - ئاينىڭ 28 - كۈنى، بۇيرۇققا بىنائەن ئاتۇش شەھرىنىڭ شەرقىدىكى سوغۇن چازا دېگەن يەرگە ۋەزىپە ئىجرا قىلغىلى باردىم. كېيىن قاراجۇلدىكى قىرىۋلاق دېگەن يەرگە كېتىۋېتىپ، ئارپىلىق مەھەللىسىدىكى مەتنام دېگەن بىر بوۋاي بىلەن سۆھبەتلىشىپ قالدىم. ئۇ ماڭا: «مۇشۇ جىلغىدا بەدۋلەتنىڭ بىر ئوغلى كۆمۈلگەن. ماڭا دادام رەمەتلىك دەپ بەرگەندى» دېگەندى.

تا، مانجۇ قوشۇنلىرىنىڭ ھەربىي ھۇجۇمىدىنمۇ چوڭراق بولدى، بەدۋلەتنى ھەربىي ھەرىكەتلەردە مەغلۇپ بولدى دېگەندىن كۆرە، ئۆز ئىچىدىن خەنجەر يەپ ھالەك بولدى، دېگەن تۈزۈكرەك. مۇنداق دېيىش شۇ ۋاقىتتىكى تارىخىي رېئاللىققا نىسبەتەن ئۆي-خۇنراق كېلىدۇ. ۋادەرخا! بۇ دۇنيا كىملىرىگە ۋاپا قىلغان؟ كىملىرىگە بەخشەندە قالغان؟ قەدىمكى زاماندا، دۇنيانى بىر بارمى-قىندا تىترەتكەن ئىسكەندەردەك ھۆكۈمدارمۇ ئۆلىدىغان چاغدا: «مېنى تاۋۇتقا سالغاندا، ئەلۋەتتە بىر قولىمنى چىقىرىپ قويۇڭ-لار. كۆرگەنلەر پادىشاھ ئىسكەندەر بۇ قولى بىلەن يەتتە ئىقلىم-نى بويسۇندۇردى. ئىقلىمدا ئۇ ئالمىغان يەر قالدى. مانا ئەمدى ئەجەل ياقىسىدىن تۇتۇپ، ئۆلۈم زەنجىرىنى بوينىغا سېلىۋىدى، بۇ ئالەمدىن ھېچنېمىنى ئېلىپ ماڭماي، قولى ئۇچۇق كەتتى، دېگەي» دېگەنكىن.

مۇۋەققەت ھېكمىخان تۆرە: «بېك بەچچە بەدۋلەتنىڭ جەسىدىنى ئېلىپ تېز سۈرئەت بىلەن ئاقسۇغا قاراپ مېڭىپتۇ، ئۇ ئاقسۇدىكى خەزىنىلەرنى ئۆز تەسەررۇپىغا ئالغاندىن كېيىن، قەشقەرگە بېرىپ ئۇ يەردىكى خەزىنىلەرنى يىغىشتۇرۇپ، ئاكا-ئۇكا ئىككىيلەن بىزگە قارىماي ئەنجانغا چىقىپ كەتسە، خەزىنە بولمىغاندىكىن، بىز مانجۇلار بىلەن قانداق ئۇرۇشىمىز؟» دېگەن نىزاھپەتچىلىك سۆزلىرىگە ئىشىنىپ، كورلىنى تاشلاپ، ئاقسۇغا قاراپ مېڭىپ، ئۇ يەردە خانلىق تەختىگە چىقتى.

ھېكمىخان تۆرە يۇرتدارچىلىق دەبدەبىسىنىڭ ۋاڭ - چوڭلىرىدا مەغرۇرلىنىپ ئۆزىنى بىلەلمەي تۇرغىنىدا، تاغدىن قىر-غىزلار چۈشۈپ، ئاقسۇدىكى خەزىنىنى بۇلاپ - تالاپ، ئاقسۇنى ۋەيران قىلىۋەتتى. نەسىللىك ئاتلار، قاتار - قاتار تۆگىلەر، خېچىرلار، ئات جابدۇقلىرى، موي ۋە مەخمەل چېدىرلار، ساندۇق - ساندۇق، خەزىنىلەر ۋە تاي - تاي گەزلىمىلەر، تېڭىق - تېڭىق، قاپ - قاپ تەڭگىلەر، قوتان - قوتان قويلار تالانغا كەتتى. بۇ



تالان - تاراج تارىختا: «خان تالانى» دەپ ئاتالدى.  
ھېكمخان تۆرە ئاقسۇدا ئىتائەت بېغىنى ئۈزۈپ، تەپرىقە  
ناغرىسىنى ئاشكارا چالغاندىن كېيىن، قەشقەردىكى بەگقۇلبەگ  
جامەدار داداخاھ، ئۆمەرقۇل، ئالاشبېي داداخاھ باشلىق ئەمىر  
لەشكەر ۋە يىگىت - سەرۋازلارنى ئېلىپ، دەرھال ئاقسۇ تامان  
قوشۇن تارتىپ كەلدى.

بۇ چاغدا، ھېكمخان تۆرىمۇ مۇھەممەت سەيىد پەنساد،  
ھاپىز بەگ پەنساد قاتارلىقلارنى چاپاۋۇل قىلىپ ئەۋەتتى. ئۇلار  
ئاقسۇدىن تۆت كۈنلۈك يېرىدىكى يايىدى دېگەن يەرگە كېلىپ  
ئىستېھكام قۇردى.

قەمەرىيە 6 - ئاينىڭ 3 - كۈنى<sup>①</sup> ئىككى تەرەپنىڭ مۇكەمەل  
مەل قوراللانغان قوشۇنلىرى بىر - بىرىگە قارشى سەپ تارتىپ  
كېلىشتى. جەڭ دۇمباقلىرىنىڭ ئاۋازى پەلەككە يانغىرىدى. لەش-  
كەرلەر خۇددى دەريادەك سەل بولۇپ ئاقتى. بۇ ئىككى قوشۇن  
بىر - بىرىنىڭ قارىسىنى ئېلىش بىلەن تەڭ، چوقان سېلىشتى.  
قىلىچ - قىلىچقا، نەيزە - نەيزىگە ئۇرۇلاتتى. قوماچ قورۇغان-  
دەك پاراسلاپ ئېتىلىۋاتقان ئوق ساداسىدىن چۆل ھايۋانلىرىنىڭ  
مۇ يۈرەكلىرى يېرىلاتتى. پارتلاۋاتقان توپ - زەمبىرەك ئوقلى-  
رىنىڭ ئىس - تۈتەكلىرىدىن خالايقىنىڭ كۆزلىرى خىرەلىشەت-  
تى. ئادەملەر جان قايغۇدا قورقۇشۇپ، چىرايلىرى تاتراتتى.  
جېنىدىن تويۇپ كۆڭۈللىرى غەمناك بولۇشاتتى. ئۆلتۈرۈش -  
قىرىش ئوتلىرىنىڭ شولىسى لاۋۇلداپ كۆيۈپ، يۇقىرى ئۆرلەپ،  
ھەر ئىككى تەرەپ زىيانغا - تالاپەتكە ئۇچراشقا باشلىدى.  
ھېكمخان تۆرىنىڭ باتۇرلىرى بەگقۇلبەگنىڭ سەرۋازلىرى-  
نى قاچۇراي دەپ تۇرغاندا، ئۇنىڭ ئاتاى پەنساد دېگەن بىر

① شەمسىيە 1877 - يىل 7 - ئاينىڭ 22 - كۈنى. «تارىخى  
ھەمىدى» دە: «6 - ئاينىڭ 24 - كۈنى» دېيىلگەن.

ھۆدەيچىسى سەپنى بۇزۇپ، يىگىتلىرىنى باشلاپ بەگقۇلبەگ تەرەپكە قېچىپ ئۆتتى. مەغلۇبىيەت ئەمدى ھېكمىخان تۆرىنىڭ سېپىدە قول كۆتۈردى.

يايدى ئۇرۇشىدا، ھېكمىخان تۆرىدىن نۇسرەت يۈز ئۆرگەندىن كېيىن، ئۇ شۇ قاچقانچە ئاقسۇ ئاپكۆلگە كېلىپ توختىدى. ئاندىن يەنە ئارال ئارقىلىق ئۇچتۇرپانغا ئۆتتى. ئۇ يەردىن قاقشال يول ئارقىلىق ئەنجانغا راۋان بولۇپ، پەرغانىدىكى ئېسكى دېگەن يەردىكى ئاتا - بوۋىلىرىنىڭ مەھەللىسىگە بېرىپ ئورۇنلىشىپ، شۇ يەردە ئۆمرىنىڭ ئاخىرىغىچە ياشىدى.

بەگقۇلبەگ نىياز ھېكمىبەگدەك پىتە - پاسانچى يامان غەرەز ئادەمنىڭ ئۈستىلىق بىلەن پىلانلىشى ۋە ئارىغا نىزاھەتچىلىك ئوتىنى يېقىشى بىلەن، ھەممىدىن ئاۋۋال ئۆزىنىڭ ئىنىسىنى ناھەق ئۆلتۈرۈپ، كىشىلەرنىڭ ھاقارىتىگە ۋە نەپرەتكە ئىشەنچ بولدى.

شاھمات تاختىسىدا، ئۇرۇقلار بىر تەرەپتە جايلىشىپ، تۈرلۈك يوللار بىلەن قارشى تەرەپكە ھۇجۇم قىلىدۇ. پىيادىلەر<sup>①</sup> ئالتە مەنزىل مېڭىش بىلەن شاھمات تاختىسىنىڭ نېرىقى چېتىگە چىقسا، مەرتىۋىسى ئۆرلەپ بەرزىن<sup>②</sup> بولىدۇ. ئەمما، ئادەملەر چۆلىنى كېسىپ ئۆتۈپ مەنزىلگە يەتكەندە، خۇنخور بولۇپ كېتىدۇ. شىدىكەن! شۇڭا، قەدىمكىلەر: «تەمە ھايادىن، ھەسەت دىندىن چىقىرىدۇ» دەپ ياخشى ئېيتىشقانىكەن.

بۇ پاجىئەلەرنى ئۆز كۆزى بىلەن كۆرگەن ۋە ئۆز قۇلقى بىلەن ئاڭلىغان موللا مۇسا سايرامى بۇ ھەقتە توختىلىپ مۇنداق بىر قەدىمكى مەسەلىنى مىسال كەلتۈرۈش ئارقىلىق ھەسەتخور-

① شاھمات ئۇرۇقلىرىنىڭ نامى.

② شاھمات ئۇرۇقلىرىنىڭ نامى.

لۇقنى قاتتىق سۆككەندى:

«... سەپەر قىلىپ چىققان ئۈچ كىشى يولدا تېپىشىپ ھەمراھ بولۇشۇپتۇ. ئۇلارنىڭ ئىچىدىكى چوڭراقى قالغان ئىككى ھەمراھىدىن سورايتۇ:

— سىلەر نېمە ۋەجىدىن سەپەر قىلىدىڭلار؟

— بىزنىڭ يۇرتىمىزدا ئاجايىپ خاسىيەتلىك ئىشلار يۈز بەردى. ئۇ ئىشلاردىن مېنىڭ ھەسەتخورلۇقۇم تېخىمۇ زىيادە بولۇپ، رەشەك ئوتىدا گۆيۈپ پۇچۇلىنىپ، جېنىم قاقشاپ كەتتى. شۇڭا، سەپەر قىلسام بۇ دەرد - ئەلەملەر كۆڭلۈمدىن كۆتۈرۈلۈپ كەتسە ئەجەپ ئەمەس دەپ ئويلاپ، سەپەرنى تەقەززا قىلدىم، — دەپتۇ ئۇلاردىن بىرسى.

مەنمۇ شۇ رەنج - ئەلەم تۈپەيلىدىن ۋەتىنىمنى تەرك ئەتكەندەم، — دەپتۇ ئىككىنچىسى.

— سىلەر بىلەن مېنىڭ دەردىم بىر ئىكەن، — دەپتۇ چو-ئى، — مەنمۇ ئاشۇ غەم - غۇسسە تۈپەيلىدىن يۇرتنى تاشلاپ چىققانىدىم.

بۇ ئۈچەيلەننىڭ ھەسەتخورلاردىن ئىكەنلىكى بىر - بىرىگە مەلۇم بولغاندىن كېيىن، ھەممىسىنىڭ قەدىمىنى بىللە بېسىپ مېڭىۋېرىپتۇ. ئۇلار يولدا كېتىۋېتىپ بىر كېسەك ئالتۇننى كۆرۈپتۇ - دە، دەرھال شۇ يەردە توختاپتۇ، ھەممىسىلا بىر ئېغىز - دىن:

— بۇ ئالتۇننى تەقسىم قىلىۋېلىپ، يۇرتىمىزغا قايتىپ كېتەيلى، — دېيىشىپتۇ. لېكىن ئۇلارنىڭ ھېچقايسىسى ئۆزىدىن باشقا ئىككىيلەننىڭ ئالتۇندىن ئۆلۈش ئېلىشىغا تاقەت قىلالماي، ھەسەتخورلۇق قىلىدىكەن. شۇنداق قىلىپ ئۇلار بۇ ئالتۇننى ھە دېگەندە تەقسىم قىلالماي قاپتۇ.

ئەتىسى، شۇ ئەلنىڭ پادىشاھى شىكار قىلىپ ئۇلارنىڭ قەبىلىسىغا كېلىپ قاپتۇ. قارىسا بۇ ئۈچەيلەن ئولتۇرغانىكەن.

— نېمە بولدى، نېمىشقا بۇنداق ئولتۇردۇڭلار؟ — دەپ سوراپتۇ پادىشاھ. ئۇلار:

— بىز ھەسەتخورلارمىز. بىز ھەسەت بىلەن ۋەتىنىمىزدىن ئايرىلغانمىز ۋە قاتتىق يول ئازابىنى تارتقانلارمىز. بۇ ئالتۇننى ئۆلەشتۈرۈپ بېرىدىغان بىر تەقسىماتچى تاپالماي ئولتۇرغانىدۇق. خۇداغا شۈكرى. تىلىكىمىز ئىشقا ئېشىپ، سىزنى بىزگە خۇدا يەتكۈزدى، — دېيىشىپتۇ.

— مەن ئاۋۋال سىلەرنىڭ قانچىلىك دەرىجىدىكى ھەسەتخور-لاردىن ئىكەنلىكىڭلارنى ئاڭلاپ باقاي. ئالتۇننى شۇنىڭغا بېقىپ ئۆلەشتۈرۈپ بېرەي، — دەپتۇ پادىشاھ.  
— مەن كىشىلەرگە يىڭنە چاغلىق ياخشىلىق قىلىشىمۇ خالىمايمەن، — دەپتۇ بىرىنچىسى.

— ماڭا سېلىشتۇرغاندا، سېنىڭ ھەسەتخورلۇقۇڭ ھېچقانچە ئەمەس ئىكەن، — دەپتۇ ئىككىنچىسى، — مەن شۇ دەرىجىدىمەن-كى، كىشىنىڭ كىشىگە ياخشىلىق قىلىشىنىمۇ ھەرگىز كۆرەل-مەيمەن.

— بەس، توختا! — دەپتۇ ئۈچىنچىسى غەزەپلەنگىنىدىن تاقەت قىلالماي، — سىلەرنىڭ ھەسەتخورلۇقتىن لاپ ئۇرۇشىڭلار تولىمۇ بىمەنىلىك ئەمەسمۇ؟ ھەسەتخورلۇقنى مېنىڭدىن سورى-ساڭلار بولىدۇ. مەن شۇ دەرىجىدىمەنكى، ئالەمدە ياخشىلىق دېگەننىڭ ئېتىنى ئاڭلىغۇممۇ كەلمەيدۇ. ھەتتا باشقىلارنىڭ ئۆ-زۈمگە ياخشىلىق قىلىشىنىمۇ كۆرەلمەيمەن.

بۇنى ئاڭلىغان پادىشاھ ھەيرانلىق قولىنى تەپەككۈر چىشى بىلەن چىشلەپ، ئۇلارنىڭ قىلىۋاتقان سۆزلىرىدىن شۇملۇق رە-قىمىنىڭ كەرەمۇل كاتىبىن تەرىپىدىن لەۋھۇل مەھپۇزغا يېزىلغان-لىقىنى چۈشىنىپ، بەكمۇ ئەجەبلىنىپتۇ.

— ھەي بەتبەختلەر! — دەپتۇ پادىشاھ ئاخىرى چىدىيالماي، — سىلەرنىڭ بۇ سۈپەتلىرىڭلار بىلەن، سىلەرگە بۇ ئالتۇن ھارامدۇر ۋە ھەربىرىڭنىڭ گۇناھىغا لايىق ئازاب - ئوقۇبەت بەرمەك لازىم.

دۇر. مۇلازىملار! ماۋۇ — كىشىگە ياخشىلىق قىلالمايدىغان ھە-  
سەتخورغا ھەرگىز ياخشىلىق يۈزىنى كۆرسەتمەڭلار، ئۇنىڭغا  
ئىككى جاھاننىڭ بەخت - ئىقبالىدىن مەھرۇم قىلىش جازاسىنى  
بېرىڭلار! ماۋۇ — كىشىگە كىشىنىڭ ياخشىلىق قىلغىنىنى كۆ-  
رەلمەيدىغان ھەسەتخورنى ئولتۇرۇڭلار. ئۇنىڭ جېنى بۇ مېھنەت  
يۈكىدىن پاتراق ئازاد بولسۇن؛ ماۋۇ — كىشىنىڭ ئۆزىگە ياخشى-  
لىق قىلىشىنىمۇ كۆرەلمەيدىغان ھەسەتخورغا شۇنداق ئازاب قى-  
لىڭلاركى، چەكسىز قىيناق ئازابىنىڭ چاڭگىلىدا روھىنىڭ قۇ-  
شى قىل يۇتۇپ، ئەزرا ئىلنىڭ دامىغا گىرىپتار بولسۇن!  
شۇنىڭ بىلەن، پادىشاھنىڭ مۇلازىملىرى بىرىنچى ھەسەت-  
خورنى كىيىمىنى سالدۇرۇپ سويغان پىياز دەك يالىڭاچ قىلىۋې-  
تىپ، بار - يوقىنى ئېلىۋاپتۇ - دە، يۈزىگە قارا سۈرتۈپ،  
ئېشەككە تەتۈر مىندۈرۈپ، قويۇۋېتىپتۇ. ئىككىنچىسىنى بولسا،  
تىغ بىلەن بېشىنى كېسىپ، ئۇنى ھەسەت رەنجىرىدىن قۇتۇلدۇ-  
رۇپتۇ؛ ئۈچىنچى ھەسەتخورنى يالىڭاچلاپ، بەدىنىگە زەھەر سۈر-  
كەپ، قىزىق ئاپتاپتا تۇرغۇزۇپ قويۇپتۇ. نەتىجىدە ئۇ ئۇزاق  
ئازاب تارتىپ، زار - زار قاخشاپ ھالاك بولپتۇ. . . »

نەزمە:

ئاتىدىن خاتا كەتسە كۆرمە خاتا،  
ساۋاب بىل خاتا تاكى قىلسا ئاتا.  
ئاتىنىڭ خاتاسىنى بىلگىل ساۋاب،  
سېنى يۈز بالادىن قۇتقۇزغاي خۇدا.

— ئەھمەت يۈكەنكى

## سەككىزىنچى باب

### چېكىتلىك ئوردى

«كىمكى ياخشى ئىش قىلسا (ساۋابى) ئۆزىگە،  
كىمكى يامان ئىش قىلسا (جازاسى يەنىلا) ئۆزىگە (46).»  
— قۇرئانى كەرىم» سۈرە فوسسىلەت

مىلادى 1877 - يىلى 7 - ئاي.

ھەققۇلبەگ ئاتىسى ياقۇپبەگنىڭ مېيىتىنى ئېلىپ دارۇ  
سەلتەنەت — قەشقەرگە قاراپ يولغا چىققاندىن كېيىن، نىياز  
ھېكمىبەگمۇ كورلىنى تاشلاپ، چاقىلىق ئارقىلىق خوتەنگە قاراپ  
يولغا چىقتى.

نىياز ھېكمىبەگ دوقا ماڭلاي، چىرايى خۇددى بىر توپ  
قاۋانلار پېتىقلاپ تاشلىغان، تومۇزدا سۈيى تارتىلىپ كەتكەن  
قاپقارا كۆلچەككە ئوخشايدىغان قويۇق چېچەك يۈزلۈك، پاكار بوي  
بىر ئادەم ئىدى.

ئۇ كەمسۆز، قورسىقىدىكىنى ئاسانلىقچە خەققە بىلدۈرمەيدى-  
غان، مەجىزى غەلىتە، توك بىر ئادەم ئىدى. شۇڭا كۈنلار:  
«ئون چوقۇرنىڭ توققۇزىنىڭ مەجىزى ئۆڭگىلەك كېلىدۇ» دەپ  
بىكار ئېيتىمىغان. — دە! مەجىزىنىڭ ئوساللىقىدىن نىياز ھېكمى-  
بەگ ئۆيىدىكىلىرى بىلەنمۇ زادى ئېپ ئۆتمەيتتى. ئېيتىشلارغا  
قارىغاندا، بىر كۈنى ئۇنىڭ خوتۇنى بازاردىن نەرسە — كېرەك  
سېتىۋېلىپ ئەكەلگەنىكەن، نىياز ھېكمىبەگ ئۇنىڭ ئالغان نەر-

سىسىنى ياراتماي، ئۇنى: «كۆزۈڭ كورمىدى؟ قاراپراق ئالساڭ بولمامدۇ؟» دەپ تىللاپتۇ. ئايالى: «كۆزۈم كور بولمىسا، سەد-دەك دوقا ماڭلاي، يەر مەدىكى، ئۈتلەپ تاشلىۋەتكەن كالىدەك سەت چوقۇرغا تېگەرمىدىم؟» دەپ، ئۇنىڭ ئاغزىنى تۇۋاقلاپ قويغانىكەن.

ئالتۇنتاغدا<sup>①</sup> تۈلكىلىك داۋان دەپ ئاتىلىدىغان بىر يەر بار ئىدى. بۇ داۋاننىڭ كۈنپېتىش تەرىپىدىكى توغراقلىق سايىنى چاقىلىق خەلقى «بەگلىرىم كىرگەن ساي» دەپ ئاتىشاتتى. نىياز ھېكمىبەگ ئادەتتە ياز كۈنلىرى ئاتايتەن بۈركۈت، قارچىغا، لاچىنلىرىنى ئېلىپ، تايغانلىرىنى ئەگەشتۈرۈپ، ئوۋچىلار بىلەن خوتەندىكى ئوردىسىدىن چىقىپ، ئېرىنمەي مۇشۇ توغراقلىق ساي-غا ئوۋ ئوۋلاشقا كېلەتتى.

بەدۈلەت نىياز ئىشىكىڭا بەگنى خوتەن مۇزاپىتىگە ئۆز ئال-دىغا مۇستەقىل ھاكىم قىلىپ بەلگىلەپ، ئۇنىڭ ئىنىسى مۇھەم-مەت ئىمىنبەگنى ئەمىرلەشكەر قىلىپ، سەككىز پەنسادنى تەيىن-لەپ، خوتەننى ئۇنىڭغا ئوڭچە جۇڭقۇرۇشىغا بەرگەنلىكىنى بىز باشتا سۆزلەپ ئۆتكەندۇق.

نىياز ھېكمىبەگ خوتەن ۋىلايىتىدە ھاكىمىبەگ بولۇپ تۇرغان ئون ئىككى يىل مىقياسىدا خوتەننى شۇنداق باشقۇردىكى، بىرەر ئادەم ئۇنىڭ توغرىسىدا «پالان، پەشمەت» دېيىشكە جۈرئەت قى-لالمىدى. ئەر - ئايال، قېرى - ياش، ئۇلۇغ - ئۇششاقلارنىڭ ھەممىسى نىياز ھېكمىبەگنىڭ تۈگمەس - پۈتمەس ئالۋان - ياساقلىرى ئۈچۈن ئىشلەپ زادىلا بىكار بولالمايتتى. ئۇلارنىڭ قان - تەرىدىن چارەك - چارەكلەپ ئالتۇنلار، مىشكاپ - مىش-

---

① چاقىلىق ناھىيىسىنىڭ شەرقىدىكى بىر تاغنىڭ نامى. بۇ تاغدىن ئالتۇن چىقىدىغانلىقى ئۈچۈن ئالتۇنتاغ دەپ ئاتالغان.

كاپلار كۈمۈشلەر خەزىنىگە سۈدەك ئېقىپ كىرەتتى. ئامبار - ئامبارلاردا بۇغداي - قوناقلار كۆكرىپ، سېسىپ كېتەر ئىدى. بۇ بايلىق - خەزىنىلەرنىڭ بىر قىسمىلا بەدۈلەتنىڭ خەزىنىسى ئىدى. رىتىگە ئەۋەتىلىپ، قالغان كۆپ قىسمى نىياز ھېكىمىيەتنىڭ ۋە ئۇنىڭ بالا - چاقىلىرى ۋە ئەرە - بالىرىنىڭ كەيپ - ساپالىق مەنىسىگە سەرپ قىلىناتتى.

ئۇ خوتەن شەھىرىدە ئىككى يەردە پىششىق خىش بىلەن ئالىي قىلىپ ئوردا - ساراي بىنا قىلدۇرغانىدى. بىر يەردە چوڭ باغ - ئىرمە بىنا قىلىپ، ئوتتۇرىسىغا قىرغاقلىرى پىششىق خىشتىن قوپۇرۇلغان، تۇخۇم ئېقى ئارىلاشتۇرۇلۇپ ئېتىلگەن گەج لايدا سۇ-ۋالغان يوغان كۆل ياساتقاننىدى. بۇ كۆلگە قولۋاق سېلىنغان بولۇپ، ئۇ ھەر كۈنى بالا - چاقىلىرى ۋە يارۇ - بۇرادەرلىرى بىلەن ئۇ كۆلدە سەيلى - تاماشا قىلاتتى. ئۇنىڭ خوتەن تەۋەسىدە مەشھۇر بولغان «چېكىتلىك ئوردا» دەپ ئاتىلىدىغان بىر باغ ئوردىسى بار ئىدى. نىياز ھېكىمىيەت يۇرتدارچىلىق ئىشلىرىنى كۆپىنچە مۇشۇ چېكىتلىك ئوردىسىدا بېجىرەتتى. ئۇنىڭ دىۋانخا-نىسىدىكى ھاكىمىيەت كۇرسىنىڭ ئۈستىگە بىر پارچە يولۋاس تېرىسى تاشلانغان بولۇپ، زەنجىرلەنگەن ئىككى دانە يولۋاس بالىسى ئۇنىڭ ئايىقىدا ياتاتتى. ئۇ بىر دائىرىنى ئىككى غۇلاچ چوڭقۇرلۇقتا كولىتىپ ئورا قىلغۇزغاندىن كېيىن، تۆت ئەتراپىنى پىششىق خىش بىلەن قوپارتقۇزۇپ چىققانىدى. ئۇنىڭ ئىچىدىكى يەنە كاتەك - بۆلىمچىلەرگە، قەپەسلەرگە ئايرىپ چىققۇزۇپ، ئۈستىنى يىپەك تور بىلەن ياپقۇزغان، ئاندىن بۇ قەپەسلەرگە دەرەندە، چەرەندە، پەرەندىلەرنى، ئەرەك - چىشىلىرىنى جۈپ قىلىپ ئايرىم - ئايرىم سولاتقۇزغانىدى. ئۇنىڭ ئىچىدە مارالبېشىنىڭ جاڭگىلىدىن تۇتۇپ كېلىنگەن بىر جۈپ ئەرەك - چىشى يولۋاس، چاقىلىقنىڭ «بەگلىرىم كىرگەن ساي» دېگەن يېرىدىن تۇتۇپ كېلىنگەن بىر جۈپ قارا ئەرەك - چىشى قاپلان ۋە بۆرە،



تۈلكە، سۈلەيسۈن، بۇغا - مارال، خوتەن كېيىكى قاتارلىقلار بار ئىدى. يەنە ئاقسايچىن كەكلىكى<sup>①</sup>، ھىندىستان تۇتىسى، لەڭلەك، ئاق بوزەك<sup>②</sup>، شاھمۇرۇغ<sup>③</sup>، مۇرغى جاڭگال قاتارلىق<sup>④</sup> ئەتىۋارلىق قۇشلار جۈپ - جۈپى بىلەن بېقىلاتتى. ئۇ باغچە ئىچىگە ئىقلىمدا بار ھەرخىل مېۋىلىك ۋە مېۋىسىز دەل - دەرەخلەرنى، بابدۇنگە<sup>⑤</sup> ئوخشاش ھەرخىل گۈل - گىياھلارنى، ھەتتا چىغ - تىكەنلەرگىچە كۆچەت قىلىپ تىككۈزگەنىدى. يىرتقۇچ ھايۋانلار - غا ھەر كۈنى نەچچە ئىت - ئېشەكنى ئۆلتۈرۈپ تاشلاپ بەرگۈزەتتى؛ ئۇچار - قاناتلارغا كۈنلۈكى نەچچە تاغار ئاشلىق يەم قىلىناتتى.

نىياز ھېكمىبەگ كۆڭلى خالىغان چاغدا ئۇ ئاجايىپخاندا سەيلى - تاماشا قىلىپ، كۆڭلىنى ئېچىپ قايتاتتى. نىياز ھېكمىبەگ خوتەن خەلقىنىڭ قان - تەرى بەدىلىگە كەلگەن بۇ بايلىقلارنى مۇشۇنداق بۇزۇپ - چاپاتتى. ئۇ چېكىت - لىك ئوردا ئىچىدىكى باغنىڭ بىر چېتىدە ئون ئىككى يەرنى قازدۇرۇپ نۇرغۇن ئالتۇن - كۈمۈش ۋە باشقا ئېرىخ ماللارنى خەزىنە قىلىپ كۆمدۈرۈپ، ئۈستىنى تۈزلەپ، يېمىش دەرەخلەرنى تىكتۈرگەنىدى. مانجۇلار ئىككىنچى قېتىم كەلگەندە، ئۇ بۇ خەزىنىلەرنى: «خان لەشكەرلىرىنىڭ ھەققى ئىدى» دەپ، ئۇلارغا سۇڭلاپ بەردى.

بەدۋەلت زامانىسىدىن كېيىن خېلى ئۇزاق ۋاقىت ئۆتۈپ بىر

- 
- ① مەشھۇر ئاقسايچىن تۈزلەڭلىكىدە ياشايدىغان بىر خىل كەكلىك.
  - ② چىرايلىق سايرايدىغانلىقى بىلەن داڭلىق.
  - ③ قاناتلىرىنىڭ ئارىسى ئاق بىر پەسىل قۇشى، چوڭلۇقى ساردەك كېلىدۇ.
  - ④ تۇمشۇقىنىڭ ئۈستىدە دومباق بىر نەرسىسى بار غاز.
  - ⑤ ئورمان سېغىزخانى.
  - ⑥ بىر خىل ئۆسۈملۈك گۈلى. جىنسىي ئاجىزلىققا شىپا قىلىدۇ.

كۈنى، بىر ئوتۇنچى «بەگلىرىم كىرگەن ساي» دېگەن يەردە ئوتۇن ئېلىۋېتىپ، بىر يەرنى دەسسەگەنسەن، پۇتى بىر كامارغا كىرىپ كېتىپتۇ ۋە پۇتىغا قاتتىق بىرنەرسە ئۇرۇلۇپتۇ. ھېلىقى ئوتۇنچى: «بۇ نېمە ئالامەتتۇر؟» دەپ ھېلىقى كامارنى كولىغاندەكەن. يەرنىڭ تېگىدىن بىر كۈمۈزەكتەلىق ئالتۇن - كۈمۈش چىقىپتۇ. بۇ ئالتۇن - كۈمۈشلەر گويا «بىزنى ئال، بۇ ئالەمدە رەھەت - پاراغەتتە ئۆتسەن!» دېگەندەك كۆزنى چاقىنتارمىش. ھېلىقى ئوتۇنچى بۇ بېھساب دۇنيا - دەپنىنى كۆرۈپ: «قادر ئاللا ماڭا بۇ تۈگمەس - پۈتمەس خەزىنىنى ئاتا قىپتۇ، - دەپ ئويلاپتۇ ئىچىدە، - بىراق، بۇ مېنىڭ ئەمەس. ئاتام رەھمەتلىك: ھارام سىڭمەيدۇ، دەيدىغان. بۇنى ھۆكۈمەتكە تاپشۇرۇپ بېرەي!» دەپ ھېلىقى ئالتۇن - كۈمۈشلەرنى يەنە ئۆز جايىغا كۆمۈپ، ئۈستىنى بىلىنىمگۈدەك قىلىپ تۈزلىپ قويۇپتۇ - دە، يامۇلغا خەۋەر قىلىش ئۈچۈن چاقىلىققا قايتىپتۇ.

كېيىن ھۆكۈمەتتىن ئادەم كېلىپ، ئوتۇنچىنىڭ دەپ بەرگىنى بويىچە ھېلىقى كۆمۈكلۈك ئالتۇن - كۈمۈشنى ئىزدەپ پۈتۈن توغراقلىقنى قېزىپ، ئاستىن - ئۈستۈن قىلىۋەتكەن بولسىمۇ، ئەمما ئۇ خەزىنىنى زادىلا تاپالماپتۇ. بوراندا كۆچكەن قۇملار ئوتۇنچى قىلىپ قويغان ئىزنالارنى يوق قىلىپ تاشلىغاندەكەن. بۇ ئالتۇن - كۈمۈشلەر ئەسلىدە نىياز ھېكمىبەگنىڭ «بەگلىرىم كىرگەن ساي» دا شىكار قىلىپ يۈرگەندە مەخپىي كۆمۈپ كەتكەن خەزىنىلىرى ئىكەن...

نىياز ھېكمىبەگ كورلىدىكى خەزىنىلەرنى ساندۇق - مىشكاپلارغا قاچىلاپ، ئازراقمۇ داۋراڭ چىقارماي، چاقىلىق ئارقىلىق لوپقا ئۆتۈۋالدى - دە، ئۆزىنىڭ خوتەندىكى چېكىتلىك ئوردىسىغا قايتىپ كەلدى. ئۇ ئۆزىنىڭ ۋۇجۇدىدا ئۇزاقتىن بۇيان ساقلاپ كەلگەن شامالنىڭ يۆنىلىشىگە قاراپ ئىش كۆرىدىغان مەجەزىنى بىراقلا ئاشكارىلاپ، ئۆزىنىڭ بەگقۇلبەگىدىن يۈز ئۆ-

رۇپ، مانجۇ خاقانلىقى تەرەپكە ئۆتكەنلىكىنى ئېلان قىلدى.  
نىياز ھېكمىبەگنىڭ ئىسيان كۆتۈرگەنلىك خەۋىرى قەشقەر-  
گە يېتىپ كەلگەندە، بەگقۇلبەگ ئاقسۇدىكى ياپىدى دېگەن يەردە  
ھېكمىخان تۆرە بىلەن ئۇرۇش قىلىۋاتقاندى. بۇ خەۋەرنى ئاڭ-  
لاپ، ئۇنىڭ جان - ئىمانى چىقىپلا كەتتى - دە، دەرھال خوتەنگە  
لەشكەر تارتىپ بېرىپ، ئاسىي نىياز ھېكمىبەگنى جازالاش قارا-  
رىغا كەلدى.

— مۇناپىق نىياز ئۇزۇن يىللاردىن بۇيان ئاتامنىڭ ماڭاش - تەمىنا-  
تىغا ئائىل بولۇپ كېلىۋاتقاندى، — دېدى بەگقۇلبەگ، — ئەمىر  
ئىسلام جانابىي ئالىيلىرى ئۆز تەۋەسىدىكى بارلىق مەنسەپدار ۋە  
ئەمەلدارلاردىن ئۇ تۈزكۈرنى ناھايىتى چوڭ بىلىپ كەلگەنىدى.  
سەلتەنەتتە ئۇنى ئۆزىدىن قالسىلا ئەڭ ئالىي ئورۇندا تۇرىدىغان  
مەرتىۋىگە ئىگە قىلغان. بىراق، قادىر ئاللا ئۇنى تۇخۇمنى  
بۇزۇق، تۈزكۈر قىلىپ ياراتقانكەن - دە! شۇڭا، مۇنداق مۇنا-  
پىقلارنى جازالاش — دىنىمىز ئىسلامىمىزغا جاپىز كېلىدىغان  
ھەققانىي ئىش بولىدۇ.

— ۋەلىئەھىد جانابىي ئالىيلىرى، — دېدى جامەدار دادخاھ  
بەگقۇلبەگنىڭ سۆزىنى ئاڭلاپ بولغاندىن كېيىن، — ھازىر  
مانجۇ خاقانلىقىدىن چىققان قارا چېرىكلەر چوقۇغا يېتىپ كەلدى.  
ئاز كۈن ئۆتمەي ئۇلار بۇ يەرلەرگىمۇ قارا قارىغىدەك بېسىپ  
كېلىدۇ. بىز ئۈچۈن ئۇلاردىن كېلىدىغان خەۋپ ئاسىي نىياز دىنىمۇ زور  
ۋە زىيانلىقتۇر. ئەلۋەتتە، مۇناپىقلارنى جازالاش — ئاتا - بوۋىلىرىد-  
ىمىزدىن قالغان قائىدە - ئۇدۇمدۇر. بىراق، ھازىر ۋاقتى ئە-  
مەس. ئاۋۋال قارا چېرىكلەر بىلەن جەڭ قىلايلىق، بۇ ئەجەل  
قوشۇنلىرىنى ھەيدىۋېتەيلىق. مۇبادا، بۇ يولدا ئۆلسەك، شېھىت  
بولۇرمىز. ئامان قالساق، ئاللا خالىسا، قولىدىن كەتكەن شەھەر-  
لىرىمىزنى قايتۇرۇۋېلىپ، خوتەننى ئاندىن زەبىت قىلغىلى با-  
رۇرمىز. ئۇنىڭغىچىلىك خوتەنمۇ، نىيازمۇ قېچىپ كەتمەس.  
ئاتىلىرىمۇ شۇنداق مەسلىھەتلەرگە كۆنمەيتتى. شۇڭا، ھالا بۇ-

گۈنگە كەلگەندە مۇشۇ ئاقىۋەتكە قالدۇق!

— جانابى داداھا، مۇبادا مۇناپىق نىيازنى جازالىمىساق، باشقىلارمۇ ئۇنىڭدىن ئۈلگە ئېلىپ، دۈشمەنلىك دۈمبىقىنى ئاش-كارا چېلىپ چىقىشسا، سەلتەنەتىمىز تېخىمۇ خەۋپ ئىچىدە قال-مامدۇ؟ — دېدى بەگقۇلبەگ جامەدار داداھاھنىڭ سۆزىنى ماقۇل كۆرمەي، — ئۇنىڭدىن كۆرە، خوتەنگە بېرىپ نىيازنى يىغىشتۇ-رۇپ، دۇنيا - دەپنىلەرنى تارتىۋالايلىق. خەزىنە بولمىسا، مانجۇ لەشكەرلىرى بىلەن قۇرۇق قول جەڭ قىلغىلى بولماس؟ ئۇنىڭغا زادىلا گەپ يىگۈزەلمىگەن جامەدار داداھا ئائىلاج: — بوپتۇ ئەمەس! ئۇنىمىسلا خوتەنگە بارايلى! — دېدى - دە، ئويلىغانلىرىنى ئىچىگە سېلىپ قويۇپ، خوتەنگە لەشكەر تارتىپ بېرىشقا ماقۇل بولدى.

بۇ رامىزان ئايلىرى ئىدى. بەگقۇلبەگ ئالدىراچ داداھاھنى قەشقەردىكى ئوردىغا، مۇھەممەت زىيا پەنسادنى گۈلباغ قەلئەسىد-گە، خۇداريار ئاۋغاننى كۈنشەھەر قەلئەسىگە مەسئۇل قىلىپ بەلگىلىگەندىن كېيىن، لەشكەرلىرىنى باشلاپ، رامىزاننىڭ ئا-خىرلىرى خوتەنگە قاراپ يولغا چىقتى.

ئۇلار يەكەندە ئۈچ قونۇپ، سوكا - سەلتەنەتلەرنى قىلىشقان-دىن كېيىن، يۇنۇس شىغاۋۇل داداھاھنى لەشكەرلىرى بىلەن ئۇ يەردىن ئېلىپ، خوتەنگە قاراپ يولغا چىقتى. ئۇلار ئون كۈن بولدى دېگەندە، خوتەننىڭ بېرىسىدىكى زاۋا دېگەن يەرگە يېتىپ كەلدى. ئۇلار بۇ يەردە روزى ھېيت نامىزىنى ئۆتەپ بولۇپ تۇرۇشىغا، نىياز ھېكمىبەگنىڭ قەشقەردىن كەلگەن لەشكەرلەرگە قارشى ئىنىسى مۇھەممەت ئىمىنبەگ ئەمىر لەشكەر بىلەن ئۆز ئوغلىنى باش قىلىپ لەشكەر چىقارغانلىقى مەلۇم بولدى.

ئەتىسى، كۆۋرۈكبېشى دېگەن يەردە شىددەتلىك جەڭ بول-دى. تاراسلاپ ئېتىلىۋاتقان ئوق ئاۋازى، توپ - زەمبىرەك ئوقلىرىنىڭ پارتلاش سادالىرى، ئوق تېگىپ يىقىلغان ئاتلارنىڭ خارتىلداشلىرى، يارىدارلارنىڭ قىيا - چىيالىرى... پۈتۈن

جەڭ مەيدانىنى بىر ئالغانىدى. قەشقەرلىق بىر يىگىت ئاتنىڭ ئۈستىدىن پۇلاڭلاپ يەرگە يىقىلدى. ئۇنىڭ ئەجەللىك يېرىگە تەگكەن ئوقنىڭ ئازابىدا ئۇنىڭ پۇت - قوللىرى قاتتىق تىترەۋاتتى. ئۇ يا جېنى چىقماي، يا ئۆرە بولالماي، قاقشاپ كېتىۋاتقان ئىدى.

دۆڭدە، بەگقۇلبەگ، جامەدار داداخاھ، يۈنۈس شىغاۋۇل داداخاھ ۋە باشقا ئەمىر لەشكەر، پەنسادلار جەڭنى كۆزىتىپ تۇرۇشقانىدى. بىر تال توپ ئوقى ئۇلاردىن بېرىراقتىكى پەسكە چۈشۈپ پارتلىدى. ئات پارتلاش دولقۇنىدا بىر ئوخچۇپلا، ئۈستىدىكى بەگقۇلبەگنى يەرگە تاشلىۋەتتى. مۇلازىملىرى ئۇنى دەرھال يۆلەپ تۇرغۇزغاندىن كېيىن، توپلىرىنى قېقىپ ئاتقا مىنگۈزۈپ قويدى.

قارشى تەرەپنىڭ سېپىدىن ئېتىلىۋاتقان توپ ئوقلىرى شالاڭشىپ قالدى. بۇ چاغدا دۆڭدە تۇرغان جامەدار داداخاھ «ئەمدى ھۇجۇم باشلىساق بولىدۇ» دېگەندەك قىلىپ، قولىدىكى قىلىچىنى ئېگىز كۆتۈرۈپ «ئالغا!» دەپ بىر شىلتىۋىدى، ئۇنىڭ ئاستىدىكى ئېتى بىر تۇتاش قوزغالغان ئاتلار ئېقىمىنىڭ تۇرتۇشىدىن ئۈركۈپ، بىرلا ئىرغىدى - دە، ئالغا چېپىپ كەتتى. سان - ساناقسىز تۇياقلارنىڭ زەربىسىدىن يەر گۈرسۈلدەپ لەرزىگە كېلىۋاتاتتى. جامەدار داداخاھ ئاتتا قۇم تۇپراقلىق دالەنىڭ باغرىدا ھەممىنىڭ ئالدىدا ئوقتەك ئۇچۇپ كېتىۋاتاتتى. قۇم تۇپراق ئالدى تەرەپتىن ئۇچۇپ كېلىۋاتقانداك بولاتتى. ئاتلارنىڭ تۈيىقى ئاستىدىن ئۆرلىگەن توپا - چاڭلار ئاسماننى قاپلىغانىدى. خوتەن لەشكەرلىرى ئۇلارغا تەڭ كېلەلمەي، قوپۇپ قاچتى.

نىياز ھېكمىبەگ مۇشۇنداق بولارنى ئالدىنقىلا پەملەپ، تەييارلىق كۆرۈپ تۇرغانىكەن. ئۇ، لەشكەرلىرىنىڭ يېڭىلىپ قاچقانلىقىنى ئاڭلاپ، ئالدىن تەييارلاپ قويۇلغان توپ - زەمبىرەكلىرىگە ئوت يېقىپ، خوتەن خەلقىنى ۋە ئۆزىنىڭ لەشكەرلىرىنى قىرماقچى بولۇپ تەمىشلەگەندە، مۇھىم دۆلەتخاھلىرى ئۇنى

بۇنداق ئالايىق قەبىھ ئىشتىن توستى.  
ئەيىپلىرىنىڭ قولىدىكى ئۆزىگە قارىتىلغان، ئېتىلىشقا تەييار تۇرغان ئاگانلارنى كۆرگەندە، نىياز ھېكمىبەگنىڭ خىيانەتكە تولغان يۈرىكى قارىتىدە قىلىپ، پېشانىسىدىن سوغۇق تەر چىقىپ كەتتى.

— ئوقۇشما سلىق بولمىسۇن، — دەپ چاڭ قارغىدەك چاڭلىداپ سۆزلەپ كەتتى ئۇ. مۇشۇ تاپتا ئۇنىڭ قەددى قورققانلىقىدىنمۇ ياكى خۇشامەتتىنمۇ، ئەيتاۋۇر پۈكۈلۈپ، يەرگە تېگەيلا دەپ قالغانىدى، — مەن ئەسلىدە باستۇرۇپ كېلىۋاتقانلار قەشقەرلىقلار ئوخشايدۇ دەپ ئويلاپ قاپتىمەن. مەندە ئۇنداق غەرىز يوق. ھازىردىن باشلاپ ئوردا ئىچىدىكى نەرسىلەرنى ۋە خەزىنىلەرنى خالىغىنىڭىزلا چەپەيتىلىمال قىلىپ ئېلىشىڭلارغا رۇخسەت! بولمىسا، ئۇ بايلىق قەشقەرلىقلارنىڭ قولىغا چۈشۈپ كېتىدۇ!

ئۇ قورققىنىدىن ئېغىغا چىقىرىۋېتەيلا دەپ قالدى. ئۇنىڭ قارا، چوقۇر يۈزى تاتىرىپ، تامدەك بوزۇرۇپ كەتكەنىدى. شۇ تاپتا ئەيىپلىرىنىڭ قولىدىكى ئۆزىگە قارىتىلىپ ئېتىلىشقا تەييار تۇرغان ئاگانلاردىن تەڭلا ئوق چىقىدىغان بولسا، ئون جېنى بولسىمۇ، زادىلا ئامان قالمايدىغانلىقىنى ئۇ بىلەتتى. مۇشۇ تاپتا ئۇنىڭ كۆزىگە ئوق تېگىپ ئۆتمۇ تۆشۈك بولۇپ كەتكەن تېنى، دالدا تاشلىنىپ، لالما ئىتلارغا يەم بولۇپ كەتكەن ئۆلىكى، غاجاپ تاشلانغان گەۋدەسى كۆرۈنگەندەك بولدى — دە، ئىختىيارسىز شۈركىنىپ كەتتى.

ئاخىرى ئۇ ئۆزىگە كەلدى، يۈرىكى ئورنىغا چۈشتى. ئۇ باشقىلارنى تالان — تاراجقا قىزىقتۇرۇپ قويۇپ، خاس، ئىشەنچلىك ئادەملىرى بىلەن نەقدانلارغا قاچىلاپ قويغان ئالتۇن — كۈمۈشلىرىنى ئالدى — دە، كىرىيە يولى ئارقىلىق مانجۇلارنىڭ ئالدىغا — كورلىغا قاراپ قاچتى. بۇ شەمسىيە 9 — ئاي مەزگىلى ئىدى.

شۇ چاغلاردا، خوتەن بىلەن كورلىنىڭ ئارىلىقىدىكى يولنى ئاتلىق ئون ئالتە كۈندە ئاران بېسىپ بولغىلى بولاتتى. نىياز ھېكمىبەگ ئۆزىنىڭ كېيىنكى يولىنى ئۇزاقتىن بۇيان كۆزلەپ كەلگەن بولغاچقا، يولدىن ھەربىر مەنزىلە ئاتلارنى قويۇپ، ئۇلارنى ئوبدان ياقتۇرۇپ، ئالدىنلا تەييارلىق كۆرۈپ قويغانىدى. ھەرقايسى مەنزىلەردىكى سەمرىگەن بۇ ئاتلار ئەمدى ئۇنىڭغا تازا ئەسقاتتى. ئۇ مەنزىلە مەنزىل ئات ئالماشتۇرۇپ مىنىپ، ئون ئالتە كۈنلۈك يولنى تۆت كۈندىلا بېسىپ تۈگەتتى. «كەي-نىمىدىن قوغلاپ كەلگەنلەر تاشلاپ ماڭغان ئاتلىرىمىدىن پايدىلىنىپ كەتمەسۇن» دەپ، بۇ ئاتلارنىڭ پېيىنى كېسىپ تاشلاپ، نۇرغۇن ئاتنى كاردىن چىقاردى. يولدا ئۇچرىغان ياكى ئۆزىنى كۆرگەن قاراۋۇلدىكى يىگىت - سەرۋازلارنىڭ كۆزىنى ئويدۇردى، بەزىلىرىنى بولسا ئۆلتۈرۈپ تاشلىدى.

بەقۇلبەگ نىياز ھېكمىبەگنىڭ كەينىدىن قوغلاشقا ئەۋەتكەن ئوبۇلقاسىم پەنساد سەككىز يۈزدەك يىگىتى بىلەن ئۇنى چوڭ قۇملۇققا قەدەر قوغلاپ كەلگەن بولسىمۇ ئۇنىڭ ئادەملىرىنىڭ كۆپىنچىسىنىڭ ئاتلىرى ھېرىپ، ئۆزلىرى چۆلدە قالدى. قوغلاپ كەلگەنلەرنىڭ بىر قىسمى نىيە دېگەن يەردە نىياز ھېكمىبەگ-لەرگە يېتىشىۋالغان بولسىمۇ، ئەمما ئاز كېلىپ قېلىپ، ئۇنى يەنە قاچۇرۇپ قويدى...

«بەس! پۈتۈن ئىنسان قوۋمى كەرەمۇل كاتىپ بولۇپ، پۈتۈن كۆك ئاسماننى لەۋھىل - مەھپۇز قىلىپ، پۈتۈن زېمىندىكى دەرەخ - ئورمانلارنى قەلەم قىلىپ، پۈتۈن ئىقلىمدىكى كۆل - دەريالارنى دۈۋەت - سىياھ قىلىپ، نىياز ھېكمىبەگنىڭ پۈتۈن شۇملۇقلىرىنى يازغىلى تۇرسا، ئۆمۈرۋايەتمۇ يېزىپ تۈگىتەلمەس ئىدى!» بۇ - شۇ چاغلاردا خوتەنلىك قازىكالاڭ موللا ئوسمان قاتارلىق ئۆلىمالارنىڭ نىياز ھېكمىبەگكە بەرگەن باھاسى ئىدى. ئۇلار پەتنىۋا چىقىرىپ، نىياز ھېكمىبەگنى «مۇناپىق ۋە كاپىر» دەپ ئېلان قىلدى!

موللا مۇسا سايرامى نىياز ھېكىمبەگ ھەققىدە توختالغاندا، زامانداشلىرىغا كۆپلىگەن ئىبرەتلىك مەسەللەردىن مىسال كەلتۈرۈپ سۆزلەپ بەرگەنىدى. بۇ مەسەللەرنىڭ ئىچىدە ئەسەرلەردىن بۇيان سۆزلىنىپ كېلىۋاتقان «پاكا بىلەن يىلاننىڭ ھېكايىسى» دېگەن مەسەل ھەممىدىن داڭلىق ئىدى. ئۇنىڭدا مۇنداق دېيىلگەن:

«... ئىككى پاكا يولدا ھارۋىنىڭ چاقى ئاستىدا قېلىپ يەنىچىلىگەن بىر يىلاننى ئۇچرىتىپتۇ. يىلان تېخى ئۆلمىگەنىكەن. پاقىلارنى كۆرۈپ ئۇ نالە - پەرياد كۆتۈرۈپتۇ. پاقىلار يىلاندىن قورقۇپ يېقىن بارالمىغانىكەن، ھېلىقى يىلان يالۋۇرۇپ: — ئى پاقىلار، مەندەك بىچارىدىن قورقماڭلار. مەن ساۋاب ئىزدەپ، مۇشۇنداق ئېچىنىشلىق ئاقىۋەتكە دۇچار بولغانىمەن. رەھىم - شەپقەت قىلىپ، ياردەم قىلىۋالغانى مەندەك ئاجىز - بىچارىگە سۇنۇڭلار! — دەپتۇ.

پاقىلارنىڭ ئىچىدىكى كىچىكىنىڭ ئۇنىڭغا ئىچى ئاغرىپ، ئالدىغا بارماقچى بولغانىكەن. پاقىلارنىڭ چوڭى:

— ياق بارما، ئۇنىڭ نالە - دامىغا چۈشكۈچى بولما. ئۇ ئۆزىنىڭ خۇيىنىڭ يامانلىقىدىن جەننەتۈل ماكاندىن قوغلانغان. ئۇ ھامان يىلانلىقىنى قىلىدۇ، — دەپ ئۇنى توسۇپتۇ. بۇ گەپنى ئاڭلىغان يىلان تېخىمۇ قاتتىق زارلىنىپ:

— ئى پاقىلار، ھېچبولمىسا، قوشنىدارچىلىقنىڭ يۈزىنى قىلساڭلارچۇ؟ توغرا، كۆپ يىللاردىن بۇيان كۆل بويىدا سىلەر بىلەن قوشنا ئۆتكەن بولساممۇ، ئەمما مەن سىلەرگە يامانلىقنىڭ تىغىنى ئۇرۇپ كەلدىم. مۇشۇ بالاخور قورسىقىم بولمىغان بولسا، شۇنداق قىلارمىدىم؟ شۇڭا، مۇشۇ بالاخور قورسىقىم يېرىلدى. ئاشۇ قارا كۆڭلۈم تۈزلىنەر ئىدى دەپ ئۆزۈمنى ھارۋىنىڭ چاقىنىڭ ئاستىغا ئاتقاندىم. مانا، ئۆزۈڭلارمۇ كۆرۈپ تۇرۇپسىز. لەر، بالاخور قورسىقىمغۇ يېرىلدى. بىراق، ئاغرىقىغا زادى چىدىيالمايۋاتىمەن. مەن تېخى ئاللاننىڭ مۇبارەك خانىسى —



بەيتۇل ھەرەمگە بارسام، ئاشۇ يەردە ھەجەرۇل ئەسۋەتكە يۈزۈمنى يېقىپ تۇرۇپ، ئاللاغا توۋا - ئىستىقپار ئوقۇپ، گۇناھلىرىمنى مەغپىرەت قىلىشنى تىلەسەم دېگەن نىيەتتە ئىدىم. قورسىقىم يېرىلغانلىقتىن، ئۇ يەرگىمۇ بارالمايدىغان بولدۇم. نىيەت - ئىقبالىمۇ ئەمەلگە ئاشمايدىغان بولدى. بۇنىڭغا كۆپ ئۆكۈنمەك- تىمەن. مۇبادا ياخشىلىق قىلىپ، مېھرىگىياھ ياپرىقى تېپىپ كېلىپ، يارامنى تېڭىپ قويساڭلار، يارام پۈتۈپ، مەن شىپالىق تاپار ئىدىم. ئۇ چاغدا سىلەرنىڭ مەرد - سېخىلىكىڭلارنى ئاللاغا يەتكۈزەر ئىدىم، - دەپتۇ. كىچىك پاقا چوڭ پاقىغا:

- ئاڭلىمىدىڭمۇ؟ ئۇ گۇناھلىرىغا توۋا قىلىپ پۇشايمان يەپتۇ. تېخى ئۆزىنى جازالاش ئۈچۈن قورسىقىنىمۇ يېرىپتۇ. بۇ نېمىدېگەن مەردلىك - ھە؟ «كىمكى ئەپۇ قىلىدىكەن ۋە ئەپلىد- شىش يولىنى تۇتىدىكەن، ئۇنىڭ ئەجرىنى ئاللا بېرىدۇ. ئاللا زۇلۇم قىلغۇچىلارنى ياخشى كۆرمەيدۇ.» دېگەن گەپنى ئاڭلىمى- غانمىدىڭ؟ ئۆچمەنلىك، ئىنتىقام ۋە غەزەپ ئۆمۈچۈكى كۆزۈڭگە تور سېلىۋالسا بولمايدۇ. بىزمۇ ئۇنىڭغا مەردلىك قىلىش بىلەن جاۋاب بېرەيلى. ئۇ بىزنىڭ ياخشىلىقىمىزنى ئۆز جىنىسىغا تەر- غىپ قىلسۇن. بىزنىڭ رەھىم - شەپقىتىمىز ئۇنىڭ خۇسۇمەت بىناسىنى ئۆرۈپ تاشلاپ، دوستلۇق ئىمارىتىنى سالسا، ئەجەپ ئەمەس. پاقا جىنىسىنىڭ ھىممەتلىك، ئۇلۇغ جىنس ئىكەنلىك- نى، غېرىپ - ناتىۋانلارغا، ئاجىز - بىچارىلەرگە پاسىبان، ھەمدەرد بولىدىغانلىقىنى تىللاردا داستان قىلىپ ئوقۇپ يۈر- سۇن! - دەپتۇ. چوڭ پاقا:

- ھەي نادان، چوڭ سۆزلىمە. سەن تېخى كىچىك ۋە تەجرىبىسىز. زاماننىڭ ئىسسىق - سوغۇقلىرىنى بېشىڭدىن ئۆت- كۈزمىگەن. سەن پىلان بىلەن پاقىنىڭ دوست بولغانلىقىنى قا- چان كۆرگەن؟ كىتابلاردا: «دۈشمەن بارلىق ھىيلىلىرىنى ئىش- لىتىپ دەرمانى قالمىغاندا، ۋاپا - دوستلۇق ۋە ئەھدۇ - پەيمان- نىڭ زەنجىرىنى جىرىڭشىتىدۇ، ھىيلە - نەيرەڭ ئەپسۇننى

ئوقۇيدۇ» دەپ يېزىلغانلىقىنى ئوقۇمىغانمىنىڭ؟ شۇڭا، ھەدىس-  
تە: «يىلاننى ئۆلتۈرۈڭلار!» دېيىلگەن. يۈر، كېتەيلى. دۈش-  
مەنگە رەھىم قىلىپ، پۇشايماڭغا قالما يەنە! — دەپ نەسىھەت  
قىپتۇ. يىلان بولسا ھىيلىگەرلىك دېيىنى نالە - زارلىق بارماق-  
لىرى بىلەن چېكىپ، يۈم - يۈم يىغلاپتۇ.  
كىچىك پاقا چوڭ پاقىنىڭ گېپىگە كىرمەي، مېھرىگىياھنى  
ئىزدەپ كېتىپتۇ.

— خەير، ئۆزۈڭگە قىلدىڭ، نادان دوستۇم، — دەپتۇ چوڭ  
پاقا، — مەن بولساممۇ بۇ غاپىللىق ماكانىدىن نېرىراق تۇراي!  
كىچىك پاقا مېھرىگىياھنى تېپىپ كېلىپ، يىلاننىڭ يارد-  
سىنى تېڭىپتۇ. يىلان دەرھال ساقىيىپ، كۈچ - قۇۋۋىتىگە  
تولۇپ، ئەسلىگە كېلىپتۇ - دە، بىر كېرىلىۋەتكەندىن كېيىن:  
— ھەي، ئەۋرەز پاقىسى، سەن قىلغان گۇناھىڭنى بىلە-  
سەن؟ مەن سېنىڭ گۇناھىڭ ئۈچۈن سېنى يېمىسەم بولمايدۇ! —  
دەپتۇ. كىچىك پاقا:

— مەن نېمە گۇناھ قىلدىم؟ مېھرىگىياھنى تېپىپ كېلىپ،  
ياراڭنى داۋالاپ ساقايتقىنىم گۇناھمۇ؟ — دەپتۇ.  
— ئۈچ كۈندىن بۇيان ئاشتىسىز ئاچ قالدىم. سەن نەپرەت-  
لىك سېسىق پاقا تولا ۋالاقلاپ، مېنىڭ يۈرىكىمنى ئەزدىڭ.  
ئۆزۈڭنى ماڭا ئوزۇق قىلىپ بەرمىگەنلىكىڭ گۇناھ بولماي نېمە؟ —  
دەپتۇ - دە، كىچىك پاقىنى بىر يالماپلا يۇتۇۋېتىپتۇ...

نەزمە:

ئەگەرچە ياخشىدۇر شەپقەت ۋە لېكىن،  
ياماننىڭ يارىسىنى قىلما پەرۋەرىش.  
يىلانغا رەھىم قىلغان سۈنى بىلىمىس —  
زۇلۇمدۇر ئادەم ئەۋلادىغا بۇ ئىش.

— شەيخ سەئىدى

## توققۇزىنچى باب

### ئۆركەشلەپ ئاققان قايدۇ دەرياسى<sup>①</sup>

«كۈچلۈكمەن دېمىگىن، ئۆزۈڭدىن كۈچلۈكرەككە يولۇقسەن؛  
مەن ھەييارمۇ دېمىگىن، ئۆزۈڭدىنمۇ ھەييارغا ئۇچراپ قالسەن!»  
— قىرغىز خەلق ماقالى

مىلادى 1877 - يىلى 10 - ئاي.  
ئۈستى جاپدام بىلەن<sup>②</sup> چۈمكەپ تاشلانغان، ئوق - دورا،  
ھەربىي ئەمىنات، ئوزۇق - تۈلۈك، توپ - زەمبىرەك ۋە دەريا-  
دىن ئۆتۈش كېمىلىرى بېسىلغان ھارۋىلار يامغۇردا ئىۋىپ پېتىق  
بولۇپ كەتكەن چوڭ يولدا غىچىرلاپ ئاران كېتىپ باراتتى.  
كەچكۈزنىڭ سىم - سىم يېغىۋاتقان ئۇششاق يامغۇرى زادىلا  
توختايدىغاندەك ئەمەس ئىدى. كەڭ دالا، ئېتىزلىقلار، ئېرىق - ئۆس-  
تەڭلەر، دەريا - شاخابلار سۇ بىلەن لىق تولغان. ئېگىز تېرەك-  
لەر يىراقتىن خىرە كۆرۈنۈپ تۇراتتى.  
بەدۈلەت قوشۇنلىرىنىڭ گۈمۈدى، ماناس ۋە داۋانچىڭ ئۆ-  
رۇشلىرىدا مەغلۇپ بولۇشى، بەدۈلەتنىڭ كېيىنكى بىر قاتار

① قايدۇ دەرياسى — قاراشەھەر دەرياسىنىڭ تارىختىكى نامى.  
② جاپدام — يامغۇردىن ساقلايدىغان كىگىز يامغۇرلۇق. بۇ سۆزنى  
مەخمۇت قەشقەرى: «جاپدام — كۆرپىنىڭ ئىچىگە سېلىنىدىغان  
ۋە يامغۇرلۇق تىكىلىدىغان يۇپقا كىگىز» دەپ چۈشەندۈرگەن.  
«تۈركىي تىللار دىۋانى»، شىنجاڭ خەلق نەشرىياتى. 1984 - يىلى  
1 - ئاي نەشرى. 3 - توم، 247 - بەتكە قارالسۇن.

مەغلۇبىيىتى ئۈچۈن يول ئېچىپ بەرگەندى. 8 - ئاينىڭ 25 - كۈنى، مانجۇلارنىڭ تۇرشاۋۇل قىسىملىرى سەردار ئاڭ زېڭخىنىڭ باشچىلىقىدا، نەنسەن ئارقىلىق توقسۇنغا يېتىپ كېلىپ، سۈبېشى ۋە ئاغىبۇلاق دېگەن يەرلەرنى ئىشغال قىلدى. ئىككى ھەپتە ئۆتۈپ، يەنە 9 - ئاينىڭ 7 - كۈنى، دۇڭ فۇشياڭ بىلەن جالڭ جۈن مانجۇلارنىڭ بىر مىڭ بەشىۈز كىشىلىك چىرىنغار قىسمىنى باشلاپ، كۈمۈش ۋە ئۇششاقتالنى ئىگىلىگەندىن كېيىن، چۇقۇغا يېتىپ كەلدى. مانجۇ قىسىملىرى ليۇ جىڭئاڭنىڭ بۇيرۇقىغا ئاساسەن، ئوردۇگاھىنى چۇقۇغا قۇردى. مانجۇلارنىڭ بېرىنغار، چىنداۋۇل قىسىملىرىمۇ قىل قۇيرۇق بولۇشۇپ چۇقۇغا ئارقا - ئارقىدىن يېتىپ كېلىشكە باشلىدى. 9 - ئاينىڭ ئاخىرلىرى، ليۇ جىڭئاڭمۇ ھېمانچى قوشۇننى ئېلىپ، چۇقۇددىكى ئوردۇگاھقا يېتىپ كەلدى. شۇنداق قىلىپ، چۇقۇغا ئىلگىرى - كېيىن بولۇپ ئون بەش مىڭدەك لەشكەر توپلاندى. ئوردۇگاھتا چاقىرىلغان ھەربىي كېڭەشنىڭ قارارى بويىچە، ئالتە مىڭ كىشىلىك يېشىل تۇغلۇق چوڭ قوشۇن دۇڭ فۇشياڭنىڭ قۇماندانلىقىدا، تۇرشاۋۇل بولۇپ قاراشەھەرگە قاراپ داۋاملىق ئىلگىرىلەيدىغان بولدى. تۇرشاۋۇل قوشۇن قاراشەھەرنى تېزلا پەتھ قىلغان بولسىمۇ، ئەمما شەھەردىن تېزلا چېكىنىپ چىقىشقا مەجبۇر بولدى. 10 - ئاينىڭ بېشىدا، ليۇ جىڭئاڭ قالغان سەردارلار بىلەن مانجۇ قوشۇنلىرىنى باشلاپ قاراشەھەرگە قاراپ يولغا چىقتى.

مانجۇ قوشۇنلىرى ۋاراڭ - چۇرۇڭ ئىچىدە قامچىلارنىڭ توختىماستىن شىپىلىدىشى، ياغسىرىغان ھارۋا ئوقلىرىنىڭ غەپىرىلىشى ئاستىدا، توختىماستىن ئالغا سىلجىپ كېتىۋاتاتتى. يولنىڭ ئىككى قاسنىقىدىكى توختام سۇلارنىڭ ئىچىدە ئۆلگەن ياكى جان تالىشىپ ياتقان ئاتلار، ئۆرۈلۈپ، چاقللىرى ئاسمانغا قاراپ قېلىشقان ھارۋىلار ئوڭغۇل - سوڭغۇل بولۇپ يېتىشاتتى.

ئاندا - ساندا داردىيىشىپ يېتىشكان ئادەم ئۆلۈكلىرىمۇ ئۇچراپ تۇراتتى. ئالدىنقى كۈنى، بەي يەنخۇنىڭ بىر بۆلۈك ئاتلىق قوشۇ-نى ليۇشىخۇ<sup>①</sup>نىڭ شوردۆڭ دېگەن يېرىدە، مانجۇ قىسىملىرىنىڭ تۇرشاۋۇللىرىغا تۇيۇقسىز باستۇرۇق قىلغانىدى. ئۇلار بىرپەس چاپ - چاپ قىلغاندىن كېيىن، قانداق پەيدا بولۇشقان بولسا، يەنە شۇنداق تۇيۇقسىز غايىب بولۇشتى. بايامقى مەنزىرە ئاشۇ قېتىملىق شەبخۇننىڭ نەتىجىسى ئىدى. بۇ ھالەتنى كۆرۈپ، قارا چېرىكلەر ئارىسىدىكى ۋاراڭ - چۇرۇڭ يەنە قايتىدىن ئەۋج ئالدى. ئاتلار ئۆركۈپ، ئالدىنقى ئاياغلىرىنى كۆتۈرۈپ خارتىلىد-شاتتى. ئېغىر يۈك بېسىلغان ھارۋىلارنىڭ ئىچىدە بىرسى يانتۇ-لۇقتا كېتىۋېتىپ، ئاغدۇرۇلۇپ كەتتى. ھارۋىدىكى چېرىكلەرمۇ ھارۋا بىلەن تەڭلا تىك موللاق ئېتىپ چۈشۈشتى.

ھارۋىلار ئېقىمىنىڭ كەينىدىن يەلكە - مۈرىلىرىگە قاپ ئارتىشىۋالغان پىيادە چېرىكلەر سۆرۈلۈشۈپ كېتىپ باراتتى. ئۇلارنىڭ ئارىسىدىن ھەرخىل ھەربىي لازىمەتلىكلەر بېسىلغان، ئۈستىدە نۆكەرلەر ئولتۇرغان ھارۋىلارمۇ ئۆتۈپ تۇراتتى.

كېيىن يەنە ھارۋىلار، لەيلىمە كۆۋرۈك كېمىلىرى بېسىل-غان چوڭ ھارۋىلار، يامغۇرغا چىلىنىپ ئۈستىمۇ ئاشلىرى ھۆل بولۇپ كېتىپ كېتىشكەن سەردارلار ئۆتۈپ كېتىشتى. توختاۋسىز ئالغا ئىلگىرىلەپ كېتىۋاتقان بۇ ئېقىم گاھىدا تار، قىستاق، پانتاق يولغا كەپلىشىپ قالاتتى - دە، بىردىنلا ۋاراڭ - چۇرۇڭ باشلىناتتى. گاھىدا يەنە تۆپىلىككە سوزۇلۇپ چىقىپ، ئاندىن نۆۋەنگە چۈشۈپ كېتىپ، كۆزدىن غايىب بولۇشاتتى. يان يوللار-دىن ئوزۇق - تۈلۈك، قورال - ياراق، ئوق - دورا قاتارلىق ھەربىي ئەسلىھەلەر بېسىلغان چوڭ ھارۋىلار كارۋىنى كېلىپ

① يەنى ليۇ شىخۇ - 第六十 ۋاتىمىش تۈتۈن دېگەن مەنىدە. قاراشە-ھەرنىڭ شەرقىي شىمالىدىكى بىر يۇرتنىڭ نامى.

قوشۇلاتتى. بىر - بىرىنى قوغلىشىپ كېتىشىۋاتقان خەۋەرچىلەر ئات چاپتۇرۇپ ئۆتۈپ كېتىشەتتى.

بەزىدە بۇ ئۇزۇن تۆمۈر ئېقىم ئىچىگە توپچى قىسىملار قاراس - قۇرۇس قىلىپ ئاۋاز چىقارغىنىچە ۋە توپ - زەمبىرەك-لىرىنى تاراڭلىتىپ سۆزەتكىنىچە كېلىپ قوشۇلاتتى. كۆكرىكى كەڭ - كۈچلۈك قالماق ئاتلىرىغا مىنىۋالغان جاھىل، ساقاللىق مانجۇ، قالماق، سۇلان چېرىكلىرى ئات ۋە ئادەملەرنى قوللىدىكى قامچىسى بىلەن تەڭلا ئۇرۇپ - ساۋاپ، دۇمبالاپ، تۇمشۇقلىرى تومئاق، كالتە دالا زەمبىرەكلىرىنى سۆرۈتۈپ ئۆزلىرىگە يول ئېچىپ باراتتى. چېرىكلەر ھەر تەرەپتىن يۈگۈرۈشۈپ كېلەتتى ۋە ھارۋىلاردا ئۆرە تۇرۇشۇۋېلىپ، قوللىرىنى ھەدەپ سوزۇپ كىملىرىگىدۇر جۈنشاتتى. شۇنىڭدىن كېيىن ئادەملەر ئېقىمى يەنە ئۆز يولىنى تېپىپ، يەر مەدىكى، چېرىگەن غازاڭ پۇرىقى بىلەن تولغان ۋە يامغۇر تامچىلىرىدىن ئاستا شىلىدىرلاپ تۇرغان قومۇش - يېكەنلەرنىڭ ئارىسىغا كىرىپ كېتىشەتتى.

مانجۇلار بىر خىلدا سالماق ئىلگىرىلەپ قاراشەھەرگە قاراپ كېتىپ باراتتى. يولنىڭ ئىككى قاسنىقىدىكى خارابىلىقلار ئارد-سىدا، يەرلىك ئاھالىنىڭ پۇچۇق تونۇرلىرى چۇقچىيىشىپ تۇراتتى. زەمبىرەك ئوقلىرى چۈشۈپ ۋەيران قىلىۋەتكەن ئۆيلەر-نىڭ پارچە - پۇرات تاملىرى ئارىسىدا كاڭلارنىڭ قاپقارا تۆشۈك-لىرى كۆرۈنىپ قالاتتى.

بۇ يەردىن ئاتىش چاقىرىم نېرىسىدا - ئىس - تۈتەكلەر قاپلىغان تۆۋەنكى تەرەپتە توپ - زەمبىرەكلەرنىڭ ئوقلىرىنىڭ پارتلىغان بوغۇق ئاۋازلىرى ئاڭلىناتتى. مانجۇ قوشۇنلىرى ۋە ھەربىي لازىمەتلىكلەر بېسىلغان ھارۋىلار ئاشۇ تەرەپكە قاراپ سوزۇلۇپ كېتىشىۋاتاتتى. توپ ئوقلىرىنىڭ پارتلىغان سادالىرى پۈتۈن زېمىننى لەرزىگە كەلتۈرەتتى. بۇ چېرىكلەر دۈشمەننىڭ كىم ئىكەنلىكىنى، بۇ ئۇرۇشنىڭ مەقسىتىنىڭ نېمە ئىكەنلىكىنى

ئانچىمۇ سۈرۈشتۈرۈپ كەتمەيتتى. چۈنكى، ئۇلارنىڭ بۇ ئىشلارغا باش قاتۇرۇپ كەتكۈدەك ھەپىلىسى يوق ئىدى. ئۇنىڭ ئۈستىگە، ئۇلار «بۇ ئىشلار دارىنلارنىڭ ئىشى، بىز بىلەن نېمە مۇناسىۋىتى بار؟» دەپ ئويلىشاتتى. بۇ ئۇرۇش ئۇنداق بولسىمۇ، بۇنداق بولسىمۇ، ئۇلار ئۈچۈن بەربىر ئىدى. مانجۇلارنىڭ كۆزلىرى غەزەپكە، نەپرەتكە، قانغا تولغانىدى. چۈنكى، بۇ يەرلەردە ئولجا دېگەن تولا گەپ ئىدى. چەنتۇلارغا ۋە ئۇلارنىڭ خوتۇن - قىزلىرىغا ھەرقانداق مۇئامىلىدە بولۇۋېرىش — مانجۇلار ئۈچۈن ناھايتى قىزىقارلىق ئەرمەك ھېسابلىناتتى. ئۇلار ئۆزلىرىنىڭ شەپقەتسىزلىكىدىن — چەنتۇلارنىڭ بوۋاقلارنى نەيزىسىگە ئىلىۋېلىپ ئاسمانغا ئولاقتۇرۇپ تاشلىغانلىقىدىن ماخىناتتى. ئۇلار بېسىپ ئۆتكەن يەرلەردىن ئۆيلەرنىڭ تۈتەپ يېنىۋاتقان كىشەك - راملىرى، پۇقرالارنىڭ قانغا مىلەنگەن ئۆلۈكلىرىلا قالاتتى.

مانجۇلار قونالغۇغا يېتىپ كېلىشكەندە، يوغان - يوغان قازانلاردىكى شويىلارنىڭ مەزىلىك پۇراقلىرى ئەتراپىنى قاپلايتتى. مۇزلاپ ھالسىراپ كېتىشكەن چېرىكلەر تاماق يېيىشكە تۇتۇناتتى. غاڭزىلىرىنى شورىغىنىچە تاماكا چېكىشەتتى. بەزىدە كۆكنارنىڭ خۇش پۇراقلىرىمۇ دىماغقا ئۇرۇلۇپ، ئادەمنى خۇش كەيپ قىلاتتى. كېيىن ئۇلار پىت بېقىشقاچ، ئۆزلىرىنىڭ ھەرخىل ۋە ھشىيلىكلىرى ھەققىدە، خوتۇن - قىزلار ھەققىدە سۆزلىشىپ ئولتۇراتتى. ئۇلار ئەجەل ئارىلاپ يۈرگەن، ھەممە يېقى ئىپلاسلىق بىلەن تولغان، قانغا پاتۇرۇلغان بۇ زېمىندا بىخارامان ئۇخلىشاتتى.

دۆڭ فۇشياڭنىڭ قىسىملىرى قاراشەھەرگە قىلىنىدىغان ئو-مۇمىي ھۇجۇمدا تۇرشاۋۇل بولغانىدى. دۆڭ فۇشياڭ ئەسلىدە شەنشى، گەنسۇ ۋە نىڭشىيالاردا تۇڭگان يېغىلىقى يۈز بەرگەندە، مانجۇ ئىستېداتىغا قارشى ئادالەت تۇغىنى كۆتۈرۈپ چىققان خەنزۇ قوزغىلاڭچى قوشۇنىنىڭ سەردارى ئىدى. زوزۇڭتاڭنىڭ خۇنەن

قوشۇنى 1869 - يىلى 1 - ئايدا شەنشى تۇڭگانىلىرىنىڭ قوزغىدى. لىڭنى باستۇرغاندا، دۇڭ فۇشياڭنىڭ ئۇۋىسى بولغان جېنجىڭ-جاۋغىمۇ تېگىش قىلىپ، ئۇنىڭ قوشۇنىنى تارمار كەلتۈرگەندى. 1 - ئاينىڭ 30 - كۈنى، ماڭارغا يول تاپالماي قالغان دۇڭ فۇشياڭ ئاخىرى زوزۇڭتاڭغا تەسلىم بولۇشقا مەجبۇر بولدى. كېيىنكى چاغلاردا بولسا، زوزۇڭتاڭنىڭ ياراملىق قولچو-مىقىغا ئايلىنىپ ئىچكىرىدىكى تۇڭگانىلارنى باستۇرۇشتا ۋە ما-ناس، قۇتۇبى، ئۈرۈمچى، داۋانچىڭلاردا بەدۈلەتنىڭ قوشۇنلىرى بىلەن بولغان ئۇرۇشلاردا ئالاھىدە تۆھپە - خىزمەت كۆرسەتتى. بىراق، بۇ ئۇرۇشلاردا ئۇ ئالاپەتكە ئۇچراپ، سەردار - چېرىكلەرنىڭ تولىسىدىن ئايرىلىپ قالغانلىقى ئۈچۈن، ئۇنىڭ قىسمى چۇقۇغا يېتىپ كەلگەندىن كېيىن، بىر مەزگىل تەرتىپكە سېلىنىپ، ئەسكىرىي كۈچى تولۇقلاپ بېرىلگەندى.

مانجۇ قوماندانلىقى قانداقلا بولمىسۇن، قىش كىرىپ قالغۇچە، لوپاشانىڭ قوشۇنلىرىنى كورلىدىن سۈرۈپ چىقىرىپ، قەشقەرگە باستۇرۇپ بېرىشقا ۋە ئۇ قوشۇننى شۇ يەردە پۈتۈنلەي يوقىتىشقا ئالدىرايتتى. ئۇلار بۇنىڭ ئۈچۈن ئادەملەرنى ئاياپ ئولتۇرمايتتى - ئادەم زاپىسى دېگەن مانجۇ خاقانلىقىدا تولا گەپ ئىدى. قوماندانلار: «لوپاشانىڭ زور ئالاپەتلەرنى بېرىپ، تەرتىپسىز يوسۇندا چېكىنىۋاتقان قوشۇنلىرىنىڭ قارشىلىقى ئەلۋەتتە سۇندۇرۇلىدۇ، كورلا بىلەن قەشقەرنى ئازراق ئىجرە بەدىلىگە بېسىۋالىمىز - دە، تۇرشاۋۇل قىسىملىرىمىز قەشقەرنىڭ ھىما-يىسىز قالغان ئارقا سېپىگە ئۈدۈل بېسىپ كىرىدۇ» دەپ ئويلى-شاتتى.

ئەسلىدە، داۋانچىڭ تارتىۋېلىنغاندىن كېيىن، مانجۇلارنىڭ دەرھال كورلىغا - بەدۈلەتنىڭ دارۇ سەلتەنەتىگە يەنىمۇ ئىلگىر-لەپ ھۇجۇم قىلىشى مۇمكىن ئىدى. ئەمما، نېمىشقىدۇر، ئۇلار كورلىغا قىلىنىدىغان ھۇجۇم ۋاقتىنى قايتا - قايتا كېچىكتۈ-



رۇپ، تاكى كۈز پەسلىگە كەلگەندىلا، ئاندىن كورلىغا ئۆتۈش يولىنى تازىلاش ئۈچۈن، قاراشەھەرگە تېگىش قىلىش قارارىغا كەلگەندى.

9 - ئاينىڭ 27 - كۈنى، ليۇ جىڭتاڭ ئاخىرى بەدۋلەتنىڭ قاراشەھەر ئالدىنقى سېپىگە ئومۇمىي ھۇجۇم باشلاش ھەققىدە بۇيرۇق چۈشۈردى. ئۇنىڭ ئاخىرقى قارارىغا كېلىشىگە نىياز ھېكمىبەگنىڭ خوتەندىن چاقىلىق ئارقىلىق ئەۋەتكەن ئىككىنچى قېتىملىق مەخپىي مەلۇماتى تۈرتكە بولغانىدى.

«... زۇڭتۇڭ دارپىن بىلەن قۇمۇلدا كۆرۈشۈپ لوپاشانى ئوتتۇرىدىن كۆتۈرۈپ تاشلاش ھەققىدە ئوچۇق پەرمان ئالغاندىن كېيىن، - دېيىلگەندى نىياز ھېكمىبەگنىڭ خېتىدە، - كېچە - كۈندۈز شۇ ئىشنىڭ كويىدا بولدۇم. ئاخىر بۇ مەقسەتكىمۇ يەتتىم. لوپاشانىڭ يېقىن ئادەملىرىنى سېتىۋېلىپ، ئىچىدىغان مەجۈنىگە ئوغا ئارىلاشتۇرغۇزدۇم. ھازىرغۇ لوپاشا قارا تۇپراق ئاستىدا قۇرت - قوڭغۇزلارغا يەم بولۇپ، چىرىپ ياتماقتا. ئەمما، كەمىنلىرىدە نە لەشكەر، نە سەركەردە بولمىغاچقا، ئو- پۇل - توپۇل ھەرىكەت قىلالىمىدىم...»

ھېكمىخان تۆرە ئاقسۇدا لوپاشانىڭ ئورنىدا تەختكە ئولتۇردى. ھازىر كورلا بوشاپ قالدى. مۇبادا خاننىڭ ھەققانىيەتچى قوشۇنلىرى داخۇ تۇڭگانىنى قارا شەھەر ئەتراپىدا يوقىتالسا، بۇ تەرەپلەردە ئەمدى خاننىڭ لەشكەرلىرى بىلەن مۇرە قويۇشالايدىغان ئادەم چىقمايدۇ. چوڭ بەگ بەچچە بەگقۇلبەگ بىلەن كىچىك بەگ بەچچە ھەققۇلبەگ ئوتتۇرىسىدا تەخت تاللىشىپ تەپرىقە يۈز بەردى. ئاغىسى ئىنىسىنى سوغۇن چازىدا ئېتىپ تاشلىدى. بەگقۇلبەگ بىلەن ھېكمىخان تۆرە ئىككىسى ئىككى گۇرۇھ بولۇپ، ئۆزلىرىنىڭ ئەتراپىغا ھەدەپ ئادەم توپلىماقتا. بۇلار تەھلىلىگە قارشىسىدا ئۆزئارا خالاسكارلىق قىلىشماقتا. مۇبادا بۇلارنىڭ بېشىدىن تەھلىلىگە كۆتۈرۈلسە، ئۇ چاغدا ئۇلار تەسكىن تاپىدۇ -

دە، ئۆزئارا بىر - بىرى بىلەن تالاشقا چۈشىدۇ. شۇڭا، خاننىڭ ھەققانىيەتچى قوشۇنلىرى قاراشەھەرگە تېزىرەك تېگىش قىلمىسا، پۇرسەت قولىدىن كېتىپ قالىدۇ! . . .

ئالدىنقى قېتىم ھۇشۇر خىتايى<sup>①</sup> ئارقىلىق ئەۋەتكەن مەكتۇبىمدا: «ئاغا - ئىنىلەرنىڭ ئارىسىنىڭ بۇزۇلۇشىنى كۈتۈپ تۇرايلى، ئۇلار بۇزۇلۇشقاندىن كېيىن تېگىش قىلساق، بىرلا ئەجىر بىلەن مەڭگۈلۈك تەتىجىگە ئېرىشكىلى بولىدۇ، دېگەندەكسىم. ئەلھال، ئىنشائاللا، بىز كۈتكەن بۇ پەيت ئاخىرى يېتىپ كەلدى. قالغان ئىشنى جانابلىرىنىڭ ھىممىتىگە تاپشۇردۇم. كەلگۈسىدە مەندەك ناتىۋان پېقىرنىڭ خاننىڭ تۈز ھەققىنى ئادا قىلىش يۈزىسىدىن كۆرسەتكەن بۇ ئەرزىمەس ئەجىر - تۆھپىسىدە نىمۇ ھېسابقا ئېلىپ قويۇشلىرىنى ئۈمىد قىلىمەن. . . نامە تامام ۋەسسالام. ھىجرىيە 1294 - يىلى ماھى شەئباننىڭ ئون تۆتى.»

ليۇ جىڭتاڭ مەلۇماتىنى تاپشۇرۇۋېلىپلا، دەرھال چۇقۇغا يېتىپ كەلدى. مانجۇ قوشۇنلىرىمۇ ئۇ تۈزگەن پىلان بويىچە ئۇرۇش قىلىپ، بەدۋلەتنىڭ لەشكەرلىرىدىن مىڭلاپ ئەسىر ئېلىپ، كۈنپېتىش تەرەپكە توختاۋسىز ئىلگىرىلەپ ماڭدى. ئىلى - گىرى، خاننىڭ قوشۇنلىرى ئىچكىرىدە ئېلىپ بارغان سان - ساناقسىز ئۇرۇشلىرىدا پاراكەندە تۇڭگانىلارنى ۋە ياكى ئۇنىڭدىن سەل بۇرۇنقى تەيپىنەننىڭ چاڭموزىلىرىنى پۈتۈن، پۈتۈن قوشۇن بويىچە يېڭىپ كەلگەنىدى. ئادەتتە بۇنداق قانلىق جەڭلەرنىڭ بىرىدىلا پۈتۈن ئۇرۇشنىڭ تەقدىرى ھەل بولۇپ كېتەتتى. ۋەھا - لەنكى، ھازىر بەدۋلەتنىڭ ئۈرۈمچى - توقسۇن - تۇرپان ئۈچ -

① ھۇشۇر - بەدۋلەتنىڭ ئاسراندىسى. 1877 - يىل 4 - ئاينىڭ 15 - كۈنى. بەدۋلەت توقسۇندىكى ئەمرۇل ئومرا بارىگاھىغا قىرىق خېچىردا ھەربىي خىراجەت ئەۋەتكەندە، ھۇشۇر خىتايى بۇ ئالتۇن - كۈمۈشلەرنى ئېلىپ نەنسەنگە قېچىپ كەتكەنىدى.

بۇرچەكلىك رايونىغا ئورۇنلاشتۇرغان مۇنتىزىم ئارمىيىسى تېرد-  
پىرەن بولۇپ كەتكەن بولسىمۇ، ئەمما ئۇرۇش بەدۋلەتنىڭ ھۆ-  
كۈمرانلىقىدىكى كەڭ زېمىننىڭ ئىچكىرىسىگە قاراپ سوزۇلغان-  
سىپرى، قارشىلىق بارغانسېرى كۈچىيىپ بېرىۋاتاتتى. ئاھالە-  
نىڭ ياشلىرىدىن تارتىپ قېرىلغىچە، پۈتۈن خەلق، پۈتۈن  
ئۇلۇس بۇ ئۇرۇشقا مەجبۇرىي تارتىپ كىرگۈزۈلگەنىدى. بۇ  
ئۇرۇشتا ئادەم چۈشىنىش قىيىن بولغان تەرەپمۇ بار ئىدى.  
مانجۇلارنىڭ قوماندانلىق بارىگاھىدىكىلەرنىڭ ئىچىدە بەزىلەر:  
دۈشمەن تارمار قىلىنىدى، قانغا پاتۇرۇلدى. ئەمدى كەسكىن بىر  
قېتىم زەرەبە بېرىلسىلا، ئۈزۈل - كېسىل غەلىبىنى قولغا كەل-  
تۈرگىلى بولىدۇ دەپ ئويلىشاتتى. كەسكىن زەربىمۇ بېرىلدى،  
ئەمما، دۈشمەننىڭ تارمار قىلىنغان قوشۇنلىرىنىڭ ئورنىغا يېڭى-  
لىرى پەيدا بولدى. ئۇلارمۇ ئالدىنقىلىرىدەكلا ئۆلۈمگە دۇچ  
كېلەتتى، نابۇت بولۇشاتتى. تەيپىنەننىڭ چاڭموزىلىرى ۋە ياكى  
پاراكەندە تۇڭگانىيلارمۇ بۇ چەتتۇللاردەك مۇنداق شىددەت بىلەن  
ئۇرۇشمىغان، بۇلاردەك ئوق يامغۇرىغا قارشى قەيسەرلەرچە كۆك-  
رەك كېرىپ مېڭىپ، ئۆلۈمنى مەردانلارچە قارشى ئالمىغان-  
دى.

ھىماچى قوشۇن ئىچىدە ئاتلىق كېنىۋاتقان ليۇ جىڭتاڭ  
مۇشۇلارنى ئويلاۋېتىپ، داۋانچىڭ جېڭىدە ئون ئالتە مىڭ كىشى-  
لىك مانجۇ قوشۇنىنىڭ ئالدىنى ئالتە كۈنگىچە بىر ئۆزى تەنھا  
توسۇپ تۇرغان قاسىم پولگانغا ئىختىيارسىز قايىل بولدى - دە:  
— جەڭچى دېسە، مانا شۇنى دېسە بولىدۇ. بۇنداق قەيسەر  
رەقىب بىلەن ئېلىشقان ئادەمنىڭمۇ ھاردۇقى چىقىدۇ، — دەپ  
غۇدۇڭشۇپ قويدى.

تۇيۇقسىز «گۇمباڭ!» قىلىپ پارتلىغان توپ ئوقىنىڭ  
زەرەبە دولقۇنى ليۇ جىڭتاڭنى ئات ئۈستىدىن يەرگە ئۇلاقتۇرۇپ  
تاشلىۋەتتى. ئۇنىڭ مېڭىسىگە قاتتىق ئاغرىق كىرىپ كەتتى -

دە، دەرھال ھوشىنى يوقاتتى. . .

×

×

قايدۇ دەرياسى يىراقتىكى يۇلتۇز تاغلىرىدىن جەنۇبقا قاراپ ئېقىپ چىققاندىن كېيىن، سار ئۇسۇن داۋىنىدىن ئۆتۈپلا بىردىنلا بۇرۇلۇپ شەرققە قاراپ ئاقاتتى. قارامۇدۇن<sup>①</sup> دېگەن يەرگە كەلگەندە، يەنە جىددىي بۇرۇلۇش ياساپ، جەنۇبقا قاراپ يېيىلاتتى. بۇ يەردە دەريانىڭ يۈزى بىر چاقىرىمدەك كېلەتتى. سۇ دولقۇنلىرى بىر - بىرىنى قوغلىشىپ غايەت زور دولقۇن ھاسىل قىلىپ، خۇددى قۇتىرىغان بوقىدەك قىرغاققا غالجىرلىق بىلەن ئۇرۇلۇپ، شار - شۇر قىلغان ئاۋازلارنى چىقىراتتى. قىرغاققا ئۇرۇلغان دولقۇنلار يەنە ئارقىغا قايتىپ كېلەتتى - دە، يېڭىدىن قوغلاپ كېلىۋاتقان دولقۇنلارغا ئۇرۇلۇپ، ئاسمانغا بىر ئۆرلىگەندىن كېيىن يەنە شارقىراتمىدەك ئېتىلىپ چۈشەتتى. بىردەم كەڭ كۆل - چەكلەرنى ھاسىل قىلىپ قېيىپ تۇرۇپ قالسا، بىردەم تۈپتۈز ئېقىن ھاسىل قىلىپ، تېز ئىلگىرىلەيتتى، بىردەم تەرەپ - تەرەپتە ئۇششاق ئېقىنلارنى ھاسىل قىلىپ ئاقاتتى.

قارامۇدۇن - قايدۇ دەرياسىنىڭ باش تەرىپىگە جايلاشقان بىر قىشلاق ئىدى. ئۇ باغجاللاپ ئۆسكەن بىر تۈپ مىڭ يىللىق قېرى قارىياغاچنىڭ نامى بىلەن ئاتالغانىدى. بۇ يەرنىڭ كۈنپەش تەرىپىدىكى خان خورا تېغىنىڭ باغرىغا جايلاشقان شورچۇق دېگەن جايدا، قەدىمكى بىر بۇددا ئىستىقامەتگاھى - مىڭئۆي خارابىلىقى بار ئىدى.

بۇنىڭدىن مىڭ يىل ئىلگىرى بۇ يەرلەر تولىمۇ ئاۋات،

---

① قارامۇدۇن - موڭغۇلچە «قارىياغاچ» دېگەنلىك بولىدۇ. بۇ يەر ھازىر خۇتۇنسۇمۇل ناھىيىسىگە قارايدۇ.

تولسمۇ روناق تاپقان بۇددا ئېلى — تېنىگىت دۆلىتى ئىدى. تاڭ سۇلالىسى زامانىسىدىكى ئاتاغلىق بۇددا ئەللامەسى تاڭ سېڭ — تاڭ شۈەنزىڭ ئەنەتكەك ئېلىگە بۇددا نومى ئېلىپ كېلىش ئۈچۈن كېتىۋاتقاندا، مۇشۇ بۇددا ئىستىقامەتگاھىغا چۈشۈپ ئۆتكەنىدى. بۇ قارىياغاچ شۇ چاغدىمۇ بار ئىدى. .



ھەيۋەتلىك خان خورا تېغى قۇياش نۇرىدا كۆزنى قاماشتۇر. غۇدەك پارقىراپ قەد كۆتۈرۈپ تۇراتتى. دەريا بويىغا ئۇچما راۋاقلق بىر كاتتا ساڭرام<sup>①</sup> جايلاشقانىدى. راۋاقتىكى چېلىنىۋاتقان قوڭغۇراقنىڭ ئاۋازى يىراق — يىراقلاردىكى قىيالىقلاردىن جاراخلىق ئەكس سادا قايتۇرۇپ تۇراتتى. يىراقتىن تۆت — بەش يولۇچىنىڭ قارىسى كۆرۈندى. ئۇلار. نىڭ تەقى — تۇرقى، كىيىنىشى، يۈرۈش — تۈرۈشى، سۆز — ھەرىكەتلىرى يۇچۇنلا ئىدى. قارىماققا، ئۇلار بۇ يەرلىك ئادەم. لەردىن ئەمەستەك قىلاتتى. ئۇلار تېزلا ساڭرام ئالدىغا يېتىپ كېلىشتى. ئارىسىدىن ئېگىزرەك، ئورۇقراق بىرسى سەل ھار. غاندەك قىلاتتى. ئۇ بۇ ساڭرامنىڭ ئۆزلىرى زىيارەت قىلماقچى بولغان بۇددا ئىستىقامەتگاھى ئىكەنلىكىگە جەزىم قىلغاندىن كېيىن:

— يۈرۈڭلار، شاگىرتلىرىم، ئاچارى — ئۇستازلارنى زىيا. رەت قىلغاچ، ئۇل ئىستىقامەتگاھىنى تاۋاپ قىلىپ، بۇددىھا ھەق. قىگە دۇئا — تىلاۋەت قىلايلۇق، — دېدى.

---

① ساڭرام — بۇددا ئىبادەتخانىسى.

بۇ يولۇچىلار كۈنچىقىشتىكى تاڭ ئېلىدىن چىققان راھىب — تاڭ شۈەنزىڭ ۋە ئۇنىڭ ھەمراھلىرى ئىدى. ئۇلار يارغولدىن چىقىپ ئۇزاق ئۆتمەي، كۈمۈش تاغلىرىدا قاراقچىغا يولۇقتى، ئەمما جېنى ئامان قالدى، ئاندىن چۇقۇ ئېلىدە كۆك تەڭرىدىن قۇت بولمىش بىلگە خاقان بىلەن گۈزەل تارىم تۈركان خاتۇنىنىڭ يۇرتقا بەرگەن نورۇز ئېشىغا داخىل بولدى ۋە بۇ ئەلنى زىيارەت قىلىپ دېمىنى ئېلىشتى. كۆڭلى سەل تەسكىن تېپىشقاندىن كېيىن، ئۇلار سەپىرىنى داۋاملاشتۇرۇپ، بۇ يەرگە يېتىپ كېلىشكەندى. ئۇلار ھەيۋەتلىك ساڭرام ئىچىگە كىرىپ تۇرۇۋىدى، بىر بىكسۇ چىقىپ ① ئۇلار بىلەن كۆرۈشتى ۋە ئۇلارنىڭ كېلىش مۇددىئاسىنى ئۇققاندىن كېيىن، ئۇلارنى ساڭرامنىڭ ئارقا سەينى-سىدىكى خىلۋەتگاھ — باش راھىب، ئاچارى تۇدۇم، سالى ئۇس-تازىنىڭ ئالدىغا باشلاپ ماڭدى.

تاڭ شۈەنزىڭلار بۇددىھا ۋە ②قۇنشىم پۇسار، چىراغچى پۇسار ④، دورىگەر پۇسار ⑤، مائىتىرى پۇسار ⑥لارنىڭ ئالتۇن بۇت-لىرىنىڭ ئالدىغا كەلگەندە، ئىختىيارسىز ھۆرمەت تۇيغۇسىغا چۆمۈلدى. تاڭ شۈەنزىڭ بېشىنى ئېگىپ ئالقىنىنى پېشانىسىگە تۇتۇپ: «ئامىتابا، ئامىتابا» دەپ دۇرۇت ئوقۇغاندىن كېيىن، ئەتراپقا زەڭ سېلىپ قاراشقا باشلىدى. ھەشەمەتلىك قەسىر-سارايلار، ياسىداق تۇۋرۇكلەر ۋە بۇددىھا قىسمەتلىرىگە ئائىت

① بۇددادىن «راھىب» دېگەنلىك بولىدۇ.

② بۇددىھا — باش بۇت تاتھاگانا.

③ قۇنشىم پۇسار — قۇتقۇزغۇچ بۇددىھا — ئاۋالوكىتېشۋارا.

④ چىراغچى پۇسار — ئۆتمۈش بۇددىھاسى دېھامكا.

⑤ دورىگەر پۇسار — بىخۇبار ئىقلىمىنىڭ بۇددىھاسى بىھاجيارا.

⑥ مائىتىرى پۇسار — كەلگۈسىنىڭ بۇددىھاسى.

رەڭدار، جۇلالىق تام رەسىملىرى ئۇنىڭ كۆز ئالدىدا زاھىر بولغاندا، ھەيران بولغىنىدىن ئاغزىنى ئېچىپ تۇرۇپلا قالدى. مۇشۇ تاپتا ئۇ كۆزلىرىگە زادىلا ئىشەنمەي قېلىۋاتقاندى.

دەرۋەقە، بۇ مۆجىزاتلار خۇددى مەرۋايىت ۋە گۆھەرلەردىن ياسالغاندەكلا، بەكمۇ يارقىن، بەكمۇ رەڭدار بولۇپ، كۆزنىڭ يېغىنى يەيدىغاندەك يالىتىراپ تۇراتتى. ئەتراپتىكى ئىسرىقدانلار دىن چىقىۋاتقان مۈشكى - ئەنبەرنىڭ خۇشبۇي پۇراقلىرى دىماغنى ياراتتى. ئۈستىدە يامغۇر تامچىلىرى سىمابىتەك لىغىرلاپ تۇرغان ياپيېشىل قارىغايىلار ئۇچما راۋاققا سايە تاشلاپ تۇرسا، باغچاللاپ ئۆسكەن قارىياغاچلار ساراينى بۇلۇتلار ئارىسىدا تۇرغاندەك قىلىپ مۇھاپىزەت قىلىپ تۇراتتى. قۇياش نۇرى ساراياغا چۈشۈش بىلەن ئۇ تېخىمۇ چىرايلىق بولۇپ كېتەتتى. لەنگەر، تۇۋرۇك ۋە لىم - ۋاسىلارغا تۈرلۈك نەقىشلەر ئۇيۇلغانىدى. دېرىزە - ئىشىكلەر - گە، لەنگەر - تۇۋرۇكلەرنىڭ ئارىسىغا سېرىق يىپەكتىن دەرپەر - دىلەر تارتىلغانىدى. مەسىلە - مەرۇپ قىلىنغان چاغلاردا، ساڭ - رامىنىڭ ئىچى - تېشى ئىخلاسمەن ئەر - ئايال تەمىرچى - ساخاۋەتچىلەر بىلەن لىق تولۇپ كېتەتتى. دەرەخزارلىقتا بۇلبۇل - لار خەندەن ئۇرۇپ سايراشسا، دەريا ياقىسىدىكى يېكەنلىك ئارد - سىدا چاڭقىغان تۈرنىلەر ئۈسسۈزلۈقىنى قاندۇرۇش ئۈچۈن ئۇ - زۇن تۆمۈر تۇمشۇقلىرىنى پات - پات سۇغا پاتۇرۇشاتتى. ئەتراپتا رەڭگارەڭ گۈللەر ئېچىلغان بولۇپ، تەرەپ - تەرەپتىكى پەنجىر - لەردىن ساراي ئىچىگە خۇشپۇراق چېچىپ تۇراتتى. ئۇچما راۋاقلار قارلىق چوققىلار بىلەن بوي تالاشقانداك ئېگىز كۆرۈنەتتى. پەن - جىرلىك ئىشىكلەر ئىخلاسمەن تېۋىنغۇچىلارغا كەڭ قۇچاق ئاچ - قاندا، غۇر - غۇر شامالدا دەر پەردىلەر لەرزىان قايرىلىپ، ساراي ئىچىدە يېنىك ئۇچاتتى.

ساڭرامىنىڭ ئوتتۇرىسىغا جايلاشقان تىلاۋەتخانىنىڭ ئۇچما

راۋاقللىرى تىپىك توخار<sup>①</sup> ئۇسلۇبىدا كۆركەم قىلىپ ياسالغانىدى. ئىبادەتخانىنىڭ كەينىدە تۆت قاتار سارىكا<sup>②</sup> مۇنارىلار توپى بار ئىدى. ئەتراپتا ئۆسكەن ئەمەنلەر ئادەم چۆكۈرەتتى. كۈنچىقىش تەرەپ بىلەن كۈنپېتىش تەرەپتە راھىب — بىكسۇ ۋە بىكسۇنلار<sup>③</sup> نىڭ ياتاقخانىسى بار ئىدى. شۈەنزاتلار بۇ ساڭرامغا زىيارەتكە كەلگەندە، بۇ يەردە ھەرقايسى ئەللەردىن كەلگەن تۆت يۈزدەك بىكسۇ ۋە بىكسۇنى بار ئىدى. تاغ تەرەپتە ئالدى بىلەن ئاياغ تەرەپكە قارىتىلىپ كۆتۈرمە قىلىپ سېلىنغان بىر ساراي بار ئىدى. بۇ ساراي تىلاۋەتخانى بىلەن تام ئارقىلىق ئايرىۋېتىلگەنىدى. سەينىنىڭ قاپ ئوتتۇرىسىدا تاشتىن ياسالغان بىر كۆل بولۇپ، ئۇنىڭدا نىلۇپەر، نەركىس قاتارلىق سۇ گۈللىرى بولۇق ئۆسكەنىدى. تامنىڭ سىرتىدىكى تاغ باغرىدا خارابىيلاشقان بىر توپ كېمىر ئۆيلەر بار ئىدى. تاملارنىڭ ئىستاقارىداپ كەتكەنلىكىگە قارىپ، بۇ كېمىرلەرنىڭ كۆيدۈرۈۋېتىلگەنلىكىنى تەخمىن قىلىش مۇمكىن ئىدى.

بىكسۇ تاڭ شۈەنزات ۋە ئۇنىڭ ھەمراھلىرىنى — ئاچارى تۇدۇم سالى ئۇستازنىڭ ئالدىغا باشلاپ كىردى. — ئامىتابا! — دېدى ئۇ ئالقىنىنى پېشانىسىگە تەگكۈزۈپ تۇرۇپ، ئۇستاز جىۋەككەنە، مويىسىپىت بىر ئادەم ئىدى، — مەرھابا، مەرھابا! پۇسارلار، ھارمىغايلار، قېنى، يۇقىرى ئۆتۈشسىلەر! يۇقىرى ئۆتۈشسىلەر! تاڭ شۈەنزات بۇددا قائىدىسى بويىچە تەزىم بىجا كەلتۈرگەندە.

---

① توخار — توخارى دەپمۇ ئاتىلىدۇ. قاراشەھەرنىڭ قەدىمكى ئاھالىسىنىڭ نامى. ئۇلار ھازىرقى ئۇيغۇرلارنىڭ قەدىمكى ئەجدادلىرىدىن بىرى ئىدى.

② سارىكا — ئاتاغلىق بۇددا ئاچارلىرىنىڭ سۆڭەك كۈلى ساقلىنىدۇ. خان مۇنارلار.

③ بىكسۇنى — ئايال راھىب، راھىبە.



دىن كېيىن، ئاچارىنىڭ چەققول تەرىپىدىكى كۇرسقا ئولتۇردى. ھەمراھلىرى بولسا، ئۇنىڭ يېنىدىكى كۇرسلاردا ئولتۇرۇشتى. تاڭ شۈەنزىڭ ئۆزلىرىنىڭ كۈنچىقىشتىكى تاۋغاچ ئېلىدىن كەلگەن راھىبلار ئىكەنلىكىنى، كۈنپېتىشتىكى ئەنەتكەك ئېلىگە بۇددا نوم - سۇترالىرىنى ئېلىپ كېلىش ئۈچۈن كېتىۋېتىپ، ئۇلۇغ چۇقۇ ئېلىدە بۇ بۇددا ئىستىقامەتگاھى توغرىسىدا نۇرغۇن گۈزەل تەرىپىلەرنى ئاڭلىغانلىقىنى، ئۆزلىرىدە قوزغالغان زىيا - رەت قىلىپ كۆرۈپ بېقىش ئىستېكىنىڭ تۈرتكىسىدە بۇ يەرگە كېلىپ قالغانلىقىنى بىر - بىرلەپ سۆزلەپ بەردى. ھېلىقى ئاچارى ئورنىدىن تۇرۇپ: «ئامىتابا! ئامىتابا!» دەپ قايتا - قايتا ئېيتىرام بىلدۈردى.

ئۇلار تاغدىن - باغدىن پاراڭ سېلىشقاچ، بىردەم ئولتۇرۇشتى. شۇ ئەسنادا، ئاشچى بىكسۇ كىرىپ تاماق تەييار بولۇپ قالغانلىقىنى خەۋەر قىلدى.

— مەرھابا، مېھمانلار! غىزالىنىپ ئارام ئېلىشقايلار. كەمدىنىلىرىنىڭ ئېتىكاپ ۋاقتى بولۇپ قاپتۇ، شۇڭا ھەرقايسىلىرى بىلەن بىللە بولالمايدىغان بولدۇم. كۆپ ئۆزۈرلىكمەن، كەچۈرۈ - شەرلا، ئەتە كەمىنلىرى ھەرقايسىلىرىنى باشلاپ ئۇل بۇددا ئىستىقامەتگاھىنى زىيارەت قىلدۇراي، مەرھابا!

— يوقسۇ، يوقسۇ! جۇۋاپ كەتمىگەيلا! — دەپ تۈزۈت قىلدى تاڭ شۈەنزىڭ.

ئەتىسى، تاڭ شۈەنزىڭلار ئاچارى تۇدۇم سالى ئۇستازنىڭ ھەمراھلىقىدا ساگرامنىڭ تىلاۋەتخانىسى بىلەن ئىتىكاپخانىسىنى زىيارەت قىلىشتى. ئۇلار تام رەسىملىرى سېزىلغان ئۇزۇن دەھ - لىز ئىچىگە كىرگەندە، تامدىكى «بۇددىھا قىسمەتلىرى» سەرلەۋ - ھىلىك تام رەسىملىرىنى كۆرۈپ، تۆنۈگۈنكىدىنمۇ بەكرەك ھەي - رانۇ ھەس بولۇپ قېلىشتى.

— بۇ — «ئالەم ۋە بۇددىھا» دېگەن رەسىم بولىدۇ، —

دەپ چۈشەندۈردى ئاچارى، — بۇ ھېكايەتتە ھېكايە قىلىنىشىچە، بۇددىھا ئەسلىدە سىبى ئېلىنىڭ پادىشاھى ئىكەن، ئۇ ھەق يولىدا ساخاۋەت يۈرگۈزۈش ئۈچۈن، مەملىكەت بويىچە ئالتە يەردە ساخا-ۋەتخانى قۇرۇپ، يېتىم — يېسىر، مۇساپىر — ماكانسىز بىچارىلەرگە خەير — ساخاۋەت ئىشلىرىنى يوغان ئېچىپتۇ. پادىشاھ سىبى ھەر ئاينىڭ 8، 14 — ۋە 15 — كۈنلىرىدە ساخاۋەت ئىشلىرىنىڭ كېتىپ بېرىشىنى كۆزەتكىلى چىقىدىكەن. ئۇ بۇ ئىشلارغا زادىلا قانائەت ھاسىل قىلماپتۇ. دە، «پۈتۈن ساخاۋەتلىرىم بەدىنىمنىڭ سىرتىدىكى دۇنيا — ماللىرىم ئىكەن. مەن قانداقمۇ ساۋاپ تاپاي؟» دەپ ئويلاپتۇ. شۇنىڭدىن كېيىن ئۇ: «كىم مەندىن نېمە خالىسا، مەيلى مالاي بولۇشۇمنى، مەيلى تېنىمدىكى گۆشۈمنى ۋە ھەتتا كۆزۈمنى تىلىسە، ساخاۋەت يولىدا شۇ كىشىنىڭ ھەرقانداق تىلىكىنى ئىجابەت كەلتۈرگەيمەن!» دەپ جاكارلاپتۇ.

ئۇ تازىلىنىپ، ئۆزىگە ئىپار — ئەنەبىر سېپىپ، ساخاۋەت — سەدىقە سورىغۇچىلارنى كۈتۈپ تۇرۇپتۇ. بۇنى ئاسمان تەڭرىسى ئىندىرا ئاڭلاپ، پادىشاھ سىبىنى قارىغۇ براخمان سىياقىغا كىرىپ بىر سىناپ كۆرمەكچى بوپتۇ. ئۇ سىبىغا: «مەن كۆزۈمدىن ئايرىلغان ناتىۋان بىر قېرى. سىزنى كۆز چەشمىڭىزدىن بىرنى ئاتا قىلارمىكەن دەپ قېشىڭىزغا كېلىشىم...» دەپتۇ.

پادىشاھ راسا ساۋاپ تاپىدىغان بولدۇم دەپ ئويلاپ: «بولدۇ بوۋا، ھېلىغۇ مېنىڭدىن بىر كۆز چەشمەمنى تىلەپ كېلىپسىز، ئىككىسىنى دەپسىڭىزمۇ، بېرىمەن!» دەپتۇ ۋە ئوردا ئەمچىسى ھېپگانى چاقىرتىپ كۆزلىرىنى ئۇيۇشىنى بۇيرۇپتۇ. سەركەردە، خانىكە، ئەكابر — ئەشرەبلەر، بەگ — بېگاتلار كېلىپ، ئۇنى توسۇپ يالۋۇرۇپتۇ. يىغلاپ قوشاقلار قېتىپتۇ. پادىشاھ سىبى ئىرادىسىدىن زادىلا قايتماپتۇ. ئوردا ئەمچىسى ئىلاجسىز ئۇنىڭ ئىككى كۆز چەشمىسىنى ئۇيۇپ، ھېلىقى قارىغۇ براخمانغا بېرىپ.

تۇ. براخماننىڭ كۆزلىرى دەرھال ئېچىلىپتۇ. پادىشاھ ئىككى كۆزىدىن ئايرىلىپ، ئىبادەتتە ئولتۇرۇپ، ئۆزىنىڭ قىلغان سا-خاۋىتىنىڭ توغرا بولغانلىقىنى ھېس قىلغاندا، ئاسمان تەڭرىسى ئىندىرانىڭ كۆڭلى ۋالىدە يورۇپ كېتىپتۇ. ئۇ، پادىشاھ سېنى-نىڭ ساداقەتمەنلىكى ئۈچۈن، ئۇنىڭغا ئۆزىنىڭ زېمىن كۆزىنى ھەدىيە قىلىپ بېرىپتۇ.

شۇنداق قىلىپ پادىشاھ سېنىنىڭ يېڭىۋاشتىن ئىككى كۆزى ئېچىلىپتۇ. ئەمما، ئۇنىڭ كۆزى ئادەتتىكى كۆزلەردىن بولماس-تىن، بەلكى ئالاھىدە زېمىن كۆزى ئىكەن...

— مانا بۇ رەسىم «مايمۇن شاھىنىڭ ھېكايىسى» غا ئاساسەن سىزىلغان، — دەپ چۈشەندۈردى ئاچارى تامدىكى بىر توپ مايمۇن-لارنىڭ رەسىمىنى كۆرسىتىپ تۇرۇپ، — بۇ بۇددىھا ھەققىدە كەڭ تارقالغان ھېكايەتلەرنىڭ بىرى. ئۇنىڭدا دېيىلىشىچە، بۇددىھا ئاجانتا<sup>①</sup> ئېلىدە قابىل مايمۇن بولۇپ تۇغۇلۇپتۇ ۋە سەكسەن مىڭ مايمۇنغا پادىشاھ بولۇپتۇ. ھىمالايا تېغىدا ماكان تۇتۇشقان بۇ مايمۇنلار گانگ<sup>②</sup> دەرياسى بويىدىكى بىر ئاما<sup>③</sup> زارلىققا كېلىپ قاپ-تۇ. ئاما ناھايىتى ئوخشىغانىكەن. مايمۇن شاھ: «بۇ مېۋىلەر كۈنلەرنىڭ بىرىدە بېشىمىزغا بالا كەلتۈرۈپ يۈرمىگەي» دەپ ئويلاپ، مېۋىلەر پۇرچاقتەك بولا — بولمايلا ھەممىسىنى مايمۇن-لارغا يېگۈزۈۋېتىپتۇ. ئەمما، قويۇق شاخ ئارىسىدا تۇرغان بىر ئال ئامىنى بولسا كۆرمىي قاپتۇ. بۇ ئاما راسا مەي باغلاپ پىشقاندا، شېخىدىن ئاچاراپ دەرياغا چۈشۈپ كېتىپتۇ. دەل شۇ چاغدا تۆۋەندىكى ئەلنىڭ پادىشاھى دەريادا بېلىق سەيلىسى قىلىپ

① ئاجانتا — ھىندىستاندىكى مەشھۇر بۇددا ئىستىقامەتگاھى.

② گانگ دەرياسى — ھىندىستاندىكى ئەزىم دەريانىڭ نامى. ئۇ تىبەت-

تىن ئېقىپ چىقىدۇ.

③ ئاما — ئىسسىق بەلباغ مېۋىلىرىنىڭ نامى. «ماڭگو» دەپمۇ ئاتىلىدۇ.

يۈرگەنىكەن. بۇ ئاما ئېقىپ بېرىپ ئۇنىڭ تورىغا ئىلىنىپتۇ. پادىشاھ ئۇنى يەپ كۆرسە، تەمى بۆلەكچىلا شېرىن بىر مېۋە ئىكەن. ئەمما بۇ مېۋىنىڭ قانداق مېۋە ئىكەنلىكىنى ھېچكىم بىلمەيدىكەن. شۇنىڭ بىلەن پادىشاھ قوشۇنلىرىنى باشلاپ كېمە بىلەن دەريا بويلاپ يۇقىرىسىغا يۈرۈش قىپتۇ. ئۇلار دەرەخ شاخلىرىدا يۈرگەن ھېلىقى بىر توپ مايىمۇنلارنى كۆرۈپ قاپتۇ - دە، مېۋىلەرنى يەپ تۈگىتىۋەتمەسۇن دەپ مايىمۇنلارنى ئوقيا بىلەن ئېتىشقا باشلاپتۇ، قوغلاپتۇ. مايىمۇنلار ئاخىرى ئادەمزاننىڭ قور-شاۋىغا چۈشۈپ قاپتۇ. مايىمۇن شاھ ئۆز قوۋمىنى قۇتۇلدۇرۇش ئۈچۈن، پۇتىنى ئەشكەن چىۋىقلار بىلەن دەرەخكە باغلاپ، تېنىنى مايىمۇنلارغا كۆۋرۈك قىلىپ بېرىپتۇ. مايىمۇنلار «كۆۋرۈك» نى دەسسەپ نېرىقى قىرغاققا ئۆتۈپ نىجاتلىق تېپىپتۇ. دەل شۇ چاغدا، مايىمۇن شاھنىڭ بىر دۈشمىنى كىچىك بىر مايىمۇن سىيا-قىغا كىرىۋېلىپ، ئۇنىڭ توپىغا قوشۇلۇۋالغانىكەن. ئۇ يىراقتىن-كى بىر شاختىن بارلىق ئېغىرلىق بىلەن مايىمۇن شاھنىڭ بىلىگە سەكرەپ، ئۇنى دەرياغا چۈشۈرۈۋېتىپتۇ.

بۇنى كۆرۈپ تۇرغان ئادەمزات پادىشاھى: «ھايۋان چېغىدا بۇنداق جانىپىدالىق كۆرسىتىپ باشقىلارنى قۇتۇلدۇرۇش يولىدا ئۆزىنى ئايىمايدۇ. بىز ئادەمغۇ؟» دەپ تەسلىنىپتۇ - دە، مايىمۇن شاھنى سۇپىغا ئېلىپ ياتقۇزۇپتۇ، ئۈستىگە دورىلانغان تېرىنى يېپىپتۇ، مىڭ قېتىم تازىلاپ، مەلھەملەرنى سۈرتۈپتۇ، شېكەر سۈيىنى قىيام قىلىپ، ئۇنىڭغا ئىچۈرۈپتۇ. مايىمۇن پادىشاھى سەل ھوشىغا كەلگەندىن كېيىن، ھېلىقى ئادەمزات پادىشاھى: «مايىمۇنلارنىڭ ھەممىسى تېنىڭىزنى كۆۋرۈك قىلىپ نېرىقى قىرغاققا ساق - سالامەت ئۆتۈپ كەتتى. بىلىمدىم، سىز مايىمۇن شاھ ئۈچۈن ئەھلىي جىنىسىڭىز نېمىدېگەن ئەزىز؟» دەپتىكەن، مايىمۇن پادىشاھى: «نام، سەلتەنەت، بايلىق، قوشۇن ۋە شەھەر - قەلئەلەرنىڭ ھەممىسى پادىشاھلار ئۈچۈن ھېچنەرسە ئەمەس. ئۆز جىنىسىم ئامان بولسىلا، ئۇلار مەن ئۈچۈن تۈگىمەس - پۈتمەس

بەخت - سائادەت كەلتۈرىدۇ» دەپتۇ - دە، قازا قىلىپ كۆزىنى مەڭگۈ يۇمۇپتۇ. ئادەمىزات پادىشاھى ئۇنى پادىشاھلارچە كاتتا دەپنە قىپتۇ. شۇنىڭ بىلەن ئۆزىمۇ ھىدايەت يولىنى تۇتۇپتۇ. . . . .  
ئاچارى تۇدۇم سالى پۈتۈن دەھلىزىدىكى تام رەسىملىرىنى مۇشۇنداق ئېرىتمەي - زېرىكمەي چۈشەندۈرۈپ سۆزلەپ بەردى. ئۇلار دەھلىزىدىن چىققاندىن كېيىن، ئوتتا ۋەيران قىلىۋېتىلگەن ھېلىقى كېمىر ئۆيلەرنىڭ ئالدىغا كېلىشتى.

— بىلىدىمكى، ئۇستاز، — دەپ سورىدى ئاچارىدىن تاڭ شۈەنزاڭ تەئەججۈبلەنگەن ھالدا، — بۇ ئىستىقامەتگاھنىڭ كۆيدۈ-رۈلۈشى نېمە ۋەجىدىنكىن؟  
ئاچارى تۇدۇم سالى بىر پەس ئويلىنىۋالغاندىن كېيىن، مۇنداق دېدى:

— بۇنىڭدىن ئىككى يۈز يىل مۇقەددەم، ئۇلۇغ چىن تېمى<sup>①</sup> نىڭ نېرىسىدىكى داكچىن<sup>②</sup> ئېلىنىڭ خانى<sup>③</sup> ئۆزىنىڭ بىر قاراقچى سانغۇنىنى يەتمىش مىڭ لەشكەر بىلەن ئۇلۇغ ئۇستازى، ئاچارى كومراجىۋا<sup>④</sup>نى تۇتۇپ كېلىش ئۈچۈن كۈنپېتىشتىكى كۈسەن<sup>⑤</sup>گە ئەۋەتىپتۇ. ئەمما، ئۇلارنى بۇ ئەلنىڭ يېقىن قوشنىسى بولغان كېنگىت ئېلىدىكىلەر توسۇۋاپتۇ.

- 
- ① ئۇلۇغ چىن تېمى — «سەددىچىن سېپىلىنىڭ تارىختىكى نامى.  
② داكچىن — بۇ يەردە ئالدىنقى چىن پادىشاھلىقى (350 — 394) كۆزدە تۇتۇلىدۇ، ھازىرقى شىئەن شەھىرىنى پايتەخت قىلغان.  
③ فۇجيەن (317 — 355) كۆزدە تۇتۇلىدۇ، ئۇ ئالدىنقى چىن پادىشاھلىقىنىڭ پادىشاھى (351 — 355) ئىدى.  
④ كۇراجىۋا (344 — 413) كوشان شاھزادىسى. مەشھۇر ئاچارى. ئۇلۇغ ئاغىلىق نوم ئۇستازى. بۇددا ئالىمى. ئاناغلىق تەرجىمان. چاڭئەندە بۇددا تەرىقەتلىرىنى تەرغىب قىلغان ۋە شۇ يەردە ۋاپات بولغان.  
⑤ كۈسەن — كوشان، غەربىي يۇرتتىكى مەشھۇر بۇددا ئېلى. ھازىر-قى كۇچا.

كېنگىت پادشاھى ناگاراچىۋا<sup>①</sup> كۈنچىقىشتىكى قوشنىسى چۈتۈ ئېلى بىلەن بىرلىشىپ، ئۇلارغا قاتتىق ۋە قەيسەرلىك بىلەن قارشىلىق كۆرسىتىپتۇ.

— سىلى دەۋاتقان قاراقچى سانغۇنىنىڭ ئىسمى تارىخنامىلەر- دە «لۈيگۈاڭ»<sup>②</sup> دەپ ئاتالغان، — دەپ لوڧا سالىدى شۈەنزىڭ. كېنگىت — كۈسەنگە ئۆتمىدىغان يول ئۈستىگە جايلاشقان مۇھىم ئۆتكەل ئىدى. بۇ ئۆتكەلنى تارتىۋالماي تۇرۇپ، كۈسەنگە ئۆتۈش زادىلا مۇمكىن ئەمەس ئىدى. شۇڭا، ھېلىقى قاراقچى سانغۇن كېنگىت پادشاھى ناگاراچىۋا بىلەن سۆھبەت ئۆتكۈزۈپ، ئۇنىڭدىن ئۆزىگە يول بېرىشنى تەلەپ قىپتۇ. ئۇنى ئالداپ بېقىپ- تۇ، ئۇنىڭغا دوق قىلىپ، تەھدىت سېلىپمۇ بېقىپتۇ. ئىش قىلىپ، ئۆزى بىلگەن قاتتىق — يۇمشاق ۋاسىتىلەرنىڭ ھەممە- سىنى ئىشقا سېلىپتۇ. ئەمما، ناگاراچىۋا كۈنپېتىشتىكى قېرىنداشلىرىنىڭ ھايات — ماماتىغا مۇناسىۋەتلىك بۇ زور ئىشتا قىل- چىمۇ بخۇدلۇق، نادانلىق قىلماپتۇ. چۈنكى، ئۇ: بۇ مېھماننى ئۆيگە باشلىماق ئوڭاي بولغىنى بىلەن ئۇنى كەتكۈزۈۋەتمەكنىڭ ئۈنچە ئوڭاي بولمايدىغانلىقىنى بىلەتتىكەن.

كۈنپېتىشتىكى شاپىلاق تەك بىر كىچىك ئەلنىڭ كۈنچىقىش- تىكى داكچىندەك مۇنداق چوڭ بىر ئەلنى مەڭسىتمەيۋات- قانلىقىدىن قاتتىق غەزەپلەنگەن بۇ قاراقچى سانغۇن كېنگىتنى قاتتىق ۋەيران قىلىپ تاشلاش قارارىغا كېلىپتۇ.

ئۇ، لەشكەرلىرىگە باغراش كۆلىنىڭ قومۇشلىرىنى پاك — پاكىزە ئورۇغۇزغاندىن كېيىن، توشۇتۇپ ئەكەلدۈرۈپتۇ — دە،

① ناگاراچىۋا — كېنگىت پادشاھلىرىنىڭ ئۇنۋان نامى. سانسىكرچە «ئەجدىھا» دېگەن مەنانى بىلدۈرىدۇ.

② لۈيگۈاڭ (337 — 339) — ئالدىنقى چىن پادشاھلىقىنىڭ پاد- شاھى فۇجىيەنىڭ سانغۇنى. ئۇ كېيىن لياڭ پادشاھلىقى (386 — 399) نىڭ پادشاھى بولغان.

كېنگىتتىكى قەسىر - ساراي، ئىبادەتخانا - ساگرام، ھويلا - ئاراملارنىڭ ئەتراپىغا تاغدەك دۆۋىلەتكۈزۈپتۇ. ئاندىن ئوتقاشنى ئېلىپ، بۇ قومۇشلارغا ئۆز قولى بىلەن ئوت تۇتاشتۇرۇپتۇ. . . . .  
تارىخچىلارنىڭ يېزىشىچە، — دەپ سۆزىنى داۋاملاشتۇردى ئاچارى، — شۇ كۈنى، «ئەجدىھا شەھىرى» دەپ ئاتالغان كېندىگىت ئوت دېڭىزىغا ئايلانغان. ئۇلۇق ئوت قىرىق كۈنگىچە كۆيۈپ تۇرغان. ئاسمانغا كۆتۈرۈلگەن ئىس - تۈتەكلەر دەستىدىن قىرىق كۈنگىچە كۈننىڭ دىدارىنى كۆرۈش مۇمكىن بولمىغان. رىۋايەت - لەردە دېيىلىشىچە، ئوتنىڭ ئىچىدىن بىر ئەجدىھا بۇلۇتقا ئۆرلەپ چىقىپ، ھېلىقى قاراقچى سانغۇنىنىڭ قوشۇنلىرىنى قاتتىق پارا - كەندە قىلغانىمىش. . . . .

بۇ ۋەھشىيلىكلەر ھەققىدىكى ھېكايەنى بېرىلىپ ئاڭلاۋاتقان تاڭ شۈەنزىڭ مۇشۇ تاپتا ئاشۇ قانلىق ئۆتمۈش توغرىسىدا ئاچارى تۇدۇم سالى ئەمەس بەلكى كۆز ئالدىدىكى مۇشۇ خارابىيلىق ئۇنىڭغا شىكايەت قىلىپ بېرىۋاتقاندەك ھېس قىلدى. ئۇ: «ھەي ئىسىت! ھەي ئىسىت!» دەپ، ئۇ قانلىق ئۆتمۈشكە لەنەت ئوقۇ - ماي تۇرالمىدى.

— بۇ قاراقچى سانغۇن كېنگىتنى ئوت ۋە قان دېڭىزىغا ئايلاندۇرغاندىن كېيىن، ئۇزاق ئۆتمەي كۈسەننى بېسىۋاپتۇ<sup>①</sup>، ئۇلۇغ ئاغىلىق نوم ئۇستازى، ئاچارى كومراجىۋانى كۆشۈك ھارۋىغا سېلىپ تاۋغاچقا ئېلىپ كېتىپتۇ، ئاڭلىشىمىزچە، ئۇ ئۇستاز داكچىن ئېلىدە ئەللىك يىلدىن كۆپرەك تۇرۇپ، ئۇ ئەلنىڭ ئادەملىرىنىڭ دىلىغا بۇددا ھەقىقەتلىرىدىن ئىلىم سالغا - نىكەن. . . . .

— بەرھەق، بەرھەق، — دەپ ئاچارىنىڭ سۆزىنى تەستىق - لىدى تاڭ شۈەنزىڭ، — بىزنىڭ ئەلدە بۇددا تەرىقەتلىرىنىڭ

① لۇي گۇاڭنىڭ قوشۇنلىرى كېنگىتنى يەڭگەندىن كېيىن مىلادى 353 - يىلى كۈسەننى بېسىۋالغانىدى.

ھازىرقىدەك روناق تېپىشى شۇ ئۇلۇغ ئاغىلىق بۇددا نوم ئۇستازد-  
نىڭ ئاساس سېلىشىدىن بولغان. مۇبادا، ئاچارى كومراجىۋا  
بولمىغان بولسا، ئۇ ئاتىش مىڭ جىلدىق بۇددا نوملىرىنى  
تاۋغاچ تىلىغا ئاغدۇرۇپ<sup>①</sup> دىلىمىزنى يورۇتمىغان بولسا، جاھالەت  
ئىچىدە قاچانغىچە تىمىسقىلاپ يۈرەتتۇقكىن تاڭ؟

— تاۋغاچلىقلارغا بۇددا تەرىقىتىنى ئۆگەتكەن، ئۇلارنى ئا-  
قارتىپ، ھىدايەتكە باشلىغانلار پالغۇز كومراجىۋالا ئەمەس، يەنە  
كۈسەنلىك بۇددۇچىنىڭ<sup>②</sup> بىلەن كېنگىتلىك شاكرى تاۋان<sup>③</sup> قاتارلىق  
كۆپلىگەن بۇددا نوم ئاچارى — ئۇستازلىرىمۇ بار، — دەپ ئەس-  
كەرتىپ قويدى ئاچارى تۇدۇم سالى.

— شۇنداق، شۇنداق، — دېدى شۈەنزىڭ، — بىز تاۋغاچ-  
لىقلار بۇ ئۇلۇغ ئاغىلىق نوم ئۇستازلىرىنىڭ شەپقىتىنى ئەبەدىل -  
ئەبەت ئۇنتۇپ قالمايمىز! . . .

— شۇنداق، خەلقىمىزمۇ ھېلىقى سانغۇندەك دوزاخ يۇتقۇر  
قاراچىلارنى مەڭگۈ ئۇنتۇلۇپ قالمايدۇ، — دەپ سۆزىنى داۋاملاش-  
تۇردى ئاچارى تۇدۇم سالى، — شۇ قېتىمقى پاراكەندىچىلىكتە  
قاراچى سانغۇننىڭ قوشۇنلىرى بۇ يەردىكى دۇنيا - دەپنىلەرنىڭ  
ھەممىسىنى پاك - پاكىزە بۇلاپ كەتتى. ئۇلار ھەتتا، مۇقەددەس  
ئىستىقامەتگاھلاردىكى ئالتۇن بۇتلارنى، ئالتۇن بىلەن يېزىلغان

---

① «جىننامە. خاتىرىلەر» دە: «بۈگۈنكى كۈندىكى نوملارنىڭ ھەممى-

سى كومراجىۋا تەرىپىدىن تەرجىمە قىلىنغان» دېيىلگەن.

② بۇددۇچىنىڭ يەنى بۇددۇچىنىڭ (232 — 348) — كۈسەنلىك ئاناغ.

لىق بۇددا ئالىمى، بۇددا پەيلاسوپى. كېيىنكى جاۋ پادىشاھلىقى

(319 — 351) مەزگىلىدە بۇددا تەرىقەتلىرىنى تارقىتىش ئۈچۈن

ئىچكىرىسىگە بارغان.

③ شاكرى تاۋان (314 — 385) — قاراشەھەرلىك ئاتاغلىق بۇددا

ئالىمى، بۇددا پەيلاسوپى. كېيىنكى جاۋ ۋە ئالدىنقى چىن پادىشاھ.

لىقى مەزگىلىدە، بۇددا تەرىقەتلىرىنى تارقىتىش ئۈچۈن چاڭئەن

(ھازىرقى شىئەن) گە بارغان ۋە شۇ يەردە ئۆلۈپ كەتكەن.



تۈمەن جىلد نوم - سۇترالارنى، راھىب - ئاچارىلارنىڭ كۇلاھۇ - كاسايالارنىڭ بۇلاپ - تالاپ، ھەممىسىنى سىيرىپ - سۈپۈ - رۇپ ماڭغاندىن كېيىن، ئاخىرىدا ساڭراملارغا ئوت قويۇۋېتىش - تى. قاراقچى سانغۇن كۈسەننى بېسىۋالغاندىن كېيىن، لەشكەر - لىرىگە كۈسەننى قىرىق كۈنگىچە بۇلاڭ - تالاڭ قىلغۇزدى. ھەرخىل ئوردا بېساتلىرى، قىممەتلىك زىبۇزىننەتلەر، نەزرە - نۇز - رەت جابدۇقلىرى، بىناكارلىق ئۈلگە - نۇسخىلىرى قاتارلىق بىباھا مال - دۇنيانى ئىككى تۈمەن تۈگىگە ئارتقۇزۇپ تاۋغاچقا ئېلىپ كەتتى. بۇنى ئاز دەپ، كۈسەن، كېنىگىت ئەتراپلىرىدىكى ھۈنەرۋەن - كاسىپ، راھىب - ئاچارى، مۇنەججىم - پالچى، مۇغەننە - سازچى، پېرىخون - باخشى قاتارلىق ھەر ساھە، ھەر كەسپتىكى ئوقۇمۇشلۇق ئادەملەرنىڭ بىرىنىمۇ قويماستىن تۈت - قۇن قىلىپ، تاۋغاچقا ھەيدەپ ئېلىپ كەتتى. . . .


— كېيىنكى چاغلاردا، — دەپ ئاچارىنىڭ سۆزىگە لوڧما سالىدى شۈەنزاڭمۇ، — چاڭئەندە تەختكە ئولتۇرغاندا، لۈي گۇاڭ - نىڭ بېشىغا كىيگەن تاجىمۇ كۈسەن خانىنىڭ تاجى بولغانىدى. ئۇ ئېلىڭىزلەردىن بۇلاپ كەتكەن ئاشۇ بېھىساب بايلىق بىلەن ئۆز ئوردىسىنى زىننەتلىگەنىدى. ئۇ ئۆزىنىڭ نامىغا قازدۇرغان تاش - كېمىرلەرنىڭ خىراجىتىگە مۇشۇ بايلىقلارنى ئىشلەتكەن. بىزدە - كى مەشھۇر «تاۋغاچ ئەلنەغمىسى» مۇ دەل ئاشۇ چاغدا لۈي گۇاڭ كۈسەندىن ئېلىپ كەلگەن «كۈسەن ئەلنەغمىسى» نى ئۆزىگە ئانا كۈي قىلغانىدى. . . .

تۇغلۇق تېمۇر خان<sup>②</sup> مەۋلانە ئەرشىدىن ناملىق بۇخارالىق بىر

① كاساي - راھىب - ئاچارىلارنىڭ ئۈچىسىغا يۈگۈۋالىدىغان پىرىجى -

سى .  
② چاغاتاي ئەۋلادى. ئاقسۇدىكى دوغلات قەبىلىسىدىن كېلىپ چىققان.  
1348 - يىلىدىن 1363 - يىلىغىچە چاغاتاي خانلىقىنىڭ تەختىدە ئولتۇرغان.

ئىسلام ئۆلىماسىنىڭ دەۋەت قىلىشى بىلەن مۇسۇلمان بولدى.  
ئۇدۇن، كۈسەن، قاراشەھەر، قەشقەر ۋە تۇرپان قاتارلىق  
جايلاردىكى بۇددا ئىستىقامەتگاھلىرى تۇغلۇق تېمۇرنىڭ قولىدا  
يەنە بىر قېتىم ۋەيران بولۇش قىسمىتىگە دۇچ كەلدى. ئۇنىڭ  
ئىسلام غازاتچىلىرى ئاشۇ جايلاردا ئىلىم مۇتالىئە قىلىۋاتقان  
بۇددا ئاچارلىرىنى ئۆزلىرىنىڭ ئېتىكاپخانلىرىغا قاماپ تىرىك  
كۆمۈپ ئۆلتۈردى. ① بۇلار بۇ مىڭئۆيلەرنىڭ تاملىرىغا سىزىلغان  
ئادەم ۋە ھايۋان رەسىملىرى «كېچىسى تىرىلىپ، ئادەملەرگە،  
ھايۋانلارغا زىيان سالىدۇ» دەپ، ئۇ رەسىملەردىكى ئادەم ۋە  
ھايۋانلارنىڭ يۈزى ۋە كۆزلىرىنى ئويۇپ تاشلاشتى.  
ئۇنىڭدىن كېيىن... يەنە ئۇنىڭدىن كېيىن...



ئەمدى باشتىكى بايانىمىزغا كېلەيلىق.  
كىشىلەر قايدۇ دەرياسىنىڭ ئىككى قېتىغا جايلاشقان بۇ  
قىشلاقنى ئاشۇ مىڭ يىللىق قېرى قارىياغاچنىڭ نامى بىلەن

---

① فون. لېكوك ئۆزىنىڭ: «جۇڭگو تۈركىستاندا ساقلىنىۋاتقان گۆ-  
ھەرلەر» ناملىق ئەسىرىدە: «قان بىلەن داغلىنىپ كەتكەن كاساي-  
لارغا ئورالغان راھىبلارنىڭ قۇرۇپ قالغان جەسەتلىرىنى  
كۆردۈق»، «جەنۇبتىكى بىر تاشكېمىردە قورقۇنچلۇق بىر ئىشنى  
ئۇچراتتۇق. ئىشكىنى ئېچىشىمىز بىلەن تەڭلا، كەم دېگەندە يۈز-  
گە يېقىن بۇددا ئاچارىنىڭ دۆۋىلەپ قويۇلغان جەستىنى كۆردۈق.  
ئۇلارنىڭ تېنىدە قورقۇنچلۇق جاراهەت ئىزلىرى تا ھازىرغىچە  
ساقلىنىپ قالغان. بۇ جەسەتلەرنىڭ بىرىنىڭ بېشى چوققىسىدىن  
ئۈستىدىكى ئېڭەككەچە بىر قىلىچ بىلەنلا كېسىپ تاشلانغاندەك  
كۆرۈنىدۇ.» دەپ يازغانىدى.

قارامۇدۇن دەپ ئاتاشقا ئادەتلەنگەنىدى. بۇ قىشلاقنىڭ سەل ئايدى-  
 قىدا باخشىن كۈرە<sup>①</sup> دەپ ئاتىلىدىغان بىر جاڭزا بار ئىدى. ئۇنىڭ-  
 غا قاراشەھەرلىك ئاقسۆڭەك ساغان دېلىك دېگەن بىر موڭغۇل  
 خوجايىنلىق قىلاتتى. كىشىلەر ئۇنى «ساغان زالىڭ» دەپ ئاتى-  
 شاتتى. مانجۇ خانى بۇ جاڭزىنى ۋە ئۇنىڭ ئەتراپىدىكى شەلىمىر<sup>②</sup>  
 چاغانچىكە<sup>③</sup>، شىكشىن<sup>④</sup> قاتارلىق قىشلارنى ئۇنىڭغا تارخانىلىق  
 قىلىپ مۆھۈرلەپ بەرگەنىدى. ئۇنىڭ ئورتاقچىلىرىدىن باشقا يەنە  
 يىگىرمە - ئوتتۇزدەك تارانچىسى<sup>⑤</sup> ۋە قويچىسى بار ئىدى.  
 ساغان زالىڭ ئەللىك ياشنىڭ قارىسىنى ئالغان بولۇپ،  
 تەمبەل، ئېگىز بىر ئادەم ئىدى. ئۇنىڭ دىڭ تالىبقىنىڭ ئاستىدىن  
 ئۇزۇن بىر ئۆرۈم چېچى ساڭگىلاپ تۇراتتى. ئۇنىڭ يۈزى تولىمۇ  
 قىزىل بولۇپ، ئىككى قۇلىقى پەسكە ساڭگىلىغان، دوقا ماڭلاي،  
 دورداي كالىپۇك، يۈزىنى سۆسۈن رەڭ داغ قاپلىغان، كۆزلىرى  
 سارغۇچ ئىدى. ئۇنىڭ بۇرنى پاناق بولۇپ، گويا موڭغۇللارنىڭ  
 تەڭرىسى ئۆز قولى بىلەن مەقسەتلىك ھالدا ئۇنىڭغا بىر بەلگە  
 سېلىپ قويغاندەك كۆرۈنەتتى. شۇڭا، ئۇنىڭ بۇرنىدا ھاۋا بىما-  
 لال ئۆتۈشمىگەنلىكتىن، ئاۋازىمۇ تامىقىدىن چىققاندەك خىرقى-  
 راپ چىقاتتى، چىرايى زەپىران ئادەمدەك بۇزۇرۇپ كۆرۈنەتتى.  
 ئۇنىڭ ئۈستۈنكى چىشلىرى بىر - بىرى بىلەن گىرەلىشىپ  
 كەتكەنىدى. ئۇنىڭ يىللىقچىسى ئەيسا تارانچىنىڭ سۆزى بويىچە  
 ئېيتقاندا، بۇ ئۇنىڭدىكى ئىنتايىن ئېغىر نۇقسان ئىدى. ئۇنىڭ

- 
- ① باخشىن كۈرە - موڭغۇلچە «ئۈستاز كۈرەسى» دېگەنلىك بولىدۇ.  
 ② شەلىمىر - قاراشەھەر دەرياسىنىڭ يۇقىرى ئېقىنىغا جايلاشقان بىر  
 جاي. ھازىرقى خېجىڭ ناھىيىسىنىڭ شەلىمىر بوخ يېزىسى.  
 ③ ھازىرقى يەنجى خۇيزۇ ئاپتونوم ناھىيىسىگە تەۋە يېزىلار.  
 ④ ھازىرقى يەنجى خۇيزۇ ئاپتونوم ناھىيىسىگە تەۋە يېزىلار.  
 ⑤ تارانچى - موڭغۇل تىلىدا «بۇغداي تېرىيدىغانلار» دېگەن مەنىدە.

بوينى بۇقىنىڭ بوينىدەك سېمىز، گۆشلۈك ئىدى. ئۇنىڭ تەقى - تۇرقى تولىمۇ سەت، تولىمۇ بەت - بەشىرە بولغىنى بىلەن، جاھىللىقنى ھېسابقا ئالمىغاندا، ئۇنىڭ مېجەزىنى بەك يامانمۇ دەپ كەتكىلى بولمايتتى.

زالىڭنىڭ ئالتۇن سېسىك<sup>①</sup> ئىسىملىك رېسىدە بولۇپ قالغان بىر قىزى بار ئىدى. ئۇ ئوتتۇرا بوي، زىلۋا كەلگەن، يۇمىلاق يۈز، قايقارا شەھلا كۆزلۈك، تولىمۇ جەزىبىلىك بىر قىز ئىدى. ئۇنىڭ ئاغزى سەل چوڭدەك قىلاتتى. بىراق، ئادەمنىڭ مەستلىكى كەلگۈدەكلا چوڭ ئىدى. ئۇ ئاغزىنى ئېچىپ كۈلگەن ھامان، ياۋايىراق، ئەمما يېقىملىق بىر گۈزەللىك نامايان بولاتتى. بۇ قىز زالىڭنىڭ بىردىنبىر ئارزۇلۇق قىزى بولغىنى بىلەن، ئۇ - نىڭدا بايلارنىڭ بالىلىرىدا بولىدىغان توڭلۇق، قوپاللىقتەك سوغ نەپەس خۇي يوق ئىدى.

زالىڭنىڭ قويچىلىرى ئارىسىدا، لوپنۇرنىڭ قاراقۇم دېگەن بىرىدىن مۇساپىر بولۇپ كېلىپ بۇ يەردە توختاپ قالغان يۈسۈپ دەيدىغان بىر يىگىت بار ئىدى. ئۇنىڭ جاپا - مۇشەققەتتە پىشقان قاۋۇل گەۋدىسى، كۈچ - قۇۋۋەتلىك ئىككى بىلىكى، راستچىل، ئاق كۆڭۈل ئەمما شوخ مېجەزى زالىڭنىڭ قىزى ئالتۇن سېسىكتە تولىمۇ گۈزەل تەسىراتلارنى قالدۇرغانىدى. . . . بولۇپمۇ ئۇنىڭ ياڭراق ناخشا ئاۋازى قىزنىڭ يۈرەك تارىنى يېنىشلاپ چېكەتتى. يۈسۈپ يىگىرمىگە كىرگەن، بۇغداي ئۆڭلۈك، بۇرۇنلىرى ئەمدىلەتتىن خەت تارتقان، بويلىرى ئېگىز، كېلىشكەن بىر يىگىت ئىدى. ئۇنىڭ قوشۇما قاشلىرى ئاستىدا ئوتتەك يېنىپ تۇرغان كۆزلىرىدە ھاياتىي كۈچ ۋە ئىللىقلىق يوشۇرۇنغانىدى. يۈسۈپ قويچى بولغىنى بىلەن، قىزنىڭ نەزەرىدە ئۇ پەقەت ئەر كەلەرگە خاس بولغان بىر خىل جەزىبىلىككە ئىگە ئىدى. ئۇ ھەر قېتىم

① ئالتۇن سېسىك - موڭغۇلچە «ئالتۇن گۈل» دېگەنلىك بولىدۇ.

يولۇقۇپ قالغاندا، قىزنىڭ يۈرىكى ئويىناپ كېتەتتى؛ ئەمما، ئاتىسىنىڭ نەزەرىدە ئۇ «خوتۇن كۈن»<sup>①</sup> ئىدى. چۈنكى، ئاتىسى ئادەتتە «خوتۇن كۈن كۈن بېشى، ئېلىجىگىن مال بېشى»<sup>②</sup> دېگەن موڭغۇل تەمسىلىنى ئاغزىدىن چۈشۈرمەيتتى. بىراق، ئالتۇن سېسىكىنىڭ قەلبىدە لاۋۇلداپ يېنىۋاتقان ئىشقى ئوتى ئاتىسىنىڭ بۇنداق بىر تەرەپلىمىلىك خاتا قارىشى تۈپەيلىدىن ئازراقمۇ پەسەيگەنى يوق ئىدى. چۈنكى، ئۇنىڭغا ھەرقانداق بىر موڭغۇل يىگىتى ئاتا قىلالمايدىغان شاد - خوراملىقنى يۈسۈپ ئاتا قىلالايتتى. بۇ - قىزنىڭ يۈرىكىدە تىنماي ئۆركەشلەۋاتقان بىر خىل ھاياتلىق دولقۇنى ئىدى. يۈسۈپ بەزىدە بىرنەچچە كۈن كۆرۈنمەي قالدىغان بولسا، ئالتۇن سېسىكىنىڭ كۆڭلى بىر قىسما بولۇپ، ئۆزىنى بىتاپتەك ھېس قىلاتتى، «چاسۇي، كۆك تېنىگر! ئېن يامۇر سەخىن كۈۋۈنچىگى!»<sup>③</sup> دەپ سۆزلەپ كېتەتتى. ئۇ «ئۇنىڭ تېرىسى خۇددى ئىسلانغان ئات گۈشىدەك نېمىدىگەن قارا ۋە پارقىراق - ھە! - دەپ ئويلايتتى قىز ئۆز ئىچىدە - بۇ بەلكىم ئۇنىڭ ساغلام روھىدىن چېچىلىۋاتقان نۇر بولسا كېرەك! ئۇنىڭ تەبەسسۇمىنى مەشۇت يىپ بىلەن تاماكا خالتىسىغا گۈل قىلىپ كەشتىلەي، گۈل ئارىلىرىغا ئۆزۈمنىڭ پۈتۈن ئارزۇ - ئارمانلىرىمنى پۈتۈپ قويماي. . . .»

«... شۇنداق، مەن دەل ئۇنىڭدىن بىر خىل نەرسىگە ئېرىشمەكتىمەن، - دەپ خىيال سۈرەتتى ئۇ، - ۋاقىتنىڭ ئۆزىدىن ئىگىشىپ، شېرىن بىر تۇيغۇ ئۇنىڭدىن مېنىڭ يۈردىم.

① «خوتۇن كۈن» - موڭغۇلچە «ئۇيغۇر» دېگەن سۆزنىڭ كەمسىتىلىپ ئېيتىلىشى.

② موڭغۇلچە سۆز مەنىسى: «ئۇيغۇر دېگەن ئادەم ئەمەس، ئېشەك دېگەن مال ئەمەس.»

③ موڭغۇلچە سۆز مەنىسى: «ۋاي، كۆك تەڭرى، ئۇ نېمىدىگەن قاۋۇل - ھە! نېمىدىگەن بەرنا يىگىت - ھە!»

كىمگە يۆتكەلدى... ئۇھ، مېنىڭ بۇ تېنىم ئايماس شوخ يۈردى.  
كىم تېخىمۇ شىددەت بىلەن سوقۇشقا باشلىدى... ۋاي، كۆك  
تەڭرى، ئۇنىڭ سىماسىغا قاراش نېمىدېگەن بەخت - ھە! ھەتتا  
نەپەسلىرىمۇ سىقىلىپ كېتىۋاتامدۇ؟...»

شېرىن خىياللار قىزنىڭ كاللىسىنى رەڭدار قۇيۇندەك ئايلاندۇرۇپ-  
ۋەتكەنىدى. خۇددى ئېگىز خان خورا تېغىغا، تاغ باغرىدىكى تېگى  
يوق ھاڭلارغا نەزەر سېلىپ قاراۋاتقان ئادەملەردەك، ئۇمۇ يىگىت-  
كە مەجنۇنلارچە يېنىشلاپ قاراپ تويمايتتى.

ئۇلۇغلار: «ئىشقى - مۇھەببەت نومۇس قىلىدىغان ئىش  
ئەمەس» - دەپ بىكارغا ئېيتىمىغان. قىزنىڭ ھەر بىر قېتىم  
يېقىملىق بېقىپ، ئوتلۇق قاراشلىرى ئاخىر يۈسۈپنىڭمۇ يۈرىكى-  
گە ئىشقى ئوتىنى تۇتاشتۇردى. شۇنداق قىلىپ، ئۇلار ئاخىر  
تېپىشىپ قېلىشتى.

يۈسۈپ بەزىدە ئۆزىنىڭ ئالتۇن سېسىككە بولغان ئىشقىنى  
قايدۇ دەرياسىنىڭ سۈيىنىڭ ئاستىدىكى ئاقار قۇمغا ئوخشىتىپ  
قاتلاتتى. ئۇنىڭ نەزەرىدە، ئىشقى ئوتى كۆرگەنلا ئادەمگە كۆرگەن-  
لا يەردە تۇتۇشۇپرىدىغان يانغىن ئەمەس ئىدى. ئىشقىنى بارماق  
ئارىسىدىن ئېقىپ چىقىپ كېتىۋاتقان قۇمغا ئوخشىتىش مۇم-  
كىن. ئېقىپ كەتكەن قۇمنى قايتا تۇتىمەن دەپمۇ تۇتقىلى بولماي-  
دۇ - دە!

بىر كۈنى، يۈسۈپ قويلرىنى ھەيدەپ ھېلىقى مىڭ يىللىق  
قارىياغاچنىڭ يېنىغا كەلدى. بۇ قارىياغاچنىڭ ئاستى ئۇلارنىڭ  
داۋاملىق ئۇچرىشىپ تۇرىدىغان پىنھان ماكانى ئىدى. دېگەندەك،  
قىز ئۇنى قارىياغاچ تۈۋىدە ساقلاپ تۇرغانىكەن.

قىز قارىياغاچنىڭ يېنىدا قولىنى قويىنغا سېلىپ بىر نېمە-  
نى ئالدى - دە، ئۆزىنىڭ قىزلىق كۆكسىنىڭ ھارازىتى بىلەن  
ئىللىغان كىچىككىنە بىر تۈگۈنچەكنى ئاشقانە نەزەر بىلەن تىك-  
لىپ يۈسۈپكە تۇتقۇزدى. يۈسۈپ بۇ سوۋغاتنى قوبۇل قىلىپ

ئېلىۋاتقاندا، ئاپئاق چىشلىرىنى كۆرسىتىپ ھىجىيىپ، قىزنى ھەيرەتتە قالدۇردى.

— بۇ نېمە؟ — دەپ سورىدى يۈسۈپ.

— مەن سىزگە ئاتاپ تاماكا خالتىسى تىككەندىم.

يۈسۈپ تارتىنىۋىراق ئالتۇن سېسىكىنى ئۆز باغرىغا تارتىپ سۆيمەكچى بولدى. بىراق قىز ئىككى قولىنى كۆكسىگە تىرەپ، چاققانلىق بىلەن ئارقىغا ئېگىلدى. — دە، قورقۇمسىراپ ئەتراپقا قارىدى.

— خەق كۆرۈپ قالىدۇ!

— كۆرسە كۆرمەمدۇ!

— ئۇيۇلمەن...

— دەسلەپ شۇنداق بولىدۇ، — دەپ چۈشەندۈردى يۈسۈپ.

.....

يىگىت قىزنىڭ بىلىكىنى كاپلا قىلىپ تۇتۇۋالدى. — دە، ئالدىغا تارتتى. قىز يىگىتنىڭ قۇچىقىغا يېنىك يىقىلدى.

— مۇ كۈۋۈنچىگى<sup>①</sup> دەپ تىللىدى ئالتۇن سېسىك يۈسۈپنى. بۇ چاغدا ئۇيالىغىنىدىن قىزنىڭ يۈزى لاپىدە ئوت ئېلىپ كەتكەندەك بولۇپ قىزىرىپ كەتكەنىدى. يۈسۈپنىڭ قىزنىڭ مەڭزىنى ئالىمىغا ئوخشاتقۇسى كەلدى. — يۇ، دەرھال بۇ نىيىتىدىن ياندى. چۈنكى، ئالىمنىڭ جېنى يوق ئىدى؛ شەپەق نۇرىدا تاۋلىنىپ كۆرۈنگەن بۇلۇتقا ئوخشىتاي دېسە، بۇلۇت ئۇنىڭدەك ئىخچام، خۇشپىچىم ئەمەس ئىدى. بۇ ھەقىقەتەن يۈزى ئېچىلمىغان قىز. لاردىلا بولىدىغان، قىزلارنىڭ ئۆزىگە خاس رەڭگىروي ئىدى. مۇشۇنداق چىرايى بولغاچقىلا، قىزلار ئۆزىنى يىگىتلەر ئالدىدا مەغرۇر تۇتالايدۇ. — دە!

① «مۇ كۈۋۈنچىگى» — موڭغۇلچە سۆز. مەنىسى: «ۋۇي ئەسكى، يۈزى قېلىن!»

يۈسۈپ قىزنىڭ قولىدىن قارا مەخمەلدىن تىكىلگەن تاماكا خالتىسىنى ئالغاندىن كېيىن، خالتىنى تاماشا قىلدى. خالتىنىڭ جىيەكلىرى كالۋاتون يىپ بىلەن تىكىلگەن، خالتىنىڭ ئوتتۇرىسىغا سېرىق مەشۇت يىپ بىلەن ئىككى قۇر موڭغۇلچە بېيىت كەشتىلەنگەنىدى.

يۈسۈپ موڭغۇلچە سۆزگە ئۇستا ئىدى. ئەمما قىزغا: «بېيىتنى ئۆزىڭىزنىڭ ئاغزىدىن ئاڭلاي!» دەپ تۇرۇۋالدى. قىز يەرگە قارىغىنىچە، تاماكا خالتىسىغا كەشتىلەنگەن ھېلىقى بېيىتنى ئوقۇدى:

گېندىردە ئورسۇن تەمكى،  
خوجغۇردا ئورسۇن تەمكى.  
ئالدىرىجىئودسۇن سەنەگى،  
خەرەلجىئاۋسۇن تەمكى!①

بىر كۈنى، يېرىم كېچىدە يۈسۈپ ھېچكىمگە تۇيدۇرماستىن بىر بېسىپ - ئىككى بېسىپ، ئالتۇن سېسىك ياتقان جولما<sup>②</sup> قېشىغا كەلدى - دە، ئون قەدەم ئېرىدا توختاپ قالدى. جولما تەرەپتىن كۈل رەڭ ئادەم سايىسى يۇلقۇنۇپ چىقتى - دە، ئەگرى - بۈگرى مېڭىپ، ئاستا يۈسۈپ تەرەپكە قاراپ كەلدى ۋە ئىككى - ئۈچ قەدەم قالغاندا توختىدى. بۇ ئالتۇن سېسىكنىڭ نەق ئۆزى ئىدى. يۈسۈپنىڭ يۈرىكى قېيىدىن چىقىپ كەتكۈدەك دەرىجىدە دۆپۈلدەپ كەتتى. ئۇ، ئالدىغا بىر قەدەم تاشلىدى - دە، چاپىنىنىڭ ئالدىنى ئېچىپ - ئۆتتەك ئىسىسىپ كەتكەن قىزنى باغرىغا چىڭ باستى.

① مەنىسى: «دۆڭدە ئۆسكەن تاماكا، ئويدا ئۆسكەن تاماكا، چېچىلىپ

كەتكەن كۆڭۈلنى، يىغىۋالغان تاماكا!»

② جولما - قارا ئۆي، كىگىز ئۆي.



قىزنىڭ پۇتلىرى بوشىشىپ، ئىككى تىزى پۈكۈلۈپ قالدى،  
ھەممە ئەزاىي تىترەپ، چىشلىرى كاسىلداپ كەتتى. بۆرە بوغۇپ  
تاشلىغان قوينى يەردىن يۇلۇۋېلىپ، دۈمبىسىگە ئارتىۋالغاندەك،  
يۈسۈپمۇ قىزنى دەس كۆتۈردى - دە، چاپنىغا ئوراپ ھاسىرىغىد-  
ىنچە مېڭىپ كەتتى.

— ھەي، يۈ - سۈپ... يۈسۈپ!... دادام...

— جىم تۇرۇڭ، ئۇنىڭزنى چىقارماڭ!...  
يىگىتنىڭ قۇچىقىدا بۇغۇلۇپ نەپەس ئالالماي قالغان ئالتۇن  
سېسىك چىققىنىغا مىڭ پۇشايمان قىلىپ، تىپىرلاپ باقتى.  
ئۇنىڭ قولىدىن چىقىشقا ئۇرۇنۇپ يۇلقۇنۇپ باقتى ۋە زارلىنىپ:  
— قويۇۋېتىڭ! بولغۇلۇق ئىش بولدى... ئەمدى ئۆزۈم  
ماڭمەن!... - دېدى.

×

×

قىزىدا يۈز بېرىۋاتقان بۇ ئۆزگىرىشلەر قىزنىڭ ئانىسىنىڭ  
نەزەرىدىن قېچىپ قۇتۇلالمىدى. زالىڭ ئارزۇلۇق قىزىنىڭ قوي-  
چى يۈسۈپ بىلەن تېپىشىپ قالغانلىقىنى ئاڭلاپ، غەزەپلەنگەنلى-  
كىدىن خۇددى قوقاسقا دەسسۈۋالغاندەك تاخلاپ كەتتى. ئۇ يۈ-  
سۈپنى قوي بېقىۋاتقان يېرىدىن ئېتىنىڭ ئالدىغا سېلىپ قامچىلاپ  
سۈرگەن پېتى باخشىن كۈرەدىكى جاڭزىسىغا ھەيدەپ كەلدى -  
دە، ئۇنىڭ كۈدە - كۆرىپىسىنى ئالدىغا ئېتىپ، ئۇنىڭغا شۇ زامان  
كۆزدىن يوقىلىشىنى بۇيرۇدى.

بۇ ئىش يۈز بېرىپ، ئۇزاق ئۆتمەي مانجۇلار قاراشەھەرگە  
ئومۇمىي ھۇجۇم باشلاپ، قەلئەنى تارتىۋالدى. ساغان زالىڭمۇ  
ئايالى بىلەن قىزىنى ئېلىپ، باخشىن كۈرەدىكى جاڭزىسىدىن  
شەھەرگە قايتىپ كىردى.  
بىر كۈنى كېچىسى، ئالتۇن سېسىكىنىڭ ئۇيقۇسى كەلمەي

ياتاتتى. ئارقا دېرىزە سىرتىدىن شىرىقلىغان بىر تىۋىش كەلدى  
— دە، كىمدۇر بىرسى: «ئالتۇن! ئالتۇن» دەپ پىچىرلاۋاتقاندا.  
دەك تۇيۇلدى. ئۇ، چۆچۈپ كەتتى. يۈرىكى «گۈپ، گۈپ»  
قىلىپ سوقۇپ، قارا تەرگە چۆمۈلدى. ئۇ ئورنىدىن تۇرۇپ،  
بىر — ئىككى قەدەم مېڭىپلا دېرىزە ئالدىغا كەلدى.  
— ئالتۇن سېسىك...

«يۈسۈپ! مېنى ئىزدەپ كەپتۇ — دە!»  
قىز قانداق قىلىشنى بىلمەي تېڭىرقىغىنىچە تۇرۇپ قالدى.  
شۇئان دېرىزە ئالدىدا يۈسۈپنىڭ قامەتلىك گەۋدىسىنىڭ قارىسى  
كۆرۈندى.

— ئالتۇن، قورقماڭ، بۇ مەن، يۈسۈپ! تالاغا چىقىڭ،  
سىزگە دەيدىغان گېپىم بار!

قىز قورقۇپ، ھودۇققىنىدىن ئاتىسى بىلەن ئانىسى ياتقان  
تاشقارقى ئۆينىڭ ئىشىكىگە قارىدى. تاشقارقى ئۆيدىن ئاتىسىنىڭ  
خارقىرىغان خورەك ئاۋازىدىن باشقا ھېچقانداق تىۋىش ئاڭلانمى-  
دى. ئۇ خاتىرجەم بولغاندىن كېيىن، پۈتىنىڭ ئۈچىدا دەسسەپ،  
دېرىزىنىڭ ئالدىغا يېقىنلاشتى ۋە دېرىزىنى ئاۋايلاپ ئېچىپ،  
ئۆيدىن چىققاندىن كېيىن، يۈسۈپنىڭ كەينىدىن ماڭدى.  
— ئالتۇن...

— نېمىشقا كەلدىڭىز؟ — قىز قورقۇپ كەتكەنىدى، —  
مېنى نېمىشقا شۇنچە ئۇزاق تاشلىۋەتتىڭىز؟

— ئالتۇن، سىز ھېچنېمىنى ئۇقمىدىڭىزمۇ؟  
— ياق!...

— ئۇقمىغان بولسىڭىز ئۇقۇپ قېلىڭ ئالتۇن، — دېدى  
يۈسۈپ قىزنىڭ قۇلىقىغا پىچىرلاپ تۇرۇپ، — ئاتىڭىز مېنى  
قوغلاپ چىقارغاندىن كېيىن، مەن سىزگە تارتىشىپ مۇشۇ ئە-  
راپتا يۈردۈم. ئاڭلىشىمچە، بەي يەنخۇ قاراشەھەرنى سۇغا باستۇ-  
رۇۋەتمەكچى بولۇۋېتىپتۇ. شۇڭا، بۈگۈن كېچە مەن سىزنى

قانداقلا بولمىسۇن، شەھەردىن ئېلىپ چىقىپ كېتەي دەپ كەل-  
دىم.

تىترەۋاتقان ئالتۇن سېسىك كۆزلىرىنى چىڭ يۇمۇۋالغانىدى.

— نېمىشقا ئۈندىمەيسىز ئالتۇن؟ — يۈسۈپ قىزنىڭ مۇزلاپ كەت-  
كەن قولىدىن تۇتتى، — گېپىمنى ئاڭلاڭ ئالتۇن! ئەگەر ماڭا  
ئىشەنسەڭىز، ھازىرلا كېتەيلى. مەن سىزنى قاراقۇمغا ئېلىپ  
كېتەي.

قىز توساتتىنلا كۆزىگە ياش ئېلىپ:  
— سىز، — دەيدى تىترەپ، — سىز مېنى تاشلاپ كەتمە-  
سىز؟

يۈسۈپ كۈچلۈك قوللىرى بىلەن قىزنىڭ نازۇك بىلىمىدىن  
قۇچاقلاپ ئۆزىگە تارتتى.  
— قاراڭ گېپىڭىزنى! مەن سىزنى تاشلىۋېتىدىغان بولسام،  
جېنىمنى ئالقىنىمغا ئېلىپ تۇرۇپ، شەھەرگە كىرەرمىدىم؟  
قىز ياش بىلەن يۇيۇلغان يۈزىنى يىگىتنىڭ كەڭ كۆكرىكىگە  
ياقتى، بىرنېمىلەرنى پىچىرلاپ، ئۆكسۈپ - ئۆكسۈپ يىغلىدى.  
— ئالتۇن! ئالتۇنۇم! . . .

قىز كۆز ياشلىرىنى سۈرتۈپ يىگىتكە قارىدى.  
— مەيلى ئەمەس، سىز نەگە كېتەيلى دەيسىڭىز، شۇ ياققا  
كېتەيلى.

— قېلىنراق كىيىملىرىڭىزنى ئېلىۋېلىڭ.  
— ياق! بۇ ئۆيگە قاينا كىرمەيمەن، — دەيدى ئالتۇن  
سېسىك، — يېنىمدا سىزلا بولسىڭىز، سوغۇقتىن ئۆلۈپ قال-  
ماسمەن. . .

يۈسۈپ ئەمدى گەپ قىلمىدى. ئۇ قىزنى يېتىلىگىنىچە،

تېيىلغاق يولدا تېيىلىپ - مۆدۈرلۈپ، قەشقەر دەرۋازىسى<sup>①</sup> تەرەپ-  
كە قاراپ كەتتى...



ئەمىر لەشكەر بەي يەنخۇ تەڭرى تېغىنىڭ شىمالىدىكى سو-  
قۇشلاردا مانجۇلار بىلەن خېلى ئېلىشىپ باققان بولسىمۇ، ئەمما  
بەدۈلەتنىڭ بىقارارلىقى تۈپەيلىدىن، پۇرسەتنى قولدىن بېرىپ  
قويغانىدى. ئۈرۈمچى ئەتراپلىرىدا بولغان جەڭلەردە ئۇنىڭ قو-  
شۇنلىرى زور تالاپەتكە ئۇچراپ، مەغلۇپ بولدى. شۇڭا، ئۇ  
قالغان قوشۇنلىرىنى ئېلىپ، قاراشەھەرگە چېكىنىپ، قايدۇ  
دەرياسىنى توساق قىلىپ تۇرۇپ، مانجۇلار بىلەن يەنە بىر قەپەس  
قاتتىق ئېلىشىپ كۆرمەكچى بولدى.

بەي يەنخۇ مانجۇلارنىڭ شىددەتلىك ھۇجۇمىغا تاقابىل تۇ-  
رۇشتا قايدۇ دەرياسىنىڭ ناھايىتى ئەپلىك تەبىئىي توساق ئىكەن-  
لىكىنى چۈشىنىۋاتتى. شۇڭا، ئۇ قارامۇدۇندا دەرياغا يوشۇرۇن  
دامبا سۇقۇپ، دەريا سۈيىنى توراپ قايدۇرۇپ، پۇرسەت كۈتۈپ  
ياتتى. مانجۇلارنىڭ تۇرشاۋۇل قىسىملىرى قاراشەھەرگە ھۇجۇم  
قىلغاندا، ئۇنىڭ قوشۇنلىرى سەل - پەل قارشىلىق كۆرسىتىپ  
قويۇپلا، قايدۇ دەرياسىنىڭ ئۇ قېتىمىدىكى ناغراڭ دېگەن يەردە  
بارىگاھ قۇرۇپ ياتتى. مۇشۇ مەزگىلدە، ئۇ مانجۇلارنىڭ ئارقا  
سېپىگە بىر - ئىككى قېتىم ئاتلىق قوشۇن ئەۋەتىپ، ئۇلارنى  
پاراكەندە قىلدى، توپ ئېتىپ پوپوزا قىلدى. ئەمما چوڭراق

---

① قاراشەھەر سېپىلىنىڭ كۈنچىقىش ۋە كۈنپېتىش تەرىپىدە بىردىن  
ئىككى دەرۋازىسى بار ئىدى. كۈنچىقىش تەرىپىدىكى دەرۋازا «ئۇ-  
رۇمچى دەرۋازىسى» دەپ ئاتىلاتتى؛ كۈنپېتىش تەرىپىدىكى دەرۋازا  
«قەشقەر دەرۋازىسى» دەپ ئاتىلاتتى.

ھەربىي ھەرىكەت قوللانمىدى. شەھەر قولدىن كەتكەندىن كېيىن، مانجۇلارنى ئۆزىنىڭ دەريادىن ئۆتەكچى ئىكەنلىكىگە ئىشەندۈرۈش ئۈچۈن، ئاشكارا يوسۇندا باخشىن كۈرە ئەتراپلىرىغا قوشۇن يۆتكىدى ۋە يالقۇنتاغ ئارقىلىق نەنسەنگە تېگىش قىلماقچى ئىكەنلىكى توغرىسىدا پوپاڭ كۆتۈردى. شۇنىڭ بىلەن بىللە، قايدۇ دەرياسىدىكى سۇنى بىراقلا ئۇزۇپ تاشلىماي، بىر قىسمىنى دەرياغا قويۇپ بېرىپ مانجۇلارنى قايمۇقتۇردى.

مانجۇلارنىڭ ئېگىز يەرگە بارىگاھ قۇرماي، يەر ھالىتى دەريا قېنىدىن تۆۋەن بولغان قاراشەھەر سېپىلىنىڭ ئىچىگە ئورۇنلىدى. شىشى بەي يەنخۇ ئۈچۈن تېپىلغۇسىز پۇرسەت بولۇپ بەردى. «بۇ كرەملىك ئاللاننىڭ ماڭا مەدەت بەرگەنلىكى بولماي نېمە؟ — دەپ ئويلايتتى ئۇ ئىچىدە، — مانجۇلار تا ھازىرغىچە مېنىڭ ھەقىقىي مۇددىئايىمنى بىلەلگىنى يوق. بۇ بىرنەچچە كۈندىن بۇيان، تاغدا يامغۇر يېغىپ تۇردى. قايدۇ دەرياسى بۈگۈن تاشمىسا قاچان تاشىدۇ؟ تاشقىن بولغاندا، دامىنى بۇزۇپ، سۇنى قويۇپ بېرىدەدىغان بولساق، قارا شەھەر كۆزنى يۇمۇپ — ئاچقۇچىلىق ئارىلىقىدا تەدبىرغا ئايلىنىدۇ. ئۇ چاغدا بۇ لەنتى مەنچىڭلارنىڭ بېلىققا يەم بولمىغىنىنى كۆرۈڭ!...»

مانجۇلار قاراشەھەرنى تارتىۋالغاندىن كېيىن، تاكى 10 - ئاينىڭ باشلىرىغا قەدەر كۈن ئارىلاپ يامغۇر يېغىپ تۇردى. 10 - ئاينىڭ 7 - كۈنى، دەريادىكى سۇ بىراقلا ئازىيىپ كەتتى. بۇ غەلىتە ئەھۋالنى بايقىغان تۇرشاۋۇل دۇڭ فۇشياڭ: «دۈشمەن شەھەرنى سۇغا باستۇرماقچى، — دەپ ئويلىدى، — نەچچە كۈندىن بۇيان ياغقان يامغۇردا كوچىلاردا نەچچە گەز چوڭقۇرلۇقتا سۇ توختاپ كەتتى. بىراق، دەريادىكى سۇ كۆپەيمەستىن، بارغانسېرى ئازلاپ كېتىۋاتىدۇ...»

ئۇ، شۇ كېچىسىلا ئۆز قىسمىغا دەرھال شەھەردىن چېكىنىپ چىقىشقا بۇيرۇق چۈشۈردى. مانجۇلار ئەمدىلەن شەھەر

سەرتىغا چېكىنىپ چىقىشىغا، تۇيۇقسىز قاتتىق بوران چىقىپ، ئارقىدىنلا قارا يامغۇر چېلەكلەپ قۇيۇۋەتتى. تۈمەنلىگەن ئات چېپىشىپ كېلىۋاتقاندا ياكى يەر - جاھاننى لەرزىگە كەلتۈرگەن ناغرا، دەھۇل - دۇمباق ساداسىدەك ئاۋازنى ئاڭلاپ، مانجۇلار چۆچۈپ كېتىشتى. قارايدىغان بولسا، ئۆگزە بويى كەلكۈن ھەر تەرەپتىن ئۆي - تاملارنى ئۆرۈپ، ھەممىنى باستۇرۇپ كېلىۋېتىپتۇ. تېخى چېكىنىشكە ئۈلگۈرەلمىگەنلەرنى قايدۇ دەرياسىنىڭ بۇ كەلكۈنى ئېقىتىپ كەتتى. شەھەر ئاتنىڭ دۈمبىسى چىلاشقۇ - دەك چوڭقۇرلۇقتىكى سۇ ئاستىدا قالدى. . . .

ئەتىسى شامال توختىدى. يامغۇرمۇ توختىدى. شەھەر ئىچىدە بولسا، لايىقلاشقان سۇ دولقۇنلىرى مەۋج ئۇرۇپ تۇراتتى. ئۇ يەر - بۇ يەردىن سۇ ئاستىدا قالغان ئۆيلەرنىڭ تۇرخۇنلىرى دىڭگىيىپ چىقىپ تۇراتتى. نەملەشكەن سېپىل، كېسەك ئۆيلەر سۇدا ئۇيۇپ، ئاستا - ئاستا يىقىلماقتا. كىشىلەر توپا - خىش توشۇپ، سېپىلنىڭ بۇزۇلغان يەرلىرىنى ئېتىپ توسۇۋالالماي، ئاۋارە ئىدى.

قاراشەھەر - بۇ ئىككى مىڭ بەشىۈز يىللىق تارىخقا ئىگە قەدىمكى شەھەر بىر كېچىدىلا پايانسىز دېڭىزغا ئايلاندى. سۇ كوچىلارنى شاخاپقا ئايلاندۇرۇپ، ئۆي - ئىمارەتلەرنى ئۇرۇپ يىقىتىپ، ۋەج - بىساتلارنى ئېقىتىپ كېتىۋەردى. شەھەر خېلى ئۇزۇنغىچە سۇغا چىلىشىپ تۇردى. سۇ يېنىپ، يەر - زېمىن قۇرىغاندىن كېيىنمۇ، قاراشەھەرنىڭ تۇپرىقى يەنىمۇ زەيىپىلەشپ، شور ئۆرلەپ تۇرىدىغان بولۇپ قالدى. ئۇرۇش ئوتىدىن ئامان قالغانلار تاشقىنىدا غەرق بولۇپ ئۆلدى ياكى خارابىلىقلار ئاستىدا قالدى. شەھەر بويىچە پەقەت ئامبال يامۇلى بىلەن قەشقەر مەسچىتى خىشتىن سېلىنغانلىقى ئۈچۈنلا كېيىنكىلەر ئۈچۈن نەمۇنە سۈپىتىدە ساقلىنىپ قالدى.

بەي يەنخۇ قاراشەھەرنى سۇغا باستۇرۇۋەتكەندە، ساغان زامان

لىڭمۇ مانجۇلار بىلەن بىللە شەھەر سىرتىغا قېچىپ چىققانىدى.  
شەھەر ئىچىدە، قېچىپ چىقالماي قالغان نۇرغۇن ئادەملەر ئامبال  
يامۇلىنىڭ قوڭغۇراق راۋىقىنىڭ ئۈستىگە، مەسچىتنىڭ قۇببىدە  
سىغا چىقىۋالغانلىقتىن ئامان قالدى. سۇ توختىغاندىن كېيىن،  
كىشىلەر قولۋاقلارنى ھەيدەپ كېلىشىپ، بۇ ئادەملەرنى قۇت-  
قۇزدى. ئۇلارنىڭ ئىچىدە يۈسۈپ قويچىنىڭ ئاغىنىسى مەتتىياز-  
مۇ بار ئىدى. ئۇ دولقۇنلۇق سۇ ئىچىدە قولۋاق بىلەن ئۈزۈپ  
يۈرۈپ، نۇرغۇن كىشىلەرنى قۇتقۇزۇۋالدى.

ساغان زالىڭ ئۈچۈن قىزى ئالتۇن سېسىكىنى يەنە كۆرۈش  
نېسىپ بولمىدى. پەقەت بۇ قېتىمقى تاشقىندا سۇدا ئۆلگەن بىر  
جۈپ قىز - يىگىتنىڭ مۇھەببەت ھېكايىسىدىن ئۇ قىزنىڭ  
يۈسۈپ قويچى بىلەن دەھشەتلىك سۇدا غەرق بولغانلىقىنى بىلدى.  
يۈسۈپ ئالتۇن سېسىكىنى ئېلىپ قېچىپ چىققاندا، قاراشە-  
ھەر سۇ ئاستىدا قالدى. ئۇ قىزنى يېتىلىگەن پېتى سېپىل  
سىرتىغا قاراپ قاچتى. ئەمما، يۈگەنسز ئاتتەك چاپچىپ كېلىد-  
ۋاتقان دەھشەتلىك سۇ ئاخىر ئۇلارغا يېتىشىۋالدى. بىر دولقۇن  
كۆكلەپ كەلگىنىچە، ئالتۇن سېسىكىنى يۆگەپ قاينامغا ئېلىپ  
كىرىپ كەتتى...

يۈسۈپنىڭ ئۆز سۆيگىنىنى قۇتۇلدۇرۇپ چىقىش ئۈچۈن  
ئۆركەشلەپ ئېقىۋاتقان قايدۇ دەرياسىنىڭ قاينىمىغا ئۆزىنى ئاتقان-  
لىقىنى، ھەتتا شىددەت بىلەن ئۇرۇلۇۋاتقان دولقۇنلارغا بوي  
بەرمەستىن، سۆيگىنىنىڭ يېنىغىچە بېرىپ ئۇنى قولىدىن تۇتۇۋې-  
لىشىقىمۇ ئۈلگۈرگەنلىكىنى بەزى ئادەملەر كۆرگەن. لېكىن،  
قاتتىق ھالسىراپ كەتكەنلىكتىن، ئاقىۋەت تاشقىن سۇ ئۇلارنىڭ  
ھەر ئىككىلىسىنى يالماپ يۈتۈپ كەتكەن. ئۇلۇق سۇ يانغاندىن  
كېيىن، كىشىلەر ئىمىن ھاجىمنىڭ ئاللىقى دېگەن يەردە بىر  
يىگىت بىلەن بىر قىزنىڭ جەسىتىنى تاپقان. سۇ دولقۇنلىرى  
ئۇلارنى ئۇرۇپ قىرغاققا چىقىرىپ قويغانىدى. كىشىلەر بىر

قاراپلا يىگىتنىڭ يۈسۈپ ئىكەنلىكىنى، قىزنىڭ ئالتۇن سېسىك ئىكەنلىكىنى بىلىۋېلىشقان. ئۇيغۇر يىگىتى يۈسۈپنىڭ قولى گۈ-زەل مۇڭغۇل قىزى ئالتۇن سېسىكىنىڭ نازۇك بىلىكىنى مەھكەم تۇتۇۋالغانىدى...

×

×

ليۇ جىڭتاڭنىڭ يارىسى ساقىيائى دەپ قالدى. ئۇ دۇڭ فۇشياڭنىڭ تۇرشاۋۇل قىسىملىرىنىڭ قاراشەھەرنى ئانچە كۆپ كۈچ سەرپ قىلىپلا پەتھ قىلغانلىقىنى ئاڭلاپ خۇشال بولۇپ تۇراتتى. بىردىنلا «داخۇ تۇڭگاني قاراشەھەرنى سۇغا باستۇرۇۋېتىپتۇ. تۇرشاۋۇل قىسىملار قاراشەھەردىن چېكىنىپ چىقىپ قايدۇ دەرياسىنىڭ باش قىسمىدىكى لايرېن<sup>①</sup> دېگەن يەردە بارىگاھ ئىككىپ يېتىپتۇ» دېگەن خەۋەر يېتىپ كەلدى. ليۇ جىڭتاڭ دەرھال قوشۇنىغا خوتۇنسۇمۇل تەرەپكە قاراپ ئىلگىرىلەشنى بۇيرۇدى.

مانجۇلار قىل قۇيرۇق بولۇشۇپ مېڭىپ، لايرېن دېگەن يەرگە يېتىپ كېلىپ ئورۇنلاشتى. ليۇ جىڭتاڭنىڭ ئوردۇگاھىمۇ لايرېنغا قۇرۇلدى.

ئەتىسى، ليۇ جىڭتاڭ دۇڭ فۇشياڭ، تاڭ رېنخې قاتارلىق سەردارلىرىنىڭ ھەمراھلىقىدا، دەريا ياقىسىدىكى بىر ئېگىزلىككە چىقىپ، قارشى تەرەپنىڭ يەر شارائىتىنى كۆزەتكىلى تۇردى. — ئۇ قاتتا داخۇ تۇڭگانىنىڭ قانچىلىك لەشكىرى بار ئىكەن؟ — دەپ سورىدى ليۇ جىڭتاڭ يېنىدىكى تاڭ رېنخېدىن. — بۇ قاتتا تۇرۇپ كۆزەتسەك بىرمۇ ئادەم كۆرۈنمەيدۇ، نۇڭ - ئەلەم ۋە لەشكەرگاھلارمۇ كۆرۈنمەيۋاتىدۇ، — دېدى تاڭ

① لايرېن — جاي ئىسمى. ھازىر خوتۇنسۇمۇل ناھىيىسىگە قارايدۇ.



رېنخې.

— بۇنىڭدا جەزمەن بىر ھىيلە بار دەپ ئويلايمەن، — دېدى دۇڭ فۇشياڭ. بەي يەنخۇ قاراشەھەرنى سۇغا باستۇرۇۋەتكەندە، ئۇنىڭ قوشۇنىنىڭ بىر قىسمى تالاپەتكە ئۇچرىغانىدى.

— ئالدىرىماي تۇرۇڭلار، مەن يامزالغا چىقىپ، ئۇ قاتقا دۇربۇن تارتىپ تەپسىلىي كۆزىتىپ باقاي، شۇ چاغدا زادى قانداق ئىش ئىكەنلىكى مەلۇم بولىدۇ، — دېدى ليۇ جىڭتاڭ.

شۇنىڭ بىلەن، ئۇ ئېگىز بىر يامزالغا چىقىپ، ئۇ قاتقا دۇربۇن تارتىپ قارىدى. ئۇ بىر كۆرەننىڭ كەينى تەرىپىدىكى دەرەخلىك ئارىسىدا ئۇيان — بۇيان يۈرۈشكەن ئادەملەرنى ئاران ئىلغا قىلالىدى. ئۇ يېنىدىكى مۇشاۋىر جۇ خۇەن ھەزرەتتىن: — دەريادىن ئۆتۈپ تېگىش قىلىپ باقساق قانداق بولار؟ — دەپ

سورىدى.

— ھەربىي دەستۇرلاردا: «ئۇرۇشتا راستلىق — ساختىلىق ئارىلاشقان بولىدۇ» دېيىلگەن، — دېدى مۇشاۋىر جۇ خۇەن ھەز- رەت، — داخۇ تۇڭگانىي خان لەشكەرلىرى بىلەن تولا سوقۇشۇپ، بۇرنىغا يەپ قاقباش بولۇپ كەتكەن. ئۇ خان لەشكەرلىرىنىڭ يېتىپ كەلگەنلىكىنى كۆرۈپ تۇرۇقلۇق، تەييارلىق كۆرمەي تۇ- رارمۇ؟ جانابلىرى ھەرگىز ئالدىراقسانلىق قىلمىسىلا، دەريادا سۇ ئۇلۇق، يېيىلىپ ئاقماقتا. ئۇنىڭ ئۈستىگە، ھازىر دەريادا تۇمان قويۇق بولغانلىقتىن، ئۇ قاتتىكى ئىشلارنى بىلىپ كېتىش قىيىن. ئەنە يەنە بىر قېتىم كۆزىتىپ بېقىپ، راستىنلا لەشكەر بولمىسا، ئاندىن تۇرشاۋۇل قىسمىنى دەريادىن ئۆتكۈزۈپ تې- گىش قىلىپ باقايلى.

كەچ كىرگەندىن كېيىن، ليۇ جىڭتاڭ قارشى تەرەپنى دا- ۋاملىق كۆزىتىپ تۇرۇشقا قاراۋۇللارنى قالدۇرغاندىن كېيىن، سەردارلىرىنى ئېلىپ ئوردۇگاھىغا قايتتى.

ئەتىسى ھاۋا ئوچۇق بولدى. ئاسمان غۇبارسىز بولۇپ،

تىنىق ئەينەكتەك كۆپكۆك كۆرۈنەتتى. ئۇ قاتمۇ تۈنۈگۈنكىگە قارىغاندا ئېنىق كۆرۈنۈۋاتاتتى. ليۇ جىڭتاڭ سەردارلىرىنىڭ ھەمراھلىقىدا قاراۋۇلخانغا يېتىپ كېلىپلا، ئۇ قاتنى كۆزەتكىلى تۈردى. ئۇ، ھېلىقى كۈرەنىڭ كەينىگە بىر لەشكەرگاھ ئورۇنلاشتۇرۇلغانلىقىنى كۆردى. قارشى قىرغاقنى دۇربۇن بىلەن تۆت - بەش داپقۇر كۆزىتىپ چىققاندىن كېيىن، ئۇ دۇربۇننى دۇڭ فۇشياڭغا بەردى ۋە لايىق ئېقىۋاتقان قايدۇ دەرياسىغا بىر پەس تىكىلگىنىچە، ئويلىنىپ تۇرۇپ قالدى. خېلى ۋاقىت ئۆتە كەندىن كېيىن، دۇڭ فۇشياڭدىن:

— ئۇ قاتتىكى كۈرەنى نېمە دەپ ئاتايدۇ؟ — دەپ سورىدى.  
— يەرلىك قالماقلار باخشىن كۈرە دەپ ئاتايدىكەن. ئۇ قاراشەھەرلىك بەيسى ساغان دېلىكنىڭ جاڭزىسى ئىكەن، — دەپ جاۋاب بەردى دۇڭ فۇشياڭ.

ليۇ جىڭتاڭ يىراقتىكى خان خۇرا تېغىغا بىر قارىۋەتكەندىن كېيىن:

— داخۇ تۇڭگانىنى بۇ قېتىم چوقۇم تۇتىدىغان بولدۇم، — دېدى تولۇق ئىشەنچ بىلەن.

— زۇڭتۇڭ داربەن، قانداق دەيدىلا؟ — دەپ سورىدى دۇڭ فۇشياڭ چۈشەنمەستىن.

— جانابلار، كۆرۈپ تۇرۇپسىلەر، — دېدى ليۇ جىڭتاڭ ئۇدۇل تەرەپنى كۆرسىتىپ تۇرۇپ، — داخۇ تۇڭگانىنىڭ سول تەرىپىدە خان خۇرا تېغى بار. ئالدىدا ئۆركەشلەپ ئېقىۋاتقان قايدۇ دەرياسى بار. ئۇنىڭ كەينىدە سەردارىمىز جاڭ ياۋ تۇرۇپتۇ. داخۇ تۇڭگانىنىڭ قارامۇدۇن دېگەن جايغا بارىگاھ قۇرۇشى نېمە ۋەجىدىن؟ ئۇ بىز دەريادىن ئۆتۈۋاتقان پۇرسەتتىن پايدىلىنىپ، بالغۇنتاي تەرەپكە سەكرەپ ئۆتۈۋېلىپ، نەنسەندىكى ئارقا سېپىمىزگە تېگىش قىلماقچى. بىز «ئۇنداق قازانغا مۇنداق چۆمۈچ» قىلىمىز، تاشدەڭنى ئىگىلىۋېلىپ، باشەگىمنى تارتىۋال.

ساق جەنۇبتا كورلىغا تەھدىد سالغىلى بولىدۇ، شەرقتە داخۇ تۇڭگانىنىڭ نەنسەنگە قېچىش يولىنى ئۇزۇپ تاشلىغىلى بولىدۇ - دە، بىر چالمىدا ئىككى پاختەكنى سوقۇش مەقسىتىگە يەتكىلى بولىدۇ. بۇ ھەربىي ئىلىمدە «بېلىق» نى «چولما»<sup>①</sup> غا سۇلاش دەپ ئاتىلىدۇ.

ئەتراپتا تۇرغانلار ليۇ جىڭئاڭنىڭ سۆزىنى ماقۇللاپ باشلىدى. رىنى لىڭشىتىشتى:

— دانا، ھەقىقەتەن دانا ئىكەنلا، زۇڭتۇڭ دارىن، بۇنداق دانا تەدبىر بىر سىلىدىن چىقمىسا، بىزلەر نەدىن بىلەيلۇق؟! ليۇ جىڭئاڭ لايرېندىكى ئوردۇگاھىغا قايتىپ كېلىپ دەر- ھال ھەرقايسى قوشالاردىكى سەردارلارنى كېڭەشكە چاقىردى ۋە دەريادىن ئۆتۈپ تاشدەڭنى ئىشغال قىلىش ھەققىدە بۇيرۇق چۈشۈردى...

نەزمە:

گۈل توزۇپ تىكىنى قالدى،  
خەزىنە تۈگىدى، يىلان قالدى.  
قىلماقلىق نەيزىگە كۆزنى پىدا،  
دۈشمەن يۈزىنى كۆرۈشتىن ئەلا.

— شەيخ سەئىدى

---

① چولما — بېلىقنى قاۋۇنۇپ تۇتىدىغان كۆلچەك.

## ئونىنچى باب

### غالىپلار ۋە مەغلۇپلار

«قامىتى ئېگىز بولسىلا، قەدىر - قىممىتى ئۈستۈن بولۇۋەرمەيدۇ. چۈنكى، قوي پاكىزە، پىل پاسكىنا.»  
— شەيخ سەئىدى

مىلادى 1877 - يىلى 12 - ئاي.

مانجۇلار قەشقەر سېپىلىغا قىلىدىغان ھۇجۇم ۋاقتىنى مۇ- سۇلمانلارنىڭ قۇربان ھېيت كۈنىگە توغرىلىدى. بۇ كۈنى ھېيت نامىزىمۇ قىسقا ئوقۇلدى. كىشىلەر نامازدىن قايتىپ، قۇربانلىق- لىرىنى قىلىشقا باشلىۋىدى، «مانجۇلار كەلدى!» دېگەن خەۋەر ئاڭلاندى. بەي يەنخۇ ۋە يۈي شياۋخۇلار ئەسكەرلىرىنى ئېلىپ، مانجۇلارغا قارشى تۇرۇش ئۈچۈن دەرھال ئاتلاندى.

مانجۇلار ئۆزلىرىنىڭ سېپىل بۇزۇش قورالى بولغان چېقىن توپلارنى ئىشقا سېلىش ئارقىلىق ئاخىرى شەھەرنىڭ تۈشۈك دەر- ۋازىسىنى بۇزۇپ تاشلاشقا مۇۋەپپەق بولۇشتى. ئۇلارنىڭ ئاتلىق چېبرىكلىرى بۇزۇلغان دەرۋازىدىن خۇددى توسمىنى بۇزۇپ شار- قىراپ ئاققان شىددەتلىك كەلكۈن سۈيىدەك كوچا - كوچىلارغا ئات سېلىپ كىرىپ، چاپ - چاپ قىلىشقا كىرىشتى. كەسكىن كوچا ئۇرۇشى يۈز بەردى. كوچىلاردا جەسەتلەر تاغ بولۇپ دۆۋد- لىشىپ كەتتى. ئۆلگەنلەرنىڭ ئىچىدە مانجۇلارمۇ، تۇڭگانىيلار- مۇ، قەشقەرلىقلارمۇ، ئەنجانلىقلارمۇ بار ئىدى. داخۇ تۇڭگانىي قالايمىقانچىلىق ئىچىدە، شياۋخۇ تۇڭگانىينىڭ بىر توپ قارا

چېرىكلەرنىڭ قورشاۋىدا قالغانلىقىنى كۆردى. بىراق، ئۇ قارا چېرىكلەرگە زادىلا بوي بەرمەيۋاتاتتى. ئۇ تولىمۇ جانبازلىق قىلىپ، ئالدىغا ئېتىلىپ كەلگەنلىكى قارا چېرىكنى كەينى - كەينىدىن چېپىپ تاشلاۋاتاتتى.

داخۇ تۇڭگانى ئۆز يولىدىشىنى قارا چېرىكلەرنىڭ قورشاۋىدىن قۇتۇلدۇرۇپ چىقىش ئۈچۈن، قولىدىكى قىلىچى بىلەن ئالدىغا توغرا كەلگەن بىر قارا چېرىكنىڭ ئېتىنىڭ تۇمشۇقىغا ئۇردى. ئات ۋە ئات ئۈستىدىكى قارا چېرىك گۈلدۈر - غالاپ قىلىپ ئۇنىڭ ئېتىنىڭ ئالدىغا يىقىلدى. ئۇ، قولىدىكى تاپانچىسى بىلەن يەردىكى چېرىكنى ئېتىپ تاشلاپ تۇرۇشىغا، قالغان تۇڭگانىلارمۇ ئات سېلىشىپ يېتىپ كېلىشتى - دە، چاپ - چاپ بىلەن شياۋخۇ تۇڭگانىنى قارا چېرىكلەرنىڭ مۇھاسىرە ھالقىسىدىن قۇتۇلدۇرۇپ چىقتى. ھەممە يەر «ئۇرا! چاپ! يىقتى!» دېگەن قىقاس - چوقان ساداسى بىلەن تولغانىدى.

مانجۇلار ۋىزىلىداپ ئۇچۇپ يۈرگەن ئوق دېڭىزغا شۇڭغۇپ، يالت - يۇلت قىلىپ كۆتۈرۈلگەن قىلىچلار ئارىسىدا چېپىشىپ يۈرۈشەتتى. مېڭىسى قىزىپ كەتكەن بۇ ئادەملەر ئۆزىنىڭ ۋە دۈشمىنىنىڭ كۈچى ھەققىدە ئالدىنئالا ئويلىشىپ كۆرۈشىنىمۇ مۆلچەرلەشنىمۇ ۋە ھېسابلاشنىمۇ ئۇنتۇپ كېتىشكەندى. ئۇلارنىڭ كۆزىگە قىلىچ تېگىپ ئۈزۈلۈپ چۈشۈپ يەردە دومىلاپ يۈرگەن ئادەم باشلىرى، ئوق تېگىپ يىقىلىۋاتقان ئاتلارمۇ كۆرۈندى. مەيتتى. ئۇلارنىڭ كۆزلىرىگە قان تولغانىدى. ئۇلار ئالدىغا ئۇچرىغاننى چېپىپ، ئۆلۈۋاتقانلارنىڭ ئاھ - زارىغا پىسەنتىمۇ قىلماي، ئىزچىل ئالغا قاراپ ئىلگىرىلەيتتى.

داخۇ تۇڭگانىلار قۇمدەۋازىسى تەرەپكە چېكىنىپ كېتىپ باراتتى. توساتىن ئوردا ئالدىنىڭ يان تەرىپىدىكى بىر كوچىدىن بىر توپ مانجۇلار ئات سېلىشىپ چىقىپ كېلىشتى. ئۇلار «ئۇرا! چاپ!» دەپ ھۆركىرەشكەنچە داخۇ ۋە شياۋخۇ تۇڭگانىغا تاش -

لاندى. داخۇ تۇڭگانىي ئېتىنى بىر سەكرىتىپلا پاكار قالماق ئېتى  
مىنگەن بىر مانجۇنىڭ ئۈستىدىن ئاتلاپ ئۆتۈپ، قورشاۋدىن  
چىقىپ كەتتى. شياۋخۇ تۇڭگانىي ئېتىنىڭ بېشىنى چەيقۇلغا  
بۇراي دېۋىدى، ئۇنىڭ ئالدىنى يايلىلىق قالماق ئېتى مىنگەن،  
پارقىراق قىلىچىنى ئېگىز كۆتۈرگەن، كۆزلىرى قىيىسىق، بۇر-  
نى پاناق، بەتبەشىرە بىر مانجۇ توغرا توراپ تۇرۇۋالدى. ھېلىقى  
مانجۇ چېرىكى قولىدىكى قىلىچىنى چاپاي دېيىشىگە، شياۋخۇ  
تۇڭگانىي ئېتىنى چاققانلىق بىلەن بۇراپلا، يوغان بىر تۈپ چىنار-  
نىڭ كەينىگە ئۆتۈۋالدى. شۇ ئەسنادا، بېشىغا قارا مەخمەلدىن  
تۆت ئېلىك قىر قويۇلۇپ تىكىلگەن، قىزىل قۇببىلىك دىڭ  
قالپاق كىيگەن مانجۇ سەردارى — خۇاڭ ۋەنپىڭ تاپانچىسىدىن  
ئۇنىڭغا قارىتىپ ئوق ئۈزدى. ئوق شياۋخۇ تۇڭگانىيىنىڭ بىلىگە  
تېگىپ، ئۇنى ئاتتىن دۈمىلىتىۋەتتى. ئۇنىڭ قولىدىكى تاپانچى-  
سى ئۇچۇپ چىقىپ كەتتى. بىر قارا چېرىك ئاتتىن سەكرەپ  
چۈشكىنىچە بېرىپ، شياۋخۇ تۇڭگانىيىنىڭ تاپانچىسىنى ئېلىۋال-  
دى. ئۇنىڭ كەينىدىن ئېتىلىپ كەلگەن يەنە بىر قارا چېرىك  
شياۋخۇ تۇڭگانىيىنى قۇچاقلىۋالدى. قارا چېرىكنىڭ بۇرىندىن  
چىققان ئىسسىق تىنىق شياۋخۇ تۇڭگانىيىنىڭ بوينىغا ئۇرۇلۇپ  
تۇراتتى. ئۇ پەملەپ تۇرۇپ، ئارقىچىلاپ قىلىچ ئۇرۇۋىدى،  
ھېلىقى قارا چېرىك سىيرىلىپ يىقىلىۋېتىپ، ئۆز سالىمىقى بى-  
لەن ئۈنمۇ يىقىتىۋەتتى.

شياۋخۇ تۇڭگانىي ئورنىدىن تىرەجەپ تۇرماقچى بولۇۋىدى،  
بىر ئوق دەل ئۇنىڭ كۆكرىكىنى تېشىپ ئۆتۈپ كەتتى. ئۇ يەرگە  
يېنىچە يىقىلدى. مانجۇلار ئۇنى تىرىك تۇتۇش ئۈچۈن دەۋرەپ  
كېلىشتى. ئۇ: «ئەسەر چۈشكىنىمىدىن ئۆلگىنىم ياخشىراق»  
دەپ ئويلىدى — دە، قىيىنلىپ تۇرۇپ، يېنىدىن پىچاقنى تەس-  
لىكتە چىقاردى ۋە ئۇنى ئۆزىنىڭ بوغۇزىغا قويۇپ بىر سۈرۈپلا،  
ئۆزىنىڭ بېشىنى ئۈزۈۋەتكىلى تاس قالدى...

مانجۇلار توقسۇن — تۇرپان — داۋانچىڭ ئۇچبۇر جەك رايونىدا بەدۋلەتنىڭ قوشۇنلىرىنىڭ قارشىلىقىنى بىتچىت قىلغاندىن كېيىن، ئارقا سەپنى مۇستەھكەملەش ئۈچۈن، ئۆزلىرى بويىسۇن-دۇرغان ھەربىر جايدا ئەسكەر قالدۇرۇپ، ئاندىن ئالدىدىكى شەھەرلەرنى بىر - بىرلەپ ئېلىپ، سالماق قەدەم بىلەن ئالغا ئىلگىرىلەپ كەلمەكتە ئىدى. ئۇلار كورلىنى ئىشغال قىلغاندىن كېيىن، ئالتە كۈن ئىچىدە توققۇز يۈز چاقىرىم يول يۈرۈپ، قەمەرىيە 9 - ئاينىڭ 12 - كۈنى كۇچاغا<sup>①</sup> يېتىپ كەلدى. قەمەرىيە 9 - ئاينىڭ 18 - كۈنى ئاقسۇنى<sup>②</sup> ئىشغال قىلدى. مانجۇلار ئاقسۇ ۋە ئۈچتۇرپان قاتارلىق جايلاردا يېڭى تەرتىپ ئورنىتىپ، داۋاملىق كۈنپېتىش تەرەپكە قاراپ ئىلگىرىلەش تەييارلىقىنى قىلىۋاتقاندا، قەشقەردىكى قۇدالاي<sup>③</sup> نىڭ قەمەرىيە 9 - ئاينىڭ ئوتتۇرىلىرى<sup>④</sup> سەككىز يۈزدەك يېڭى مۇسۇلماننى باشلاپ شياۋپاشادىن<sup>⑤</sup> يۈز ئۆرۈپ، گۈلباغ قەلئەسىنى ئىگىلىۋالغانلىقى ھەققىدىكى خەۋەر يېتىپ كەلدى. بۇ چاغدا، بەگقۇلبەگ خوتەندە نىياز ھېكمىيەگ بىلەن ئۇرۇشۇۋاتقاندى. قەمەرىيە 9 - ئاينىڭ ئاخىرلىرى<sup>⑥</sup>، كۇچا ئەتراپلىرىدا مانجۇلار تەرىپىدىن تارمار كەلتۈرۈلگەن داخۇ - شياۋخۇلار قالدۇق سەرۋاز - يىگىتلىرىنى ئېلىپ قەشقەرگە يېتىپ كەلگەنىدى. قەمەرىيە 10 - ئاينىڭ 2 - كۈنى<sup>⑦</sup>، بەگقۇلبەگمۇ قوشۇنلىرىنى باشلاپ خوتەندىن ئالدى.

① شەمسىيە 1877 - يىل 10 - ئاينىڭ 18 - كۈنى.

② شەمسىيە 1877 - يىل 10 - ئاينىڭ 24 - كۈنى.

③ قۇدالاي — خې بۈيۈن. ياقۇپبەگ قوشۇنلىرىنىڭ باش مەشقاۋۇلى.

④ شەمسىيە 1877 - يىلى 10 - ئاينىڭ ئوتتۇرىلىرى.

⑤ شياۋ پاشا — بەگقۇلبەگ.

⑥ شەمسىيە 1877 - يىلى 11 - ئاينىڭ باشلىرى.

⑦ شەمسىيە 1877 - يىلى 11 - ئاينىڭ 6 - كۈنى.

راش يېتىپ كەلدى - دە، داخۇ - شياۋخۇلارغا قوشۇلدى. ئۇلار بىرلىشىپ، گۈلباغ قەلئەسىگە بېكىنىۋالغان قۇدالاي باشچىلىقىدىكى يېڭى مۇسۇلمانلارغا قاتتىق ھۇجۇم قىلىشقا باشلىدى. ئۇلار كەلگۈچە، ئالاشىبى داداھاھ گۈلباغ قەلئەسىنى مۇھاسىرە قىلىپ تۇرغانىدى.

بەدۈلەت زامانىسىدىن تارتىپلا، گۈلباغ قەلئەسى خەزىنە ئىمارەت ۋە دۆلەتخانىغا تەئەللۇق پۈتۈن خەزىنە دۇنيا ساقلىنىدۇ. خان، ئەمىر لەشكەر، ئەمرائىي پەنساد قاتارلىق چوڭ - كىچىك ئوفىتسىرلارنىڭ خوتۇن - بالىۋاقللىرى تۇرىدىغان، ئۆي - تەئەللۇقاتلىرى بار مۇھىم قەلئە بولۇپ كېلىۋاتقاندى. شۇڭا، بەگقۇلبەگ باشلىق ھەم ئەمىرلەشكەرلەر ۋە يىگىت - سەرۋازلار گۈلباغ قەلئەسىنى قايتۇرۇۋېلىش ئۈچۈن جانىدىنلىق بىلەن ئۇ-رۇش قىلىشتى. ئۇلارغا تەڭ كېلەلمەيدىغانلىقىغا كۆزى يېتىپ، قۇدالاي دەرھال ئاقسۇ تەرەپكە - لىۈ جىڭتاڭنىڭ ئالدىغا ياردەم تەلەپ قىلىپ ئادەم ماڭدۇردى. . .

×

×

ئەسلىدىكى پىلان بويىچە، لىۈ جىڭتاڭ ئالدى بىلەن يەكەننى ئىشغال قىلىپ بولۇپ ئاندىن قەشقەرگە يۈرۈش قىلماقچى بولغا-نىدى. ئەھۋالدا جەددىي ئۆزگىرىش يۈز بەرگەنلىكتىن، ئۇ پىلان-نى دەرھال ئۆزگەرتتى: ئەمىر نۆكەر يۈ خۇئېنگە ئۈچ يىلنىڭ پىيادە چېرىك، يېرىم يىل ئاتلىق چېرىك جەمئىي ئىككى مىڭدەك قارا چېرىكنى ئېلىپ، مارالبېشى ئارقىلىق ئۇدۇل ئىلگىرىلەشنى بۇيرۇدى؛ باش بۇغ گۈي شىجىنغا بىر يىل ئاتلىق چېرىكنى ئېلىپ، يۈ خۇئېنغا ھەمدەم بولۇشنى بۇيرۇدى، ئەمىر نۆكەر خۇاڭ ۋەنپىڭگە چىشەننىڭ ئالتە قوش ئاتلىق چېرىكىنى باشلاپ



ۋە باش بۇغ جاك جۇنىنىڭ ئۈچ يىل پىيادە چېرىكىنى ئېلىپ، قاراجۇل<sup>①</sup> ئارقىلىق قىرغىزلار رايونىنى كېسىپ ئۆتۈپ، قەشقەر-نىڭ ئۈستىدىكى چاقماق يولىنى تۇسۇشقا بۇيرۇدى ھەمدە ئۇلار-نىڭ ھەممىسىگە قەمەرىيە 11 - ئاينىڭ 14 - كۈنى<sup>②</sup> بىرلا ۋاقىتتا قەشقەرگە يېتىپ بېرىش ھەققىدە ئىجراسى قاتتىق سۈرۈك بەلگى-لەپ بەردى؛ يۈ خۇئېننى بۇ ئىككى تارام قوشۇنغا باش قوماندان قىلىپ بەلگىلىدى. ئۇلار يولغا چىققاندىن كېيىن، قاش قوۋۇق-تىن چىققان مانجۇ قوشۇنلىرىنىڭ تۇرشاۋۇل سانغۇنى، زۇڭتۇڭ دارېن ليۇ جىڭتاڭ خوتەن، يەكەن تەرەپلىرىنى ئىسكەنجىگە ئې-لىش، تۇرشاۋۇل قىسىملارغا ھەمدەم بولۇش ئۈچۈن، قالغان ئاتلىق، پىيادە چېرىكلەرنى باشلاپ قەمەرىيە 11 - ئاينىڭ 6 - كۈنى<sup>③</sup> مارالبېشى ئارقىلىق جەنۇبقا قاراپ يولغا چىقتى.<sup>④</sup> سەپنى مۇستەھكەملەش ئۈچۈن، ئىككىنچى يەزەكتىكى قىسىملار بولغان جاك ياۋنىڭ ئەنخۇي قوشۇنىغا ئالغا ئىلگىرىلەشكە بۇيرۇق چۈ-شۈردى. قەمەرىيە 10 - ئاينىڭ 2 - كۈنى<sup>⑤</sup>، جاك ياۋنىڭ قىسمى قاراشەھەرگە كىرىپ ئورۇنلاشتى، قەمەرىيە 10 - ئاي-نىڭ 22 - كۈنى<sup>⑥</sup>، كۇچاغا يېتىپ باردى، ئۇ يەردىن يەنە

① قاراجۇل — ئاتۇش شەھىرىنىڭ شەرقىي شىمالىدىكى تاغلىق يۇرت.

نىڭ نامى. ھازىر ئاتۇش شەھىرىگە قارايدۇ.

② شەمسىيە 1877 - يىل 12 - ئاينىڭ 18 - كۈنى.

③ شەمسىيە 1877 - يىل 12 - ئاينىڭ 10 - كۈنى.

④ شۇ زاماندا ئاقسۇدىن قەشقەرگە بارغىلى بولىدىغان ئىككى يول بار

ئىدى. ھۆكۈمەت يولى مارالبېشى ئارقىلىق مېڭىپ، جەنۇبقا بۇرۇ-

لۇپ يەكەنگە باراتتى. يەنە ئۇ يەردىن يېڭىسار ئارقىلىق قەشقەرگە

تۇتۇشاتتى؛ كارۋان يولى مارالبېشى ئارقىلىق مېڭىپ، غەربكە

بۇرۇلۇپ پەيزاۋات ئارقىلىق قەشقەرگە تۇتۇشاتتى.

⑤ شەمسىيە 1877 - يىل 11 - ئاينىڭ 6 - كۈنى.

⑥ شەمسىيە 1877 - يىل 11 - ئاينىڭ 26 - كۈنى.

داۋاملىق ئىلگىرىلەپ ئاقسۇغا يېتىپ باردى. بى كېچىنىڭ ئەدە-  
يۈەن قوشۇنى (تۆت پىيادە يىڭ، ئۈچ ئاتلىق چېرىكلەر سۆتىدە-  
سى) قاراشەھەر ۋە كورلىدىن تارتىپ كۇچا، باي ئەتراپلىرىغىچە  
بولغان ئارىلىقتىكى كەڭ جايلاردا يېڭى تەرتىپ ئورنىتىشقا مەس-  
ئۇل بولدى؛ باش بۇغ لىۋ فېڭچىڭ بۇيرۇققا بىنائەن ئەنخۇي  
قوشۇنلىرىنىڭ ئىككى يېڭىنى باشلاپ ئايرىم - ئايرىم ھالدا  
توقسۇن بىلەن چۇقۇغا ئورۇنلاشتى؛ بىر يىڭ پىيادە چېرىك،  
ئىككى سۆتە ئاتلىق چېرىك تۇرپان بىلەن قۇمۇلنىڭ ئارىلىقىدە-  
كى ھەرقايسى مەنزىل - راياتلاردا تۇرۇشقا مەسئۇل بولدى.  
دېمەك، روزۇڭتاڭنىڭ مۇشۇنداق ئەتراپلىق ئورۇنلاشتۇرۇشى  
ئارقىسىدا «سۇجۇ، جىيايۈگۈەندىن تۇرپانغىچە، توقسۇندىن تار-  
تىپ كۇچاغىچە بولغان جايلاردا باقاۋۇل قىسىملار ئورۇنلاشتۇ-  
رۇلدى؛ قوشۇنلار كۇچادىن ئاقسۇ، بارچۇققا قەدەر بولغان ئار-  
لىقتىكى جايلارغا ھەم باقاۋۇل قىسىملار ھەم ھىراۋۇل قىسىملار  
ئورۇنلاشتۇرۇلدى؛ مارائېشىدىن قەشقەر، يېڭىسارغىچە بولغان  
ئارىلىقتىكى جايلارغا ئاساسلىق ئىلغار<sup>①</sup> قىسىملار ئورۇنلاشتۇ-  
رۇلدى. خۇددى بېشىنى كۆتۈرسە قۇيرۇقىمۇ تەڭ مىدىرلايدىغان  
ئەجدىھادەك نەچچە مىڭ چاقىرىم ئۇزۇنلۇققا سوزۇلدى. سەركەر-  
دە - سەردارلار ئىچىدە ئومۇمىيلىقنى قەلبىدە تۇتىدىغان ھالەت  
بارلىققا كەلدى.»<sup>②</sup>

قەمەرىيە 11 - ئاينىڭ 13 - كۈنى. ③ خۇاڭ ۋەنپىڭ  
قىسمى ئەسلىدىكى پىلان بويىچە قەشقەر شەھىرىنىڭ يۇقىرىسىدە-  
دىكى چۇمبۇس دېگەن يەرگە يېتىپ كەلدى؛ يۇ خۇئېن قىسمى

① ئىلغار - ھەربىي ئاتالغۇ. ئۇرۇشتا ئاساسلىق ھۇجۇمچى سەپ  
نامى.

② «مەرىپەتلىك، مەدەتكار روزۇڭتاڭ ھەزرەتلىرى ئەسەرلىرى، خانغا  
يوللانغان نامىلەر». 51 - جىلد، 71 - بەت.

③ شەمسىيە 1877 - يىل 12 - ئاينىڭ 17 - كۈنى.

قەشقەر شەھىرىنىڭ كۈنچىقىش تەرىپىدىكى تۆشۈك دەرۋازىسىدا -  
 نىڭ سىرتىدىكى سۇزاق دېگەن يەرگە كېلىپ ئورۇنلاشتى. شۇ  
 كۈنى ئاخشىمى، مانجۇلار شەھەرگە يېقىنلاپ چېقىن توپلىرىنى  
 قۇرۇشۇپ، تۆشۈك دەرۋازىسىنى توپقا تۇتۇش ئۈچۈن جىددىي  
 تەييارلىق كۆرۈشكە باشلىدى. ئەتىسى، دەل چۈش ۋاقتىدا،  
 مانجۇلار قەشقەر سېپىلىنى شىددەت بىلەن توپقا تۇتۇشقا باشلىدى.  
 ①...دى

× ×

خۇاڭ ۋەنپىڭ شياۋخۇ تۇڭگانىنىڭ ئۈزۈلمەي قالغان كالا  
 لىسىنى بىر پىچاق ئۇرۇپلا كېسىۋالدى - دە، زوزۇڭناڭغا تۆھپە  
 قىلىپ تۇتۇش ئۈچۈن، ئۇنى ئېتىنىڭ ئىگىرىگە غانجۇغىنىدى.

× ×

ياقۇپبەگ ھايات ۋاقتىدا، نىياز ھېكمىبەگ كورلىدىكى شا-  
 ھىنىشىدا خالىي قالغان كۈنلەرنىڭ بىرىدە ئۇنىڭغا: «مانجۇلار-  
 نىڭ لودارېن دېگەن كاتتىسىدىن: <... داخۇ، شياۋخۇ تۇڭگا-  
 نىلارنى تۇتۇپ بىزگە تاپشۇرۇپ بەرسەڭلارلا، بىز سىلەرگە  
 چېقىلمايمىز>، ئۇلار كورلىدا خانغا قارا ساناپ، نۇرغۇن قارا  
 چېرىكلىرىمىزنى زاپا قىلىپ قاچتى» دەپ گۇڭسا خەت كېلىپتۇ  
 دەپ مەلۇم قىلغانىدى. ياقۇپبەگ ئۇنىڭدىن: «قانداق قىلىمىز؟» دەپ  
 سورىغاندا، ئۇ: «جانابى ئالىيلىرى، ھەرنە يوليورۇق، ئىمىر - پەرمان  
 ئۆزلىرىدىن چىقىدۇ» دەپ، ئۇدۇل جاۋاب بېرىشتىن ئۆزىنى

① قۇربان خالىد ۋەلى ئەپەندىنىڭ دېيىشىچە: «مانجۇلار 12 - ئاينىڭ  
 7 - كۈنى شەھەرگە ھۇجۇم قىلغان» ئىكەن.

فەچۈرۈپ تۇرۇۋالغانىدى. ياقۇپبەگ تازا ئىشەنچ قىلالماي، ئاخىرى داخۇ تۇڭگانىنى يېنىغا چاقىرتىپ، ئۇنىڭغا:

— مانجۇ خانى بىلەن قانداق مۇئامىلە قىلىش ھەققىدە سىز مېنىڭدىن جىق بىلىسىز، ئۇلارغا تاقابىل تۇرۇش ئۈچۈن سىزچە قانداق تەدبىر قىلىش كېرەك؟ — دەپ سورىغانىدى. ئۇ:

— خاننىڭ قارا چېرىكلىرى بىزنى قورشاپ كېلىۋاتىدۇ. مۇبادا سىز جانابى ئالىيلىرى بىز ئىككىمىزنى تۇتۇپ ① بەرسىڭىزلا، خاننىڭ سىز بىلەن كارى بولمايدۇ. بىراق، تۇڭگان تايپىسىدىن بىر كىشىمۇ قالمىغۇچىلىك، بىز ئىككىمىزنى ئۇلارغا تۇتۇپ بېرەلمەيسىز! — دەپ، ئۆزلىرىنىڭ مانجۇلار بىلەن قەتئىي ئېلىشىدىغان ئىرادىسىنى بىلدۈرگەنىدى.

ئۇنىڭ سۆزى ياقۇپبەگكە ياراپ كەتكەنلىكتىن، ئۇ داخۇ تۇڭگانىنى يانداش ئەمرۇل ئومرا، شياۋخۇ تۇڭگانىنى بولسا ئەمىرلەشكەر قىلىپ تەيىنلىگەنىدى.

تۇڭجى خاننىڭ تۆتىنچى يىلى قەمەربە ② 2 - ئايدا، چىڭ-خەيدىكى. قوزغىلاڭ كۆتۈرگەن خۇيزۇلارنىڭ سەردارى سۇجۇ ③ شەھىرىنى بېسىۋېلىپ، خان لەشكەرلىرىنى كۆپ قېتىم زور چىقىمدار قىلدى. كېيىنچە، ئەنخۇي قوشۇنىنىڭ سەردارى شۈي جىيەنباۋ قارا چېرىكلەرنى باشلاپ سۇجۇ ئايمىقىغا باستۇرۇپ كەلگەندە، ما ۋېنلۇ ئۈرۈمچىدىكى داۋۇت خەلىپە ۋە كۈنپېتېش تەرەپكە قېچىپ كەلگەن خۇيزۇ قوزغىلاڭچىلىرىنىڭ يەنە بىر سەردارى بەي يەنخۇ بىلەن بىرلىشىۋېلىپ، قاتتىق قارشىلىق كۆرسەتتى. شياۋخۇ تۇڭگانى شۇ چاغدا، داخۇ تۇڭگانىنىڭ

① ئۆزى بىلەن يۇ شياۋخۇ ئىككىسىنى دېمەكچى.

② مىلادى 1865 - يىل.

③ سۇجۇ — ھازىرقى گەنسۇ ئۆلكىسىنىڭ جۇ چۈەن شەھىرىنىڭ تارىختىكى نامى.

قول ئاستىدىكى ياراملىق سەردارلىرىنىڭ بىرى ئىدى. مانجۇلار سۇجۇنى بىر يېرىم يىل قورشىدى. ئەمما، شەھەر چاپسان پەتھ بولماي، پۈتۈن ئەجرى شامالغا سورۇلدى. بۇ چاغدا، قوۋۇقنىڭ سىرتىدىكى ۋەزىيەت بارغانسېرى يامانلىشىپ كەتتى. مانجۇلار تەڭرى تاغلىرىنىڭ جەنۇبىدىكى ھەرقايسى شەھەرلەردىن ئارقا - ئارقىدىن قوغلاپ چىقىرىلىۋاتاتتى. بۇ چاغدا ئىلىدىمۇ ۋەقە چىقىپ، ئۇ يەردىكى مانجۇلاردىن ئۆلىدىغىنى ئۆلۈپ، قاچىدىغىنى قېچىپ، چەنتۇلار بىلەن تۇڭگانىلار ئۇ يەرنى ئوڭچە سورايدىغان بولۇۋالغانىدى. بۇ پاراكەندىچىلىكتىن بېشىنىڭ ئىچىمۇ - تېشىمۇ قاتقان مانجۇ خاقانى زوزۇڭنىڭ بىلەن چىن شۇنلەرگە: «ئاسىي پاراكەندىلەر بەلگىلەنگەن سۈرۈك ئىچىدە يوقىتىلسۇن. مودۇنلەشمىز ئىچىدە ئامانلىق ئورنىتىلسۇن»<sup>①</sup> دەپ يارلىق چۈشۈردى.

قەمەرىيە 8 - ئاينىڭ 12 - كۈنى<sup>②</sup> زوزۇڭنىڭ قوزغىلاڭچى خۇيزۇلارنى باستۇرۇش ئۇرۇشىغا نازارەتچىلىك قىلىش ئۈچۈن لەنجۇدىن سۇجۇغا يېتىپ كەلدى. ئىككى كۈندىن كېيىن، قوزغىلاڭچىلارنىڭ سەردارى ئادەم ئەۋەتىپ، ئۆزىنىڭ ئەل بولۇش نىيىتىنى بىلدۈرگەندە، زوزۇڭنىڭ رەت قىلدى. ئۇ: «شەھەردەكى ئۇلۇغ - ئۇششاقلار بىلەن مەزلۇملارغىلا كەڭچىلىك قىلىندەدۇ. مۇبادا سىلەر چىن كۆڭلۈڭلاردىن ئەل بولۇشنى خالىساڭلار. بىر تەرەپ قىلىنىشىڭلارنى كۈتۈپ شۈك تۇرۇڭلار» دەپ جاكارلىدى. قەمەرىيە 9 - ئاينىڭ 15 - كۈنى<sup>③</sup> ماۋېنلۇ زوزۇڭ.

① «گەنسۇدىكى تۇڭگانىلار ئىسيانىنى تىنچىتىش ئىشلىرىغا ئائىت قىسقىچە خاتىرىلەر» 12 - توم. «خۇيزۇلار قوزغىلىڭىغا ئائىت ماتېرىياللار» 4 - قىسىم، 181 - بەت.

② شەمسىيە 1865 - يىل 10 - ئاينىڭ 3 - كۈنى.

③ شەمسىيە 1865 - يىل 11 - ئاينىڭ 12 - كۈنى.

تاڭنىڭ بارىڭاھىغا كېلىپ تەسلىم بولدى. سەككىز كۈندىن كېيىن، زوزۇڭتاڭنىڭ بۇيرۇقى بويىچە، خۇيزۇ قوزغىلاڭچىلىرىنىڭ سەركەردىلىرىدىن ما ۋېنلۇ، ما يۇنفۇ، ما جاۋ ۋە ما جىنلۇڭلارنىڭ كاللىسى ئېلىندى. خۇيزۇ قوزغىلاڭچى قوشۇنىنىڭ تايانچلىرىدىن بىر مىڭ بەشىۈز يەتمىش ئۈچ نەپەر كىشى قىرىپ تاشلاندى. شۇ كۈنى كېچىدە، مانجۇلار شەھەرگە باستۇرۇپ كىرىپ، ئومۇمىي قىرغىن يۈرگۈزۈپ، قولىدا تۆمۈرنىڭ سۇنۇقىمۇ بولمىغان خۇيزۇ خەلقىنى كەڭ كۆلەمدە قىرغىن قىلدى. «قېرى - چۆرى، ئاغرىق - سىلاق، ئۇلۇغ - ئۇشاق دەپ ئايرىپ ئۆلتۈرماستىنلا، مىلتىق بىلەن ئېتىپ، نەيزە بىلەن سانجىپ بەش مىڭ تۆت يۈزدىن ئارتۇقراق خۇيزۇنى قىرىپ تاشلىدى.» ①

خۇيزۇلار قوزغىلىڭى تىنچىتىلغاندىن كېيىن، خۇيزۇلارنىڭ ئىسلام دىنىدىن پايدىلىنىپ قايتا ئىسيان كۆتۈرۈشىدىن ساقلىنىش ۋە مەسچىتلەردىن ھەربىي مەقسەتتە پايدىلىنىپ كېتىشتىن ساقلىنىش ئۈچۈن، ئوردا خۇيزۇلارنىڭ مەسچىتلىرى ھەققىدە ئىجراسى قاتتىق بولغان بەلگىلىمىلەرنى تۈزۈپ ئېلان قىلدى. بەلگىلىمىلەردە: مەسچىتلەرنىڭ تېمى «ئېگىزلىكى ئىككى غۇلاچ تۆت گەزدىن ئاشماسلىقى كېرەك. مەسچىتنىڭ ئىچىنىڭ كەڭلىكى ئون غۇلاچتىن ئاشماسلىقى لازىم. دەرۋازىدىن كىرگەندىلا ئىككى قاسناقتىكى ئۆيلەر تالىپلار تۇرىدىغان ئۆي قىلىنىشى، ئۇنىڭدىن ئۆتكەندە، دالان بولۇشى، دالاندىن ناماز ئۆتەيدىغان چوڭ زالغا كىرگىلى بولىدىغان بولۇشى لازىم. يۈلەك-

① «گەنسۇدىكى تۇڭگانىيلار ئىسيانى تىنچىتىش ئىشلىرىغا ئائىت قىسقىچە خاتىرىلەر» 12 - توم. «خۇيزۇلار قوزغىلىڭىغا ئائىت ماتېرىياللار» 4 - قىسىم 185 - بەت.

تە يەنە جارۇپكەش تۇرىدىغان ئۆي بولۇشى كېرەك؛ مەسچىتنىڭ تېمىنىڭ قېلىنلىقى ئىككى يېرىم گەزدىن ئاشماسلىقى كېرەك. مەسچىتنىڭ ئىچى ۋە تېشىدا ئۇچما راۋاق<sup>①</sup> ياساش مەنئىي قىلىندى. دۇ<sup>②</sup> دېيىلگەنىدى.

ماۋ بىلۇ قاتارلىق خۇيزۇ سەردارلىرى زىيانكەشلىككە ئۇچرىغاندىن كېيىن، بەي يەنخۇ بىلەن يۇشياۋخۇ خۇيزۇ قوزغىلاڭچى قوشۇنىنىڭ قالدۇقلىرىنى باشلاپ شىنجاڭغا قېچىپ چىققان ۋە ئۆزلىرىنى ياقۇپبەگنىڭ قوينىغا ئېتىشقانىدى.



ئەمدى باشتىكى سۆزىمىزگە كېلەيلى. تۆشۈك دەرۋازىسى مانجۇلارنىڭ شىددەتلىك تۇپقا تۇتۇشى بىلەن بۇزۇپ تاشلانغاندىن كېيىن، چۇمبۇستا ئىستېھكام قۇرۇپ شەھەرگە ھۇجۇم قىلىشقا تەييار تۇرغان خۇاڭ ۋەنپىڭ قىسمى شەھەرنىڭ ئۈستىدىكى ياۋاغ دەرۋازىسى تەرەپتىن ھۇجۇم باشلىدى. ئىككى تەرەپتىن شەھەرگە ئۈزلۈكسىز دەۋرەپ كىرىۋاتقان قارا چېرىكلەرنىڭ كۆپلىكىدىن، داخۇ تۇڭگانىي قوشۇنىنى باشلاپ ھېلى سېپىلغا يۈگۈرسە، ھېلى كوچىلاردا قۇچاقلاشما جەڭ قىلىپ، ئاخىرى ھالىدىن كەتتى. بۇ چاغدا، ئەنجانلىق مىرزا ئەھمەت قوشبېگى بىر بۆلۈك ئادىمى بىلەن شەھەرنىڭ قۇمدەرۋازىسىدا، تاكى ئەنجانلىق يىگىت - سەرۋازلار ۋە سودىگەرلەر شەھەردىن ئامان - ئېسەن چېكىنىپ چىقىۋالغانغا قەدەر قاتتىق تىرىكشىپ تۇردى. شەھەر ئاخىرى

① ئۇچما راۋاق - پوتەي، ئۈگەك.

② «گەنسۇدىكى نۇڭگانىيلار ئىسيانى تىنچىتىش ئىشلىرىغا ئائىت قىسقىچە خاتىرىلەر» 12 - توم. «خۇيزۇلار قوزغىلىڭىغا ئائىت ماتېرىياللار» 4 - قىسىم، 185 - بەت.

قولدىن كەتتى. ①

ليۇ جىڭتاڭ قوشۇنلىرىنى باشلاپ مارالبېشىدىن يولغا چىقتى. قاندىن كېيىن، قەمەرىيە 11 - ئاينىڭ 17 - كۈنى ② يەكەننى ئىشغال قىلدى. ئۈچ كۈندىن كېيىن يېڭىسارغا كېلىپ ئورۇنلاشتى. ئۇ يەردىن يەنە قەشقەرگە يۈرۈش قىلىپ، قەمەرىيە 11 - ئاينىڭ 22 - كۈنى ③ قەشقەرگە يېتىپ كەلدى.

ليۇ جىڭتاڭ باش بۇغ دۇڭ فۇشياڭنى خوتەننى ئىشغال قىلىشقا ئەۋەتتى. قەمەرىيە 11 - ئاينىڭ 9 - كۈنى ④ مانجۇلار خوتەننى تولۇق ئىشغال قىلدى. پەقەت ئىلىلا چارروسىيە ئىشغاللىيىتىدە قېلىپ قالدى.

بەگقۇلبەگ ۋە داخۇ تۇڭگانىيلار ئۆزلىرىنىڭ ئائىلە - تاۋابىدىكى ئاتىلىرىنى ئېلىپ، قالدۇق ئادەملىرى بىلەن، چاقماق يولى ئارقىلىق ئەنجان تەرەپكە قاراپ قاچتى.

شۇ يىلى قىش تولىمۇ قاتتىق كەلگەنلىكتىن، قاچقۇنلارنىڭ كۆپلىرى سوغۇقتا توڭلاپ ئۆلدى ياكى كۆچكەن قارنىڭ ئاستىدا قالدى. ساق قالغانلىرى قىرغىزلارنىڭ ياردىمى بىلەن ئۆلۈمنىڭ ئاغزىدىن قۇتۇلۇپ قېلىپ، چارروسىيە تەۋەلىكىدىكى نارىن قورغىنىغا ئاران يېتىۋالدى.

شۇ قېتىمقى قاچ - قاچتا، مەلۇماتلاردىن قارىغاندا، چارروسىيە تەۋەسىگە قېچىپ كىرگەن تۇڭگانىيلار تۆت مىڭ تۆت يۈز ئاتىمىش كىشى بولغان. بۇ تۇڭگانىيلار شۇ قاچقانچە توقماققا كېلىپ توختىدى ۋە قارا قوڭغۇز دېگەن يەردە يەرلەشتى. ھازىر

① بەزى مەلۇماتلاردا: «قەشقەر 1877 - يىلى 12 - ئاينىڭ 6 - كۈنى

مانجۇلار تەرىپىدىن ئىشغال قىلىندى» دېيىلگەن.

② شەمسىيە 1877 - يىلى 12 - ئاينىڭ 21 - كۈنى.

③ شەمسىيە 1877 - يىلى 12 - ئاينىڭ 26 - كۈنى.

④ شەمسىيە 1878 - يىلى 1 - ئاينىڭ 2 - كۈنى.



شۇ يەردە ياشاۋاتقان تۇڭگانىيلار شۇلارنىڭ ئەۋلادلىرىدۇر. ① مانجۇلار ئەنجانلىقلارنى قوغلاپ چىقارغاندىن كېيىن، يۇرت - يۇرتلارغا جاكارچى چىقىرىپ، «ئەل ئامان!» دەپ جاكارلاتقۇزدى ۋە: «تىنچ بولۇپ، پۇقراچىلىق قىلىڭلار. ياۋاش - يۇمشاق بولۇپ، يامانلىقنى ئويلىماڭلار. ئۇلۇغ خانىمىز سىزلەرنىڭ ئىلا-گىرىكى گۇناھىڭلارغا ئەپۇ قەلىمىنى سۈرۈپ يارلىق چۈشۈر-گەن» دەپ، ھەرقايسى شەھەرلەرگە ۋە سەھرا - كەنتلەرگە گۇڭسا خەتلەرنى چاپلىدى. يۇرت چوڭلىرىنىڭ گېپىگە ئاساسەن، ئىلگىرى بەدۋەلەتنىڭ قولىدا ئىشلەپ، ئەمەل تۇتۇپ دۆلەت سۈر-گەن ئادەملەرنىڭ ئىچىدە يامانلىرى بولسا تۇتۇپ جازالىدى. ياخ-شىلىرىغا بولسا تەگمىدى. ھەرقايسى شەھەرلەرگە يەرلىك كىشى-لەردىن ھاكىمبەگلەرنى تەيىنلەپ، يۇرتدارچىلىق ئىشلىرىنىڭ تىزگىنىنى ۋاقىتىنچە شۇلارنىڭ قولىغا تۇتقۇزدى. قەشقەرگە ۋاقىتلىق خان ئامبال بولۇپ يېڭىدىن تەيىنلەنگەن دۇڭ دارېن دېگەن ئادەم جۈرئەت ۋە غەزەپتە تولىمۇ ئۈستۈن بولۇپ، گويىكى بىر بالايى ئەزەم ئىدى. ئۇ قەشقەرلىقلەرنى «لوپاشانىڭ ئۆلۈكىنى كۆرسىتىپ بەرسۇن» دەپ قىستاپ، يامان تەڭلىكتە قويدى. ئۇلار ئائىلاج كۆرسىتىپ بەردى. دۇڭ دارېن قارا چېرىكلىرىنى ئاپپاق خوجامغا ئېلىپ چىقىپ، ياقۇپبەگنىڭ گۆرىنى ئاچقۇزدى. ئۇنىڭ جەسىتىنى تارتىپ چىقىرىپ، تازا قامچىلاتقۇزغاندىن كېيىن، نۇرغۇن ئوتۇن دۆۋىلەپ ئوتتا ئۆر-تەپ، كۈلىنى كۆككە سورۇۋەتتى...



مانجۇ خاقانلىقى ئالتە شەھەر تەرەپلىرىنى يېڭىۋاشتىن ئۆز

① 1996 - يىلى، مەركىزىي تېلېۋىزىيە ئىستانسىسى بەي يەنخۇنىڭ نەۋرىسىنىڭ شەنشىدىكى قەدىمكى يۇرتىنى زىيارەت قىلىپ قايتقاندا لىقىنى خەۋەر قىلغانىدى.

تەسەررۇپىغا ئالغاندىن كېيىن، يۇرت - ئايمىقلارنى ئىدارە قىلىش - باشقۇرۇش ئىشلىرىدا ناھايىتى قابىلىيەتلىك، مالىيە ئىشلىرىدىن خەۋەردار مەنەسپدارلارنى قويدى. بىراق، بۇ مەنەسپدارلار تەبىئىي زۇلۇم ۋە پاسىقلىققا مايىل، نەپسى بالا كىشىلەر ئىدى. مانجۇلار قەشقەرنى ئىككىنچى مەرتىۋە ئىشغال قىلغاندىن كېيىن، ئىلگىرىكىگە ئوخشاشمايدىغان تۈزۈم، جازا، باج ۋە سېلىقلارنى يولغا قويۇشقا باشلىدى. ئۇلار، ئىلگىرى تۆلەنمەي قەرز قالغان باج - سېلىقلارنى ئېنىقلاپ ئىدىتلاپ چىقتى، ھەر قانداق كىشىنىڭ يەر - زېمىن ۋە مال - مۈلكىنى چىزىلاپ ۋە پۇڭلاپ ئۆلچەپ، بۇغداي، قوناق، ئوت - سامان ئالۋان قويۇپ، ئۇلارنىڭ ئۆلچىمىنى دەپتەرگە بىر - بىرلەپ ئولتۇرغۇزدى، ھەربىر شەھەرنىڭ چىقىم - كىرىملىرىنى خەتلەپ توختىتىپ چىقتى. خاندەن «جۈنلى»<sup>①</sup> دېگەن يارلىق چۈشكەندىن كېيىن، ھەرقايسى شەھەرلەرنىڭ مەنەسپدارلىرى تەيىن قىلىپ توختىتىلغان ئاشلىقنى ئۆز قەرەلىدە كېچىكتۈرمەي ۋە كېمەيتتۈرمەي يىغىۋالدى. زورلۇق ۋە قاتتىق قوللۇقلۇق ئاۋۋالقىدىنمۇ نەچچە ھەسسە ئېشىپ ۋە كۈچىيىپ كەتتى. بۇ مەنەسپدارلار ئۆزى قانداق زالىم ۋە پاسىق بولسا، ئۇلارنىڭ غالىچىلىرىمۇ ئۇلاردىن ئۆتە زالىم ۋە پاسىق ئىدى. شۇ زامانلاردا بۇ ئىشنى ئۆز كۆزى بىلەن كۆرگەن ۋە ئۆز قۇلقى بىلەن ئاڭلىغان موللا مۇسا سايرامى مۇنداق دەپ يازغانىدى:

«... خالايق شۇ دەرىجىگە يەتتىكى، ئۇلار ئەجدادلىرىدىن قالغان مۈلكى مىراس زېمىنلىرىنى تاشلاپ، ھەر تەرەپكە قېچىپ كېتىشتى. ھويلا - ئاراملىرى، ھەرەمباغلىرى، مال - مۈلكى ۋەيران بولۇپ، دىۋە - پەرىلەرگە ماكان بولدى. ئۇلار يۇرتدارچىلىق ئالۋانلىرىنى تۆلەشتە ئاجىز قىلىپ، يەر - زېمىنلىرىنى باشقا ئادەمگە بىكارغا بەرسىمۇ، ئۇلار ئالمايدىغان بولدى. خاقانىي چىن مەنەسپدارلىرىنىڭ ئىچكى كۆڭۈللىرىدىكى مۇددىئا - غەرەز -

① «جۈنلى» - «تەستىقلىدىم» دېگەن مەنىدە.

لىرى بولسا، چەنتۇ پۇقرالار ئۆز خۇداسىنىڭ رەھىم - شەپقەتلىدە -  
رىگە سېغىنىپ، خۇداسىدىن باشقا ھېچ مەخلۇقتىن ياخشى ۋاپا  
ۋە ئۈمىد كۈتمىسۇن، پەقەت بىزنىلا ئارزۇ - ھەۋەس قىلىسۇنكى،  
بىھۇدە جەۋرى - مۇشەققەتلەرنى چېكىپ، ئۆمرىنى زاپا قىلىمە -  
سۇن، يەنە ئىككىنچى مەرتىۋە باشقا تايىپە ۋە پادىشاھلارنى تەلەپ  
قىلىپ، بىزگە ناشۈكۈرلۈك قىلىمىسۇن. ئاسمان ۋە زېمىن خۇدا -  
سى كىمنى خالاپ ۋە كىمنى ئۇلۇغ قىلىپ بەرسە، شۇلارنىڭ ئەمر -  
پەرمانلىرىدىن چىقماي، سەۋر قىلسۇن دېگەنلىكتىن ئىبارەت  
ئىكەن. ئەگەر ئۇلارنىڭ يۇرت سورايدىغان مۇددىئاسى بولسا ئىدە -  
دى، پۇقرا - خالايققا مۇنچىلىك زۇلۇم قىلىشنى راۋا ۋە لايىق  
كۆرمەس ئىدى. بەلكى، ئۇلار مۇسۇلمان زالىملىرى ۋە خىتاي  
ئەمەلدارلىرىنىڭ ئەھۋالىدىن خەۋەردار بولۇپ سىياسەت يۈرگۈز -  
گەن بولاتتى. خۇداۋەندە ئۆز رەھىمى ۋە پەزىلەتلىرى بىلەن بۇ  
لەنتى زالىملارغا يەنىلا ئىنساپ ۋە ئادالەت ئاتا قىلسا ئەجەب  
ئەمەس. ①»

نەزمە:

يېقىلىپ چۈشسە ئۈجمىدىن،  
ئۈجمە تىككەن گۇناھكار.  
يېقىلىپ چۈشسە ئۆگزىدىن،  
گۇناھكارى بىناكار.

— ئۇيغۇر خەلق ماقالى

① «تارىخ ھەمىدى»، بېيجىڭ مىللەتلەر نەشرىياتى 1986 - يىلى  
12 - ئاي 1 - نەشرى، 1988 - يىلى 10 - ئاي بېيجىڭ 2 -  
باسمىسى 614 - ، 615 - بەتلەرگە قارالسۇن.

## ئون بىرىنچى باب

### نياز ھېكمىبەگ

مىلادى 1878 - يىلى 3 - ئاي.

نياز ھېكمىبەگ مەخسۇس ساندۇق، تۇلۇملارغا قاچىلانغان ئالتۇن - كۈمۈشلەرنى ئېلىپ، ئىشەنچلىك مۇلازىم ۋە ياساۋۇل - لىرى بىلەن مانجۇلاردىن ياخشىلىق ئۈمىد قىلىپ، كىرىيە يولى ئارقىلىق كورلىغا قاراپ قاچتى. ئۇ چاقىلىقتىن ئىككى يۈز سەكسەن چاقىرىم غەربتە چەرچەن دەرياسى بويىدىكى دۆڭۈلدەمە كۆلىگە بىر قىسىم ئالتۇن قاچىلانغان تۆمۈر ساندۇقلىرىنى چۆك - تۈرۈۋەتكەندىن كېيىن، كورلىغا كېلىپ، مانجۇ مەنسەپدارلىرى بىلەن كۆرۈشتى. مۇشۇ كۈنلەردە مانجۇ مەنسەپدارلىرىنىڭ چوڭ - لىرىدىن زۇڭتۇڭ دارېن لىيۇ جىڭتاڭ ئاقسۇدا، لوشەي دارېن دۇڭ فۇشياڭ بايدا ئىدى. نياز ھېكمىبەگ كورلىدىكى مانجۇ ئەمەلدارلىرىغا ئاپارغان ئالتۇن - كۈمۈشلىرىنى بەردى. بۇلار زۇڭتۇڭ دارېن بىلەن لوشەي دارېنلارغا خەۋەر يەتكۈزدى. ئۇلار - دىن «كەلسۇن!» دېگەن پەرمان كەلدى. ئاڭغىچە، زۇڭتۇڭ دارېن قەشقەرگە كەتكەندى. نياز ھېكمىبەگ زۇڭتۇڭ دارېن بىلەن كۆرۈشمەكچى بولۇپ قەشقەرگە كەلدى. زۇڭتۇڭ دارېن ئۇنى گۈلباغدىكى بەدۈلەتنىڭ ئوردىسىدا قوبۇل قىلدى.

نياز ھېكمىبەگ ئۇچىسىغا تەتبىلادىن تون، بېشىغا ئەسلى - دىكى دىڭ قالپىقىنى كىيىپ، بېلىنى خوتەن شايسىدىن قىلىند - خان پوتا بىلەن باغلاپ، يا مانجۇ مەنسەپدارلىرىغا ئوخشىمايدى -

غان، يا بەدۋلەتنىڭ مەنسەپدارلىرىغا ئوخشىمايدىغان قىياپەت بىلەن، زۇڭتۇڭ دارىنىڭ ھۇزۇرىغا كىرىپ كەلدى.

— خۇداۋەندىكەرم ئۇلۇغ خاننىڭ ئۆمرىنى ئۇزۇن، تەختىنى زىيادە قىلغاي، ئەنجانلىقلارنى قوغلاپ چىقىرىپ، خان پۇقرا-لىرىنىڭ بېشىغا ئاپتاپ چۈشۈرگەن زۇڭتۇڭ دارىن، لوئىي دارىن باشلىق بارلىق ئەكابر — ئەشرەپلەرگە ئامانلىق ئاتا قىلغاي، — دەپ دۇئا قىلىپ كەينى — كەينىدىن تەزىم بەجا كەلتۈردى نىياز ھېكمىبەگ.

نىياز ھېكمىبەگ ئەسلىدىلا تۇڭچى بولغاچقىمۇ، ئۇلارنىڭ تىلىدا راۋان سۆزلىيەلەيتتى.

— نىياز ھاكىمبەگ، سەن ھاكىم بولۇشتىن ئىلگىرى نېمە ئىش قىلغان؟ — دەپ سورىدى زۇڭتۇڭ دارىن.

— مەن، مەن يەكەندە تۆتىنچى دەرىجىلىك ئىشكىئاغا بولغان، — دەپ دەرھال قۇللۇق بىلدۈردى نىياز ھېكمىبەگ.

— خوتەندە قانچە ئۇزاق يۇرت سورىدىڭ؟

— مەن خوتەنگە ئون ئىككى يىل ھاكىم بولدۇم. خوتەن ئۆلكىسىنىڭ ئۇلۇغ خاقانغا بېرىدىغان ئون ئىككى يىللىق غەللە — پارىقىنى يىغىۋېلىپ، مەخپىي ساقلاپ قويغانىدىم.

— لوپشاغا بەرمىدىڭمۇ؟

— بەدۋلەتكە پۇقرالاردىن ئارتۇق يىغىۋالغان قىسمىنى بېرىپ، ئۇنى ئالداپ كەلگەنىدىم.

— خانغا يىغىپ قويغانلىرىڭنى قانداق ساقلىدىڭ؟

— جانابلىرىغا مەلۇم بولغاچكى، ئوردا بېغىمىنىڭ كۈنچىقىش تەرىپىدە ئېگىز — پەس بىر دۆڭلۈك زېمىن بار ئىدى. مەن خادىملىرىم ئارقىلىق بۇ يەردە شېھىتلەرنىڭ مازىرى بار ئىكەن دەپ ئېيتىپ تارقىتىپ ئەتراپىنى ئېگىز تام بىلەن قورۇققا ئالدۇردۇم. قورۇق تامنىڭ ئىچىگە خانىقا، ئاشخانا، ئاتخانا بىنا قىلدۇردۇم. يەنە ئىككى ئېگىز مازار سالدۇردۇم. ئاندىن ھەر بىر

قەبرىنىڭ ئىچىگە بىرىمىڭ بەشىۈزدىن يامبۇ، بىرنەچچە چارەكتىن كېيىن ئالتۇن قاچىلاپ، ئاغزىنى مەھكەم ئەتكۈزدۈم. قەبرىلەر- نىڭ ئۈستىگە تۇغ - شەددە، ئەلەم - بايرىقلارنى قاداپ، ئۇ يەرنى كاتتا ئېسىل مازار قىلىپ، شەھەر - ئايمىقلارغا جاكارى چىقار- دىم.

— بۇنداق چوڭ ئىشنى لوپاشادىن قانداق پىنھان تۇتالىدىڭ؟  
— بۇ جايغا ئالتۇن - كۈمۈشلەرنى كۆتۈرۈپ ئاپىرىپ، يەرنى كولاپ كۆمگەن ھاشارچى - مەدىكار، يىگىت - مەھرەملەر- نىڭ ھەممىسىنى ئاشۇ ئالتۇن - كۈمۈشلەر بىلەن قوشۇپ قەبرىگە كۆمدۈرۈۋەتتىم. بۇ سىرنى ئۇلار ئۆزلىرى بىلەن بىللە ئۇ ئالەم- گە ئېلىپ كېتىشتى. بەلكى، بۇ سىردىن ئازراق خەۋىرى بولغان- لارنىمۇ سۈرۈشتە قىلىپ، تېپىپ يوقاتتىم. شۇ يۇ خەزىنىنىڭ ئىس - پۇرىقىنى بەدۋلەت تۇرماق، باشقا ھېچكىممۇ بىلمىدى.  
— سەن ھەقىقەتەن يامان ئادەم ئىكەنسەن. ئۇچاغدىكى تە- تىللا توننى قاچان تىكتۈرگەن؟  
— بۇ توننى بەدۋلەت ماڭا مۇكاپات تەرىقىسىدە ئىنتام قىل-  
غان.

— قارا! نىياز ھېكمىبەگ، — دېدى زۇڭتۇڭ دارېن، — مەن ئۇچامغا كەلگەن ئەمەلدارلىق توننى خان ئوردىدا ئىشخانىسىدا مەخسۇس تىكتۈرۈپ بەرگەن بولسىمۇ، ئەمما ئۇ ساپلا قارا بۆزدىن تىكىلگەن. لوپاشا ساڭا تەتىللەدىن تون - لىباس ئېنىڭمۇ قىلىپتۇ. ئەمما، مەن ساڭا ئۇنداق قىلالمايمەن. سەن نىيىتنىڭ ناھايىتى يامان ئادەم ئىكەنسەن. سېنى بىر چوڭ ئۆلكىگە ئون ئىككى يىل ھاكىم قىلغان، تۈز بەرگەن ئۇلۇغۇڭغا خىيانەت قىلىپسەن...

— نىياز ھېكمىبەگ مانجۇلارنى خوتەنگە ئۆزى باشلاپ بې- رىپ، ھېلىقى «مازار» نىڭ تۇغ - شەددىلىرىنى، ئەلەم - بايراق- لىرىنى يۇلۇپ تاشلاپ، «ئۇلۇغ مازار» دەپ خالايقىنى ئالداپ يۈرگەن قەبرىلەرنى ئېچىپ، ئىچىدىن ئالتۇن - كۈمۈشلەرنى

ئېلىپ، ھەممىسىنى مانجۇلارغا تاپشۇرۇپ بەردى. نىياز ھېكمىبەگ يەنە بىر بېغىغا مىڭ يامبۇنى كۆمۈپ، ئۈستىگە ئانار، ئۈزۈم، شاپتۇل كۆچەتلىرىدىن تىكتۈرۈۋەتكەندى. بۇ كۆچەتلەرنىمۇ يۇلۇپ قومۇرۇپ، تېگىدىن يامبۇلارنى ئېلىپ، مانجۇ مەنسەپدارلىرىغا بەردى. باغدىكى كۆلنىڭ تېگىدىن بىرمۇنچە پاكىز، چىرايلىق قاشتېشىنى سۈزۈۋېلىپ مەنسەپدارلارنىڭ ئالدىغا قويدى. باغنىڭ يەنە بىر تەرىپىدىن يەتتە يۈز يامبۇنى كولاپ ئەكىلىپ تاپشۇردى. ئۇ، نۇرغۇن ئالتۇن - كۈمۈشنى ۋە مانجۇلار ياخشى كۆرىدىغان مەرغۇپ تاشلارنى مۇشۇ تەرىقىدە يوشۇرۇپ قويغانىدى، ھەممىنى تاپشۇردى. چوڭ - كىچىك ماد - جۇلار بۇنى كۆرۈپ خۇشال بولۇشۇپ، باشمالىقلارنى چىقىردى. شىپ، ئۇنىڭغا ئاپپىرىنلار ئوقۇشتى.

نىياز ھېكمىبەگ مانجۇ مەنسەپدارلىرىدىن ئۆزىنىڭ تۆھپىسى باراۋېرىگە ناھايىتى چوڭ مەنسەپ تەمە قىلغان بولسىمۇ، ئاران يەكەنگە ھاكىم قىلىپ تەيىنلەندى. ھالبۇكى، يەكەن ھاكىملىقىنى نىياز ھېكمىبەگ نەزەرىگىمۇ ئېلىپ قويىمىدى. «مەن ئەقىدە قىلغان ۋە ئارزۇ قىلغان مانجۇلار بۇلار ئەمەس ئىكەن، — دەپ ئويلايتتى ئۇ ئىچىدە، — ئەتتەڭەي، ھېچبولمىغاندا بىر قەبرىدە - كى ئالتۇن - كۈمۈشلەرنى بولسىمۇ بەرمەي تۇرغان بولسام بوپتىكەن.»

نىياز ھېكمىبەگ ئەسلىدە يەكەننىڭ كارىۋات دېگەن يېرىدە بىر ئاددىي دېھقان ئائىلىسىدە تۇغۇلغانىدى. ئۇ كىچىكىدىن تارتىپ، مانجۇ مەنسەپدارلىرىنىڭ ئىشىكىدە يۈرۈپ، ئۇلارنىڭ چاكارلىقىنى قىلىپ كەلگەنلىكتىن، قەدىمكىلەرنىڭ «دوستۇڭ قا - رىغۇ بولسا، بىر كۆزۈڭنى قىسۇال» دېگەن ماقالىسىنىڭ مەزىمۇنىغا مۇۋاپىق، مانجۇلارنىڭ خۇي - پەيلىنى ئۆزىگە ئادەت قىلغان ۋە كېيىن ئۇلارنىڭ تىلىنى، خېتىنى ئۆگىنىۋالغانىدى. ئۇ بۇنىڭدىن مەنپەئەت ئېلىپ، مەنسەپ - مەرتىۋىسى دەرىجىمۇ -

دەرچە ئۆسۈپ، يەكەنگە تۆتىنچى دەرىجىلىك ئىشكىئاغا بولغانىدى. يەتتە شەھەردە قوزغىلاڭلار يۈز بەرگەندە، نىياز ھېكىمبەگ يەكەندە ئابدۇراھمان ھەزرەتنىڭ ھۇزۇرىدا مۇلازىم بولدى، ئۇنىڭدىن كېيىن، تۇڭگانىيلارنىڭ خىزمىتىدە بولدى. راشىدىن خوجا باشچىلىقىدىكى كۇچالىق خوجىلار يېتىپ كەلگەندە، ئۇلارغا خىزمەت قىلدى. قەشقەردە ئاتالىق غازى باش كۆتۈرگەندە، ئاتالىق غازىغا خىزمەت قىلدى. ھەممىسىگە ئوخشاش مادارا قىلىپ، ئاشكارا ۋە مەخپىي خىزمەتتە بولدى ھەم خۇشامەت قىلىپ كەلدى. بەزىلەر نىياز ھېكىمبەگنىڭ قىلمىشلىرىنى بىلگەندىن كېيىن: «سىلى ھەممە دەۋردىكى ئۇلۇغلار بىلەن كۆرۈشۈپ تۇرىدەكەنلا، بىرەر ئۇلۇغنىڭ خىزمىتىدە مۇقىم بولمايدىكەنلا، بۇ ئىشلىرى ئوبدان بولماپتۇ» دېگەندە، ئۇ: «بۇ يۇرتنىڭ ئاخىرقى ھېسابتا كىمىنىڭ قولىدا تۇرىدىغانلىقىنى بىلمەيمەن. شۇ سەۋەبتىن، ھەممىسىگە خىزمەت قىلىمەن. ئەگەر سىلى بىلىمەن دەپ سىلە، جەزىم قىلىپ ئېيتىپ بەرسىلە، مەن شۇ كىشىنىڭ ئىشىكىدىن باشقا ئىشكىگە بارمايمەن» دەپ تىلىنى چاينىغانىدى. نىياز ھېكىمبەگ خوتەن ئۆلكىسىنىڭ دۇنيا - دەپنىسى بىلەن مانجۇ مەنسەپدارلىرىنىڭ كۆڭلىنى ئۇتقان بولسىمۇ، ئەمما ئۆزى زادىلا تىنچىيالمىدى. بۇ قېتىمقى ئىشتا، بەدۋەلت ھۇزۇرىدا مەنسەپ تۇتقان ئادەملەر ئارىسىدا ئەڭ پايدا ئالغىنىمۇ نىياز ھېكىمبەگ ئىدى. مانجۇلار بۇ ئەلۋەك زېمىننىڭ بايلىقىغا ئېرىشكەن بولسا، نىياز ھېكىمبەگ بۇنىڭ بەدىلىگە ھەر ھالدا يەكەننىڭ ھاكىمبەگلىكى (7 - دەرىجە) مەنسپىگە ئېرىشكەنىدى.

بىراق، ئۇ ئۆزىنىڭ يۇرتدارچىلىق ۋە مەئىشتە جەھەتتە قولغا كەلتۈرگەن بۇ ئۇتۇقلىرى بىلەن قەلبىنىڭ چوڭقۇر يېرىدەكى ئاغرىقىنى باسالمايىدى. ئۆزىنىڭ شۇنچىۋالا كۆپ تۆھپە بەدەلىگە ئاران يەكەننىڭ ھاكىمبەگلىكى مەنسپىگە ئېرىشىشى ئۇنىڭ كۆڭلىنى ئەنسىزلىككە سېلىپ قويدى.



بەدولەت مانجۇلارغا قارشى ئۇرۇش قىلىۋاتقان ئەڭ ئېغىر كۈنلەردە پۈتۈن ئۆمىدىنى ئۇنىڭغا باغلىغانىدى: مانجۇلارمۇ يەتتە شەھىرىنى پەتھ قىلىش ئىشىدا ئىچكى جەھەتتىن ھەمدەم بولۇش ئۆمىدىنى ئۇنىڭغا باغلىدى. ئۇ ئۆزىنىڭ تاغىسىنى ئۆز قولى بىلەن ئۇجۇقتۇردى. كېزىك ئازابىدا تولغىنىپ ياتقان بەدولەتنى، چوڭقۇر قۇدۇققا يىقىلىپ بويىنى ئۈزۈلۈپ ئېغىزاشقىمۇ ئۈلگۈرمەي ئۆلگەن تاغىسىنى، پۈتۈن تۆھپىسى بەدىلىگە، ئۆزىگە ئاران يەكەننىڭ ھاكىمبەگلىكى تەگكەنلىكىنى ئويلىغىنىدا، ئۇنىڭ يۈرىكىنى مۇ-شۇك تاتىلىغاندەك بولۇپ كېتەتتى. ئۇ ئاچچىق يۇتۇۋالغانىدى. ئۇ ئۇخلىغاندا، ئۇنى ھەمىشەم دېگۈدەك قارا باسىدىغان بولۇپ قالدى. ئۇ، چۈشىدە، بەدولەتنىڭ پۇشايمان، ئۆكۈنۈش ئىچىدە ئۆزىگە قولىنى شىلتىۋاتقانلىقىنى كۆرەتتى، تاغىسىنىڭ بېشىنى قولدا تۇتۇپ، ئۆزىگە قاراپ كېلىۋاتقانلىقىنى كۆرەتتى...

نىياز ھېكمىبەگ گەرچە خوتەن ئۆلكىسىنىڭ پۈتۈن دۇنيا دەپنىسى بىلەن مانجۇ ئەمەلدارلىرىنىڭ ئىشەنچىسىگە ئېرىشكەن بولسىمۇ، ئەمما شۇ مەزگىللەردە زۇڭدۇ دارېن بىلەن زۇڭتۇڭ دارېن ئوتتۇرىسىدا نىياز ھېكمىبەگنى ئىشلىتىش - ئىشلەتمەس-لىك ھەققىدە خېلى تالاش - تارتىش يۈز بەرگەندى. زۇڭتۇڭ دارېن ئەڭ ياخشىسى ئۇنى ئىشلەتمەسلىك كېرەك دەپ ئويلايتتى. ئەمما، يەتتە شەھەر ئەھلىنى ئەمىن تاپقۇزۇش ئۈچۈن نىياز ھېكمىبەگدەك ئادەملەرنى ئىشقا سالمايمۇ بولمايتتى. چۈنكى، چەنتۇلار ئىسيانىنى تىنجىتىپ، ئەنجانلىقلارنى قوغلاپ چىقارغان-دىن كېيىن، بۇ يەرلەردە ئۇنچىۋالا كۆپ لەشكەر تۇرغۇزۇشنىڭ ئۆزى پايدىسى زېمىنىنى قاپلىيالايدىغان بىر ئىش ئىدى. ئۇنىڭ ئۈستىگە، چەنتۇلارنى چەنتۇلار ئارقىلىق ئىدارە قىلىش - مانجۇ خاقانىنىڭ بۇ يۇرتلاردا يولغا قويۇپ كېلىۋاتقان سىياسىتى بو-لۇپ، بۇ خىل يول بىلەن، ئۆز گۆشىنى ئۆز يېغىدا قورغىلى بولاتتى. ئەمما، نىياز ھېكمىبەگدەك ئادەملەرنى خىزمەتكە كۆپ

قويۇۋەتكەن بىلەنمۇ بولمايتتى، چەنتۇلارنىڭ نارازىلىقىنى قوز-  
غاپ قويۇشلىرى مۇمكىن ئىدى، ئاز قويۇپ قويسا، چەنتۇلارنى  
ئۈنۈملۈك باشقۇرۇپ كېتەلمەسلىكتىن ئەنسىرەيتتى. مۇشۇ ۋە-  
جىدىن زۇڭتۇڭ دارېن بىر قارارغا كېلەلمەي، ئاخىرى گۈلباغدى-  
كى بۇتخانىنى سەيلى قىلىپ كەلمەكچى بولدى.

گۈلباغ بۇتخانىسى داۋگۇاڭ پادىشاھىنىڭ 14 - يىلى سېلىند-  
غان كونا بۇتخانا ئىدى. بەدۋەت گۈلباغنى پەتھ قىلغاندا، بۇ  
يەر ۋاقىتلىق جەبخانە<sup>①</sup> قىلىنغان بولغاچقا، ۋەيران بولۇپ كەتمە-  
گەنىدى.

مانجۇ چېرىكلىرى بىلەن بىللە كەلگەن مۇشاۋىر جۇ خۇەن  
ھەزرەت بۇ بۇتخانىغا شەيخ بولغانىدى. ئۇ زۇڭتۇڭ دارېننى  
كۆرۈپ، ئىتتىك ئېتىكاپتىن تۇردى - دە، ئوڭ قولىنى كۆتۈ-  
رۈپ:

— ئامىتابا، بەندىلىرىڭنىڭ كۆڭلىگە ئىنساپ بەرگەي-  
سەن! — دەپ دۇرۇت ئوقۇدى ۋە، — دارېن جانابلىرىنىڭ  
مۇبارەك قەدەملىرىگە قۇتلۇق بولسۇن، قۇتلۇق بولسۇن! —  
دېدى.

— يوقسۇ، يوقسۇ، كەمىنلىرى كەم ئەقىل، ئۇستازدىن  
ئەقىل تىلەپ، بۇ تەرەپلەرگە ئۆتكەندىم.

— قېنى، مەرھەمەت! ھوي، قايسىڭلار بار؟ لۇڭجىن چېيى  
دەملەپ كەلتۈرۈڭلار! — دېدى جۇ خۇەن ھەزرەت زۇڭتۇڭ  
دارېننى ئۆزىنىڭ دۇئا - تىلاۋەتخانىسىغا باشلىغاچ.

نىياز ھېكمىبەگ باشلاپ بارغان مانجۇ قوشۇنلىرى قەمەرىيە  
11 - ئاينىڭ 29 - كۈنى<sup>②</sup> خوتەننى ئىگىلىگەندىن كېيىن، تەڭرى  
تاغلىرىنىڭ جەنۇبىدىكى مۇھارەبىيە ئىشلىرى ئاساسەن ئاياغلىشىپ

① جەبخانە — قورال - ياراق ئىسكىلات.

② شەمسىيە 1878 - يىل 1 - ئاينىڭ 2 - كۈنى.

قالغانىدى. مانجۇ ھاكىمىيىتى بۇ جايلاردا ئۆز ھۆكۈمرانلىقىنى يېڭىۋاشتىن قارار تاپقۇزدى. زۇڭتۇڭ دارېن ليۇ جىڭتاڭ ئۆزىنىڭ قارارگاھىنى قەشقەر يېڭىشەھەردىكى گۈلباغ قەلئەسىگە قۇردى. بۇ چاغدا، ئۇنىڭ مۇشاۋىرى جۇ خۇەن ھەزرەت نېمىشقىدەك دۇر تەرىقەتنى خالاپ، راھىبكالان بولۇشنى ئارزۇ قىلىپ قالدى.

— مۇشاۋىر ھەزرەت، — دېدى ليۇ جىڭتاڭ ئۇنىڭغا، — ئەنجانلىقلار يوقىتىلدى. <sup>①</sup> جاھان تىنجىتىلدى. ئەمدى، يۇرت سوراپ، دۆلەت سۈرۈشنىڭ پەيزىنى كۆرىمىز دەۋاتقاندا، ئۆزلىرىنىڭ سەلتەنەت ئىشلىرىنى تەرك ئېتىپ، تەرىقەت يولىغا ماڭدىمەن دەۋاتقانلىقلىرى نېمىسى؟

— تەرىقەت بىلەن سەلتەنەت ئارىسىدا، — دېدى ئۇ، — قارىماققا، ئاسمان — زېمىن پەرق باردەك قىلغىنى بىلەن، ئەمەلىيەتتە ئۇنچىۋالا چوڭ پەرق يوق. زۇڭتۇڭ دارېن، سىلى ياش، نەۋقىران چاغلىرىدىلا چوڭ ئىشلارنى قىلىشقا بەل باغلىغان سەركەردە، سىلىنى پېقىر بىلەن سېلىشتۇرۇش ئەسلا مۇمكىن ئەمەس. مەن قېرىپ قالغان ئادەممەن. بۇ مەككەر جاھاننىڭ كۆپ قازانلىرىدا قاينىغان، بۇ رەڭۋاز زاماننىڭ ناز — خۇلقىنى كۆپ

---

① مانجۇلار جەنۇبىي شىنجاڭنى قايتا ئىگىلىگەندىن كېيىن، يالغۇز قەشقەردىلا «لوپشاغا خىزمەت قىلغان» دېگەن جىنايەت بىلەن، ياقۇپبەگنىڭ خوتۇن — بالىلىرى، نەۋرىلىرى، جىن شياڭيىڭ ۋە ئۇنىڭ بالىلىرى باشلىق خۇيزۇلار ۋە باشقا چوڭ — كىچىك ئەمەلدارلاردىن بىر مىڭ بىر يۈز ئالتە ئادەمنى دارغا ئاسقان، يەتمىش مىڭ بىر يۈز ئىللىك ئۈچ سەرسەككىز مىسقال ئالتە فۇڭ كۈمۈش — نى مۇسادىرە قىلغانىدى. بۇ ھەقتە: «ئىززەتلىك ئاسايش تۈرە زوزۇڭتاڭنىڭ خانغا يوللىغان مەكتۇبلىرىنىڭ داۋامى»، 72 — جىلد «شىنجاڭنىڭ ئەھۋالىدىن سۇنۇلغان قاتلاق مەكتۇب» كە قارالسۇن.

كۆرگەنمەن. سەلتەنەت ئىشلىرىنى ئادا قىلىش يولىدا كۆپ ھار-  
دىم، قەدىم پۈكۈلدى. ئەمدى، تەرىقەت كۈرسىدا جىندەك ئول-  
تۇرۇپ، دېمىمنى ئالغاچ، زاماننىڭ رەپتايىنى كۆزىتىپ باقسام-  
مىكىن، دەيمەن. مۇبادا، خالىسىلا، قەدىمكى زاماندا يۈز بەر-  
گەن مۇنداق بىر ئىشنى ھېكايە قىلىپ بەرگۈم بار.

— مەرھەمەت!

— رىۋايەتلەردىن قارىغاندا، جۇ يۈەنجاڭ<sup>①</sup> پادىشاھ بولغاندىن  
كېيىن، مىجەزى ئوساللىشىپ، گۇمانخور، شەپقەتسىز، خاپىغان  
بولۇپ قاپتۇ. بولۇپمۇ ئۆزىنىڭ ئەتراپىدىكى بىر تۈركۈم تۆھپىد-  
كار ئەركانلىرىغا ئىشەنمەس بولۇپ قاپتۇ. «مۇبادا، مەن ئۆلۈپ  
كېتىپ قالسام، — دەپ ئويلايدىكەن ئۇ، — ئۇلار خۇددى ماڭا  
سادىق بولغاندەك، ۋەلىئەھدىگىمۇ سادىق بولۇپ خىزمەت قىلد-  
دۇ».

شۇنىڭدىن باشلاپ، جۇ يۈەنجاڭ تۆھپىكار ئەركانلىرىنى قان-  
داق قىلىپ ئۇجۇقتۇرۇش ئۈستىدە باش قاتۇرىدىغان بولۇپ قاپ-  
تۇ. ئۇ، «تارىخىي خاتىرىلەر»<sup>②</sup> گو جىيەننىڭ تەرجىمىھالى<sup>③</sup> دا  
يېزىلغان: «شىكار تۈگىدى. ئوقيا — ساداقنى تاشلاش كېرەك؛  
تۈلكە — توشقان تۇتۇلدى، تايغاننى سۆيۈش كېرەك» دېگەن  
سۆزدىن ئىلھاملانپ، ئۇلارنى بىراقلا يىغىشتۇرۇۋېتىش قارار-  
غا كېلىپتۇ.

ئەتىسى، جۇ يۈەنجاڭ «تۆھپىكارلار راۋىقى» ياساش ھەققىدە

---

① جۇ يۈەنجاڭ (1328 — 1398) — مىڭ تەيزۇ. مىڭ سۇلالىسىنى  
قۇرغان كىشى.

② «تارىخىي خاتىرىلەر» — دۆلىتىمىزنىڭ غەربىي خەن سۇلالىسى  
دەۋرىدە ياشىغان مەشھۇر تارىخچىسى سىماچيەن تەرىپىدىن يېزىلغان  
تۇنجى سالىنامە.

③ گۇ جىيەن (مىلادىدىن ئىلگىرى 473 — ؟) — دۆلىتىمىزنىڭ  
ئەمىنىيە دەۋرىدىكى يۇ بەگلىكىنىڭ بېگى.

پەرمان چۈشۈرۈپتۇ. ئۇنىڭ پۈتۈن سارايدىكى ھەربىي، مۈلكىي ئەمەلدارلارنى قاپاققا سېلىپ كولدۇرلىتىۋاتقانلىقىنى خانىكە — ما خۇاڭخۇ تۇيۇپ قاپتۇ. ئۇ پادىشاھنىڭ تۆھپىكار ئەركانلارنى شەپقەتسىزلىك بىلەن يوقاتماقچى بولغانلىقىنى بىلىپ، تۆھپىكار ۋەزىر، خەلىپە تېپىڭى ليۇ جىنى بۇ ئىشتىن خەۋەرلەندۈرمەكچى بوپتۇ. ئەمما، قانداق خەۋەر قىلىشنى بىلمەي، بېشىنىڭ ئىچىمۇ — تېشىمۇ قېتىپتۇ. چۈنكى بۇ سىر ئاشكارىلىنىپ قالسا، باش كېتىدىغان ئىش ئىكەن.

خەلىپە تېپىڭى ليۇ جى ۋەلىئەھدىگە ساۋاق بېرىش ئۈچۈن ھەر كۈنى دېگۈدەك ھەرەمگە كىرەتتىكەن. خانىكە ئۆزىنىڭ يېقىن مۇلازىملىرىغا بۇيرۇپ، خەلىپە تېپىڭى ئولتۇرىدىغان تەختىراۋاننىڭ ياغىچىنى پورلىشىپ كەتكەن ياغاچقا ئالماشتۇرۇپ قويغۇزۇپتۇ. نەتىجىدە، خەلىپە تېپىڭى ئولتۇرغان تەختىراۋاننىڭ ياغىچى ئۈشتۈ-لۇپ كېتىپ، ئۇنىڭ پۇتى سۇنۇپ كېتىپتۇ.

خانىكە ئۇنىڭدىن ھال سوراپ، ھەرەم ئاغىلىرىدىن سوۋغا ئەۋەتىپتۇ. بۇ سوۋغا — بەرخۇت بىلەن قاپلانغان قۇتىلارنىڭ بىرىنىڭ ئىچىگە سېلىنغان بىر تال سوقا چىلان بىلەن يەنە بىرىنىڭ ئىچىگە سېلىنغان بىر تال توغاچ شاپتۇل ئىكەن. «ئور-دىدا نازۇنېمەتلەر شۇنچە مول تۇرسا، خانىكىنىڭ بۇ نېمە قىلغى-نىدۇر؟» دەپ ئويلاپتۇ خەلىپە تېپىڭى ليۇ جى، — خۇددى باشقا نەرسە تېپىلمىغاندەك، ئاران بىر تال سوقا چىلان بىلەن بىر تال توغاچ شاپتۇل سېلىپ ئەۋەتكىنى نېمىسى؟...» ئۇ ھېچنېمىنى چۈشەنمەي تۇرسا، مۇلازىم: «ئەمىر لەشكەر شۇي دا قەدەم تەشرىپ قىلدى!» دەپ مەلۇم قىپتۇ.

— خەلىپە تېپىڭى جانابلىرى، ئۇقتىلامىكىن، — دەپتۇ شۇي دا، — كەرەملىك پادىشاھ ئالىيلىرى تۆھپىكارلار راۋىقىدا زىيا-پەت بەرمەكچى بوپتۇ. بۇ زىياپەتكە پەقەت تۆھپىكارلارنىلا چىللاپ-تۈدەك.

بۇ گەپنى ئاڭلاپ خەلپەت بېگى ليۇ جىنىڭ كۆڭلىدىن بىر نەرسە كەچكەندەك تۇيۇلۇپتۇ - دە، تەختىراۋان ياغىچىنىڭ سۈ-  
نۇپ كېتىشى ۋە خانىكىنىڭ ئۆزىگە بىر تال سوقا چىلان بىلەن  
بىر تال توغاچ شاپتۇل سوۋغا قىلىپ ئەۋەتكەنلىكى ئۈستىدە  
ئويلىنىپ قاپتۇ.

«ھە، ئىش مۇنداق ئىكەن - دە، - دەپ ئويلاپتۇ ئۇ، -  
خانىكە ئۇنىڭغا سوقا چىلان بىلەن توغاچ شاپتۇل سوۋغات قىلىش  
ئارقىلىق «بېشىڭغا ئىش كەلمەكچى، دەرھال قاچ!» دەپ بىشا-  
رەت بەرمەكچى ئىكەن - دە!»<sup>①</sup>

ئەمما ئۇ ئويلىغانلىرىنى ئەمىرلەشكەر شۈي داغا ئاشكارا  
دېيىشنى بىئەپ كۆرۈپ:

- ئەمىرلەشكەر جانابلىرى، - دەپتۇ، - گېپىمگە ئوبدان  
قۇلاق سالغايلا: سەلتەنەتكە سادىق بولۇپ، پادىشاھىمىزغا چىڭ  
ئەگەشكەيلا، - چۈشەندىلىمۇ؟

- سىلچە، بۇ زىياپەت بىرەر يامانلىقتىن دېرەك بېرەرمۇ؟ -  
دەپ سورايتۇ ئۇ يەنىلا چۈشەنمەي.

- كۆپ سورىمىسلا، ۋاقىت - قەرەلى كەلگەندە بىلىلا،  
مېنىڭ دېگەنلىرىمنى ئەسلىرىدە مەھكەم ساقلىسىلىلا، ھېچ ئىش  
يۈز بەرمەيدۇ!

تومۇز ئاخشىمى، پادىشاھ جۇ يۈەنجاڭ ئۆزىنىڭ تۆھپىكار  
ئەركانىلىرى بىلەن بىر يەرگە جەم بولۇپ بەزمە خۇشاللىقىغا  
كىرىشىپتۇ. قەدەھ ئۈچ قېتىم ئايلانغاندىن كېيىن، پادىشاھ:  
- بۈگۈنكى بۇ زىياپەتكە داخىل بولغان ئەكابر - ئەشرەپ-  
لەر، ئەمرۇل ئومرا، ئەركانى دۆلەتلەرنىڭ ھەممىسىنىڭ ئەمىلى

---

① خەنزۇچىدە سوقا چىلان - (چېنزاۋ) دېيىلىدۇ؛ توغاچ شاپتۇل  
- «تاۋزى» دېيىلىدۇ. بۇ ئىككى سۆز «چېنزاۋ تاۋزى» (دەرھال  
قاچمىساڭ، ئىش چاتاق!) دېگەن سۆز بىلەن ئاھاڭداش.

ئۈچ دەرىجە ئۆستۈرۈلسۇن، ئۇلار ئۈچ ئەۋلادىغىچە بۇ ئىمتىياز-  
دىن بەھرىمەن بولىدىغان قىلىنسۇن! دەپ پەرمان چۈشۈرۈپتۇ.  
ئەركانلارنىڭ: «ياخشۇن! ياشسۇن! تۈمەنىڭ يىللار يا-  
شسۇن!» دەپ قىلىشقان تەنتەنە سادالىرى راۋاقتى قاپلاپتۇ.  
پادىشاھ جۇ يۈەنجاڭ ئورنىدىن تۇرۇپ:

— بىز شاھنىشىغا قايتقايىمىز، ئەركانلىرىمىز بەھۇزۇر  
بەزمە قىلغاي! — دەپتۇ — دە، تۆھپىكارلار راۋاقتىدىن چىقىپ  
كەتمەكچى بولۇپ مېڭىپتۇ. ئۇ چىقىپ كېتىۋېتىپ، ھەرەمبېگى  
لى تەيىجەنگە:

— جانابلارنى ئوبدان كۈتۈپ، كۆپ رازى قىلغايىسلەر! —  
دەپ ئالاھىدە ئاپلاپتۇ.

جۇ يۈەنجاڭنىڭ چىقىپ كېتىۋاتقانلىقىنى كۆرگەن ئەمىر  
لەشكەر شۇي دا دەرھال خەلپەتېگى ليۇ جىنىڭ «سەلتەنەتكە  
سادىق بولۇپ، پادىشاھىمىزغا چىڭ ئەگەشكەيلا!» دېگىنىنى  
ئەسلەپتۇ — دە، گەپ قىلماستىن پادىشاھنىڭ كەينىدىن قالماي  
ئەگىشىپ مېڭىپتۇ.

پادىشاھ جۇ يۈەنجاڭ كەينىگە قاراپ، ئەمىر لەشكەر شۇي  
دانىڭ تاپ بېسىپ كېلىۋاتقانلىقىنى كۆرۈپ، خاپا بوپتۇ ۋە:  
— ئەركانم، شۇنداق كاتتا زىياپەتكە داخىل بولماي، نې-  
مىشقا كەينىمدىن ماڭىسىز؟ — دەپ سوراپتۇ.

— ئاتىمەرزىتىمنىڭ ئوردىغا قايتماقچى بولغىنىنى كۆرۈپ،  
پاسىبان بولۇپ ئۇزاتقىم كەلدى، — دەپ جاۋاب بېرىپتۇ شۇي  
دا.

ئەمىر لەشكەرنىڭ بۇ سۆزى بىلەن ئاغزى تۇۋاقلىغان پادىشاھ  
جۇ يۈەنجاڭ باشقا گەپ قىلالماپتۇ — دە، ئۇنىڭ پاسىبانلىقىدا  
ئوردىغا قايتىپتۇ.

بەزمە بىر ھازاغىچە داۋام قىپتۇ. ھەرەمبېگى لى تەيىجەن

ئەكابر - ئەشرەپ، ئەركانى دۆلەت، ئەمىردان ئومرالارنى داس-  
تىخانىدىكى مول نازۇنېمەتلەرگە ھېلىدىن - ھېلىغا تەكلىپ قىل-  
لىپ، قەدەھلىرىنى مەي - شاراپ بىلەن ئارقا - ئارقىدىن  
تولدۇرۇپ تۇرۇپتۇ. داستىخاندىكىلەر كەيىپ ئىچىدە ئەقلى خە-  
رەلىشىپ، دىلى لال بولۇپ تۇرۇشقىنىدا، بىرسىنىڭ توساتتىنىلا  
«ۋاي بولمىدى! ئوت كەتتى!» دەپ ۋارقىرىغىنى ئاڭلىنىپتۇ.  
ئەمرۇل ئومرا، ئەكابر - ئەشرەپ، ئەركانى دۆلەت، ۋەزىر -  
ۋۇزىرلار ئەقلىنى تېپىشىپ، «ۋاي بۇ نېمە ئىشتۇر؟» دەپ  
ئىككى تەرەپكە قاراپ تۇرغان ئارىلىقتا، پۈتۈن تۆھپىكارلار راۋد-  
قى ئوت دېڭىزىغا ئايلىنىپتۇ. بۇ كىشىلەر جان قايغۇسىدا قاچماق  
بولۇپ تاتما تەرەپكە يۈگۈرۈشۈپ بارسا، راۋاقتىنىڭ تاتىمىسى ئالدى-  
قاچان ئېلىۋېتىلگەنىكەن. شۇنداق قىلىپ، پادىشاھ جۇ يۈەنجاڭ  
بىلەن قان كېچىپ يۇرت ئالغان بۇ تۆھپىكارلار ئاخىرىدا پادىشاھقا  
ئۆز جېنىنى «تۆھپە» قىلىشىپتۇ...

بۇ چاغدا، پادىشاھ بىنەپشە ھەرمەدە ئۆزىنىڭ ئايىملىرى  
بىلەن كۆڭۈل خۇشى قىلىشىپ تۇرۇشقانىكەن. تۆھپىكارلار را-  
ۋىقىغا ئوت كەتكەنلىكىنى ئاڭلاپ، پادىشاھ جۇ يۈەنجاڭ دەرھال  
ئوت ئۆچۈرۈشكە ئادەم ماڭغۇزغان بولپتۇ. ساقچىلار راۋاق يېنىغا  
يېتىپ كېلىشكەندە، تۆھپىكارلار راۋىقى ئاللىقاچان كۆيۈپ كۈل-  
گە ئايلانغانىكەن. «قاتتىق غەزەپلەنگەن» جۇ يۈەنجاڭ ھېلىقى  
ھەرمەبېگى لى تەيجەننى دەرھال ئۆلۈمگە بۇيرۇپتۇ.

خەلىپەتېگى ليۇ جى بۇ ئىش يۈز بېرىشتىن بىر كۈن ئىلگى-  
رى، ئەمىلىنى تاشلاپ يۇرتىغا قېچىپ كەتكەنلىكى ئۈچۈن،  
ئامان قاپتۇ. »

— دېمەكچىمەنكى، — دەپ سۆزىنى داۋاملاشتۇردى جۇ  
خۇەن ھەزرىت، — مەن ئۆزۈمنىڭ ئادا قىلىشقا تېگىشلىك بۇر-  
چۇمنى ئادا قىلىپ بولدۇم. مۇھاربىيە ئىشلىرىنىڭ مۇشەققىتى



جېنىمغا پاتتى. ئەمدى ماڭا ھاردۇق يەتتى. شۇڭا، ئۆمرۈمنىڭ ساناقلىق كۈنلىرىنى بۇددىھاغا تىلاۋەت قىلىپ خاتىرجەم ئۆتكۈ- زەي دېگەن نىيەتكە كەلدىم. ئەمدىغۇ چۈشەنگەنلا. زۇڭتۇڭ دا- رېن! سەلتەنەت بىلەن تەرىقەتنىڭ ئارىسىدا بىر غېرىپچىلىكلا پەرق بار!

زۇڭتۇڭ دارېن راھىب بالا ئەپكىرگەن پۇراقلىق كۆك چاپنى بىر ئوتلىۋەتكەندىن كېيىن، سۆزىنى ئەگىتمەي ئۇدۇللا باشلى- دى:

— كەمىنلىرىنىڭ سىلىدىن سورايدىغان بىر ئىشى بار — ئىدى ئۇستاز. ئېغىر كۆرمەي يول كۆرسەتكەيلا.  
— دارېننىڭ سورايدىغىنى بۇددا تەرىقىتىگە ئائىت ئىشلار بولمىسۇن يەنە؟

— يوقسۇ، پېقىر يۇرتدارچىلىق ئىشلىرىدا بىر قىيىن مە- سىلىگە دۈچكەلگەنىدىم. ئۇستازنىڭ ماڭا يول كۆرسىتىپ، مۈشكۈلاتنى ئاسان قىلىپ بېرىشىگە ئىنتىزارمەن.

— مەرھەمەت، مەرھەمەت، — دېدى ئۇستاز قولىدىكى تەسۋىسنى سىيرىشنى توختىتىپ تۇرۇپ.

— خان لەشكەرلىرى ئەنجانلىقلارنى قوغلاپ چىقىرىپ، چەد- تۇلار يۇرتىنى ئەمىن تاپقۇزدى. كۈنلاردا: «ئات ئۈستىدە يۇرت ئالماق ئاسان، ئات ئۈستىدە يۇرت سورىماق قىيىن» دېگەن سۆز بار. چەتتۇلار يۇرتى ئەمىن تاپقىنى بىلەن، ئوغرى — يالغان بېسىقمىدى. ھەزرىتىم، ئېيتىپ باقسىلاچۇ، چەتتۇلار يۇرتىنى تەلتۆكۈس ئەمىن تاپقۇزۇش ئۈچۈن، يەنە نېمىلەرنى قىلماق زۆرۈردۇر؟

— بۇنى ياخشى دېدىلە، زۇڭتۇڭ دارېن، — دېدى جۇ خۇەن ھەزرىت سەل ئويلىنىۋالغاندىن كېيىن، — مەنمۇ سىلىنىڭ سە- مىلىرىگە سېلىپ قويماي دېۋىدىم. ئالدىنقى يىللاردا، بۇ يۇرتلار-

نىڭ سەلتەنەتلىرىنىڭ تەسەررۇپىدىن چىقىپ كېتىشىدىكى ئاساسىي سەۋەب، بىزنىڭ بۇ يەرگە قويغان ئەمەلدارلىرىمىزنىڭ ئارىسىدا خىيانەتچىلىك، پارىخورلۇق، چېرىكلىك ئەۋج ئېلىپ كەتكەنلىكتىن بولغان. چۈنكى، پارىخورلۇقنى يىلتىزىدىن قۇرۇتۇپ، مىغاندا، ئەل ئاساپىشلىق تاپالمايدۇ، خىيانەتچىلىكنى يوقاتمىغاندا، يۇرتدارچىلىق ئىشى روناق تاپمايدۇ؛ چېرىكلىكنى تۈگىتىلمىگەن سەلتەنەتنىڭ نوپۇزى بولمايدۇ. پۇقرالار پارىخورلۇقتا، خىيانەتچىلىككە، چېرىكلىككە چىش تىرىنىقىدىن ئۆچلۈك قىلىدۇ. ئۇلارغا بولغان زۇلۇمۇ ئەمەلدارلارنىڭ مانا شۇ ئىللەتلىرىدىن كېلىدۇ. تارىختىن ئالدىنغان بولساق، كېيىنكى خەن<sup>①</sup> پادىشاھلىرى ھەرەمبەگلىرىگە يول قويۇۋېرىپ، ئاپەتنىڭ ئۇرۇقىنى تېرىۋەتكەنلىكى ئۈچۈن، ئاخىرى «ئون ھەرەمبەگى توپىلىدىغانى»<sup>②</sup> يۈز بېرىپ، دۆلەت مۇتەئەزىز بولدى. تاڭ شۈەنزۇڭ<sup>③</sup> گەرچە تارىختا دانا پادىشاھ دەپ نام ئالغان بولسىمۇ، ئەمما

① سۇلالە نامى. ئادەتتە شەرقىي خەن سۇلالىسى دەپ ئاتىلىدۇ.  
② شەرقىي خەن سۇلالىسىنىڭ پادىشاھى خەن لىڭدى زامانىسىدا مۇنار-خىيەنى كونترول قىلىۋالغان ھەرەمبەگلىرى گۇرۇھىنىڭ نامى. ئۇلار: جاڭ راڭ، جاۋجۇڭ، شيايۇن، گۇ شېڭ، سۇن جاڭ، بى لىيەن، لى سۇن، دۈن گۇيى، گاۋ ۋاڭ، جاڭ گۇڭ، خەن لى، سۇڭ دىيەن قاتارلىق ئون ئىككى ئادەمنى كۆرسىتىدۇ. بۇ ئون ئىككى ئادەمنىڭ ھەممىسى ئىشك ئاغىسى بولۇپ، بەگلىك مەرتىۋىسىگە ئېرىشكەن. ئۇلارنىڭ جەددى - جەمەتى ھەرقايسى ئايمان - ۋىلايەتلەردە ئەمەل تۇتۇپ دەۋر سۈرگەن. ئۇلار تولىمۇ زالىم، ئۆكتەم بولغاچقا، تارىختا «ئون ھەرەمبەگى» دەپ سېسىق نامى قالغان.

③ تاڭ ئىمپېرىيىسىنىڭ ئىمپېراتورى لى لۇڭجى (مىلادى 685 - يىلىدىن 762 - يىلىغىچە ياشىغان، 712 - يىلىدىن 756 - يىلىغىچە سەلتەنەت سۈرگەن).

ياتلارغا ھەددىدىن زىيادە كەڭ قورساقلىق قىلغان، ئامراق بانوسى ياك ئايىمنى تاڭ ① ئىمپېراتورلۇقىنىڭ بۇجۇ ئايىقىدىكى يۇڭلۇ ھەددىدىن زىيادە ئەتىۋارلاپ، قېيناغىسى ياك گوجۇڭ ② دەك ئىقە-تىندارسىز، پەزىلەتسىز ئادەمنى چوڭ ئىشلارغا قويغان. ئاخىرى «ئەن لۇشەن — شى سىمىن توپىلىڭى» ③ يۈز بېرىپ، بۈيۈك تاڭ دۆلىتىنى مۇنقەرزلىككە دۇچار قىلدى؛ مىڭ سۇلالىسىنىڭ ئا-خىرقى پادىشاھى چوڭ جېن يۇرتدارچىلىق ④ ئىشلىرىدا تىرىش-

① ياك تەيجېن (مىلادى 719 — 756) — ئىمپېراتور تاڭ شۈەنزۇڭ-نىڭ ئامراق ئادىمى. تاڭ ئىمپېراتورلۇقىنىڭ بۇجۇ ئايىقىدىكى يۇڭلۇ دېگەن يەردىن. ياك يۈ خۇەن دەپمۇ ئاتالغان. مۇزىكىغا ئۇستا. ئوردا ئايىملىقىغا تاللىنىپ، پادىشاھ تاڭ شۈەنزۇڭنىڭ ئەتىۋارلىشىغا نائىل بولغان. 745 - يىلى بانۇلىققا تاللىنىپ «ياڭ گۇيخېي» دەپ ئاتالغان. ئۇنىڭ ئىگىچى - سىڭىللىرىنىڭ ھەممىسى مەرتىۋە تاپقان. بىر نەۋرە ئاكىسى ياك گوجۇڭ سەلتەنەت-نى چاڭگىلىغا ئېلىۋالغانلىقتىن، تەيەنباۋنىڭ 14 - يىلى ئەن لۇشەن «ياڭ گوجۇڭنى يوقىتىپ، پادىشاھنى قۇتۇلدۈرمىز» دې-گەن نام بىلەن توپىلاڭ كۆتۈرگەن.

② ياك گوجۇڭ — ياك گۇيخېينىڭ بىر نەۋرە ئاكىسى. يۇقىرىقى ئىزاھاتقا قارال.

③ ئۇڭلۇك — سۈيگەن توپىلىڭى: «بۇ مىلادى 755 - يىلى تاڭ پادىشاھلىقىنىڭ ھىراۋۇلى لۇڭچۈنلۇك ئۇيغۇر ئۇڭلۇك بىلەن ئالىي سانغۇن، لۈكچۈنلۇك ئۇيغۇر سۈيگەن ئىككىسى قوزغىغان توپىلاڭ-نى كۆرسىتىدۇ.

④ يەنى مىڭ سۇلالىسىنىڭ سىزۇڭ خانى — جۇ يۈجىيەن (مىلادى 1611 — 1644) ئۇ مىلادى 1627 - يىلىدىن 1644 - يىلىغىچە سەلتەنەت سۈرگەن. ئۇ تەختتە ئولتۇرغان يىللاردا لى زىچىڭ رەھبەرلىكىدىكى دېھقانلار قوزغىلىڭى يۈز بەرگەن. مىلادى 1644 - يىلى، لى زىچىڭ ئاستانىگە باستۇرۇپ كىرگەندە ئۇ مېيشەن تېغىدا ئېسىلىپ ئۆلۈۋالغان.

چان، پۇقراپەرۋەر بولسىمۇ، ئەمما بىقارار، لىختاسما بولغانلىق-  
تىن، قاراقچىلارغا كەسكىن تەدبىر قوللىنىلالمىدى. سەددىچىن-  
نىڭ شىمالىدا باش كۆتۈرگەن مانجۇلار ئالدىدا بىچارە بولۇپ  
قالدى. نەتىجىدە لى زىچىڭ ئاستانىگە باستۇرۇپ كىردى. ۋۇ-  
سەنگۈي چاڭموزا<sup>①</sup> مانجۇلارنى سەددىچىن قوۋۇقىدىن باشلاپ كىر-  
گەچكە، ئاخىرى بۈيۈك مىڭ خاندانلىقى مۇنقەرز بولدى.

— ھەزرىتىم ناھايىتى بەلەن مۇلاھىزە قىلىدىلا، بۇ سۆزلى-  
رىنى ئاڭلاپ، كۆڭلۈم پاللىدە يورىغاندەك بولدى، — دېدى ليۇ  
جىڭتاڭ بېشىنى لىڭشىتىپ تۇرۇپ، — ئېيتىسلاچۇ، يۇرتدار-  
چىلىق ئىشىدا يەنە نېمىلەرگە دىققەت قىلىش لازىمدۇر؟  
— بايامقى دېگەنلىرىمدىن باشقا يەنە، ئادەم ئىشلىتىشمۇ  
ناھايىتى مۇھىم! — دېدى جۇ خۇەن ھەزرەت.

— مەنمۇ بۇ ئىش ئۈستىدە كۆپ ئويلىنىدىم. ھازىر تازا ئادەم  
ئىشلىتىدىغان پەيت. ئەمما، ئىشلەيمىز دەۋاتقانلار ناھايىتى  
كۆپ. قايسىنى ئىشلىتىش، قايسىنى ئىشلەتمەسلىك ئىشىدا بىر  
قارارغا كېلەلمەي، بېشىمنىڭ ئىچىمۇ تېشىمۇ قېتىپ، نېمە  
قىلارىمنى بىلمەي قالدىم...

— زۇڭتۇڭ دارېن، ئويلىغانلىرىنى ئېيتىپ باقسىلا قېنى،  
مەن ئاڭلاپ بېقىپ بىر نېمە دەي.

— كەمىنلىرى ئوتتۇز دەك ئىت باققانىدىم. ھازىر جاھان  
تىنىچىپ، يۇرت ئامان، پۇقرالار بخارامان زامان بولدى. باققان  
ئىتلىرىم بىكارچىلىقتىن توخۇ — ئۆردەك قوغلاپ، قوشنا —  
قۇلۇملارغا ئارام بەرمەيۋاتىدۇ. ئۇستاز، سىلچە بۇ ئىتلارنى  
نېمە قىلسام بولار؟

ئۇستاز ئاڭلاپ سوغۇق كۈلۈپ قويدى. — دە:

---

① ۋۇسەنگۈي (مىلادى 1612 — 1678) — لياۋنىڭ ئۆلكىسىنىڭ  
لياۋياڭ دېگەن يېرىدىن. مىڭ سۇلالىسىنىڭ باش بۇغى.

— دارېن جانابلىرى، بىر بۆلۈكنى قالدۇرۇپ قويۇپ، قالغانلىرىنى سويدۇرۇۋەتسە.

— كەمىنلىرى تېخى ھەممىسىنى سويدۇرۇۋەتسەممىكىن دەپ ئويلىغان، — دېدى ليۇ چىڭتاڭ.

— يوقسۇ، يوقسۇ، — دېدى ئۇستاز كەسكىنلىك بىلەن، — مۇشۇ تاپتا ئۇنىڭ ئىككى كۆزىدىن نەشتەردەك سوغۇق نۇر چېچىلىپ تۇراتتى، — پىلەمدىلا، ئىت كۆپ بولۇپ كەتسىمۇ ئىش بۇزۇلدى. دۇ؛ ئىت بولمىسىمۇ ئىش بۇزۇلدى.

ئىككىسى قاقاقلاپ كۈلۈشۈپ كېتىشتى. زۇڭتۇڭ دارېن مۇشۇ تاپتا ئۆزىنى قىيناپ كېلىۋاتقان ئاشۇ قىيىن مەسىلىگە جاۋاب تاپقاندى. دېمەك، جۇ خۇەن ھەزرەت سۆزىنى ئاخىرى شۇ يەرگە ئەكىلىپ، زۇڭتۇڭ دارېننىڭ مۇشكىلاتىنى ئاسان قىلىۋىدى، زۇڭتۇڭ دارېن جۇ خۇەن ھەزرەتنىڭ بۇ پىلانغا بارىكالا دېمەكتىن باشقا ئامال تاپالمىدى.

× ×

مىلادى 1877 - يىلى، سۈنپۇلە ئايلىرىنىڭ ئاخىرى. ئۇ- رۈك ئەمدى پىشقان مەزگىل ئىدى.

يېرىم كېچىدە، چاقىلىقنىڭ ھاكىمىيىتى توخسۇن بەگنىڭ چوڭ دەرۋازىسى ئەنسىز تاراقلىدى. توخسۇن بەگ كەچلىك بەز- مىدە كەيپى چاغ بولۇپ نەشنى تولا چېكىپ، باشلىرى ئېغىرلى- شىپ كەتكەنىدى. توخسۇن بەگ دالان ئۆيدە ئۇخلاۋاتقان ئوغلى ياسىنغا چىقىپ قاراپ بېقىشنى بۇيرۇدى.

— كىم؟ — دەپ سورىدى ياسىن ئىشىكنى ئاچماي تۇرۇپ.

— بىز! دادىڭىزنى چاقىرىڭ. نىيە تەرەپتىن كەلدۇق، — دېگەن بوم ئاۋاز ئاڭلاندى ئىشىك سىرتىدىن.

ئۇنىڭغىچە توخسۇن بەگ يەكتىكىنى ئۈچىسىغا سالغان پېتى

يېتىپ كەلدى - دە، ئوغلىغا ئىشكىنى ئېچىشنى ئىما قىلدى. ئالادا نىياز ھېكمىبەگ تۇراتتى. ئۇنىڭ يېنىدا توخسۇن بەگنىڭ بىر مالىچىسىمۇ تۇراتتى. توخسۇن بەگ نىياز ھېكمىبەگنى ئۆيگە تەكلىپ قىلدى، ئۇ كىرىشكە ئۈنمىدى. توخسۇن بەگ ھېلىقى مالىچىنى ھويلىغا كىرگۈزۈۋېتىپ، نىياز ھېكمىبەگنى باغدىكى راۋاق تەرەپكە باشلاپ ماڭدى. ئۇلار سۆزلىشىپ تۇراتتى، ياسىد-مۇ يېتىپ كېلىپ بىر چەتتە قاراپ تۇردى. نىياز ھېكمىبەگ گەپنى يوشۇرۇپ ئولتۇرمايلا، ياسىنىڭ ئۆزىنى قۇم دەريا تەرەپ بىلەن قۇمۇلغا - مانجۇ ئەسكەرلىرى تەرەپكە باشلاپ بېرىشى لازىملىقىنى ئېيتتى. ياسىن ئانچە ھايالشمىيالا، نىياز ھېكمىبەگ ئېلىپ كەلگەن ئالتە ئات ۋە ئۆزى مىنىدىغان ئىككى ئاتنى چا-دۇپ، شۇ كېچىسى تاڭ ئاتماستىنلا، ئىككى كىشى سەككىز ئاتلىق بولۇپ يۈرۈپ كەتتى. يولدا ئاتلارنى ھاردۇرۇپ قويماستىن، ئۇچۇن، ھەربىر سائەتتە ئاتتىن - ئاتقا ئالمىشىپ مېڭىشتى. ئۇلار قۇمۇلغا يېتىپ كەلگەندە، ياسىنىڭ ھارغىنلىقتىن جېنى تۇمشۇقىغا كېلىپ قالغان بولسىمۇ، نىياز ھېكمىبەگ يې-شىنىڭ چوڭلۇقىغا قارىماي تېخى تېتىك ئىدى.

خانىنىڭ ئەسكەرلىرى قۇمۇل دىيارىغا بېسىپ كىرىشتىن ئىلگىرى، نىياز ھېكمىبەگ بىر تاغىسىنى لەنجۇ تەرەپكە زۇڭدۇ داربىدىن ھال سوراپ، مانجۇلارنىڭ ئەھۋال - ۋەزىيەتلىرىنى بىلىپ كېلىشكە، توغرىراقى ئۇلارنى تەكلىپ قىلىپ كېلىشكە ئەۋەتكەنىدى. ئۇ ئادەم نەچچە ئاي يول مېڭىپ، زۇڭدۇ داربىن<sup>①</sup> بىلەن كۆرۈشۈپ، ئۇلاردىن خەت - خەۋەر ئېلىپ سالامەت يېنىپ كەلدى. نىياز ھېكمىبەگ زۇڭدۇ داربىنىڭ خېتىنى كۆرۈپ، ۋاقىپ بولۇپ ھەم تاغىسىنىڭ ئاغزىدىنمۇ ئاڭلاپ ئوبدان بىلىۋال-غاندىن كېيىن، بىر ئۆيىنىڭ ئىچىگە قۇدۇق قېزىپ، ئاغزىنى

① زۇڭدۇ داربىن - زوزۇڭتاڭ.

بىلىنىمىگۈدەك قىلىپ يېپىپ، ئۈستىگە كىگىز سېلىپ قويدى. تاغسىنى شۇ ئۆيگە تەكلىپ قىلىپ قۇدۇق تەرەپكە باشلىدى. تاغسى ئۇ يەرگە قەدەم قويغان ھامان ھېلىقى قۇدۇققا تىك موللاق ئېتىپ چۈشۈپ كەتتى. ئۇ دەرھال زەمبىلدە توپا، قۇم ئەكەلدۈرۈپ، قۇدۇقنى كۆمدۈرۈۋەتتى. بۇنى بىلىپ قالغان بىر مەھرەمى ئاتالىق غازىغا ئەر زىر بېرىپ، بۇ ۋەقەنى مەلۇم قىلدى. ئاتالىق غازى: «پالانى مەھرەم شىكايىتىڭىزنى قىلىپ ئەر زىر بەرگەندى. مەن قۇلاق سالمىدىم. شۇ مەھرەمنىڭ جازاسىنى بەرگەيسىز» دەپ نىياز ھېكمىبەگكە دەرھال ئىنايەتنامە ئەۋەتتى. بۇ ئىنايەتنامىنى كۆرگەن ھامان، ئۇ ھېلىقى مەھرەمنى يوق قىلدى.

نىياز ھېكمىبەگ قۇمۇلدا زۇڭتۇڭ دارپىن ليۇ جىڭتاڭ بىلەن كۆرۈشۈپ، ئۈچ كۈندىن كېيىن دەرھال ئارقىغا ياندى. يىگىرمە يەتتە كۈن دېگەندە قۇمۇلغا يەنە بىر بېرىپ، چاقىلىققا قايتىپ كەلدى. بۇ يەردە بىر ھەپتە ئارام ئالغاندىن كېيىن، توخسۇن بەگلەر نىياز ھېكمىبەگنى چەرچەنگە ئاپىرىپ قويۇپ ئارقىغا يېنىشتى...

نىياز ھېكمىبەگ: «مەن ئەقىدە ۋە ئارزۇ قىلىپ كەلگەن مانجۇلار بۇلار ئەمەس ئىكەن» دەپ، يەنە نىيىتىنى بۇزۇپ، كونا ئادىتىنى تەكرارلىدى. ئۇ يەكەندە مەخپىي جەبخانە قۇرۇپ، يو-شۇرۇن قورال - ياراق تەييارلىدى. شەھەر - سەھرالاردىن تونۇش - بىلىشلىرىنى بىر - بىرلەپ قىچقىرىپ مېھمان قىلىپ، ئۇلارنى ۋەدە - قەسەملەر بىلەن خۇش قىلدى، ئۆزىگە تارتىپ ئۈمىدۋار قىلدى. ئۆزىچە ۋاقىت - قارارى پىشىتى دەپ ئويلىدى بولغاي، كۆتۈرىدىغان مۆھلەتنى تەيىن قىلدى. ۋەقەنىڭ تەرەققى-پىياتى «ئورنى كىم كولىسا، ئۆزى چۈشىدۇ» دېگەندەك بولدى. نىياز ھېكمىبەگدىن كۆڭلى قاتتىق ئاغرىغان مامۇت قونداقچى بۇ

ئىشلارنىڭ تەپسىلاتىنى يەكەندىكى خان ئامبال دۇڭ فۇشياڭغا چېقىپ قويدى. دۇڭ دارېن كىشى ئەۋەتىپ تەكشۈرۈش قىلىۋەتتى. بۇ ۋەقە راست بولۇپ چىقتى. دۇڭ دارېن بىر مانجۇ پەنسادنى يىگىرمە چىرىك بىلەن نىياز ھېكمىبەگنىڭ قورۇسىغا ئەۋەتتى. ھېلىقى مانجۇ پەنساد دۇڭ دارېن بەرگەن خانئوقىنى نىياز ھېكمىبەگنىڭ قورۇسىنىڭ دەرۋازىسىغا قاداڭ قويدى.

يىگىرمە ئۈچ كۈن بولغاندا، قەشقەردىن بىر مانجۇ مەنسەپدارى كېلىپ، نىياز ھېكمىبەگنى كۆشۈك ھارۋىغا سېلىپ خار ۋە ئېتىبارسىزلىق بىلەن قەشقەرگە ئېلىپ كېلىپ، گۈلباغ زىندانغا تاشلىدى. ئەتىسى زۇڭتۇڭ دارېن ليۇ جىڭتاڭ ھوشۇر بەگ مەھرەمنى قەشقەرگە ئەۋەتىپ، زەينىلئابدىن مەخدۇمنى ئۆز ھۇزۇرىغا تەكلىپ قىلدى.

زەينىلئابدىن مەخدۇم بەدۋلەتنىڭ ۋاقتىدا مىرزا بېشى بولغانىدى. بەدۋلەت ۋاپات قىلغاندىن كېيىن، ئۇ بەگقۇلبەگنىڭ ھۇزۇرىدا بىر مەزگىل ئىشلىدى. كېيىنكى چاغلاردا، خان لەش-كەرلىرى قەشقەر دىيارىغا قاراپ توختاۋسىز بېسىپ كېلىۋاتقاندا، بەگقۇلبەگ موللا زەينىلئابدىن مەخدۇمنى قىرىق ئاتلىق ئادەم بىلەن ليۇ جىڭتاڭنىڭ ئالدىغا ئاقسۇغا ماڭدۇردى. ئۇلار مارالبېشىدىن ئۆتكەندىن كېيىن، خاننىڭ تۇرشاۋۇل قىسىملىرى بىلەن دوقۇرۇشۇپ قالدى. ئۇلار ئۆزئارا تىل بىلىشمىگەنلىكتىن، مۇددىئالىرىنى چۈشىنەلمەي قالدى، مانجۇ چېرىكلىرى قوراللىق ئادەملەرنى كۆرۈپ مەڭدەپ قالدى - دە، ئۇلارنى دەرھال ئوققا تۇتۇپ، بۇ قىرىق ئادەمنىڭ ھەممىسىنى يوق قىلدى. زەينىلئابدىن مەخدۇمغىمۇ ئوق تېگىپ، ھوشىدىن كېتىپ يېقىلىپ قالدى. شۇ ئەسنادا، ھوشۇر بەگ مەھرەم ۋە ئاقسۇلۇق سىدىق بەگلەر زۇڭتۇڭ دارېنغا تۇڭچى بولۇپ كەلگەنلىكتىن، ئۇلار ھوشىسىز ياتقان زەينىلئابدىن مەخدۇمنى كۆرۈپ تونۇپ، زۇڭتۇڭ دارېنغا: «بۇ كىشى لوپاشاننىڭ چوڭ ئادىمى بولۇپ، ئۆزى ناھايىتى



بەلەن، ياخشى كىشى ئىدى» دەپ تونۇشتۇردى. زۇڭتۇڭ دارېن: «ئۇنداق بولسا ياخشى ئاسراپ، مەن چۈشكەن جايغا تىنچ - ئامان ئاپىرىڭلار» دەپ بۇيرۇدى. زۇڭتۇڭ دارېن ئۇستا جەرراھ - تېۋىپلارنى چاقىرتىپ، زەينىلئابدىن مەخدۇمنى ئوپىراتسىيە قىلدۇرۇپ، بەدىنىدە تۇرۇپ قالغان ئوقنى ئالدۇرۇۋەتكەندىن كېيىن، ئۇ ئاندىن ھۇشىغا كەلدى. يارىسى سەل ياخشى بولۇپ ماغدۇرىغا كەلگەندىن كېيىن، مەقسەت - مۇددىئالىرىنى زۇڭ-تۇڭ دارېنغا بىر - بىرلەپ سۆزلەپ بېرىۋىدى، زۇڭتۇڭ دارېن: «راست گەپ قىلىدىڭ» دەپ ئىشەنچ بىلدۈرۈپ: «ئوبدان تەمىنات بىلەن خەۋەر ئېلىڭلار. ئۇل زاتنىڭ مۈشكۈلىنى ھەر ۋاقىت ئاسان قىلىپ بېرىڭلار» دەپ، ئۆز ئەيىنلىرىغا ئالاھىدە تاپىلىدۇ. قەشقەرگە بارغاندىن كېيىن، ئۇنىڭغا ئوبدان يەردىن جاي - ماكان تەييارلاپ بەردى. تۆت - بەش كۈندە بىر قېتىم ئالاھىدە تەكلىپ قىلىپ كېلىپ، ئۇنىڭدىن گەپ سوراپ، نۇرغۇن ئىلتىپاتلارنى كۆرسەتتى.

ھوشۇربەگ مەھرەم زەينىلئابدىن مەخدۇمنى قەشقەر شەھىرىدىن گۈلباغ قەلئەسىگە تەكلىپ قىلىپ ئەكەلگەندىن كېيىن، زۇڭتۇڭ دارېننى خەۋەرلەندۈردى. زۇڭتۇڭ دارېن ئۇل زاتنىڭ ئالدىغا ئالايىتەن چىقىپ، ئۇنى ئۆز خۇپىيەخانىسىغا باشلاپ كىردى. ھال - ئەھۋال سورىغاندىن كېيىن، ئۇ نىياز ھېكمىبەگنىڭ قىلمىش - ئەتمىشلىرىنى زەينىلئابدىن مەخدۇمغا سۆزلەپ بەردى ۋە ئۇنىڭدىن ئۇنى قانداق بىر تەرەپ قىلىش ھەققىدە پىكىر سورىدى.

— زۇڭتۇڭ دارېن، — دېدى زەينىلئابدىن مەخدۇم، — نىياز ھېكمىبەگ ھىيلە - مېكىردە ئوت بىلەن سۈنى بىر - بىرىگە قوشالايدىغان، تىل ياغلىمىچىلىقتا تاشنى مومدەك ئېرىتىۋېتەلەيدىغان ئادەم. ئۇ ئۆزىنىڭ تاغىسىنى سۇيىقەست بىلەن يوق قىلدى؛ ئاتالىق غازىغا ۋاپا قىلمىدى؛ ئۇ تۆت ئۇلۇغ كىتاب بويىچە

ئېيتقاندىمۇ قەتلى قىلىنىشى ۋاجىپ بولغان قانخور. ھەركىم يامانلىق قىلسا، ياخشىلىقتىن ئۈمىد كۈتمەسلىكى لازىم. «ھەر-كىمگە ناشكەر لازىم بولسا، ھەنزەل<sup>①</sup> تېرىمىسلىقى لازىم.» — سىز ناھايىتى ياخشى گەپ قىلىدىڭىز، — دېدى زۇڭتۇڭ دارېن ۋە ئاندىن مۇلازىملىرىنى نىياز ھېكمىبەگنى دەرھال تەييار قىلىشقا بۇيرۇدى.

زۇڭتۇڭ دارېن زەينىلئابدىن مەخدۇمنى باشلاپ داتاڭغا چىقىپ، تەيمۇتق بولۇپ تۇردى.

نىياز ھېكمىبەگ داتاڭغا ئېلىپ كىرىلدى. ئۇ داتاڭدا ئول-تۇرغانلارغا ئالاق — جالاق قاراشقا باشلىدى. ئۇ داتاڭنىڭ تۆرىدىكى شىرە ئالدىدا ئولتۇرغان زۇڭتۇڭ دارېننى كۆرۈپ، بېلىنى پۈكۈپ ئېغىشكەن پېتى ئۇنىڭ ئالدىغا باردى — دە، دۈم ياتتى ۋە يەرنى سۆيۈشكە باشلىدى. بىراق، زۇڭتۇڭ دارېن نېمە دەر-كىن؟ دېگەن ئوي بىلەن، ئۇنىڭغا ھېلىدىن — ھېلىغا ئالاق — جالاق قاراۋەردى. زۇڭتۇڭ دارېن ئاخىرى ئۇنىڭغا قارىدى — دە: — نىياز ھېكمىبەگ، سېنىڭ يەنە دەيدىغان نېمە گېپىڭ بار؟ — دېدى.

— زۇڭتۇڭ دارېن جانابلىرى، سىلى دانا، ئۇلۇغ ئادەم! سىلى تەڭداشسىز، مەردانە ئادەم! شۇڭا، سىلى مېنىڭدەك خاند-نىڭ ئىشەنچلىك، سادىق قۇلىغا رەھىم — شەپقەت قىلىشلىرى كېرەك، — دېدى ئۇ كۈچۈكلىنىپ.

— ساڭا زادى قانداق رەھىم — شەپقەت قىلىشىم لازىم؟ — دېدى زۇڭتۇڭ دارېن چىرايىنى پۇرۇشتۇرۇپ.

— مەن خانغا بۇرۇنمۇ خىزمەت قىلغان، ھازىرمۇ داۋاملىق خىزمەت قىلىپ كېلىۋاتىمەن.

نىياز ھېكمىبەگ جىم بولۇپ قالدى — دە، پىسەنت قىلماي

---

① ھەنزەل — بىر خىل ئاچچىق تاۋۇز، دورا ئۆسۈملۈكى.

ئولتۇرغان زۇڭتۇڭ دارىننىڭ نېمىلەرنى ئويلاۋاتقانلىقىنى بىلگۈ-  
سى كەلگەندەك، ئۇنىڭغا تەلمۈردى.  
— ساڭا زادى نېمە كېرەك؟ قانداق تەلپىڭ بار؟ — دېدى  
زۇڭتۇڭ دارىن.

— رۇخسەت بولسا، خانغا يەنە خىزمەت قىلسام!  
زۇڭتۇڭ دارىن ئۇنىڭغا جاۋاب بەرمەي، ئۇن - تۇنسز  
ئولتۇردى. ئۇنىڭ جىمىپ كەتكەنلىكىنى كۆرگەن نىياز ھېكمە-  
بەگ تېخىمۇ دادىللىق بىلەن سۆزلەشكە باشلىدى  
— ئىچكىرىدە مېنىڭ سىلگە كېرىكىم يوقتۇر بەلكىم.  
بىراق بۇ چەنتۇلار يېرىدە، مېنىڭ سىلگە، خانغا كەلتۈرىدىغان  
پايدام ناھايىتى كۆپ. ماڭا رەھىم قىلسىلا! مېنى قەشقەرگە  
ھاكىمبەگ قىلىپ بەلگىلىسە! ھەرقانچە بولسىمۇ، مەن سىلەر  
ئۈچۈن، خان ئۈچۈن كۆپ تۆھپە كۆرسەتكەن ئادەمغۇ؟  
نىياز ھېكمەبەگ سۆز ئارىسىدا «ماۋۇ مېنى قوللارمۇ؟»  
دېگەندەك زەينىلئابدىن مەخدۇمغا قاراپ - قاراپ قويايتتى. بى-  
راق، زەينىلئابدىن مەخدۇم تەتۈر قارىۋالغانىدى.

زۇڭتۇڭ دارىن يەنە سۆزلەشكە باشلىدى:  
— ئۆز پادىشاھىغا خائىنلىق قىلغان ئادەمنى ياخشى ئادەم  
دېگىلى بولمايدۇ. ئۇنداق ئادەم بىزنىڭ خانغىمۇ ۋاپاسزلىق  
قىلىدۇ، ئۇنى سېتىۋېتىشتىن يانمايدۇ.

— مەن سىلەرگە سادىقلىق بىلەن خىزمەت قىلغاندىمغۇ؟ — دېدى  
نىياز ھېكمەبەگ جىلى بولۇپ يىغلىۋېتىشكە تاس - تاس قېلىپ، — مەن  
خانغا زور خىزمەتلەرنى كۆرسەتكەندىم. بەدۈلەتنىڭ دەپنە - دۇنياسى-  
نىڭ نەدىلىكىنى كۆرسىتىپ بەرگەن مەن ئەمەسمىدىم؟ ...  
— شۇنداق.

— مەن سىلەرگە ئۆز ئىختىيارىم بىلەن كېلىپ خىزمەت  
قىلغاندىمغۇ؟ ئەڭ بولمىغاندا، ئاشۇ ئىشنى بولسىمۇ ئېتىبارغا  
ئالساڭلارچۇ؟

— بىزگە كەلمەي يەنە نەگە بارالايتتىڭ؟ سېنىڭ ئۇنىڭدىن باشقا يەنە نېمە ئامالنىڭ بار ئىدى؟ دەسلەپ خانغا خىيانەت قىلىپ، كۈچالىق غوجىلار تەرەپكە ئۆتتۈڭ، كېيىن ئۇلارغا خىيانەت قىلدۇرسۇن. لوپشا تەرەپكە ئۆتتۈڭ، كېيىن لوپشاغا خىيانەت قىلىپ، بىز تەرەپكە ئۆتتۈڭ، ئاندىن يەنە خانغا خىيانەت قىلماقچى بولۇپ، يوشۇرۇن قورال — ياراق تەييارلىدىڭ... — شۇنداقتىمۇ... — دېدى نىياز ھېكمىبەگ يىغلامسىدا راپ.

زۇڭتۇڭ دارېن زەينىلئابدىن مەخدۇمغا بۇرۇلۇپ: — مىرزا جانابلىرى، سىلى ماڭا ئۆز ۋاقتىدا نىياز ھېكمىبەگنىڭ لوپشاغا قانداق خىيانەت قىلغانلىقىنى سۆزلەپ بېرىمەن دېگەندىلىغۇ! — دېدى.

زەينىلئابدىن مەخدۇم ئۇيغۇدىن چۆچۈپ ئويغانغاندەك بېشىنى ئىتتىك بۇردى — دە، زۇڭتۇڭ دارېنغا تىكىلىپ قارىدى ۋە خىرىلىدىغان ئاۋازى بىلەن سۆزلەشكە باشلىدى:

— زۇڭتۇڭ دارېن جانابلىرى، بۇ لەنتى يۇندىخور بەدۋەلەتكە خائىنلىق قىلدى. بەدۋەلەت بۇ كۇپرانى نىمەت، ئىككى يۈزلىمىچى، تۈزكۈرنىڭ ئىززەت ئىكرامىنى ھەددىدىن زىيادە ئاشۇرۇۋەتكەنىدى. ھۆكۈمرانلىق، يۇرتدارچىلىق ئىشىدا ۋە پەرمان رايۋانلىقتا، ئۇنى بارچىمىزدىن يۇقىرى تۇتقانىدى. ئۇ بەدۋەلەت ئالىيلىرىغا ئاخىرى خىيانەت بىلەن جاۋاب بەردى. ئۇ، بەدۋەلەتنىڭ چېيىغا ۋە ئىچىدىغان دورىسىغا ئوغا سالدۇرۇپ، ئۇنى زەھەرلەپ ئۆلتۈردى، چوڭ بېگىمنى كىچىك بېگىمگە قارشى دەيدەيگە سېلىپ، چوڭ بېگىمنىڭ قولى بىلەن كىچىك بېگىمنىڭ جېنىنى ئالدى.

— ھەي، نىياز ھېكمىبەگ! — دەپ خىتاب قىلدى زۇڭتۇڭ دارېن، — سەنزە ئۆزۈڭچە مۇشۇنداق قىلسام، خان گۇناھىمدىن كېچىدۇ، ماڭا چوڭ ئەمەل بېرىدۇ، دەپ ئويلاپسەن — دە!

لوپاشانىڭ بېشىدىن دۆلەت قۇشى كەتمىگەن، كۈچ - قۇدرىتى تېخى بار چاغدا، سەن ئۇنىڭ ئۈچۈن ئۆلۈشكە ئەيىبار ئىدىڭ. ئۇنىڭ ھۇزۇرىغا كىرگەندە، پۈتۈڭنىڭ ئۈچىدا دەسسەپ مېڭىپ، يورغىلاپ كېتىدىغان بولغىيتىڭ تايلىق؟  
زۇڭتۇڭ دارېن ليۇ جىڭتاڭ ئاستا بۇرۇلۇپ نىياز ھېكمە-بەگكە قاراپ قويدى ۋە:

— ۋاپاسىز خائىنلار ئۈچۈن بېرىلىدىغان جازانىڭ قانداق بولىدىغانلىقىنى بىلمەسەن؟ — دەپ سورىدى.

بۇ گەپنى ئاڭلىغان نىياز ھېكمەبەگنىڭ پۇت - قولىدا جان قالمىدى. «مېنى ئۆلتۈرۈۋېتەرمۇ؟» دەپ ئويلاپ، يەرگە باش ئۇرۇپ زار يىغلاپ، زۇڭتۇڭ دارېننىڭ ئايىغىنى قۇچاقلاپ، ئۇنىڭ لاتا خېيىنى سۆيۈشكە باشلىدى. زۇڭتۇڭ دارېن ئۇنى ئىتتىرىۋەتتى ۋە ئۇنىڭ ئەسكى لاتىدەك پۇرۇلۇپ، تامدەك تاتى-رىپ كەتكەن چوقۇر يۈزىگە ئالىپ قاراپ قويدى.

— شۇنچىۋالا ئىشلارنى قىلالىغان ئادەم ئۆلۈمدىن قورقام-دۇ؟ — دېدى زۇڭتۇڭ دارېن.

— خۇدا يار بولغاي جانابلىرى، مېنى كەچۈرسىلە. مېنى ئايسىلا... — دەيتتى نىياز ھېكمەبەگ كىچىككىنە ئورۇق قول-لىرى بىلەن زۇڭتۇڭ دارېننىڭ بىلەكلىرىگە مەھكەم ئېسىلىپ. — بولىدۇ... ئۇنداق بولسا تىرىك قېلىۋەر... سېنى دەرھال ئۆلتۈرمەيلى!

نىياز ھېكمەبەگ بۇ سۆزنى ئاڭلاش بىلەن، زۇڭتۇڭ دارېن-نىڭ قېلىن چەملىك لاتا خېيىنى يەنە چوڭۇلدېتىپ سۆيۈشكە باشلىدى.

— ئەمدى كېتىۋەر! بەشاك! ① نۆكەرلەرگە ئېيت. ماۋۇ نىياز ھېكمەبەگنى جايىغا ئاپىرىپ قويسۇن، ئۇنى ئوبدان كۈتۈڭلار.

---

① بەشاك — جىنايەتچىلەرنى سوراق قىلىدىغان داتاڭغا ئەپچىقىدىغان دورغىنىڭ نامى.

نياز ھېكمىبەگكە شۇ كۈندىن باشلاپ تاماق بېرىلمىدى. ئۈچ كۈندىن بېرى ئاغزىغا بىر بۇردىمۇ نان سالمىغان نياز ھېكمىبەگ بەشاڭغا: «قورساققا يېگۈدەك بىرنەرسە بېرىڭلار! بولمىسا، ئاچلىقتىن ئۆلۈپ قالىمەن» دەپ زار - زار قاخشاپ يالۋۇردى.

ئاخشىمى قولىدا پەتنۇس كۆتۈرگەن بەشاڭ بەستلىك كەلگەن ئۈچ گۈندىپايىنى ئەگەشتۈرۈپ نياز ھېكمىبەگ ياتقان زىندانغا كىرىپ كەلدى.

— نياز ئاڭلاپ تۇر، — دېدى ئۇ زەھەرلىك كۈلۈپ تۇرۇپ، — بۈگۈندىن باشلاپ، ساڭا ئېسىل قورۇما بىلەن شېرىن مەي بېرىلىدىغان بولدى.

بۈگەننى ئاڭلاپ، ئاچلىق ئازابىدا يىلاندەك تولغىنىپ ياتقان نياز ھېكمىبەگ بېشىنى تېز كۆتۈردى. ئۇنىڭ خۇنى قاچقان كۆزلىرىدە ئازراق ئۈمىد ئۇچقۇنلىرى پارىلداشقا باشلىدى. ئۇنىڭدىكى بۇ ئۆزگىرىشلەرگە دىققەت قىلىپ تۇرغان بەشاڭ كەينىگە ئۆرۈلۈپ، ھېلىقى گۈندىپايلارغا ئىشارەت قىلدى. ئۈچ گۈندىپايىنىڭ بىرى شاققىدە نياز ھېكمىبەگنى تۇتۇپ دۈم قىلدى - دە، ئۇنىڭ شىلىسىگە مېنىپ ئىككى قولىنى يەرگە نىقتاپ بېسىپ تۇردى. يەنە بىر گۈندىپاي ئۇنىڭ ئىككى پۇتىدىن چىڭ تۇتۇپ تۇردى. يەنە بىر گۈندىپاي يېنىدىن ئىككى بىسلىق خەنجەرنى چىقاردى - دە، نياز ھېكمىبەگنىڭ ئىشتىنىنى يىرتىپ تاشلاپ، ئوڭ يۆتىسىنىڭ سىرتى تەرىپىدىن بىر پارچە گۆشنى شىلىۋالدى ۋە قان تامچىپ تۇرغان گۆشنى بەشاڭنىڭ قولىدىكى پەتنۇسقا تاشلىدى.

دەسلەپتە نېمە ئىش بولۇۋاتقانلىقىنى چۈشىنەلمەي تېڭىرىقاپ قالغان نياز ھېكمىبەگ كېيىن ئىشنىڭ چاتاق ئىكەنلىكىنى چۈشىنىپ، تىپىرلاپ باققان بولسىمۇ، ئۈستىگە مىنىۋالغان ھېلىقى بەستلىك گۈندىپايىنىڭ ئېغىرلىقىدىن زادىلا قىمىرلىيالمىي قالدى. يۆتىسىنىڭ گۆشىنى پىچاق بىلەن شىلىغاندا، خۇددى

يۈرىكىگە نەشتە سانجىلغاندەك بولۇپ، بىرخىل ئاچچىق ئاغرىق سېزىمى ئۆرلەپ چىقىپ، بېشىدىن تۈتۈن چىقىرىۋەتتى. ئۇ خۇددى سويۇلۇدىغان تۇڭگۈزدەك قاتتىق بىر چىرقىرىدى - دە، ئۇنى پاتلا ئۆچتى...

بەشاك قۇمغاندىكى سوغۇق سۇنى ھوشىدىن كەتكەن نىياز ھېكمىبەگنىڭ يۈزىگە چېچىۋىدى، نىياز ھېكمىبەگ ھوشىغا كەلدى. بۇ چاغدا ئۇ چىلىق - چىلىق قارا تەرگە چۆمۈلگەنىدى. بەشاك پەنۇستىكى قاچىدىن بىر چىمدىم تۇزنى ئالدى ۋە ئۇنى نىياز ھېكمىبەگنىڭ قان ئارىلاش زەرداپ سۇ تەپچىپ تۇرغان يارىسىغا تەكشى سېپىپ چىقتى. تۇزنىڭ ئاچچىقىدا، نىياز ھېكمىبەگ يەنە بىر قېتىم ھوشىدىن كېتىپ قالدى... شۇنىڭدىن ئېتىبارەن، زىنداندا ياتقان نىياز ھېكمىبەگ سۇنىڭ ئورنىغا ھاراق ئىچىشكە، ئوزۇقنىڭ ئورنىدا ئۆزىنىڭ تېنىدىن شىلىۋېلىنغان گۆشتىن قورۇلغان قورۇمنى يېيىشكە مەجبۇر بولدى. شۇنداق قىلىپ، يىگىرمە بەش كۈن بولدى دېگەندە، ئۇنىڭ جېنى كۆپ يەرلىرىنىڭ گۆشى شىلىۋېلىنغان، زەي زىنداندا سېسىپ، يىرىڭلاپ، قۇرتلاپ، بەدىۋى ھىد تارقىتىۋاتقان تېنىدىن جۇدا بولدى. بەشاك ئۇنىڭ ئۆلۈكىنى مەھبۇسلارغا بوردىغا يۆگەتكۈزۈپ، كۆتەرتىپ، يېڭىشەھەرنىڭ كۈنچىقىش تەرىپىدىكى بارىن قەبرىستانلىقىغا ئېلىپ بېرىپ، شۇ يېتى كۆمدۈرۈۋەتتى.

نەزمە:

بۇ جاھان توغرىسىدا دەپتۇ ئاقىللار شۇنى:  
تېرىمىغىن يامانلىق، ئورارسەن ئاخىر ئۇنى.

— شەيخ سەئىدى

## ئون ئىككىنچى باب

### «خان مۇپەتتىش زو زۇختاڭ ياق دېدى»

«يولۋاسنىڭ ھىجايىغىنى كۈلگىنى ئەمەس!»  
— ئۇيغۇرلارنىڭ ئەقلىيە سۆزلىرىدىن

مىلادى 1879 - يىل 10 - ئاينىڭ 2 - كۈنى.  
«چۇڭخۇ جۇڭگو بىلەن روسىيە ئوتتۇرىسىدا تۈزۈلگەن رىۋا-  
كىيە شەرتنامىسىگە قول قويۇپتۇ!» دېگەن خەۋەر پۈتۈن بېيجىڭ-  
نى زىلزىلىگە كەلتۈردى. خان ئوردىسىنىڭ ئىچى ۋە تېشى بىر  
پەستىلا خۇددى قاينىغان قازاندىكى پاراقشېپ كەتتى. ھەممەيلەن  
دېگۈدەك چۇڭخۇنى ئەيىبلەپ، ئۇنىڭ ئەجدادىنى قويماي سۆكۈپ  
چىقىشتى. چۈنكى ئۇ، روسىيە بىلەن جۇڭگو ئوتتۇرىسىدا ئۇ-  
رۇش پارتلىمىغان، جۇڭگو مەغلۇپ بولمىغان ئەھۋال ئاستىدا،  
دۆلەتنىڭ ئابروىنى تۆكۈپ، مىللەتنى ئاھانەتكە قويىدىغان شەرت-  
نامىگە قول قويغانىدى.

ئەسلىدە، مانجۇ قوشۇنلىرى تەڭرى تېغىنىڭ شىمالىدىكى  
جايلارنى بەدۆلەتنىڭ قولىدىن قايتۇرۇۋالغاندىن كېيىن، خانلىق-  
نىڭ خارچى ئىشلىرى يامۇلى چارروسىيىنىڭ جۇڭگودا تۇرۇشقا  
يېڭىدىن بەلگىلىگەن ۋەكىلى ك. ي. يېۋتروۋنى چاقىرتىپ، ئۇنىڭ  
بىلەن ئىللىنى قايتۇرۇۋېلىش ئىشى ھەققىدە سۆزلەشكەندى.<sup>①</sup>

① بۇ ھەقتە بۇ كىتابنىڭ 2 - قىسمىنىڭ «پوچى خوجام» دېگەن بابىغا  
قارالسۇن.



گەرچە، چارروسىيە ھۆكۈمىتى خاننىڭ لەشكەرلىرى «قو-  
 ۋۇقنىڭ ئىچى ۋە سىرتىدىكى قاراقچىلارنى تازىلاپ، ئۈرۈمچى،  
 ماناس قاتارلىق شەھەرلەرنى پەتھ قىلغاندىن كېيىن، (ئىلىنى)  
 دەرھال قايتۇرۇپ بېرىمىز»<sup>①</sup> دەپ ئېنىق ئىپادە بىلدۈرگەن بول-  
 سىمۇ، ئەمما، خۇددى ئەنگلىيىلىك سەيياھ لانسدېئو: «بەزى  
 روسىيە ئەمەلدارلىرى ماڭا: «ئۇ كۈن مەڭگۈ كەلمەيدۇ، دەپ  
 قارايدىغانلىقىنى ئېيتتى»<sup>②</sup> دېگىنىدەك، ئۇلار مانجۇ ھۆكۈمىتى-  
 نىڭ شىنجاڭنى تولۇق قايتۇرۇۋېلىش ئىقتىدارىغا ئىشەنمىگەن-  
 دى. تەڭرى تېغىنىڭ جەنۇبىدىكى سەككىز مۇسۇلمان شەھىرى  
 قايتۇرۇۋېلىنىپ، ئەنجانلىقلار بۇ جايلاردىن پاك - پاكىزە قوغلاپ  
 چىقىرىلغاندىن كېيىن، مانجۇ ھۆكۈمىتى چارروسىيە ھۆكۈمىتى-  
 دىن گەلچى ئەۋەتىپ، زوزۇڭناڭ بىلەن ئىلىنى قايتۇرۇپ بېرىش -  
 قايتۇرۇۋېلىش ئىشى ھەققىدە بىۋاسىتە سۆھبەت ئۆتكۈزۈشنى يەنە  
 بىر قېتىم تەلەپ قىلدى.

شىنجاڭ ۋەزىيىتىدە يۈز بەرگەن مۇنداق تېز ئۆزگىرىش چار-  
 پادىشاھ ئالىكساندىر II نى مانجۇ ھۆكۈمىتى بىلەن سۆھبەت  
 ئۆتكۈزۈشكە ماقۇل بولۇشقا مەجبۇر قىلدى. ئۇ دەرھال قۇرۇق-  
 لۇق ئارمىيە مىنىستىرى، گراف مىليوتىن باشچىلىقىدا، مالىيە  
 مىنىستىرى ئا. س. گېرىگ، خارىجى ئىشلىرى مىنىستىرىنىڭ  
 ياردەمچىسى ك. ن. گىرىس قاتارلىقلار قاتناشقان بىر «پەۋقۇل-  
 ئاددە ھەيئەت» تەسىس قىلىش ھەققىدە پەرمان چۈشۈردى. بۇ  
 «پەۋقۇلئاددە ھەيئەت» قەمەرىيە 3 - ئاينىڭ 29 - كۈنى<sup>③</sup> يىغىن  
 چاقىرىپ، ئىلىنى قايتۇرۇپ بېرىش مەسلىھىتىنى مۇھاكىمە قىل-

① «شىنجاڭنىڭ خەرىتىلىك تەزكىراتى»، 54 - جىلد. «خارجى  
 ئالاقىلەر». 2 - بەت.

② «روسىيىگە قارام ئوتتۇرا ئاسىيا»، لوندون، 1885 - يىلى نەش-  
 ىرى، 1 - توم، 627 - بەت.

③ شەمسىيە 4 - ئاينىڭ 23 - كۈنى.

دى. بۇ يىغىندا: «روسىيە سودىگەرلىرىنىڭ جۇڭگونىڭ ئىچكى-  
رىسىدىكى جايلىرىغا بېرىپ سودا قىلىشىغا رۇخسەت قىلىنغاندىلا  
ۋە تېكەس ۋادىسىدىكى جايلار بىلەن مۇز داۋاننى روسىيىگە كې-  
سىپ بەرگەندىلا، ئاندىن ئىلىنى جۇڭگوغا قايتۇرۇپ بېرىشكە  
بولىدۇ.»<sup>①</sup> دەپ قارار قوبۇل قىلىندى.

چۇڭخۇ مانجۇ ئاقسۆڭەكلىرىدىن كېلىپ چىققان بولۇپ،  
خاننىڭ ئەمەلدارلىق ئىمتىھانىدىن ئۆتۈپ خەتمەكەردىلىك دەرد-  
جىسىگە ئېرىشكەن كىشى ئىدى. ئۇ، ئىككىنچى قېتىملىق ئەپ-  
يۇن ئۇرۇشىدىن كېيىن، گۇڭچىنۇڭ يېشىن ئەنگلىيە - فرانسىيە  
ۋەكىللىرى بىلەن سۆھبەت ئۆتكۈزۈپ، «بېيجىڭ شەرتنامىسى»  
نى ئىمزالىغاندا، ئۇنىڭغا ياردەمچى بولغانىدى. كېيىن  
ئۇ ئۈچ پورتنىڭ سودا ۋەكىلى بولغان ھەمدە 1870 - يىلى  
«تيەنجىن كاتولىكلار ۋەقەسى» نى بىر تەرەپ قىلىشقا قاتنىشىپ  
خانغا ۋاكالىتەن فرانسىيىگە «ناماقۇل بولۇش ئۈچۈن» بارغانىدى.  
دى. ئۇ مانجۇلارنىڭ ئارىسىدا «ئەجنەبىيلەر ئىشىدا ئالدىنقى  
قاتاردا تۇرىدىغان ئىقتىدارلىق كىشى» بولغاچقا، 1878 - يىلى-  
نىڭ ئاخىرلىرى خان ئۇنى ئىلىنى قايتۇرۇۋېلىش سۆھبىتىگە  
قاتنىشىدىغان خان مۇپەتتىش قىلىپ تەيىنلەپ روسىيىگە ئەۋەتكە-  
نىدى.

چۇڭخۇ روسىيىگە بارغاندىن كېيىن چار پادىشاھ ئالىكسان-  
دىر II نىڭ قوبۇل قىلىشىغا مۇيەسسەر بولدى. ئۇ خۇشاللىقتىن-  
دىن قىن - قىنىغا پاتماي، ئۆزىنىڭ ۋۇجۇدىدىكى قۇللارغا خاس  
پەسكەشلىكىنى تولۇق ئىپادىلىدى.

— ئىككى ئالەم سەرۋەرىگە ھەمدۇ شۈكرانىكىم، كەرەملىك

① «1860 — 1895 - يىللاردا كاپىتالىستىك كۈچلۈك دۆلەتلەرنىڭ  
يىراق شەرقتىكى مۇستەملىكىچىلىك سىياسىتى» ئا. پ. نارچىن-  
چىكى يازغان 1956 - يىل موسكۋا نەشرى، 232 - بەت.

پادشاھ ئالىيلىرى، — دېدى ئۇ قوبۇل ۋاقتىدا چار پادشاھنىڭ پەلەي سېلىنغان قولىغا سۆيۈپ تۇرۇپ، — مەندەك پەقىر ۋە ئاجىز بىز ئاتىۋاننى سىلى پادشاھ ئالىيلىرىنىڭ مۇبارەك جامالىدىن ئۆز كۆزى بىلەن كۆرۈشكە مۇيەسسەر قىلدى. مېنىڭ بىز ئىككى دۆلەت سۆھبىتىدە سىلنىڭ مۇبارەك ناملىرى بىلەن قەدەم باسىدىغىنىمغا ئىشەنگەيلا، سىلنىڭ يوللىرىنى مۇنەۋۋەر ئەيلەپ، سىلنىڭ مۇبارەك كۆڭۈللىرىنى شەۋكەت ۋە ھالاۋەتكە تولدۇرغايەن!

چۇڭخۇ مۇشۇ تاپتا ئەقەللىسى ئۆزىنىڭ مانجۇ خاقانلىقىنىڭ ئەينى ئىكەنلىكىنى پۈتۈنلەي ئۇنۇتقاندى. بۇنداق پەسكەشلىك — چۇڭخۇلار ئۈچۈن ھېچقانداق نومۇس بولۇپ سانالمايتتى. ئۇنىڭ نەزەرىدە خۇددى مانجۇ خاقانلىقىدا زېمىن، ئالتۇن — كۈمۈش دېگەنلەر تولا گەپتەك. بۇ چوڭ خاقانلىق بۇنداق چۈككەن ئىش. لاردا مەرد بولمىسا زادى بولمايدىغاندەك ھېسابلىناتتى. ئۇنىڭ ئۈستىگە، مانجۇ خانى ئۆز پۇقرالىرىنى قىرىشتا باتۇر بولغىنى بىلەن، ئەجنەبىلەر بىلەن سوقۇشۇشتىن ئۆلگۈدەك قورقاتتى. روسىيىلىكلەرمۇ دەل مانجۇ خانىنىڭ مۇشۇنداق روھى ھا-لىتىدىن پايدىلىنىپ، مانجۇ خاقانلىقىنى تازا بىر ۋاقىت — سوقتى قىلىۋالماقچى بولدى. شۇڭا، سانت — پېتىربورگدا چار روسىيە خارىجى ئىشلىرى مىنىستىرى گېرسىنىڭ چۇڭخۇ بىلەن ئۆتكۈز-گەن سۆھبىتى خېلى «ئوڭۇشلۇق» بولدى.

چۇڭخۇ بىلەن گېرس ئوتتۇرىسىدا ئىلىنى قايتۇرۇۋېلىش — قايتۇرۇپ بېرىش ئۈچۈن ئۆتكۈزۈلۈۋاتقان جۇڭگو — روسىيە ئىككى دۆلەت سۆھبىتىدە ئاخىرى ئون سەككىز ماددىلىق بىر كېلىشىم ھاسىل قىلىندى. بۇ كېلىشىمنىڭ بىرىنچى ماددىسىدا، روسىيەنىڭ ئىلىنى جۇڭگوغا «قايتۇرۇپ» بېرىدىغانلىقى قەيت قىلىندى. خان ھەمدە بۇ كېلىشىمنىڭ ئاخىرقى بىر ماددىسىدا بۇ كېلىشىمنى ئۆز ئارا ئالماشتۇرۇش تەرتىپلىرى بەلگىلەنگەندىن باشقا، قال-غان ئون ئالتە ماددىنىڭ ھەممىسىدە، جۇڭگو تەرەپ ئادا قىلىشقا

تېگىشلىك مەجبۇرىيەتلەر، جۈملىدىن جۇڭگو تەرەپنىڭ روسىيە تەرەپكە بەش مىليون روبلى (يىگىرمە سەككىز تۈمەن سەركۈ-مۇش) تۆلەم تۆلەيدىغانلىقى؛ قورغاس دەرياسىنىڭ غەربىدىكى رايونلار بىلەن ئىلىنىڭ جەنۇبىدىكى تېكەس ۋادىسىدىكى جايلارنىڭ روسىيەگە كېسىپ بېرىلىدىغانلىقى؛ «جۇڭگو - روسىيە غەربىي چېگرا-رىنى ئۆلچەپ - ئايرىش خاتىرىسى» دە بەلگىلەنگەن زەيسان كۆلى ئەتراپى ئىككى دۆلەتنىڭ چېگرىسى بولىدۇ دېگەن ماددىغا تۈزد-تىش كىرگۈزۈلىدىغانلىقى ۋە روسىيەگە شىنجاڭ، موڭغۇلىيە ۋە جيايۇگۈەن ئەتراپلىرىدىكى بىرقانچە شەھەرلەردە كونسۇلخانا قۇرۇشقا رۇخسەت قىلىنىدىغانلىقى بەلگىلەنگەنىدى. بۇ شەرتنامە بويىچە بولغاندا، ئىلى نامدا مانجۇ خاقانلىقىغا قايتۇرۇپ بېرىلگەن-دەك كۆرۈنسىمۇ، ئەمەلىيەتتە شىنجاڭنىڭ جەنۇبى بىلەن شىمال-لىنى تۇتاشتۇرۇپ تۇرىدىغان ستراتېگىيىلىك مۇھىم جاي بولغان غۇلجا شەھىرى ئۈچ تەرەپتىن تەھدىتكە ئۇچراپ، ئاسان قولىدىن كېتىدىغان بىر يېتىم شەھەرگە ئايلاندۇرۇپ قويۇلغانىدى.

چۇڭخۇ شەرتنامىنىڭ مەزمۇنىنى خانغا تېلېگرامما بىلەن مەلۇم قىلغاندىن كېيىن، ئۇنىڭ تەستىقلىشىنى كۈتمەستىنلا، «ئەھۋالغا قاراپ ئىش كۆرسە بولىدىغان تولۇق ھوقۇقلۇق خان مۇپەتتىش» لىك سالاھىيەت بىلەن، 10 - ئاينىڭ 2 - كۈنى، چار پادىشاھ ئالىكساندر II نىڭ قارا دېڭىز ساھىلىدىكى ئارامگا-ھى بولغان يالتادىكى رىۋاكىيە ئوردىسىدا، روسىيە خارجى ئىش-لىرى مىنىستىرى گىرىس بىلەن بۇ شەرتنامىگە ئىمزا قويدى. مانا بۇ — «رىۋاكىيە شەرتنامىسى» ئىدى.

چار روسىيىنىڭ بۇ شەرتنامە ئارقىلىق قولغا كەلتۈرۈۋالغان مەنپەئەتى ئۇنىڭ ئۇرۇش خەۋپىگە قارىماي ساقلاپ قالغان مەنپەئە-تىدىن كۆپ ئېشىپ كەتتى! ①

① چارلىس ۋە بابارا. بېرنۇچ بىرلىكتە يازغان «روسىيە شەرقتە (1876 - 1880)» دېگەن ئەسەرگە قارالسۇن.

«رىۋاكىيە شەرتنامىسى» نىڭ ئىمزالانغانلىقى ھەققىدىكى خەۋەر خاقانلىققا يېتىپ كەلگەندىن كېيىن، قارا دىۋاندىكىلەر: «چۇڭخۇ بالانىڭ چوڭىنى تېرىپتۇ. ئەمدى ئۇنىڭ ئوردىنىڭ ئىچى ۋە سىرتىدا باشقىلارنىڭ مالاھەت ئوقىغا دۇچ كەلمىگەنلىكىنى كۆرۈڭ!» دېيىشتى. ئەمما، چۇڭخۇ ھېچ ئىش بولمىغاندەك، گېدىيىپ قايتىپ كەلدى! مانجۇ خاقانى ئەجدادلىرىنىڭ باش كۆتۈرگەن يىللىرىدىكى سەلتەنەت كىيىرىنى ئاللىقاچان يوقاتقاندى. شۇڭا ئۇ، «خىزمەت ئورنىدىن ئۆز ئىختىيارىچە ئايرىلىپ، دۆلەتكە قايتقان» دېگەن نام بىلەن، چۇڭخۇنى ۋەزىپىسىدىن ئېلىپ تاشلىدى، مۇشۇنداق قىلىش ئارقىلىق، جامائەتنىڭ ئاغزىنى تۇۋاقلىماقچى بولدى.

چۇڭخۇنىڭ ساقىيىلىق قىلغانلىقى ھەققىدىكى خەۋەر تارقالغاندىن كېيىن، ئوردىنىڭ ئىچى ۋە سىرتىدىكىلەر بىردەك «سادە قىن چۇڭخۇنى ئۆلتۈرمىگىچە، ئاۋامنىڭ غەزىپىنى پەسەيتكىلى بولمايدۇ» دېيىشتى. خان ئاۋامنىڭ غەزىپىنى پەسەيتىش ئۈچۈن، چۇڭخۇنى دەرھال قاماققا ئېلىپ، ئۇنى «ئۆلۈم جازاسىغا ھۆكۈم قىلىنىدىغانلار زىندانى» غا قاماش ھەققىدە پەرمان چۈشۈردى. بۇ چاغدا، لەنجۇ ئۆلكىسىنىڭ زۇڭتۇڭى، خان مۇپەتتىش زو زۇڭتانىڭ بۇ خەۋەرنى ئاڭلاپ دەرھال ئوردىغا قاتلاق مەكتۇب سۈنۈپ، چۇڭخۇنى قاتتىق سۆكۈپ، ئۇنىڭ ۋەتەن ساتقۇچىلۇق قىلىپ، مانجۇ سەلتەنىگە ئېغىر ئاھانەتلەرنى كەلتۈرگەنلىكىنى ئەيىبلىدى. «... ئۇرۇشتا مەغلۇپ بولغاندىن كېيىن، يەر كېسىپ بېرىش ھېسابىغا سۈلھ تەلەپ قىلىنسا، — دەپ يازدى ئۇ ئۆزىنىڭ قاتلاق مەكتۇبىدا، — بۇنى ھەر ھالدا چۈشىنىش مۇمكىن. ئەمما، ھازىرقى ئەھۋال قانداق؟ بۇ رۇسلار بىر پايىمۇ ئوق ئاتىمىغان ئەھۋالدا، ئۇلارنىڭ تويماس نەپسىنى قاندۇرۇش ئۈچۈن، سەلتەنەتمىزنىڭ زېمىنىنى ئۇلارغا كېسىپ بېرىشكە ئالدىراپ كەتكەنلىك بولماي نېمە؟ بۇ خۇددى ئاچ قالغان غالجىر

ئىتقا بىر پارچە سۆڭەك تاشلاپ بەرسە، ئۇ قانائەتلىمىگەندەكلا بىر ئىش. ھېلىتىن بېشىمىزغا بۇنچىۋالا بالالار كەلگىلى تۇرسا، بۇنىڭدىن كېيىن، يەنە مۇنداق بالا - قازالىق قىسمەتكە دۇچار بولمايمىز دېيىش مۇمكىنمۇ؟ ئىست! ئىست، شۇنچە كۆرسەتەن كەن تىرىشچانلىقىم ھالا بۈگۈنگە كەلگەندە بىكارغا كېتەرمۇ؟<sup>①</sup> ئۇ ئۆزىنىڭ چارروسىيىگە قارشى قەتئىي ئىرادىسىنى بىلدۈرۈش ئۈچۈن «روسىيە بىلەن ھەل قىلغۇچ جەڭ قىلىپ، غەلىبىنى قەتئىي قولغا كەلتۈرۈش»<sup>②</sup> نى تەلەپ قىلدى ھەمدە گۇاڭشۈينىڭ 6 - يىلى قەمەرىيە 10 - ئاينىڭ 18 - كۈنى<sup>③</sup> ھىماچى قوشۇنلار - نىڭ قارارگاھىنى تېيەنشۈي دېگەن يەردىن قۇمۇلغا يۆتكەپ چىقىش - نى قارار قىلدى ۋە ئۆزى مىڭدىن ئارتۇق لەشكەرنى ئېلىپ، جيايۇگۈەن ئارقىلىق قوۋۇقتىن چىقتى.

بۇ چاغدا، پۈتۈن مەملىكەتتە غايەت زور ۋەتەنپەرۋەرلىك دولقۇنى كۆتۈرۈلگەنىدى. خان ئوردىسىدىكىلەردىن لى خۇڭجاڭ قاتارلىق ئاز سانلىق ۋەزىر - ۋۇزىرالارنى ھېسابقا ئالمىغاندا، قالغانلىرىنىڭ ھەممىسى دېگۈدەك «رىۋاكىيە شەرتنامىسى» نى ئۆزگەرتىپ، باشقىلەتن تۈزۈشنى تەلەپ قىلىشتى. ئەمما، لى خۇڭجاڭ بۇ ھەقتە باشقىچە پىكىردە ئىدى. «چۇڭخۇنى روسىيىگە ئەلچىلىككە ئەۋەتكەندە، - دېگەنىدى ئۇ، - پەرمان بويىچە ئۇنىڭغا ئىشلارنى ئەھۋالغا قاراپ بىر تەرەپ قىلىدىغان تولۇق ھوقۇق بېرىلگەن. شۇڭا، ئۇنىڭ شەرتنامىگە قول قويىدىغان نېمە ھوقۇقى بار ئىكەن؟ دېسەك بولماس. مۇبادا، باشتا ماقۇل دەپ،

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. نامى -

لەر» 55 - جىلد، 3 - بەت؛ 56 - جىلد، 10 - بەت.

② «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. نامى -

لەر» 55 - جىلد، 3 - بەت؛ 56 - جىلد، 10 - بەت.

③ مىلادى 1880 - يىل 5 - ئاينىڭ 22 - كۈنى.

ئاخىرىدا لەۋزىمىزدىن يېنىۋالىدىغان بولساق، ئىنتايىن نامەرد -  
لىك قىلغان بولمامدۇق؟»<sup>①</sup>

ئۇ، زو زۇڭتايىڭنىڭ قۇمۇلغا ئەسكەر باشلاپ ماڭغانلىقىنى  
ئاڭلاپ، ئۇنى «قېرىغىنىغا باقماي، نام - ئاتاق قازانماقچى  
بولغان ئۆلەرمەن» دەپ مازاق قىلدى.

زو زۇڭتايىڭ قۇمۇلغا قاراپ ئاتلانغاندا، ئۆزىنىڭ قەتئىي  
ئىرادىسىنى نامايان قىلىش ئۈچۈن، مېيىتىنى سالىدىغان سادە  
دۇقنى ئۆزى بىلەن بىللە ئېلىپ ماڭغانىدى. ئۇنىڭ ئۈستىگە،  
شۇ چاغلاردا، ئۇ ئۆتكۈر ئۆت يالغۇغىغا گىرىپتار بولۇپ قالغان.  
لىقتىن، ئاتقا قولتۇقىدىن ئىككى ئادەم يۆلەپ مىندۈرۈپ قويىمەن -  
سا، ئۆزى مىنەلمەيتتى. شۇڭا، لى خۇڭجاڭ تەئەددى قىلىپ:  
— ئۆلۈمتۈك قېرى، ئىككى ئادەم قولتۇقىدىن يۆلىمىسە،  
ئاتقا ئوڭلاپ مىنەلمەيدۇ. يەنە تېخى رۇسلار بىلەن سوقۇشمەن  
دەۋاتقىنىنى قارىمامدىغان ئۇنىڭ! — دېگەنىدى.

لى خۇڭجاڭنىڭ تەئەددىسىدىن خەۋەر تاپقان زو زۇڭتايىڭ:  
— ئۇ راست ئېيتىدۇ. مېنى ئاتقا مىندۈرگىلى دەرۋەقە  
ئىككى ئادەم كېرەك. ئەمما، مېنى ئاتتىن يىقىتقىلى بولسا،  
مىڭ ئادەم كېرەك، — دەپ تەنە بىلەن جاۋاب بەرگەنىدى.  
قەمەرىيە 5 - ئاينىڭ 8 - كۈنى،<sup>②</sup> زو زۇڭتايىڭ قۇمۇلغا  
يېتىپ كەلدى ھەمدە يول ئازابىدىن قوزغىلىپ قالغان كېسەللىگە -  
مۇ قارىماستىن، دەرھال ھەربىي كېڭەش چاقىرىپ، ئىلىنى  
قايتۇرۇۋېلىش ئىشىنى مەسلىھەتلەشتى.  
ھەربىي كېڭەشنىڭ قارارى بويىچە، خاقانلىقنىڭ شىنجاڭدا

① «ساداقەتلىك، مەرىپەتلىك لى خۇڭجاڭ ھەزرەتلىرى ئەسەرلىرى.

خانغا يوللانغان مەكتۇبلار»، 35 - جىلد، 15 - بەت.

② شەمسىيە 1880 - يىلى 6 - ئاينىڭ 15 - كۈنى.

تۇرۇشلۇق قوشۇنلىرى ئىلىنى قايتۇرۇۋېلىش ئۈچۈن، ئۆزلىرى تۇرۇشلۇق ھەرقايسى جايلاردىن ئۈچ تارامغا بۆلۈنۈپ ئىلگىرىلەيدىغان بولدى:

شەرقىي تارامدىكى ئىلى جياڭجۈنى جىن شۈننىڭ قارمىقىدەككى بىر تۈمەن لەشكەر چارروسىيە قوشۇنلىرىنىڭ شەرققە قاراپ ئىلگىرىلىشىنى توسۇش ئۈچۈن، جىڭ ئەتراپلىرىدا ئىستېھكام قۇرۇپ مۇداپىئەدە تۇرىدۇ. ئۇلارغا ياردەم بېرىش ئۈچۈن، جىن يۇڭچاڭنىڭ «غالپ قوشۇنى» دىن ئىككى مىڭدەك ئاتلىق - پىيا-دە چېرىك يۆتكەپ بېرىلىدۇ؛ ئوتتۇرا تارامدىكى قىسىملار ئاساسلىق ھۇجۇم ۋەزىپىسىنى ئۈستىگە ئالىدۇ. بۇ قىسىم ئەنخۇي قوشۇنلىرىنىڭ تۇڭلىقى، گۇاڭدۇڭ پىيادە چېرىكلىرىنىڭ باش بۇغى جاڭ ياۋنىڭ قوماندانلىقىدىكى بەش مىڭ كىشىلىك پىيادە، ئاتلىق قىسىم (تۆت مىڭ بەش يۈز پىيادە چېرىك، بەشىۈز ئاتلىق چېرىك) ئاقسۇدىن يولغا چىقىپ، مۇزداۋان ئارقىلىق تېكەس دەرياسىنى بويلاپ ئىلىغا قاراپ ئىلگىرىلەيدۇ، ئۇنىڭغا ياردەم ئۈچۈن يەنە ئىككى مىڭ پىيادە، ئاتلىق چېرىك يۆتكەپ بېرىلىدۇ؛ غەربىي تارامدىكى قىسىم - خۇنەن قوشۇنلىرىنىڭ باش بۇغى ليۇ جىڭتاڭ قوماندانلىقىدىكى ئون مىڭ پىيادە، ئاتلىق چېرىك (سەككىز مىڭ بەش يۈز يەتمىش پىيادە چېرىك، بىر مىڭ بەشىۈز ئاتلىق چېرىك) تىن تەشكىل تاپقان بولۇپ، ئۇلار ئۈچ-تۈرپان ئارقىلىق ئىلىغا قاراپ ئاتىلىنىدۇ. زوزۇڭتاڭ ئۆزىنىڭ قارارگاھى بىلەن يەنىلا قۇمۇلدا تۇرۇپ بۇ ئۇرۇشقا قوماندانلىق قىلىدۇ ۋە ھاكازالار.

×

×

چارروسىيە ھۆكۈمىتىنىڭ «رېۋاكىيە شەرتنامىسى» نى ئىم-



زالاش ئارقىلىق قولغا كەلتۈرۈۋالغان غايەت زور مەنپەئەتى مانا مۇشۇنداق قىلىپ كۆپۈككە ئايلاندى.

مانجۇ خاقانلىقىنىڭ لەۋزىدىن يېنىۋالغانلىقىغا قاتتىق غە-زەپلەنگەن چارروسىيە ھۆكۈمىتى بىر تەرەپتىن ئۆزىنىڭ بېيجىڭدا تۇرۇشلۇق ۋەكالىتچىسى ئا. ئى. كىياندىنى خاقانلىقىنىڭ خارچى ئىشلىرى يامۇلىغا ئەۋەتىپ، ئىغۋاگەرچىلىك قىلىپ پوپۇزا قىل-سا، يەنە بىر تەرەپتىن، چېگرىغا ھەدەپ ئەسكەر يۆتكەپ ھەربىي ئىغۋاگەرچىلىك قىلدى. چارروسىيىنىڭ مانجۇ خاقانلىقى بىلەن چېگرىلىنىدىغان جايلارغا يۆتكىگەن ئەسكەرلىرى بىرنەچچە تۈمەن-گە يەتتى. يالغۇز ئىلىدا تۇرۇشلۇق ئەسكىرىي كۈچىنى بىراقلا ئالتە - يەتتە ھەسسە كۆپەيتىپ ئون ئىككى مىڭغا، توپ - زەمبىرەكلىرىنى ئەللىككە يەتكۈزدى. زەيسان كۆلى ئەتراپىدىكى جايلارغا ئون ئىككى مىڭ بەشىۈز پىخود ئەسكەر، ئالتە مىڭ ئىككى يۈز ئەللىك ئاتلىق ئەسكەر، ئاتمىش ئىككى دانە توپ - زەمبىرەك ئورۇنلاشتۇردى ھەمدە پەرغانە ئۆلكىسىدىن ئۇدۇل قەشقەرگە باستۇرۇپ كىرىش ئۈچۈن بەش مىڭ كىشىلىك بىر قىسمىنى يۆتكەپ كەلدى ۋە بۇ قىسمىغا ئوتتۇز دانە توپ - زەمبىرەك سەپلەپ بەردى. شۇنىڭ بىلەن بىللە، ئۇرۇش پارتلاپ قالسىلا، خېيلۇڭجياڭ، جىلىن ئۆلكىلىرىگە بېسىپ كىرىش ئۈ-چۈن، ئامۇر دەرياسىنىڭ شىمالى ۋە ئۇسسۇرى دەرياسىنىڭ شە-رقىدىكى جايلاردا تۇرۇشلۇق ھەربىي قىسىملىرىنى كۆپەيتتى. ئۇنىڭدىن باشقا، مانجۇ خاقانلىقىنى دېڭىزدىن قامال قىلىش ئۈ-چۈن، يىگىرمە نەچچە ھەربىي پاراخوتتىن تەشكىل قىلىنغان فلۇتنى (بىرونلانغان پاراخوت، كىرەيسىر، مۇداپىئە تىرالى قا-تارلىقلارنى ئۆز ئىچىگە ئالىدۇ) قارا دېڭىزدىن ياپونىيىنىڭ خە-رۇسىيا شەھىرىگە يۆتكەپ كەلدى. دېمەك، تېگىپ كەتسىلا ئۇرۇش پارتلايدىغان ھالەت شەكىللەندى.

قەمەرىيە 5 - ئاينىڭ 14 - كۈنى<sup>①</sup> خاننىڭ بېيجىڭدىكى ئوردىسىدا جىددىي ساراي كېڭىشى چاقىرىلدى. بۇ چاغدا، تەسلىمچىلەرنىڭ ۋەكىلى بولغان لى خۇڭجاڭ ساراي كېڭىشىنى كونترول قىلىۋالغانىدى. ئۇنىڭغا دارىلئۇلۇمنىڭ يانداش مىرزىسى چۈەنچىڭ، تەمىرات پىرقىسىنىڭ دېۋانبېگى ۋېن تۇڭخې، شىغاۋۇل پىرقىسىنىڭ دېۋانبېگى شۈي دۇڭ ۋە شۇنىڭدەك ئەينى ۋەزىرى، قوشۇمچە جېجياڭ، جياڭشى ئۆلكىلىرىنىڭ زۇڭدۇسى لىۈ كۈنىي قاتارلىقلار دوست تارتىشىپ بەردى. ئۇلار: ئار - نومۇسقا چىداپ، روسىيە بىلەن سۈلھ قىلىشنى قۇۋۋەتلەپ چىقىشتى ھەمدە يىغىننىڭ قارالمىسىنى خانغا سۈندى.

مانجۇ خانى بىر تەرەپتىن چار روسىيە ۋە ھەرقايسى جاھانگىر كۈچلۈك دۆلەتلەر (ئەنگىلىيە، گېرمانىيە، فرانسىيە، ئامېرىكا قاتارلىق دۆلەتلەر چۇڭخۇنى جازالىغانلىق مەسىلىسى ھەققىدە مانجۇ ھۆكۈمىتىگە نارازىلىق ئولتىماتومى تاپشۇرغانىدى) نىڭ بىدسىمىغا تېز پۈكۈپ، چۇڭخۇنى «ئۆلۈمگە ھۆكۈم قىلىنغانلار زىندانى» دىن چىقىرىپ، ئۇنىڭغا بېرىلگەن ئۆلۈم جازاسىنى كەچۈرۈم قىلىشقا يارلىق چۈشۈرگەن بولسا، يەنە بىر تەرەپتىن، خاقانلىقنىڭ ئەنگىلىيە بىلەن فرانسىيىدە تۇرۇشقا ئەۋەتكەن تولۇق ھوقۇقلۇق ۋەكىلى، زېڭ گوفەننىڭ ئوغلى زېڭ جىزېنى سانت - پېتر - بورگقا ئىلى مەسىلىسى ھەققىدە روسىيە بىلەن يېڭىۋاشتىن سۆھبەت ئۆتكۈزۈشكە ئەۋەتتى.

× ×

1880 - يىل 7 - ئاينىڭ 30 - كۈنى. زېڭ جىزې سانت - پېتربورگقا يېتىپ كەلدى. 8 - ئاينىڭ 3 - كۈنى، ئۇ رەسمىي

① شەمسىيە 1880 - يىل 6 - ئاينىڭ 23 - كۈنى.

سۆھبەت ۋەكىللىك مائىداتىنى تاپشۇرۇۋالدى.  
ئەتىسى، زېڭ جىزې روسىيە خارجى ئىشلىرى مىنىستىرلىقى-  
كىگە بېرىپ، خارجى ئىشلىرى مىنىستىرى گىرس، روسىيىنىڭ  
مانجۇ خاقانلىقىدا تۇرۇشلۇق ۋەكىلى بىيۇتزوۋ ۋە ئالىي دەرىجى-  
لىك مەسلىھەتچى رېمىن قاتارلىقلار بىلەن كۆرۈشتى. كۆرۈ-  
شۇش مۇراسىمىدا، ئۇ ئۆزىگە بېرىلگەن ھوقۇققا بىنائەن، جۇڭگو -  
روسىيە ئىلىنى قايتۇرۇۋېلىش - قايتۇرۇپ بېرىش شەرتنامىسى -  
«رىۋاكىيە شەرتنامىسى» غا تۈزىتىش كىرگۈزۈش ئۈچۈن كەلگەن-  
لىكىنى ئىزھار قىلدى. ئەمما گىرس تولىمۇ ھاكاۋۇر، تولىمۇ  
ئۆكتەم بىر ئادەم ئىدى.

روسىيىلىكلەر زېڭ جىزېنىڭ سۆزىنى ئاڭلاپ بولۇپ، مۇ-  
رىلىرىنى قىسىپ قويۇشتى - يۇ، ھېچقايسىسى لام - جىم  
دېمىدى.

زېڭ جىزېنىڭ ئالدىدا تۇرغان بىيۇتزوۋ دېگەن رۇسنىڭ ئىك-  
كى كۆزى چاناقلىرىدىن چاچراپ چىقىپ كەتكۈدەك دەرىجىدە  
پولتىيىپ چىققان بولۇپ، ئۇنىڭ يا خاپا بولغىنىنى، يا خۇشال  
بولغىنىنى ئاسانلىقچە ئۇققىلى بولمايتتى، ئۇ مۇغەمبەر، شەپقەت-  
سىز، تاقابىل تۇرۇش تولىمۇ قىيىن بولغان كاززاپ بىر ئادەم  
ئىدى. زېڭ جىزېنىڭ دىققەت - نەزەرى ئۇنىڭدىن يۆتكىلىپ  
خارجى ئىشلىرى مىنىستىرى گىرسنىڭ ئۈستىگە ئاغدۇرۇلدى.  
بۇمۇ ئۆتۈپ كەتكەن تۈلكە، كاززاپ، ھىيلىگەر بىر ئادەم ئىدى.  
زېڭ جىزې خارجى ئىشلىرىنىڭ قائىدە - رەسمىيىتى بويى-  
چە، ئۆزىنىڭ چار پادىشاھقا دۆلەت خېتى تاپشۇرماقچى ئىكەنلى-  
كىنى ئىزھار قىلدى.

— جانابىي زېڭ جىزې تۆرە، سىلى مانجۇ خانىنىڭ ئەنگلىيە  
ۋە فرانسىيىدە تۇرۇشلۇق تولۇق ھوقۇقلۇق ۋەكىلى ئىكەنلا، ھالا  
بۈگۈن يەنە بۈيۈك روسىيە ئىمپېراتورلىقىمىزدا تۇرۇشلۇق ۋەكى-  
لى بولۇپ تەيىنلىنىپتىلا، بىلىدۇكى، جانابلىرىنىڭ نەچچىنچى

دەرىجىلىك ۋەكىل ئىكەنلىكىنى ئېيتىپ بەرگەن بولسىلا، —  
دېدى گىرىس چىرايىنى ئۆزگەرتىمەستىن.  
ئۇ زېڭ جىزېنى قەستەنگە كۆلدۈرلىتىۋاتاتتى. مانجۇ خاقان  
لىقنىڭ خارجى ئىشلىرى يامۇلىنىڭ ئوتىسىدا ئۇنىڭ ئەھۋالى  
روسىيە خارجى ئىشلىرى مىنىستىرلىكىگە تونۇشتۇرۇلغانىدى.  
زېڭ جىزې قائىدە — يوسۇن يۈزىسىدىن يەنىلا ئۆزىنى زورىغا  
بېسىۋالدى.

— ئىككىنچى دەرىجىلىك ۋەكىل بولۇپ ھېسابلىنىمەن، —  
دەپ جاۋاب بەردى ئۇ چىرايىنى قىلچىمۇ ئۆزگەرتەي.  
— ئۇنداق بولسا، سىلەردىن كەلگەن چۆڭ دارېن، —  
نەچچىنچى دەرىجىلىك ۋەكىل بولۇپ ھېسابلىنىدۇ؟ — دەپ يەنە  
سورىدى گىرىس زەھەر خەندىلىك بىلەن.

— بىرىنچى دەرىجىلىك ۋەكىل بولۇپ ھېسابلىنىدۇ.  
— سىلى ئىككىنچى دەرىجىلىك ۋەكىل بولسىلا، — دېدى  
گىرىس تۇيۇقسىزدىنلا، — ئۇنداق بولسا، سىلى بۇ قېتىم كەل-  
گەندە تولۇق ھوقۇقلۇق ۋەكىل مائىداتىنى ئېلىپ كەلگەن ئوخشى-  
ماملا؟ ئىلگىرى، خاقانلىقىڭىزلارنىڭ چۆڭ دارېن دېگەن ئۇ  
ۋەكىلىمۇ بىرىنچى دەرىجىلىك پوسۇل، تولۇق ھوقۇقلۇق ۋەزىر-  
لىك مائىداتىنى ئېلىپ كەلگەن، ئۇ كىشى مانجۇ خانىنىڭ تولۇق  
ئىشەنچىگە ئېرىشكەن، ئۇنىڭ مۇددىئاسىغا ئەڭ ۋەكىللىك قىلا-  
لايدىغان بولغاچقا، ئۇنىڭ بىلەن كېلىشىمگە كەلگەندۇق. ئەم-  
ما، بۇ كېلىشىمنىڭ سىياسى تېخى قۇرىماي تۇرۇپلا، لەۋزىڭلار-  
دىن يېنىۋالدىڭلار. ھالا بۈگۈنگە كەلگەندە، سىلى بۇ كېلىشىمگە  
تۈزىتىش كىرگۈزۈش ئۈچۈن كەلدىم دەۋاتىلا، ھالبۇكى، بىرىن-  
چى دەرىجىلىك ۋەكىل، تولۇق ھوقۇقلۇق ۋەزىر ئىمزا قويغان  
كېلىشىمنى بىردەم تۈزۈپ، بىردەم ئۆزگەرتىپ، لەۋزىڭلاردىن  
يېنىۋېلىپ تۇرساڭلار، ئىككىنچى دەرىجىلىك ۋەكىل، ئۇنىڭ  
ئۈستىگە، تولۇق ھوقۇقلۇق مائىداتىغا ئىگە بولمىغان سىلەدەك

بىر ئادەمنىڭ قولىدىن قانچىلىك ئىش كېلىدۇ؟  
تەرجىمان گىرىسنىڭ تەنە - تەئەددىلىرىنى زىڭ جىزىغا  
ئۆرۈپ بەرگەندىن كېيىن، زىڭ جىزى قىلچىمۇ تۈزۈت قىلىپ  
ئولتۇرمايلا:

— مۆھتىرەم گىرىس، يىۈتزوۋ جانا بىلىرىغا مەلۇم بولغايدىكى، — دېدى، — مەن سىلەر ئىككىيلەننى ئۇزۇن يىللاردىن بۇيان خارچى ئىشلىرى مىنىستىرلىكىدە ئىشلەپ، ھەرقايسى ئەللەر بىلەن كۆپ مۇئامىلە قىلىپ، خېلى قائىدە - يوسۇن ئۆگەنگەن دېسەم، ئەقەللىسى ئۆيۈڭلەرگە كەلگەن مېھمانغا قانداق مۇئامىلە قىلىشىنىمۇ بىلمەيدىغان ئوخشاشىسىلەر! غەربلىكلەرنىڭ ھەممە ئېتىراپ قىلغان قائىدە - يوسۇنلىرى بويىچە بولغان تەقدىردىمۇ، دۆلەت تەرىپىدىن چەت ئەللەرگە ئەۋەتىلگەن ۋەكىل مەيلى بىرىنچى دەرىجىلىك بولسۇن، ئىككىنچى دەرىجىلىك بولسۇن ۋە ياكى تولۇق ھوقۇقلۇق مائىداتىغا ئىگە بولغان ياكى بولمىغان بولسۇن، تۈزگەن كېلىشىملىرىنى ئاۋۋال ئۆز پادىشاھىغا مەلۇم قىلىدۇ. بۇ كېلىشىملەر پادىشاھ تەستىقلىغاندىن كېيىن ئاندىن كۈچكە ئىگە بولىدۇ. بۇنى بىلسەڭلار كېرەك؟ ئالدىنقى نۆۋەت، چۇڭخۇ دارېن سىلەر بىلەن كېلىشىم تۈزگەندە، ئۆز بېشىمچىلىق قىلىپ، خاقانىمىزنىڭ ئىرادىسىگە مۇخالىپ ئىش قىلىپ قويدى. غەربتىكى ھەرقايسى ئەللەرنىڭ ۋە مانجۇ خاقانىلىقىنىڭ ئەمرۇ - مەرۇپلىرى پۈتۈلگەن رىسالە - دەستۇرلارنى ئوقۇغان بولساڭلارلا، بۇ دەستۇرلاردا بۇنداق ئىشقا شىپى كەلتۈرگىلى بولىدىغان بىرەر مۇ ماددىنىڭ يوقلۇقى ئۆزۈڭلەرگە مۇ مەلۇم بولىدۇ. دۆلەتنىڭ زېمىن پۈتۈنلىكىگە بېرىپ چېتىلىدىغان بۇنداق ئىشنى چوقۇم خاقانىمىزنىڭ تەستىقىدىن ئۆتكۈزۈش لازىملىقى ھەممىگە ئايان بىر ئىشقۇ؟

باياتىن زىڭ جىزىغا پەۋەتكۈدەك قىلىپ تىكىلىپ تۇرغان يىۈتزوۋ ئەمدى كۆزىنى ئۇنىڭدىن ئەپقەچىشقا مەجبۇر بولدى.

— ئۇنداق بولسا، چاتاق بولىدۇ بۇ ئىش؟ — دەپ غۇدۇڭ-  
شىدى گىرسى، — يا بىرىنچى دەرىجىلىك ۋەكىل، تولۇق ھو-  
قۇقلۇق ۋەزىرىنىڭ دېگىنى ھېساب بولمىسا، يا ئىككىنچى دەرىجى-  
لىك ۋەكىلگە تولۇق ھوقۇقلۇق مائىداتى بېرىلمىگەن تۇرسا، بۇ  
قانداق بولغىنى؟

بىر پەس سۈكۈتتىن كېيىن، گىرسى يەنە مۇنداق دېدى:  
— دۆلىتىڭلارنىڭ بىز بىلەن شەرتنامە تۈزىدىغان مۇددىئاسى  
بار ئىكەن ھەمدە بۇ شەرتنامىگە تۈزىتىش كىرگۈزسەك دەپ  
تۇرۇقلۇق، نېمىشقا غەربكە ئەۋەتىلگەن قوشۇنلارنى كۆپەيتىد-  
سىلەر؟ بۇ بىزنىڭ بۈيۈك روسىيە ئىمپېراتورلىقىمىزغا قىلىند-  
غان قىپ - قىزىل ئىغۋاگەرچىلىك ئەمەسمۇ؟ بىزگە مۇشۇنداق  
پوزىتسىيە بىلەن مۇئامىلە قىلساڭلار، بىز سىلەرنىڭ شەرتنامىگە  
تۈزىتىش كىرگۈزۈش ھەققىدىكى تەكلىپىڭلارغا قانداقمۇ ماقۇل  
بولىمىز؟

— خاقانلىقىمىزنىڭ ھۇدۇتلىقىمىزنىڭ ئامان - ئېسەنلىكىد-  
ىنى مۇستەھكەملەش مەقسىتىدە شىنجاڭغا ئەسكەر چىقارغانلىقىنى  
ئىغۋاگەرچىلىك دېسەڭلەر تولىمۇ كۈلكىلىك ئىش ئەمەسمۇ؟ مەن  
گىرسى دارېننىڭ شەرتنامىگە تۈزىتىش كىرگۈزۈش ھەققىدە بىز  
بىلەن مەسلىھەتلىشىش نىيىتىگە كەلگەنلىكىنى كۆرۈپ كۆپ  
خۇرسەن بولدۇم ھەمدە بۇ ئىشنى چار پادىشاھ ئالىيلىرىغا چوقۇم  
يەتكۈزىدىغانلىقىغا ئىشەنچىم كامىل!

بىر پەس سۈكۈتتىن كېيىن، گىرسى مۇنداق دېدى:  
— بولىدۇ، ئەمىسە، مەن ۋەكىل جانابلىرىنىڭ مۇددىئاسىد-  
ىنى پادىشاھ ئالىيلىرىغا يەتكۈزەي. سىلەنىڭ دۆلەت خېتى تاپشۇ-  
رىدىغان ۋاقىتلىرى ھەققىدە ئۇل جانابىي ئالىيلىرىنىڭ كۆرسەت-  
مىسىنى ئالاي!

روسىيە خارىجى ئىشلىرى مىنىستىرلىكىدىن قايتىپ چىققان-  
دىن كېيىن زىڭ جىزېننىڭ كۆڭلى سەل ئورنىغا چۈشكەندەك

بولدى.

8 - ئاينىڭ 17 - كۈنى، زېڭ جىزې سانت - پېتربورگدىن پويىزغا ئولتۇرۇپ سارسىك ۋوگزالغا يېتىپ كەلدى ۋە ئۇ يەردىن ئۇدۇل چار پادىشاھ ئالىكساندىر II نىڭ يازلىق سارىيىغا كەلدى. ئۇ قوبۇل زالىدا بىر سائەتتەك ئولتۇرغاندىن كېيىن، روسىيە دۆلىتىنىڭ شىنجاۋۇل مىنىستىرلىكىنىڭ مىنىستىرى دا-ۋىدوۋ زېڭ جىزېنى باشلاپ قوبۇلخاننىڭ چوڭ زالىنى كېسىپ ئۆتتى - دە، ئۇنى چار پادىشاھنىڭ كابىنىتىغا باشلاپ كىردى. چار پادىشاھنىڭ كابىنىتى سانت - پېتر زالىنىڭ ئوڭ تەرىپىدىكى بىر ياسىداق ئۆيدە ئىدى. بۇ چاغدا، چار پادىشاھى ئالىكساندىر II ئىشىككە قاراپ ئۆرە تۇرغانىكەن. زېڭ جىزې ئۇنىڭغا ئارقىمۇئارقا ئۈچ نۆۋەت تەزىم بىجا كەلتۈرگەندىن كېيىن، دۆلەت خېتىنى قوش قوللاپ ئۇنىڭغا سۈندى ۋە ئۆزىنىڭ خانىنىڭ پەرمانىغا بىنائەن، «رىۋاكىيە شەرتنامىسى» غا تۈزىتىش كىرگۈزۈشنى مەسلىھەتلىشىش ئۈچۈن كەلگەنلىكىنى ئىزھار قىلدى. چار پادىشاھ ئالىكساندىر II زېڭ جىزې تاپشۇرغان دۆلەت خېتىنى قوبۇل قىلىپ ئالدى ۋە ئۇنى قارشى ئېلىش نۇتقى سۆزلىدى. ئاندىن ئۇنىڭ بىلەن بىر نەچچە ئېغىز ئەھۋاللاشقاندىن كېيىن، شاھىنىڭغا كىرىپ كەتتى.

مۇشۇ قىسقىغىنە كۆرۈشۈش مۇراسىمىدا، چار پادىشاھ ئا-لىكساندىر II جۇڭگو تەرەپنىڭ ئىلى مەسلىسى ھەققىدىكى سۆھ-بەتنى يېڭىۋاشتىن باشلاش ھەققىدىكى تەلپىگە ئاخىر ماقۇل بولدى.

8 - ئاينىڭ 23 - كۈنى، زېڭ جىزې گىرسى بىلەن كۆرۈشتى. گىرسى ئۇنىڭدىن ئىككى تەرەپ مەسلىھەتلىشىشكە تېگىشلىك بولغان ھۆججەت - ئالاقىلەرنىڭ ھەممىسىنى تېزلىكتە روسىيە تەرەپكە يەتكۈزۈپ بېرىشنى تەلەپ قىلدى. زېڭ جىزې يېنىدىن دەرھال ئالدىن تەييارلاپ قويۇلغان «رىۋاكىيە شەرتنامى-

سى» غا تۈزىتىش كىرگۈزۈشكە ئائىت نوتىنى چىقىرىپ ئۇنىڭغا تاپشۇرۇپ بەردى. بۇ نوتىدا مۇنداق ئالتە مەزمۇن قەيت قىلىنغان. نىدى: روسىيە ئىلىنى مانجۇ خاقانلىقىغا چوقۇم تولۇق تاپشۇرۇپ بېرىشى كېرەك؛ تارباغاتاي بىلەن قەشقەرنىڭ چېگرىسى يەنىلا «جۇڭگو - روسىيە غەربىي چېگرىنى تەكشۈرۈپ ئايرىش شەرتىنا. مىسى» بويىچە بولىدۇ؛ روسىيىنىڭ شىنجاڭدىكى سودا بېجىنى تامامەن كەچۈرۈم قىلىشقا بولمايدۇ؛ روسىيە تەرەپ ئىلىنى مانجۇ خاقانلىقىغا تولۇق قايتۇرۇپ بەرگەندىلا، خاقانلىق نۇچىنىسىك، قۇبدۇ سودا يولىنى ئېچىپ، ئۇنى جىيايۈگۈەن بىلەن تۇتاشتۇرىدۇ ۋە ھاكازالار.

زېڭ جىزېنىڭ روسىيە تەرەپكە تاپشۇرغان بۇ نوتىسىدا خان تەرىپىدىن بېكىتىلگەن ۋە رەت قىلىنىشقا تېگىشلىك ماددىلار بىراقلا تىلغا ئېلىنماستىن، بەلكى «بۇنىڭدىن باشقا ھەرقايسى كىچىك نۇقتىلار ئىككى تەرەپ ئورتاق كېڭەشكەندىن كېيىن، ئاندىن ئوتتۇرىغا قويۇلىدۇ» دەپ قەيت قىلىنغانىدى. گىرس جۇڭگو تەرەپنىڭ نوتىسىنى كۆرۈپ بولغاندىن كېيىن:

— زېڭ دارېن سۇنغان بۇ ھۆججەتتە ئۆزگەرتىلىدىغان جايلار بەك كۆپ بولۇپ كېتىپتۇ. شۇنىڭغا قارىغاندا، ئەمدى مادارا قىلىشنىڭ ئورنى قالمىغان ئوخشايدۇ، — دەپ توك تەگدى. شۇنىڭ بىلەن تۇنجى قېتىملىق سۆھبەت مۇشۇنداق كۆڭۈلسىز-لىك كەيپىياتى ئىچىدە ئاياغلاشتى.

8 - ئاينىڭ 25 - كۈنى، چارروسىيە قۇرۇقلۇق ئارمىيە مىنىستىرى مىليوتىننىڭ رىياسەتچىلىكىدە، خارجى ئىشلىرى، قۇرۇقلۇق، دېڭىز ئارمىيە دائىرىلىرى قاتناشقان بىرلەشمە يىغىن چاقىرىلىپ، زېڭ جىزې تاپشۇرغان نوتا مۇھاكىمىگە قويۇلدى. يىغىن ئاخىرىدا: «جۇڭگو - روسىيە سۆھبىتىنى يېڭىلاش-تىن ئۆتكۈزۈشكە بولىدۇ، ئەمما ئاۋۋالقى شەرتنامىدىكى ئاساس-



لىق مەزمۇنلارنى ئۆزگەرتىشكە بولمايدۇ» دەپ قارار قوبۇل قىلدى. شۇنىڭ بىلەن بىللە، گېرس روسىيە بىلەن جۇڭگو ئىككى تەرەپ ئوتتۇرىسىدا يېڭىلاشتىن ئۆتكۈزۈلىدىغان سۆھبەتنىڭ ئورنى بېيجىڭدا بولۇشى شەرت دەپ چىڭ تۇرۇۋالدى ۋە بىۋىتروۋ-نى بېيجىڭغا ئەۋەتىشنى قارار قىلدى. مانجۇ ھۆكۈمىتىگە بېسىم ئىشلىتىش ئۈچۈن، ئادىمرال ليۈزۈۋسكىي قوماندانلىقىدىكى بىر فىلۇت جۇڭگونىڭ دېڭىز ياقىلىرىغا ئەۋەتىلىدىغان بولدى.

بىۋىتروۋ روسىيە تەرەپنىڭ سۆھبەت ۋەكىلى بولۇپ تەيىنلەندى. گەندىن كېيىن، ئۇدۇل مانجۇ خاقانلىقىغا قاراپ يولغا چىقماي، بەلكى «ئائىلە - تاۋابىئاتلىرىمنى ئورۇنلاشتۇرۇپ قويۇپ ئاندىن بارىمەن» دېگەن باھانە بىلەن، «قېنى، ۋەزىيەتتە نېمە ئۆزگىرىش بولىدۇ؟ قاراپ باققاندىن كېيىن بىر نېمە دەرمىز» دېگەندەك قىلىپ، شىۋېتسىيىدە يېتىۋالدى.

زېڭ جىزې روسىيە تەرەپنىڭ جاۋاب نوتىسىنى تاپشۇرۇۋالغاندىن كېيىن، بىۋىتروۋنىڭ شەرتنامىگە تۈزىتىش كىرگۈزۈش ئىشىنى مەسلىھەتلىشىش ئۈچۈن خاقانلىققا بارماقچى بولۇۋاتقانلىقىنى تېلېگراممىسى ئارقىلىق خانغا مەلۇم قىلدى. تېلېگراممىنى تاپشۇرۇۋالغاندىن كېيىن خاننىڭ پۇشقىقىغا پىت چۈشتى - دە، «بۇنداق بولىدىغان بولسا، ۋەزىيەتنى يىغىشتۇرۇۋالغىلى بولماس-مىكەن؟» دەپ ئەنسىرەپ، سەرئاسىمىگە چۈشۈپ قالدى ھەمدە زېڭ جىزېغا: «ھەرقانداق زىيان تارتىدىغان ئىش بولسىمۇ، سۆھبەتنى روسىيىدە ئۆتكۈزۈشنى قولغا كەلتۈر!» دەپ تېلېگرامما ئەۋەتتى.

زېڭ جىزې خاننىڭ تېلېگراممىسىنى تاپشۇرۇۋالغاندىن كېيىن، دەرھال روسىيە خارىجى ئىشلىرى مىنىستىرلىكىگە كېلىپ رېمىن بىلەن كۆرۈشۈشنى تەلەپ قىلدى. بۇ چاغدا، چار پادىشاھ ئالكساندىر II گېرس قاتارلىقلارنىڭ ھەمراھلىقىدا، دەم ئېلىش ئۈچۈن قارا دېڭىز ساھىلىدىكى يالتاغا كەتكەنىدى.

— بىز سۆھبەتنى شەرتنامىگە تۈزىتىش كىرگۈزۈلىدىغان نۇقتىلار بويىچە ئۆتكۈزۈش تەلپىمىزدىن ياندۇق، — دېدى زېڭ جىزې، مۇشۇ تاپتا ئۇنىڭ چىرايى تۇتۇلۇپ كەتكەندى، — بىراق، بىز يول قويغان بولغاندىكىن، سىلەرمۇ ئازراق ئىنساپ قىلساڭلار بولارمىكىن؟

ئۇ شۇ ئارقىلىق روسىيە تەرەپكە جۇڭگو تەرەپنىڭ يول قويۇشقا رازى بولغانلىقى ھەققىدە بىشارەت بەردى. ئەمما ئۇ ئارقىدىنلا: «ناۋادا سىلەر ئىككى تەرەپ سۆھبىتىنى بۇ يەردە ئۆتكۈزۈشكە قوشۇلمايدىغان بولساڭلار، بىزمۇ سۆھبەتنى بېي-جىڭدا ئۆتكۈزۈشكە قوشۇلمايمىز. ئۇنىڭ ئۈستىگە، ئەگەر ئىككى تەرەپ سۆھبىتى بېيجىڭدە ئۆتكۈزۈلىدىغان بولسا، ئۆكتەبىر لىرى يېغى قويۇپ، سۆھبەتنى پايدىسىز ھالەتكە چۈشۈرۈپ قويدۇ. دە، سۆھبەتنىڭ ئوڭۇشلۇق ئېلىپ بېرىلىشىغا تەسىر يېتىدۇ. شۇڭا، ئىككى تەرەپ سۆھبىتىنى روسىيەدە داۋاملاشتۇرۇش ئۇ-چۈن، روسىيە تەرەپ يېۋىتروۋنى دەرھال چاقىرتىۋالماي بولماي-دۇ!» دەپ چىڭ تۇرۇۋالدى.

ئاخىرى، روسىيە تەرەپ يېۋىتروۋنى چاقىرتىۋالدى. ئۇ سانت-پېتېربورگقا قايتىپ كەلگەندىن كېيىن، زېڭ جىزې مانجۇ ھۆكۈمىتىنىڭ نوتىسىنى ئۇنىڭغا تاپشۇرۇپ بەردى. ئۇ نوتىنى تاپشۇ-رۇۋېلىپ:

— بولىدۇ، دۆلىتىڭلارنىڭ مۇددىئاسىنى پادىشاھ ئالىيلىد-رىغا يەتكۈزەي، — دەپ سوغۇق جاۋاب بەردى. شۇنىڭدىن كېيىن، روسىيە تەرەپ ئۇدا بىرنەچچە كۈنگىچە لام — جىم دېمەي تۇرۇۋالدى. زېڭ جىزې روسىيە تەرەپنىڭ بۇ ھەقتە ئېنىق جاۋاب بېرىشىنى سۈيىلەپ رېمىن بىلەن بىرقانچە قېتىم كۆرۈشتى. رېمىن:

— نېمىگە ئالدىرايلا، دەم ئالمايلا. بۇ ئىشنى ھەل قىلىش خارجى ئىشلىرى مىنىستىرلىكىمىزنىڭ قولىدىن كەلمەيدۇ. مۇ-

بادا، دۆلتىڭلار ئالدىراپ كېتىدىغان بولسا، دېڭىز ئارمىيەمىدە -  
نىستىرلىكىمىزدىكىلەر بىلەن كۆرۈشۈپ باقما - يا؟ ئۇلار  
دۆلتىڭلارغا ئۇرۇش ئېلان قىلىش خېتى تاپشۇرسا ئەجەپ ئە -  
مەس! - دەپ پوپوزا قىلدى.

— ئىككى تەرەپ ئوتتۇرىسىدا ئۇرۇش پارتلايدىغان بولسا،  
بېشىمىزغا كەلگەننى كۆرەرمىز، — دېدى زېڭ جىزې سوغۇق  
كۈلۈپ تۇرۇپ، — مۇبادا، سۆھبىتىمىزدىن بىرەر نەتىجە چىقماي،  
ئۇرۇش پارتلاپ قالسا، زىياننى يالغۇز بىزلا تارتمايمىز - دە؟ سىلەر -  
گىمۇ زىيان بولار؟ خاقانلىقىمىز بىلەن روسىيىنىڭ ئورتاق چېگرا -  
رىسى بىر تۈمەن چاقىرىمغا يېتىدۇ. مۇبادا، سىلەر بىز بىلەن  
بولغان ئىككى يۈز يىللىق ئىناق قوشنىدارچىلىقنىڭ يۈز -  
خاتىرىسىنى قىلماي، ئۇرۇش قوزغىماقچى بولساڭلار، ئىش - يا -  
مىنىغا ئۆرۈلۈپ قالارمىكىن؟ مۇبادا مۇشۇنداق بولۇپ قالدىغان  
بولسا، بىزدىن يامانلاپ يۈرمىسەڭلارمۇ بولىدۇ.  
زېڭ جىزېنىڭ بۇ گەپلىرى روسىيە تەرەپنىڭ يېغىرىنى  
ئېچىپ قويدى. چۈنكى «تۆگە قانچە يولغان بولسا، يېرىغىمۇ  
شۇنچە بولىدۇ» - دە.

— مۇبادا روسىيە تەرەپ چۇڭخۇ بىلەن تۈزگەن شەرتنامىنى  
بىكار قىلىشقا ماقۇل بولىدىغان بولسىلا، — دېدى زېڭ جىزې  
رېمىنىڭ يۇمشىغانلىقىنى كۆرۈپ، — ئىلىنى قايتۇرۇۋېلىش  
ئىشىنى ئەھۋالغا قاراپ كېچىكتۈرۈشنى ئويلىشىشىمىز مۇمكىن.  
رېمىن خۇددى خۇسغا ئولتۇرۇۋالغاندەك دىڭگىدە چۆچۈپ  
كەتتى - دە، دەرھال:

— ئۇنداق بولسا، سىز دەرھال تىلىڭىزدىن روسىيە تەرەپ  
چۇڭخۇ بىلەن تۈزگەن شەرتنامىنى بىكار قىلىشقا قوشۇلسىلا،  
بىزمۇ ئىلىنى قايتۇرۇۋالمايمىز دەپ خەت پۈتۈپ بېرىڭ! - دەپ  
لوقما تاشلىدى.

— ئىلى خاقانلىقىمىزنىڭ زېمىنى. ئۇنى سىلەرگە نېمىشقا

ئۆتۈنۈپ بېرىدىكەنمىز؟ — دەپ رەددىيە بەردى زېڭ جىزې رىمىندى.  
نىڭ سۆزىگە.

رېمىننىڭ يىلى چىقتى.

مۇشۇ مەزگىللەردە، مانجۇ خانى مەملىكەت ئىچىدىكى قاتتىق قۇللۇقلارنىڭ جاسارىتىنى بېسىش ئۈچۈن، قەمەرىيە 7 - ئاينىڭ 6 - كۈنى<sup>①</sup> زو زۇڭتاڭنى «مۇشاۋىر ئەزەم قىلىپ تەيىنلىگەن» لىكى ھەققىدە يارلىق چۈشۈرۈپ، ئۇنى قۇمۇلدىن بېيجىڭغا چاقىرتتى. 24 - كۈنى<sup>②</sup> يارلىق قۇمۇلغا يېتىپ كەلدى. زو زۇڭتاڭ يارلىقنى تاپشۇرۇۋالغاندىن كېيىن، دىلى قاتتىق ئازار يەپ، روھىي چۈشۈپ كەتتى.

قەمەرىيە 11 - ئاينىڭ 10 - كۈنى<sup>③</sup> روسىيە تەرەپنىڭ باش ۋەكىلى، روسىيە خارىجى ئىشلىرى مىنىستىرلىكىنىڭ مىنىستىرى گىرس زېڭ جىزېدىن:

— ئاڭلىشىمىزچە، خان مۇپەتتىش زو زۇڭتاڭ جانابلىرى ھازىر پايتەختىڭلاردا خاقانىڭلار بىلەن ئەسكەر چىقىرىشنى مەسلىھەتلىشىۋېتىپتۇدەك. بۇ گەپ راستمۇ؟ — دەپ سورىدى. بىر ئاي ئۆتكەندىن كېيىن، گىرس، يۈتزوۋ قاتارلىقلار بۇ ئىشنى قايتا تىلغا ئالدى:

— ئاڭلىشىمىزچە، خاقانىڭلار ئەسكەر چىقىرىش مەسلىھىتىنى مەسلىھەتلىشىش ئۈچۈن، زو زۇڭتاڭ داربىنى بېيجىڭغا چاقىرتىپتۇ — دەك، بىز ئىككى تەرەپ سۆھبىتىنى تېزىرەك ئاياغلاشتۇرساق دەپ قارايمىز. بولمىسا، يوق يەردىن پۇتاق چىقىپ يۈرمىسۇن يەنە؟

زو زۇڭتاڭنىڭ ئاكتىپ ھالدا ئۇرۇش تەييارلىقى قىلغانلىقى ئىككى تەرەپ سۆھبىتىدە زېڭ جىزېغا ئارقا تېرەكلىك رول

① شەمسىيە 8 - ئاينىڭ 11 - كۈنى.

② شەمسىيە 8 - ئاينىڭ 29 - كۈنى.

③ شەمسىيە 1880 - يىل 12 - ئاينىڭ 11 - كۈنى.

ئوينىدى.

ئەسلىدە، زوزۇڭتاڭ قۇمۇلدا چېغىدىلا، خارجى ئىشلىرى يامۇلىغا ئارقا - ئارقىدىن خەت سۈنۈپ، ئوردىنىڭ باشقىلارغا ئېز پۈكۈپ، سۈلھ تەلەپ قىلىشقا قەتئىي قارشى تۇرغانىدى. «ئەھۋالدىن قارىغاندا، - دەپ يازغانىدى ئۇ خېتىدە، - زادى ئۇرۇشماي بولمايدىغاندەك قىلىدۇ. چۈنكى، ئۇرۇش - ئەرنىڭ قولىدىكى قامچىغا ئوخشايدۇ. مۇبادا ياخشىلىقچە گەپ ئاڭلىمىسا، قامچا بىلەن ساۋاپ قويغاننىڭمۇ پايدىسى بار!»<sup>①</sup>

ئۇنىڭ يېنىدىكى مۇشاۋىرلىرىدىن بىرى ئۇنىڭغا: «خاننىڭ چىشىغا تېگىپ قويىمىسلا. چۇڭخۇ مىڭ قىلغان بىلەن يەنىلا خاقاننىڭ ئۆز پۇشتىدىن. سىلە بىلەن بىز مىڭ قىلغان بىلەن يەنىلا يات سانلىمىز. <گۆش بىلەن ياغ بىر تۇغقان، پىيازنىڭ كۆيگىنى كۆيگەن، دېگەن گەپنى ئاڭلىمىغانمۇ سىلى؟>» دەپ نەسىھەت قىلىۋىدى. ئۇ:

— «لەببەيچى تولىغان بۇ جەننەتتىن ۋاپادار ئەر چۈشكەن دوزاق ئەلا!» دەپ جاۋاب بەردى.

× ×

گۇاڭشۈينىڭ 7 - يىلى قەمەرىيە 1 - ئاينىڭ 23 - كۈنى<sup>②</sup>. مانجۇ خاقانلىقى بىلەن روسىيە ئوتتۇرىسىدا «تۈزىتىلگەن شەرتنامە» - «ئىلى شەرتنامىسى» ئىمزالاندى. بۇ شەرتنامە بويىنچە، چارروسىيە تۆۋەنكى ئىلىنى پۈتۈنلەي يۇتۇپ كەتتى، ئەمما يۇقارقى ئىلىنى جۇڭگوغا قايتۇرۇپ بەردى. يەنە تېكەس ۋادىسى (تەخمىنەن يىگىرمە نەچچە مىڭ كۋادرات

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى، خەت - چەكلەر»، 24 - جىلد، 74 - بەت.

② مىلادى 1881 - يىل 2 - ئاينىڭ 21 - كۈنى.

كىلومېتىر كېلىدۇ) بىلەن مۇز داۋانىنى جۇڭگوغا قايتۇرۇپ بېرىشكە ماقۇل بولدى. بۇنىڭ ھېسابىغا جۇڭگونىڭ روسىيە تەرەپكە تۆلەيدىغان ھەربىي تۆلەم پۇلى ئەسلىدىكى بەش مىليون روبلىدىن توققۇز مىليون روبلى (تەخمىنەن بەش مىليون توقسان مىڭ سەر كۈمۈشكە تەڭ) غا كۆپەيتىلدى.

بۇ شەرتنامىگە بىنائەن، ئىككى تەرەپ ئىلى خەلقىدىن رو-سىيە تەۋەلىكىگە ئۆتۈشنى «خالىغۇچىلار» نىڭ بىر يىل سۈرۈك ئىچىدە روسىيىگە تەۋە بولغان تۆۋەنكى ئىلىغا كۆچۈپ كېتىشىگە رۇخسەت قىلىنىدۇ دەپ پۈتۈشتى. مانجۇ ھۆكۈمىتى بىلەن رو-سىيە ھۆكۈمىتى بىرلىكتە چىقارغان بۇ قارار ئىلى ئۇيغۇرلىرىنى كېيىنكى چاغلاردا كىندىك قېنى تۆكۈلگەن ئاۋات يۇرتلىرىدىن ئايرىلىپ، تېخى ئېچىلمىغان جايلاردىكى ئەسكى تاملىقلاردا سەر-سان بولۇپ يۈرۈشتەك ئېغىر پاجىئەلىك قىسمەتكە دۇچار قىلدى.

مانجۇ خاقانلىقى شىنجاڭنى قايتا ئىگىلىگەندىن كېيىن، خاقانلىقنىڭ شىنجاڭدىكى تەسەررۇپىنى يەنىمۇ مۇستەھكەملەش ئۈچۈن، زو زۇڭتاڭ خانغا شىنجاڭنى ئۆلكە قىلىپ ئۆزگەرتىش تەكلىپىنى بەردى. ئۇ ئۆزىنىڭ «شىنجاڭنىڭ ئومۇمىي ۋەزىيىتى-گە قارىتا ئومۇمىي قاراشلىرىم ھەققىدە» دېگەن قاتلام مەكتۇبىدا «شىنجاڭدا ئۇزاققىچە ئاسايىشلىق ئورنىتىش پىلانى» نى ئوتتۇرىغا قويدى: شىنجاڭدا يۈرگۈزۈلگەن «ھەربىي مەھكىمە تۈزۈمى» نى بىكار قىلىپ، «ئۆلكە تۈزۈمىنى يولغا قويۇش، ئىناچىلىقنى ناھىيە تۈزۈمىگە ئۆزگەرتىپ»، مانجۇ خاقانلىقىنىڭ شىنجاڭ رايونىغا بولغان سىياسىي، ئىقتىسادىي، مەدەنىيەت جەھەتتىكى باشقۇرۇشىنى كۈچەيتىش كېرەك. بۇنىڭ ئۈچۈن قانداق قىلىش كېرەك؟ «بۇ قېتىم چوڭ قوشۇنىمىز مۇسۇلمان قاراقچىلىرىنى تازىلاپ، مۇستەھكەم شەھەر - قەلئەلەرنى ئارقا - ئارقىدىن تارتىۋالدى، — دەپ يازدى ئۇ ئۆزىنىڭ خانغا يوللىغان قاتلام

مەكتۇبىدا، — ھالبۇكى، سانجى، قۇتۇبى، ماناس قاتارلىق جايلاردىكى مۇسۇلمانلار ئۆز جىنايىتىدىن قورقۇپ، تەڭرى تېغىدىن ئىككى جەنۇبىدىكى جايلارغا قېچىپ كەتكەنلىكتىن، بۇ جايلاردا ئاھالە ئازىيىپ كەتتى. بىز بۇ جايلارنى بېسىۋالغاندىن كېيىن، ئەمىنلىك ئورنىتىپ، پۇقرالارنى ئۆز يۇرتلىرىغا قايتىپ كېلىپ ئۆز تېرىكچىلىكىنى داۋاملاشتۇرۇشقا رىغبەتلەندۈردۇق. ھالا بۇ-گۈنگە كەلگەندە، ئادەم بارا - بارا كۆپىيىشكە باشلىدى. بولۇپمۇ ئۈرۈمچى ئايمىقىدا بۇنىڭ ئۈنۈمى ئالاھىدە بولدى. . . . مۇرىدىن جىڭغا قەدەر بولغان ئارىلىقتىكى يەرلەر چۆل - جەزىرىنى ھېسابقا ئالمىغاندا ھەممىسى دېگۈدەك ئۈنۈمسىز يەرلەر ھېسابلىنىمۇ، ئەمما، بۇ يەرلەردە قاش قوۋۇقنىڭ ئىچىدىن كۆچمەنلەرنى كۆچۈرۈپ كېلىش ۋە يەرلىك ئاھالىنى ئورۇنلاشتۇرۇش ھەمدە چېرىك-لەرگە يەر تەقسىم قىلىپ بېرىش نەتىجىسىدە، ئۆزلەشتۈرۈلگەن تېرىلغۇ يەرلەر تەدرىجىي ئاۋۇشقا باشلىدى. شۇڭا، بۇ يەرلەردە ئىدارە قىلغۇدەك ئاھالە يوق دېگىلى بولمايدۇ. . . . تۇرپانغا قارايدىغان ئاۋۇل - قىشلاردا، ئۈرۈمچى ۋىلايىتىدە بوز يەرلەر كۆپ ئەمەس. . . . جەنۇبتىكى سەككىز شەھەر ئىچىدە يېڭىسارنىڭ زېمىنى كىچىك، ئۈچتۈرپاننىڭ تۈپرىقى ئۈنۈمسىز بولغانلىقىنى ھېسابقا ئالمىغاندا، قالغان جايلارنىڭ ھەممىسىلا تۇرپانغا ئوخشاش يەر بايلىقى مول جايلاردۇر. قەشقەر، خوتەن، يەكەن، ئاقسۇ قاتارلىق جايلار تولىمۇ باياشات، ئەلۋەك يۇرتلاردىن ھېسابلىنىدۇ. ليۇ جىڭتاڭ، جاڭ ياۋلار ھازىر بۇ جايلارنى تۈجۈپىلەپ باشقۇرۇپ تۇرۇپتۇ. ئېرىق - ئۆستەڭ قازدۇرۇپ، يەرلەرنى ئۆلچەپ، ۋەيران قىلىۋېتىلگەن شەھەرلەرنى ياساپ، كۆل - ھاۋۇزلارنى كۆلىتىپ، رابات - ئۆتەڭلەرنى ئەھيا قىلىپ، پۇل - ئاقچا قۇيىدۇرۇپ، ئىگىلىكنى ئەسلىگە كەلتۈرىدىغان بولساقلا، ھەممە ئىش يۈرۈشۈپ كەتمەيدۇ؟ . . . ھازىر تەڭرى تېغىنىڭ شىمالى بىلەن جەنۇبىدىكى جايلارنى ئۆلكە تۈزۈمى بويىچە ئىدارە

قىلىدىغان پەيت پىشىپ قالدى. مۇشۇنداق قىلساق، بۇ ئىشىمىز-  
نى ئاسمان خۇداسىمۇ، زېمىن خۇداسىمۇ، پۇقرالارمۇ راۋا كۆرد-  
دۇ. مۇبادا ھازىر بۇنداق قىلماي، پۇرسەتنى قولدىن بېرىپ قويىد-  
غان بولساق، تولىمۇ ئەپسۇسلىنارلىق ئىش يۈز بېرىدۇ! ①

زو زۇڭتاڭ شىنجاڭدا ئۆلكە تۈزۈمى يولغا قويۇلغاندا، خا-  
قانلىقنىڭ شىنجاڭدىكى ھۆكۈمرانلىق مۇئەسسەسەلىرىنى تېخىمۇ  
كۈچەيتىشكە پايدىسى زور بولىدىغانلىقىنى كۆرسەتتى. ئۇنىڭ  
قارىشىچە، ئەسلىدىكى ئىلى جياڭجۈنى، يەكەن خان ئامبىلى،  
باش بۇغ، مەسلىھەتچى ئامبال، خان ئامبال، ئاغلاقچى ئامبال  
قاتارلىق مەنسەبدارلارنىڭ ھوقۇق دائىرىسى ئېنىق ئەمەس،  
«ئوغرى - يالغاننى تەپتىش قىلىشتا، ھەر قايسى مەسئۇلىيەت-  
نى بىر - بىرىگە ئىتتىرىشىپ، ئىشنى ئاقسىتىشماقتا»، بۇ  
ئادەملەر «ئۇزاققىچە داتاڭدىن چىقماي» ياكى «لەشكەر كەشلىك  
بىلەنلا شۇغۇللىنىپ كەلگەچكە»، پۇقرالارنىڭ ھال - مۇھىتىغا  
يەتمىدى. (ئۇلار) «يۇرتدارچىلىق ئىشىغا خام ئاقناپچىلاردۇر. ئۇنىڭ  
ئۈستىگە، شىنجاڭنىڭ يېرى كەڭ بولغاچقا، «ھەربىي ئەمەلدار-  
لار كۆپ، مۈلكى ئەمەلدارلار يېتىشمەيدىغان» ھالەت شەكىللە-  
نىپ قالدى. ئۇلار «يۇرتدارچىلىق ئىشلىرىنى راۋانلاشتۇرۇشنى  
ئويلىسىمۇ» ئەمما، بىرەر ئىشنى ۋۇجۇدقا چىقىرىپ باققان ئە-  
مەس. مۇبادا ئۆلكە تۈزۈمى يولغا قويۇلىدىغان بولسا، مۈلكى  
ئەمەلدارلارنى كۆپلەپ ئىشقا سېلىپ، پاشىساپلىقنى كەڭ يولغا  
قويغىلى بولىدۇ - دە، «ئۇزاققىچە ئاسايىشلىق ئورنىتىش» تەل-  
پىگە يەتكىلى بولىدۇ.

زو زۇڭتاڭ شىنجاڭدا ئۆلكە تۈزۈمىنى يولغا قويغاندا، يەنە

① ئاسايىشلىق تۆرە زو زۇڭتاڭنىڭ قاتلاق مەكتۇبلىرى» (داۋام-  
سى) 72 - جىلد، «شىنجاڭنىڭ ئەھۋالىدىن خانغا يوللانغان قاتلاق  
مەكتۇب».



ھەربىي خىراجەتنى كۆپلەپ ئازايتقىلى بولىدۇ دەپ قارايتتى. ئۇنىڭ نەزەرىدە، ئۆلكە قۇرۇلغاندىن كېيىن، شىنجاڭدا تۇرۇش-لۇق قارا چېرىكلەرنى يىلدىن - يىلغا تەدرىجىي ئازايتقىلى، قوشۇنلارنى ئالماشتۇرۇپ تۇرۇشنى توختاتقىلى بولاتتى. ھەربىي-لەرنىڭ ئايلىق مائاش تۈزۈمىنى لەڭ يىيىش تۈزۈمىگە ئۆزگەرتە-كەندە، يىلىغا بىر مىليون سەر كۈمۈشنى تېجەپ قالغىلى، قىسىملارنىڭ يىللىق خىراجىتىنى ئۈچ مىليون سەر كۈمۈش ئەتراپىدا كونترول قىلغىلى بولاتتى. ئۇنداق بولسا، ھەربىي خىراجەتنى نەدىن ھەل قىلىش كېرەك؟ بۇ ھەقتە زوزۇڭتاڭنىڭ پىلانى مۇنداق ئىدى: بىرىنچىدىن، سۇ سېلىقنى ئاشۇرۇش؛ ئىككىنچىدىن، چازا - جۇجۇق قۇرۇپ، ئۆتكەل - گۈمرۈكلار-دىن ئېلىنىدىغان ئۆتكەل بېجىنى كۆپەيتىش؛ ئۈچىنچىدىن، خان تەرىپىدىن مونوپولىيە قىلىنىدىغان دورا ماتېرىياللىرى، تېرە - تەسەك، پاختا - يۇڭ قاتارلىق ئەشياىلاردىن كىرىدىغان سودا پايدىسىنى ئۆزىگە قالدۇرۇش؛ تۆتىنچىدىن، خان تەرىپىدىن كونترول قىلىنىدىغان خوتەن قاشتېشى، ئالتاينىڭ ئالتۇنى، قەشقەرنىڭ كۈمۈشى، كۈچاننىڭ مىسى، ئۇلۇغچاتنىڭ قوغۇشۇ-نى، كانسۇنىڭ تۆمۈرى، ياغبۇلاقنىڭ يەر يېغى قاتارلىق مەدەن بايلىقلىرىدىن كىرىدىغان پايدىنى ئۆزىگە قالدۇرۇش ۋە ھاكازا-لار. قىسقىسى، پۇقرالارنىڭ قان - تەرىدىن پايدىلىنىپ مانجۇ خاقانلىقىنىڭ شىنجاڭدىكى ھۆكۈمرانلىقىنى قوغداش - زوزۇڭتاڭنىڭ شىنجاڭدا ئۆلكە تۈزۈمىنى يولغا قويۇشتىكى پىلا-نىنىڭ تۈپ نىگىزى ئىدى.

زوزۇڭتاڭ يەرلىك پۇقرالارنىڭ «ئۆرپ - ئادەتلىرىنى ئۆز-گەرتىپ، خاقانلىق بىلەن ئوخشاش قىلىپ چىقىش» ئۈچۈن، ئۆزىنىڭ پۈتۈن يۈرەك - قېنىنى سەرپ قىلىپ بىر يۈرۈش تەدبىرلەرنى باش قاتۇرۇپ تۈزۈپ چىقتى. ئۇ تۈزگەن پىلان مۇنۇلارنى ئۆز ئىچىگە ئالاتتى: شىنجاڭدىكى ھەرقايسى جايلاردا

شۇئاڭلارنى ئېچىشنى كۈچەيتىپ، بۇ شۇئاڭ (مەكتەپ) لەرگە مۇسۇلمانلارنىڭ پەرزەنتلىرىنى كەڭ كۆلەمدە قوبۇل قىلىش؛ شۇئاڭلاردا «مىڭ خەتلىك دەستۇر»، «ئۈچ خەتلىك دەستۇر»، «شەجەرى فامىلە»، «چاھار قاپىيە»، «ئالتە دەستۇر»، كۇڭزى يازغان «مۇھاكىمە ۋە بايان» قاتارلىق كونا كىتاب - نامىلەرنى دەرسلىك قىلىپ ئوقۇتۇش ۋەھاكازالار...

نەزمە:

سۆزلىمىسەڭ، يوقتۇر كىشىنىڭ كارى،  
سۆزلىگەنكىەنسەن، دەلىللە ئارى.

— شەيخ سەئىدى

## ئون ئۈچىنچى باب

### قاشنىڭ<sup>①</sup> قانلىق يېشى

«دوستلار زىنداندا ئەسقاتىدۇ، داستان ئۈستىدە  
ھەممە ئادەم دوست كۆرۈنىدۇ.»  
— شەيخ سەئىدى

مىلادى 1881 - يىلى روزا ئېيى.  
ئىلىنىڭ تىنىق ئىسسىقلىرىدا بۇغدايلار سارغىيىشقا باشلىدى. يىراقتىكى ئابرال تاغلىرىنىڭ ئارىسىدىن ئەگىپ ئاقىدىغان قاش دەرياسىنىڭ بويلىرىدىكى چەكسىز كەتكەن يانباغرىلارغا تېرىلغان ياپيېشىل زىرائەتلەرنىڭ خېلى كۆپ جايلىرى سارغايىدى. دەريا ياقىسىدىكى سايازلىقلاردا بولۇق ئۆسكەن يېكەنلەر باش چىقىرىشقان، سۇ ياقىلىرىدا بولسا، ساپىرىق ئېچىلغان، دانە - دانە بولۇپ چاقناپ تۇرغان گۈللەر ياپيېشىل مايسىلار ئارىسىدا ھۆپ-پىدە ئېچىلىپ كەتكەنىدى. ئابرال تاغلىرىنىڭ چوققىلىرى خۇددى بۇلۇتقا ئوخشاش كۆك ئاسماننىڭ چېتىگە يېپىشىپ تۇراتتى. قارلىغاچلار ۋىچىرلاپ سايىراپ، بەزىدە سۇ يۈزىنى چېكىپ، گاھ ئۆرلەپ، گاھ پەسلەپ، ئۇياق - بۇياققا ئۇچۇپ يۈرۈشەتتى، ئارقىدىن، يانباغرىلاپ سېلىنغان، ئۇ يەردە - بۇ يەردە چۇقچىيدى. شىپ تۇرۇشقان پاكار - پاكار تارانچى ئۆيلىرىنىڭ پېشاۋانلىرىنىڭ ئاستىغا قونۇپ، تۈكلىرىنى تارشاتتى. بۇ ئەتراپلاردا يام-

---

① قاش دەرياسى - ئىلى ۋادىسىدىكى بىر دەريانىڭ نامى.

غۇر كۆپ ياغىدىغانلىقتىن، يانباغىرلاردىكى ئېتىزلىقلار زادىلا سۇغۇرۇلمايتتى.

بۇ ياز پەسلىدە بۇرۇلۇش ھاسىل بولىدىغان مەزگىل بو-  
لۇپ، بىر يىللىق ھوسۇلنىڭ قانداق بولۇشى ئاشۇ مەزگىلدە  
مەلۇم بولاتتى. ئادەتتىكى يىللاردا بولسا، تارانچىلار كېلەر يىل-  
لىق تېرىقچىلىق ئۈستىدە باش قاتۇرۇشاتتى، ئاندىن چالغا بىلەن  
ئوت - چۆپ ئورۇشقا دەرھال كىرىشىپ كېتەتتى. بۇغدايلىقنىڭ  
چېتىدىكى بىر پارچە بىنەمگە تېرىلغان قارا بۇغدايمۇ تولۇق دان  
تۇتقان بولۇپ، ئىسسىق شامالدا يېنىك دولقۇنلىنىپ تۇراتتى.  
يانباغىرنىڭ ئاستىدىن ئېقىپ ئۆتىدىغان قاش دەرياسى بويىدىكى  
ئوتلاقلىرىدا بولۇق ئۆسكەن ئوت - چۆپلەر چالغا كۈتۈپ تۇراتتى.  
روزى ئېيىنىڭ 15 - كۈنى، بۈگۈن غۇلجىدىكى خەنزۇلار  
بازىرى باشقىچە مەنزىرىگە كىرگەنىدى. بازاردا ئادەملەر نۇرغۇن  
بولۇپ، تاشلەپكىدىكى دۇكانلارنىڭ ھېچقايسىسى ئېچىلمىغان-  
دى. ئادەملەر دەڭدەر ۋازىسى، دولاندىر ۋازىسى، بەيتۇللا مەسچى-  
تى تەرەپلەردىن توپ - توپ بولۇشۇپ، خەنزۇلار بازىرى تەرەپكە  
ئاقماقتا ئىدى. ھەممە يەردە ھاياجانلانغان چىرايىلار كۆرۈنەتتى،  
گۈرۈلىدىگەن ئاۋازلار ئاڭلىناتتى.

— ئىسسىق ماكانلىرىمىزنى تاشلاپ، نەگە كۆچىدىكەنمىز؟ —  
دېگەن ئاۋازلار خۇددى ھۈركىگەن قۇشلارنىڭ شاۋۇلىدىغان ئاۋاز-  
دەك ھېلىدىن ھېلىغا ئاسمانغا كۆتۈرۈلۈپ، خالايقىنىڭ باش  
ئۈستىدە ياڭرايتتى. بىر پارچە تامنىڭ ئۈستىگە بېشىغا ساغىرىپ  
كەتكەن نېپىز سەللە ئورغان، ئۈستىگە كىرىلىشىپ كەتكەن ئاق  
يەكتەك كىيگەن بىر ئادەم چىقىۋالغانىدى. ئۇ غۇلجىدىكى ھارۋى-  
كەشلەرنىڭ بونۇڭى زوغرۇل كارۋان دېگەن كىشى ئىدى. ئۇ  
ئورۇق، ئىنچىكە بويلۇق بىر ئادەم بولۇپ، تېخى يېقىندىلا  
قەشقەر، ئۈرۈمچى تەرەپلەردىن ھارۋىسىنى ھەيدەپ قايتىپ كەل-  
گەنىدى. ئۇ قوللىرىنى پۇلاڭلىتىپ، خالايققا مۇراجىئەت قىل-

ماقتا ئىدى:

— مەن ئۆز كۆزۈم بىلەن كۆردۈم. قۇلاق سېلىڭلار قېرىنداشلار. مەن يىراق قەشقەر، ئۈرۈمچى دېگەن يەرلەردىن كېلىۋاتىمەن. ئۇ يەرلەرگە ئۈچ يىلنىڭ ئالدىدا ئۇرۇس خوجايىنىنىڭ مېلىنى توشۇيمەن دەپ بارغانىدىم، يول توسۇلۇپ قېلىپ، ئەمدى قايتتىم. پايانسىز چۆللەرنى كەزدىم، ئېگىز تاغ - ئېدىرلارنى ئاشتىم، خەتەرلىك تەلگە داۋانلىرىدىن ئۆتۈپ ئاران كەلدىم. چېكەتكىدەك ھەددى - ھېسابسىز قارا چېرىكلەرنى كۆردۈم. ھەممىلا يەردە بۇلاڭ - تالاڭ، ئېتىش - چېپىش، دارغا ئېشىش ھۆكۈم سۈرۈۋېتىپتۇ. زۇلۇم - سىتەملەر ھەددىدىن ئېشىپتۇ. پۇقرالارنىڭ ئاھۇ - زارى پەلەكتىن ئېشىپتۇ. قارا خان ئىلى خەلقىنى ئاق پاشاغا سېتىپتۇ. ئەمدى ئاق پاشانىڭ سولداڭلىرى ھەممىسىنى ئاتام كۆرمىگەن، ئانام كۆرمىگەن يەرلەرگە ھەيدەپ كەتمەكچى بولۇۋېتىپتۇ.

— بۇ ئورۇسلار دەسلەپتە كەلگەندە: «يۇرتۇڭلاردا ياخشىلىق، ئادالەت ئورنىتىمىز» دېمىگەنمىدى؟ ئۇلار بىزنى بۆرىلەر - نىڭ يىرتقۇچ چىشلىرىدىن ھىمايە قىلىمىز دېمىگەنمىدى؟ ھالا بۈگۈن ئۇلارنىڭ ئۆزلىرىمۇ بىزنىڭ جىگەر - باغرىمىزنى پارچە - پارچە قىلغۇچى يىرتقۇچ بۆرىلەردىن بولۇپ چىقتىغۇ؟ قېنى بۇ جاندىراللار؟<sup>①</sup> ئۇلار ئىسسىق مەھكىمىلىرىدە ئولتۇرۇۋېلىشىپ، بىز تارانچىلارنىڭ مېھنەت تەرىپىدىن كەلگەن پۇللارنى ساناۋاتىدۇ. قېرىنداشلار، قارارغا كېلىڭلار، ھەممىمىز بىرلىشىپ بۇ ياردەمسىلارنى يۇرتىمىزدىن قوغلاپ چىقىرايلىق! . . .

شۇ ئەسنادا، كۈرە دەرۋازىسى تەرەپتىن ئاتلارنىڭ تاراقلىغان ئاۋازى ئاڭلاندى. رۇس ژاندارمىلىرى يالىڭاچلانغان قىلىچلىرىنى

① «گېنېرال» سۆزىنىڭ بۇزۇپ ئېيتىلىشى.

باش ئۈستىدە ئوينىتىپ، ئاتلىرىنى ئۈدۈل پېتىلا ئادەملەرنىڭ ئۈستىگە چاپتۇرۇپ كەلمەكتە ئىدى. ئاياللارنىڭ قىيا - چىيا - سى، بالىلارنىڭ چىرقىرىغان ئاۋازى ئاڭلاندى.

— تارقال! ھەممىڭ تارقىلىش! بولمىسا، كۆرگۈلۈكۈڭنى كۆرۈشسەن! — رۇس ژاندارمىسىنىڭ تىلىماچى باقى تۇڭچە - نىڭ ئاچچىق قىلىپ ۋارقىرىغان ئاۋازى ئادەملەرنىڭ قىيا - چىياللىرىنى بېسىپ چۈشتى. خالايقنىڭ شاۋقۇن - سۈرەنلىرى خۇددى ئۈستىدىن سۇ قويۇپ ئۆچۈرۈلگەن ئوتتەك دەررۇ بېسىپ - لىپ قالدى. تامنىڭ ئۈستىدىكى زوغرۇل كارۋان مەڭدەپ قالغا - ندى.

— شىتو كىتو<sup>①</sup>? — دەپ سورىدى ئۇنىڭدىن رۇس ناچالىندە - كى.

— مەن كىم بولاتتىم، زوغرۇل كارۋان دېگەن بولمىن! — دەپ جاۋاب بەردى ئۇ باقى تۇڭچىغا قاراپ.

— سەن بۇ يەردە ئۆسەك گەپ تارقىتىپ، ئادەملەرنى قايدە - مۇقتۇرماقچىمۇ؟ ئادەملەرنى رۇس مەمۇرىيىتىگە قارشى قۇترات - ماقچىمۇ؟

— قانداقچىسىگە ئۆسەك گەپ بولىدىكەن؟ مېنىڭ دەۋاتقاندا - لىرىمنىڭ ھەممىسى مەن تاغ ئارقىسىدا ئۆز كۆزۈم بىلەن كۆ - رۇپ، قۇلىقىم بىلەن ئاڭلىغان ئىشلار تۇرسا؟ — دەپ ئېتىراز بىلدۈردى ئۇ رۇس ناچالىنىكىغا.

ژاندارما ناچالىنىكى باقى تۇڭچىغا قاراپ بىر ھازاغىچە كالا - دىرلاپ سۆزلىدى.

— جانابىي ناچالىنىڭ ئېيتىۋىلەركى، رۇس يېرىگە كەتسەڭ - لەر نېمىسى يامان ئىكەن؟ بىزنىڭ ئۇ يەرلەردە ئېرىقلاردا سۇ

---

① روسچە: كىم سەن ئۆزۈڭ؟

ئورنىدا ماي ئاقىدۇ. زاغرا ئورنىغا سۈت بىلەن پىشۇرۇلغان بولكا پەيسىلەر، دەرەخلىرىدە سىلەرنىڭ مۇقەددەس مەككە مۇ- كەررەمەڭلەردىكىدەك شېرىن خورمىلار ساڭگىلىشىپ تۇرىدۇ. ① ئۆگزىگە چىقىپ قارايدىغان بولساڭلار، سىلەرنىڭ خۇداپىڭلارنىڭ مۇقەددەس ئۆيى — بەيتۇل ھەرەم كۆرۈنۈپ تۇرىدۇ! — دېدى باقى تۇڭچى.

— ئاچالنىڭ جانابلىرى، — دېدى زوغرۇل كارۋاننىڭ يېنىدا تۇرغان تۇرسۇن گەلەنتىر<sup>②</sup> دېگەن كىشى، — بىز تارانچىلار ھالال مېھنىتىمىز بىلەن بالىلىرىمىزنى بېقىپ، روزىغارىمىزنى توزۇتماي كەلگەن خەقىمىز. بالىلىرىمىز چوڭ بولۇشتى، يىگىت بولۇشتى، بىر - بىرىدىن چاققان ۋە باتۇر بولۇپ يېتىشىپ چىقىشتى. بىراق ھەممىسى غازاتتا مانجۇلار بىلەن ئېلىشىپ، كېيىن سىلەرنىڭ ئوقۇڭلاردا ئۆلۈشتى. مانا شۇنىڭدىن باشلاپ ساناپ باقىدىغان بولسام، ئۈچ مىڭ ئالتە يۈز قېتىم كۈن چىقىپ ئۈچ مىڭ ئالتە يۈز قېتىم يېتىپتۇ. ئەمما، سىلەر دەسلەپ كەلگەندە بىزگە لەۋزە قىلغان ئۇ ئاسايىشلىق قېنى؟ ئۆزۈمنى ئېلىپ ئېيتسام، ئانام بىچارە مېنى ئىنسان دەپ تۇغۇپتىكەن. ئەمدى ھېچكىم ئەمەسمەن. ئاللاننىڭ ئەمرى بىلەن تېخىچىلا يو- رۇق دۇنيادا مۇدۈرۈلۈپ، سۆرۈلۈپ يۈرۈپتىمەن. زۇلۇم - سىتەم تارانچىلارنىڭ كۆزلىرىنىڭ خۇنىنى قۇرۇتتى. ئۇلارنىڭ

---

① بۇ ھەققىدەن بولغان ئىش. ئالمۇتالىق ئالىم ساۋۇت موللا ئابىدوۋ ئەپەندىنىڭ دېيىشىچە، شۇ يىللاردا كىشىلەر تۈركمەنىستاندىكى بەيرەم ۋەلى دېگەن يۇرتقا بارغاندا، خورما كۆرۈنىمىگەندىن كېيىن، باقى تۇڭچىدىن: «قېنى، سەن دېگەن خورمىلار؟» دەپ سوراش- قان. ئۇ قوغغۇراق تىكەننى كۆرسىتىپ: «مەن مۇشۇنى دېگەندە- دىم» دەپ جاۋاب بەرگەنىكەن. شۇڭا، كىشىلەر قوغغۇراق تىكەنگە «باقى خورمىسى» دەپ ئىسىم قويۇشقانىكەن — مۇئەللىپتىن. روسچە «تەنزىكەش» دېگەنلىك بولىدۇ. ②

يۈرەكلىرى ئازابتىن ئۆرتىنىپ، پارە - پارە بولۇپ كەتتى. ھالا بۈگۈن سىلەر بىزنى يۇرتىمىزدىن ھەيدەپ، ئاتام كۆرمىگەن، ئاتام كۆرمىگەن جايلارغا ئېلىپ بارماقچى. بىز بېرىپ كۆرمىگەن ئۇ يەرلەر ئۆز يۇرتىمىزغا يېتەمدۇ؟

بۇ گەپنى ئاڭلاپ تارقىلىپ كەتكەن خالايق يەنە گۈررىدە پەيدا بولۇشتى - دە، زوغرۇل كارۋان بىلەن تۇرسۇن گەلەنتىرنى كورۇۋېلىشتى.

رۇس ناچالنىكى دەرھال ژاندارمىلارغا زوغرۇل كارۋان بىلەن تۇرسۇن گەلەنتىرنى تۇتۇشنى بۇيرۇدى. ژاندارمىلار بۇ ئىككىسىنى تۇتۇپ، قول - پۇتلىرىغا كويىزا - كىشەن سېلىپ، ئۇلارنى سۆرىگەن يېتى ئېلىپ كەتتى. خالايقنىڭ بېشى ئۈستىدە رۇس ژاندارمىلىرىنىڭ قىلىچلىرى يەنە پەرۋاز قىلىشقا باشلىدى...

«ئىلى شەرتنامىسى» ئىمزالانغاندىن كېيىن، رۇس ئىشغالا-لىيەتچى دائىرىلىرى: «ئىلى خەلقىدىن رۇس يېرىگە كېتىشنى خالىغانلار بىر يىل سۈرۈك ئىچىدە كۆچۈپ ماڭسا بولىدۇ» دەپ، يۇرت - يۇرتلاردا ئېلان چىقىرىپ جاكارلاتقۇزغانىدى. ئەمما، نەش ئاي ئۆتۈپ كەتكەن بولسىمۇ، ئىلىدىن روسىيىگە كۆچىدىغانغا بىرمۇ ئادەم چىقمىدى. مانجۇ ھاكىمىيىتى ئىلى دىيارىدىكى گەدەنكەش تارانچىلارنىڭ ھەممىسىنىڭ كۆچۈپ كېتىپ، ئۇ يەر-دىكى زېمىن بايلىقىنى بىكارلاپ بېرىشنى ئۈمىد قىلاتتى. چار پادىشاھىمۇ يەتتە سۈ تەۋەسىدە يەر كەڭ، ئادەم شالاڭ، ئەمگەك كۈچى ئاز بولغانلىقتىن، ئۇ يەرگە ئىلىدىن كۆپلەپ ئاھالە كۆچۈرۈپ چىقىپ، ئۇلارنىڭ ئەمگەك كۈچىدىن پايدىلىنىپ، بوز يەر ئېچىپ، ئېرىق - ئۆستەڭ چاپتۇرۇپ، سۇ باشلاپ، بۇ ئۆلكىنى ئاۋات قىلىشنى مەقسەت قىلغانىدى. ئەمما كۆچ - كۆچ ئىشى تارانچىلارنىڭ قارشىلىق قىلىشى نەتىجىسىدە سۇغا چىلىشىۋاتاتتى. شۇڭا، ئىككى تەرەپ تولۇق كېڭەشكەندىن كېيىن، مانجۇ



ھۆكۈمىتى ئىلىدىكى رۇس ئىشغالىيەتچى دائىرىلىرىگە قاتتىق تەدبىر قوللىنىپ، ئىلى ئاھالىسىنىڭ ھەممىسىنى دېگۈدەك يەتتە سۈ تەرەپكە مەجبۇرى كۆچۈرۈش ھەققىدە تولۇق ھوقۇق بەردى. چار رۇسىيە گەرچە «جۇڭگو - روسىيە ئىلى شەرتنامىسى» نى ئىمزالاش ئارقىلىق، «ئىلى، قەشقەر، ئۈرۈمچى ۋە قوۋۇق» نىڭ سىرتىدىكى، تەڭرى تاغلىرىنىڭ جەنۇبىي ۋە شىمالىدىكى ھەرقايسى شەھەرلەردە سودا - سېتىق قىلغاندا، باج تۆلىمەيدى. خان»<sup>①</sup> ئىمتىيازلارغا ئېرىشىۋالغان بولسىمۇ، ئەمما بۇرۇنقىدەك، ھەربىي سانائەتكە كېرەكلىك تۆمۈر، مىس رودىسى، تېرە قاتارلىق خام ئەشialارنى ئىلىدىن روسىيەگە بىۋاسىتە يۆتكەپ كېتەلەيدىغان ئېمىتىيازىدىن پۈتۈنلەي مەھرۇم بولدى. ئۇنىڭ ئۈستىگە، بۇ چاغدا چار روسىيىنىڭ تۈركىيىگە قارشى ئېلىپ بارغان ئۇرۇشى ئاياغلاشقان بولۇپ، مالىيىسى قۇرۇغدىلىق قىلىپ، ئەللىك مىليون رۇبلىق قىزىل رەقەم كۆرۈلگەندى<sup>②</sup>. شۇڭا، چار پادىشاھ مانجۇ خاقانلىقىغا قارشى ئۇرۇش قوزغاش ئارقىلىق، ئىلىنى مەڭگۈ يۈتۈپ كېتىش نىيىتىگە كەلگەن بولسىمۇ، ئەمما ئۇنىڭ مالىيە كۈچى چەكلىك بولغانلىقتىن، بۇ نىيىتىنى ئىشقا ئاشۇرۇشقا جۈرئەت قىلالىمىغانىدى. چار روسىيە خارىجى ئىشلار مىنىستىرلىكىنىڭ ئالى مەسلىھەتچىسى رېمىننىڭ مۇنۇ سۆزلىرى بۇنىڭغا ئىسپات بولالايتتى: «... ئۇلارنى<sup>③</sup> تازا ئەدەپلەپ قويۇش ئارقىلىق، تامامەن باش ئەگدۈرۈش مۇمكىن ئىدى. بىراق، مەن شۇنى ئېتىراپ قىلماي تۇرالمىيەنكى، بىزنىڭ قۇرۇغدىدە

① «تۈزىتىش كىرگۈزۈلگەن «جۇڭگو - روسىيە ئىلى شەرتنامىسى» نىڭ 12 - ماددىسىغا قارالسۇن.

② «مىليۇتن خاتىرىلىرى» 3 - توم. 287 - بەت.

③ مانجۇلارنى دېمەكچى.

لىپ قالغان مالىيىمىز بىزنى بۇنداق قىلىشقا يول قويمىدى!»<sup>①</sup>  
 چارپادىشاھ ئالىكساندىر II نىڭ يارلىقىغا بىنائەن، يەتتە سۇ  
 گوېرىئاتورى ئىلىدىكى رۇس ئىشغالىيەتچى دائىرىلىرىغا: «ئى-  
 لىنى مانجۇ دائىرىلىرىگە تاپشۇرۇپ بېرىشتىن ئىلگىرى، ئۇ  
 يەردىكى ئاھالىنىڭ ھەممىسىنى يەتتە سۇ گوېرىنىسىگە كۆچۈرۈش  
 كېرەك. بۇ ئىشقا گېنېرال شىمشىروۋ ۋە غۇلجا ئىشلىرى جۇجۇ-  
 قىنىنىڭ ناچالنىكى نىكۇلاي نىكۇلايېۋىچ پانتىسوۋ كونكرېت مەس-  
 ئۇل بولسۇن» دەپ بۇيرۇق چۈشۈردى.

1881 - يىل 4 - ئاينىڭ 20 - كۈنى، ئىلىدىكى رۇس  
 ئىشغالىيەتچى دائىرىلىرىنىڭ شتابىدا يىغىن چاقىرىلدى. بۇ يى-  
 غىغا قاتناشقانلار ئىچىدە غۇلجىدىكى بايلار، دىنىي ئەر-بابلار ۋە  
 ھەرقايسى يۈزلۈكلەرنىڭ يۈز بەگى قاتارلىق كىشىلەر بار ئىدى.  
 يىغىندا، رۇس ئىشغالىيەتچى دائىرىلىرىنىڭ چوڭلىرىدىن  
 شىمشىروۋ تارانچىلارنىڭ چوڭلىرىغا: «ئىلى شەرتنامىسى» غا  
 ئاساسەن، ئىلى مانجۇ خاقانلىقىغا قايتۇرۇپ بېرىلىدۇ. ئىلى  
 ئاھالىسى يەتتە سۇغا چوقۇم كۆچۈرۈلىدۇ دەپ ئېلان قىلدى ۋە  
 بۇ ھەقتە بىر ھازاغىچە كالىدىرلاپ چۈشەنچە بېرىپ ئۆتتى. ئۇنىڭ  
 سۆزى تۈگىگەندىن كېيىن، نىكۇلاي پانتىسوۋ ئورنىدىن تۇرۇپ  
 يىغىن ئەھلىگە بىر قارىۋەتكەندىن كېيىن:

— چار پادىشاھ ئالىيلىرىنىڭ ۋەكىلى بىلەن مانجۇ خاقانلى-  
 قى ۋەكىلىنىڭ سانت - پېتېربورگدا ئۆتكۈزگەن سۆھبىتىنىڭ  
 نەتىجىسىگە بىنائەن، — دەيدى ئۇ، — ياركەنت — بۇرغۇچىدىن  
 تاكى قورغاسقىچە، كەتمەن تەرەپ — ئۇزۇن تامدىن تاكى غالجات-  
 قىچە، يەنى پۈتۈن ياركەنت ئويمانلىقى روسىيە ئىمپېراتورلىقىغا

① «روسىيە شەرقتە (1876 — 1880)» 118 - بەت.

تەۋە بولىدىغان بولدى. بۇنىڭ ھېسابىغا بىز غۇلجىنى مانجۇلارغا ئۆتكۈزۈپ بېرىدىغان بولدۇق. مانجۇلار ئىلىنى يېڭىۋاشتىن ئۆز تەسەررۇپىغا ئالغاندىن كېيىن، ھەممىدىن ئاۋۋال سىلەر تارانچىدىن لارنى، بولۇپمۇ تارانچىلارنىڭ چوڭلىرى بولغان سىلەرنى جازالىدى. ماي قويمايدۇ. ئۇلاردا: «ئەركەك ئادەم ئۆچىنى ئون يىلدىن كېيىن ئالسىمۇ كېچىككەن بولمايدۇ» دېگەن سۆز بار. مانجۇلار سىلەر تارانچىلارنىڭ ئۇلارنى بۇ زېمىندىن قوغلاپ چىقارغانلىقىنىڭ لارنى ھەرگىزمۇ ئۇنتۇلۇپ قالمايدۇ. ئۇلارنىڭ قولىغا قالساڭلار، سىلەر، سىلەرنى تىرىك تۇرغۇزۇپلا سويۇپ تاشلايدۇ! شۇڭا، سىلەر ئۆز بولۇسلىرىڭلارنى<sup>①</sup>نى باشلاپ رۇس يېرىگە كۆچۈپ كېتىڭلار. ئۇنىڭ ئۈستىگە، مانجۇ ھۆكۈمىتىمۇ سىلەرنىڭ مۇشۇنداق قىلىشىڭلارنى ئۈمىد قىلىدۇ. شۇنداق قىلساڭلارلا، سىلەرنىڭ ھاياتىڭلار ئاندىن تولۇق كېپىللىككە ئىگە بولالايدۇ!

بۇ گەپنى قىلغان نىكۇلاي نىكۇلايېۋىچ پانتىسوۋ ئەسلىدە چارروسىيە ئوخراڭىسى<sup>②</sup>يەتتىسۇغا ئەۋەتكەن خادىم بولۇپ، ئۇنىڭ ئۆمرىنىڭ تەڭدىن تولسى كاۋكازدا ۋە قىرىمىدىكى تاتارلار ئارىسىدا ئۆتكەنىدى. ئۇ تاتارچىنى خۇددى بەئەينى تاتارلارنىڭ ئۆزىدەكلا سۆزلىيەلەيتتى.

— جاندىرال جانابلىرى، — دېدى ئىلىدىكى داڭلىق بايلار. نىڭ بىرى بولغان يولداش ئاخۇن ئوغلى ۋېلىباي، — ھۆكۈمەتچىلىك ئۇدۇمىدىن قارىغاندا، ئۇرۇشۇۋاتقان ئىككى تەرەپ ئەزەلدىن تىنچ پۇقراغا دەخلى — تەرۇز قىلمىغان. بىلىمىدۇقكى، ئۆزىمىزنىڭ ئانا يۇرتىمىزنى تاشلاپ، ياقا يۇرتقا باش

① بولۇس — رۇسچە «يېزا، ئاۋۇل، قىشلاق» دېگەنلىك بولىدۇ.  
② چارروسىيەنىڭ چەت ئەللەرگە تاجاۋۇزچىلىق قىلىش ۋە كېڭەيمىدىچىلىك قىلىشىدىكى قورالى، چارروسىيە مەخپىي ساقچىسىنىڭ نامى.

ئېلىپ چىقىپ كېتىش زادى قانچىلىك زۆرۈرىيەتتىن بولۇۋاتقان ئىش ئىكەن؟

— سىلەرنىڭ تەقدىر تونۇڭلار پىچىلىپ بولۇنغان، — دېدى پانتىسوۋ بىر ئاز سۈكۈتتە تۇرۇۋېلىپ. ئۇ ئۆزى بىلىدىغان بەزى ئەھۋاللارنى ئىلى تارانچىلىرىنىڭ بۇ چوڭلىرىغا بىلدۈرۈپ قو-يۇشنى لازىم تاپتى، — مانجۇ خاقانلىقىنىڭ قاش قوۋۇقتىن چىق-قان قوشۇنلىرى بەدۈلەتنىڭ يەتتە شەھەر خانلىقىنى يوقاتتى. ئۇلار ئەمدى ئون يەتتە يىل بۇرۇنقى ئار - نومۇسىنى قان ۋە ئوت بىلەن يۇيۇپ ئاقلىمىغۇچە زادى بولدى قىلمايدۇ. دېمەك، بۇ سىلەرنىڭ يۇرتىڭلاردا بۇنىڭدىن كېيىن ئەمدى تىنچلىق، ئاسايىشلىق بولمايدۇ، دېگەن گەپ. بىزنىڭ سۆزىمىزگە كىرىپ، ئاپەتنىڭ شۇم قەدىمى تېخى بۇ يەرلەرگە يېتىپ كەلمىگەن چاغدا، خەلقىڭلارنى باشلاپ، يەتتىسۇغا كەتسەڭلار، تولىمۇ ئاقىلانلىق قىلغان بولىسىلەر. ھەم ئۆزۈڭلارنى ساقلاپ قالسىلەر، ھەم چار پادىشاھ ئالدىدا تۆھپە ياراتقان بولىسىلەر.

يىغىندا پانتىسوۋغا سۇئال تاشلىغان كىشى — يولداش ئوغ-لى ۋېلىباينىڭ ئاتا - بوۋىسى ئەسلىدە قەشقەر تۆشۈك دەرۋازىسىد-لىق بولۇپ، جىگدە يېغىلىقىدا ئىلىگە سۈرگۈن قىلىنغان. ۋېلىد-باي ئىلىدە تۇغۇلۇپ ئۆسكەن، چوڭ بولغانىدى. ئۇ كىچىكىدىنلا زېرەك بولغاچقا، ئۆز تىرىشچانلىقىغا تايىنىپ بېيىپ كەتكەنلەر-نىڭ بىرى ھېسابلىتاتتى. 1871 - يىلى، روسىيە ئىلىغا ھەربىي ئىشغالىيەت يۈرگۈزگەندىن كېيىن ئۇ ھەم زېمىندار، ھەم سودد-گەر، ھەم رۇس ئىشغالىيەتچى مەمۇرلىرىنىڭ خىزمەتچىسى بو-لۇش سۈپىتى بىلەن، ئىلى ئۇيغۇرلىرى ئارىسىدا ھەممىگە تونۇل-غان ئىناۋەتلىك، پائالىيەتچان كىشىلەردىن بولۇپ قالغانىدى. ئۇنىڭ رۇس ئىشغالىيەتچى دائىرىلىرى بىلەن مۇناسىۋىتى ياخشى بولغاچقا، ئىشغالىيەتچى ھاكىمىيەت تەمىنلىگەن شەرت - شارا-ئىتلاردىن كۈچىنىڭ بارىچە پايدىلىنىپ كەلمەكتە ئىدى.

X

X

كاڭشى زامانىسىدا، مانجۇ خاقانلىقى تەڭرى تېغىنىڭ جەنۇبى بىلەن شىمالىدىكى كەڭ جايلارنى ئۆز تەسەررۇپىغا ئېلىش نىيىتىگە كەلگەن چاغلاردا، چەنلۇڭنىڭ ئىستىلاچىلىق ھەردى-كەتلىرىنى پۈتۈن كۈچى بىلەن قوللىغان يەكەنلىك خوجىلارنىڭ ئەۋلادىدىن بولغان تۇرپانلىق ئىمىن ۋاڭ<sup>①</sup> خاقاننىڭ سانغۇنى ئا-گۇي بىلەن بىللە ئىلى دىيارىغا كەلگەنىدى. بۇ چاغدا، ئىلىدا يەر - سۇ كۆپ، ئادەم ئاز بولغاچقا، ئۇلار تەڭرى تېغىنىڭ جەنۇبىدىكى ھەرقايسى ئۇيغۇر يۇرتلىرىدىن كۆپلەپ ئادەم كۆچۈرۈپ كېلىپ، ئىلىنى ئېچىش پىلانىنى تۈرۈپ، بۇ پىلانى خانغا يوللىغان، چەنلۇڭ بۇ ئىشنى ئىمىن ۋاڭنىڭ ئۈچىنچى ئوغلى،

① موللا بىلال نازىمى يازغان «غازات دەرمۆلكى چىن» دېگەن ئەسەردە ئىمىن ۋاڭنىڭ ئەسلى يەكەنلىك خوجا ئەۋلادلىرىدىن ئىكەنلىكى ھەققىدە مەلۇمات بېرىلگەن؛ «شىنجاڭ تەزكىرىسى» 12 - جىلد - تا: «كاڭشىنىڭ 18 - يىلى (مىلادى 1679 - يىلى) ئىمىن خوجا پىچانغا ھاكىم بولغان. ئۇ جۇڭغارلارنىڭ زۇلىمىغا چىدىيالماي، ئۆز قوۋمىنى باشلاپ، قوۋۇقتىن كىرىپ خاقانلىقىمىزغا بەيئەت قىلدى» دەپ يېزىلغان. ئەمما بۇ قاراشقا ياپۇنىيىلىك ئالىم ساكۇ-چى تورۇ ئەپەندى قوشۇلمايدۇ. ئۇ ئۆزىنىڭ «18 - 19 - ئەسىر-لەردىكى شىنجاڭنىڭ ئىجتىمائىي ئەھۋالى» دېگەن ئەسىرىدە: «بۇ خاتىرە ئاساس قىلغان تارىخى پاكىتلار ئېنىق ئەمەس. ئۇنىڭ بەيئەت قىلغان ۋاقتىمۇ ئېنىق ئەمەس. چىڭ ئوردىسىنىڭ ھەقىقىي خاتىرىلىرى، دە: «كاڭشىنىڭ 59 - يىلى (1720 - يىلى) پىچان-لىق مۇسۇلمانلارنىڭ ئاقساقىلى ئۈچۈز ئادىمى بىلەن كېلىپ تەس-لىم بولدى، دېيىلگەن. ئەمما، بۇ ئاقساقالنىڭ كىملىكى يېزىلمى-غان. مېنىڭچە، بۇ كىشى ئىمىن خوجا بولسا كېرەك» دەپ يازغا-نىدى.

كېيىن ئۇچتۇرپان جىگدە يېغىلىقىنى باستۇرغان جاللاتلارنىڭ بىرى بولغان مۇساگۇڭ<sup>①</sup> نىڭ بىر تەرەپ قىلىشىغا تاپشۇرۇپ پەرمان چۈشۈرگەنىدى. ئۇ، خاننىڭ پەرمانىغا ئاساسەن، تۇنجى تۈركۈمدە، تەڭرى تېغىنىڭ جەنۇبىدىكى ئۇچتۇرپان، سايرام، باي، شايار ۋە دولان قاتارلىق يۇرتلاردىكى ئۇيغۇر خەلقىدىن بەشىۈز تۇتۇننى ئىلىغا ھەيدەپ چىقىدۇ. بۇ ئۇيغۇرلار دەسلەپتە ئىلىدىكى قاينۇق، خونخاي، غۇلجا ۋە بايتوقاي قاتارلىق جايلاردا ماكانلىشىپ دېھقانچىلىق قىلىدۇ. كېيىن ئۇلار غۇلجا كۆرە سېپىلىنى سوقۇشقا سېلىنىدۇ. غۇلجا سېپىلى ئىلگىرى - ئاخىر بولۇپ ئۈچ يىلدىن كېيىن ۋاقىت سوقۇلۇپ، چەنلۇڭنىڭ 32 - يىلى<sup>②</sup> قەمەرىيە 8 - ئايدا پۈتۈپ چىقىدۇ. مىلادى 1762 - يىل 12 - ئاينىڭ 1 - كۈنى، مانجۇ خاقانى شۇ چاغدىكى ئىستىلاچىلىق ئۇرۇشىنىڭ ئېھتىياجىنى كۆزدە تۇتۇپ، ئىلىدا «ئىلى قاتارلىق جايلارنىڭ ئومۇمىي ئىشلىرىنى بىر تۇتاش جۇڭقۇرىدىغان جاڭجۇن» ( «قىسقارتىلىپ» ئىلى جياڭجۇ - نى » دەپ ئاتالدى ) مەھكىمىسىنى قۇرۇپ، سانغۇن مىڭرۇينى تۇنجى ئىلى جياڭجۇنلىكىگە تەيىنلەيدۇ. ئىلى جياڭجۇن مەھكىمىسى بىلەن يەكەن خان ئامبال مەھ-

① مۇساگۇڭ - ئىمىن ۋاڭنىڭ چوڭ ئوغلى سۇلايمان بىلەن بىللە مانجۇلارنىڭ خۇجىلارنىڭ قارشىلىقىنى باستۇرۇشقا قاتناشقان (1759 - يىلى). كېيىن ئۇچتۇرپان ھاكىمىيىتىگە ئەبەيدۇللا بىلەن ئۇچتۇرپان جىگدە يېغىلىقىنى باستۇرۇشقا قاتناشقان. بۇ تۆھپىلىرى ئۈچۈن، مانجۇ خانى ئۇنى ئىلىنىڭ ھاكىمىيىتىگە بىلەن تارتۇقلاپ، «گۇڭ» (تۆرە) لىق مەرتىۋە - ئوتىغاتمۇ بەرگەن. بۇ ھەقتە «چىڭ ئوردىسىنىڭ ھەقىقىي خاتىرىلىرى» گە قارالسۇن. ئۇنىڭغا يەنە «بۇگۇگۇڭ» (تايانغۇچ تۆرە) لىق مەرتىۋە - ئوتىغاتمۇ بەرگەن.

② مىلادى 1767 - يىل.

كىمىسى خانغا ۋاكالىتەن تەڭرى تاغلىرىنىڭ شىمالىدىكى، بال-  
قاش كۆلىنىڭ شەرقىي ۋە جەنۇبىدىكى كەڭ زېمىنى ۋە تەڭرى  
تاغلىرىنىڭ جەنۇبىدىكى كەڭ زېمىنلارنى ھەربىي - مەمۇرى جە-  
ھەتتە بىر تۇتاش باشقۇرىدىغان ھوقۇقلۇق ئورگانلار ئىدى.  
شۇ يىلى، مانجۇ خاقانى يەنە، ئىلى ئۇيغۇرلىرىنىڭ ئىشىنى  
جۇڭقۇرىدىغان مەھكىمە - «ئىلى گۇڭ (تۆرە) مەھكىمىسى»  
نى قۇرۇش ھەققىدە يارلىق چۈشۈرۈپ، مۇسا گۇڭنى ئىلى مۇ-  
سۇلمانلىرىنىڭ ئىشلىرىنى باشقۇرىدىغان ھاكىمبەگ قىلىپ تە-  
يىنلىدى. خۇييۈەن غۇلجا كۈرەسى ئىلى جياڭجۈنى تۇرۇشلۇق  
ئورۇن بولغاچقا، ھاكىمبەگ مەھكىمىسى ئۈچۈن يېڭىدىن ئورۇن  
تاللاشقا توغرا كەلدى. ئۇنىڭ ئۈستىگە، مۇشۇ مەزگىللەردە،  
مانجۇ خاقانلىقى ئىلىدا تۇرۇشقا ئەۋەتكەن چېرىكلەرنىڭ سانى  
ھەدەپ كۆپىيىۋاتقاچقا، ئۇلارنى ئاشلىق بىلەن تەمىنلەش ئىشى  
بىر مەھەل ئاقساق قىلىشقا باشلىدى. بۇ زىددىيەتنى ھەل قىلىش  
ئۈچۈن، ئىلى جياڭجۈنى مىڭرۇي ۋە ئىلى ھاكىمبېگى مۇساگۇڭ  
ئىلىغا جەنۇبتىن يەنە كۆپلەپ ئاھالە يۆتكەش قارارىغا كەلدى  
ھەمدە ھازىرقى غۇلجا شەھرىنىڭ ئورنىنى ئۇيغۇرلارنىڭ سودا -  
سېتىق قىلىدىغان ۋە ھاكىمبەگ مەھكىمىسى تۇرىدىغان ئورۇن  
قىلىپ بەلگىلەپ، ئۇ يەرنى شەھەر سېلىشقا تاللىدى.

غۇلجا شەھرىنىڭ سېپىلى 1760 - يىلىدىن ئېتىۋارەن  
سوقۇلۇشقا باشلىدى. بۇ سېپىلنىڭ تۆت تەرىپىدە تۆت قوۋۇق  
بولۇپ، يەرلىك خەلق تەرىپىدىن ئايرىم - ئايرىم ھالدا «كۈرە  
دەرۋازىسى»، «دەڭ دەرۋازىسى»، «دولان دەرۋازىسى» ۋە «سۇ  
دەرۋازىسى» دېگەن ناملار بىلەن ئاتالغانىدى.

غۇلجا سېپىلى شەھەرنى تىك تۆت بۇلۇڭ شەكلىدە ئوراپ  
تۇراتتى. شەھەر ئىچىدە پىلان بويىچە ئالدى بىلەن تۆت قوۋۇقنى  
بىر - بىرى بىلەن تۇتاشتۇرۇپ تۇرىدىغان «+» شەكلىدىكى  
توغرا كوچىلار ئېلىنغاندىن كېيىن، يان كوچىلار ئېلىنغان.

شۇڭا، شۇ چاغلاردا غۇلجىغا كەلگەن چەت ئەللىك سەيياھلار غۇلجىنىڭ كۈچلىرىنى تۈز، بىر - بىرىنى كېسىشىپ ئۆتىدۇ، دەپ يازغانىدى.

غۇلجىنىڭ ھەرقايسى كۈچلىرىنىڭ نامى شۇ كۈچلەرگە ئۆي - جاي سېلىپ ئورۇنلاشقان يۇرت چوڭلىرىنىڭ نامى بىلەن ئاتالغانىدى. مەسىلەن، ئەسلىدىكى «موللا روزى ئەلەم كوچىسى»<sup>①</sup> نىڭ نامى شۇ زامانلاردا شەرىئى مەھكىمىگە خاتىپ بولغان موللا روزى دېگەن ئادەم نامىغا قويۇلغانىدى؛ جۈمە نامازلىرى بىلەن ھېيت نامىزى ئوقۇلىدىغان مەسچىت چۈشكەن كوچىنىڭ نامى «ھېيتكار كوچىسى»<sup>②</sup> دەپ ئاتالغانىدى؛ شۇ چاغلاردا مەھەممەتپار يۈزبېگى دېگەن كىشىنىڭ قورۇ - جايى جايلاشقان كوچا «مەھەممەتپار يۈزبېگى كوچىسى»<sup>③</sup> دەپ ئاتالغان بولسا، مۇسا گۇڭنىڭ خەزىنىدە - چىسى ئىسھاق خەزىنىچىبەگ قورۇ سالغان كوچا ئۇنىڭ نامى بىلەن «ئىسھاق خەزىنىچىبەگ كوچىسى» دەپ ئاتالدى ۋە ھاكاڭلار.

چەنلۇڭنىڭ 31 - يىلى<sup>④</sup>، ئىلىنىڭ ھاكىمىبېگى مۇسا گۇڭ تەپ كېسىلى بىلەن ئاغرىپ، شۇ يىلى 9 - ئاينىڭ 20 - كۈنى ئۆلۈپ كەتتى. ئۇنىڭ پەرزەنتى بولمىغانلىقتىن، مانجۇ خاقانى ئىمىن ۋاڭنىڭ تۆتىنچى ئوغلى ئەۋرەڭزىپ تەيجىنى 1 - دەرىجىدە - لىك تەيجى مەرتىۋىسى بىلەن ئىلىغا ھاكىمىبەگ قىلىپ تەيىنلەيدۇ. بۇ مەزگىلدە، ئۇچتۇرپان جىگدە يېغىلىقى مەغلۇب بولۇپ، خاقانلىق جەنۇبتىن سەككىزىنىڭ تۈتۈن ئۇيغۇرنى يانچى قىلىپ ئىلىغا پالىغانىدى. شەھەر ئىچى ۋە سىرتىدا بارغانسېرى كۆپ ئاھالە ئۆي - جاي سېلىپ ماكانلىشىشقا باشلىدى. ئىلى ھاكىمى.

① ھازىر بۇ كوچا شىنخۇا غەربىي يولى دەپ ئاتىلىدۇ.

② ھازىرقى غۇلجا 3 - ئوتتۇرا مەكتەپنىڭ ئارقىسىدىكى يان كوچا.

③ ھازىرقى نامى «ئىركىن كوچا»

④ مىلادى 1766 - يىلى.



بېگى ئەۋرەڭزىپ تەيجى شەھەرنىڭ ئىچى ۋە تېشىنى سۇ بىلەن تەمىنلەپ، باغ - ۋاراندالارنى كۆكەرتىش ئۈچۈن، شەھەرنىڭ شەرقىي شىمالىدىكى ساسلىقتىن ئىككى ئۆستەڭ ئېلىشىنى پىلانلاپ، غۇلجا شەھرىنى ۋە شەھەر ئەتراپىنى سۇ بىلەن تەمىنلەش مەسىلىسىنى ھەل قىلماقچى بولدى.

بۇ ئۆستەڭلەرنىڭ بىرى «ھېكىم ئۆستەڭ» دەپ ئاتالدى. بۇ ئۆستەڭ ھازىرقى لەڭزە بېشىنىڭ كۈنچىقىش تەرىپىدىكى قارادۆڭ قاپتىلى ئارقىلىق ئۆتۈپ، ھاكىمبەگنىڭ جىرغىلاڭدىن تاكى تاش كۆۋرۈككەچە بولغان ئارىلىقىدىكى بەش مىڭ خولۇق يېرىنى سۇغىراتتى؛ يەنە بىرى، «شاغىلىق ئۆستەڭ» دەپ ئاتالدى. بۇ ئۆستەڭ ھازىرقى غۇلجا شەھرىدىكى خەنزۇلار بازىرى، قازانچى، ئايدۆڭ، ناغرىچى دېگەن مەھەللىلەرنى ئارىلاپ ئېقىپ، تاش كۆۋرۈكتىن تاكى ئايدۆڭ ئاستىغا قەدەر بولغان شاغىبەگ يەرلىرىنى سۇغىراتتى.

چەنلۇڭنىڭ 40 - يىلى<sup>①</sup>، ئەۋرەڭزىپ تەيجى ئىلى جياڭجۇ-نىنىڭ تەستىقى بىلەن، زىندان مەھكىمىسى ۋە زىندان سالدۇردى. شۇنىڭ بىلەن بۇ كوچا «زىندان كوچىسى»<sup>②</sup> دەپ ئاتالدى. كېيىنكى چاغلاردا، ئىلى ھاكىمبەگ مەھكىمىسىگە قارايدىغان ئون يەتتە بەگنىڭ مائاشى بىلەن شەرقىي مەھكىمىدە ئىشلەيدىغان دىنىي زاتلارنىڭ تەمىناتىنى ھەل قىلىش ئۈچۈن، ھاكىمبەگ يىگى ئەۋرەڭزىپ تەيجى شاغىلىق ئۆستەڭدىن يەنە ئۈچ تارماق ئېرىق يارغۇزدى. بۇ ئېرىقلارنىڭ بىرى «ئاخۇن ئېرىق» دەپ ئاتالغان بولۇپ، ھازىرقى «تۆت دۈكان»، «نامەتمەن مەھەللىسى»، «بەشكېرەم مەھەللىسى» دېگەن مەھەللىلەردىن ئېقىپ ئۆتەتتى؛ يەنە بىر ئېرىقنىڭ نامى «بەگئېرىق» بولۇپ، ھازىرقى

① مىلادى 1775 - يىلى.

② ھازىرقى شەھەرلىك دېھقانچىلىق - چارۋىچىلىق ئىدارىسى جايلاشقان كوچا.

تاش كۆۋرۈك، «جىگدىلىك»، «قارىۋاي مەھەللىسى» دېگەن مەھەللىلەردىن ئېقىپ ئۆتەتتى؛ ھاكىمبەگ ئەۋرەڭزىپ تەيجى يەنە بىر ئېرىق سۈنى ھازىرقى قازانچى مەھەللىسى تەرەپ بىلەن ئاققۇزۇپ، يۈز يانچىنى بۇ يەرگە ئورۇنلاشتۇردى، بۇ يۈز تۈتۈندى. نىڭ بېگى — روزى دەپ ئاتالغانلىقتىن، يېزىمۇ شۇ كىشىنىڭ نامى بىلەن «روزىيۈزى» دەپ نام ئالدى. بۇ يېزىنىڭ دائىرىسى شىمالدا «تېرەك مازار»، «سۇ دەرۋازىسى» قاتارلىق جايلاردىن تارتىپ، جەنۇبتا ئىلى دەرياسىغىچە بولغان يەرلەرنى ئۆز ئىچىگە ئالاتتى.

روزى ھېيتى، قۇربان ھېيتى ۋە نورۇز بايرىمى مەزگىلىدە، شەھەردە ناغرا چېلىناتتى. بايراملىق پائالىيەتلەر تۈگىگەندىن كېيىن، ناغرىچىلار ئۆز يېزىلىرىغا قايتىپ كېتىشەتتى. كېيىن، ھاكىمبەگ ئەۋرەڭزىپ تەيجى يىگىرمە تۈتۈن ناغرىچىنى يېزىدىن كۆچۈرۈپ كېلىپ، «شاغىلىق ئۆستەڭ» بويىدىن ئازراق يەر ئايرىپ بېرىپ ئورۇنلاشتۇردى. شۇنىڭ بىلەن بۇ مەھەللە — «ناغرىچى مەھەللىسى» دەپ ئاتالدى.

كېيىنكى مەزگىللەردە، ئىلىدا كۆپ ئۆزگىرىشلەر يۈز بەردى. چارروسىيە كېڭەيمىچىلىك قىلىپ، ئەسلىدە ئىلى زېمىنىدىن نىڭ بىر قىسمى بولغان يەتتە سۇ ئەتراپلىرىدىن جەمئىي تۆت يۈز قىرىق مىڭ كۋادرات كېلومېتىر زېمىننى بېسىۋالدى. 1857 - يىلى، چارروسىيە مانجۇ ھۆكۈمىتى بىلەن «ئىلى - تارباغاتاي سودا كېلىشىمى» نى ئىمزالاپ، ئىلى دىيارىدا سودا ۋە كالىتخانىلىرىنى بەزىپا قىلدى ۋە كۆپلىگەن تاتارلارنى سودا ۋەكىلى قىلىپ ئىشقا سالدى. شۇنىڭ بىلەن، غۇلجىدا تاتارلار پەيدا بولۇپ، ئۆي - ماكان سېلىپ ئولتۇراقلىشىشقا باشلىدى. ئۇلار ئولتۇراقلاشقان جاي كېيىنكى چاغلاردا «نوغازى مەھەللىسى»<sup>①</sup> دەپ ئاتالدى. بۇ تاتارلار رەدىن مىرسانوپ دېگەن كىشى خەنزۇلار بازىرىغا ماڭىدىغان يول

① ھازىرقى ياشلار مەيدانى يېنىدىكى بازار بولىدىغان كۈچا.

ئۈستىگە ئاستىنى تاش، ئۈستىنى پىششىق خىش بىلەن قوپۇرۇپ، يىگىرمە ئېغىز ئەينەكلىك دۇكان ۋە بالىخانلىق مېھمان ساراي سالغۇزدى. بۇ كوچا كېيىنكى چاغلاردا «تاش لەپكە»<sup>①</sup> دەپ ئاتالدى ۋە بارا - بارا شەھەرنىڭ مەركەزلىرىدىن بىرى بولۇپ قالدى. ئادەتتە، ھاكىمبەگ ياكى ئىلى جياڭجۈننىڭ پەرمانلىرى ۋە رۇس ئىشغالىيەتچىلىرى بېسىپ كىرگەن ئون يىل ئىچىدە رۇس دائىرىلىرىنىڭ تۈرلۈك ئېلان - جاكارلىرى مۇشۇ تاش لەپكىدە جامائەتكە جاكارلىنىدىغان بولدى.



ئابرال تاغلىرىنىڭ ئىچىدىن ئېقىپ چىقىدىغان قاش دەرياسى قاپقارا قىيا تاشلار بىلەن تولغان تىك ۋە تار جىلغىنىڭ ئىچىدە شارقىراپ ئاقاتتى. ئابرال تاغلىرىنىڭ ئۇچلۇق چوققىلىرى، چۇقچىيىپ تۇرغان قىيا تاشلار ئارىلاپ - ئارىلاپ قۇياشنىڭ سىلجىشىغا ۋە ھاۋادىكى ئۆزگىرىشلەرگە ئەگىشىپ نۆۋەت بىلەن پارقىرايتتى، گاھ سېرىق، گاھ بېغىررەڭ، گاھ توق قىزىل ياكى ئاچ قىزىل، گاھ تۇتۇق كۈل رەڭ كۆرىنىپ توختىماي ئۆزگىرىپ تۇرىدىغان مەنزىرە ھاسىل قىلىپ تۇراتتى. قىيا تاشلار - نىڭ ئۈستى ۋە ئاستىدىكى ئاراشلاردا ئىرماش - چىرماش ئوت - چۆپلەر ئۈنگەنىدى. قاش دەرياسى ئىلى دەرياسىنىڭ مۇھىم كېچىكلىرىد - نىڭ بىرى بولغان ياماتۇننىڭ سەل ئۈستىدە ئىلى دەرياسىغا كېلىپ قۇيۇلاتتى. بۇ يەرگە بىر قەدىمكى قەلئە جايلاشقان بولۇپ، دەريا قاش تەرەپتىكى قىرغاقنى بويلاپ ئاقىدىغانلىقى ئۈچۈن، بۇ قەلئەدەمۇ «قاش قەلئە» دەپ ئاتىلاتتى.

بۇ ئەتراپتىكى ئوقارلىق، چاغان ئۇسۇ، قارا خاتۇ، موگەي -

① «تاش دۇكان» دېگەن مەنىدە.

تۇ، ئالماتۇ، ياماتۇ ۋە قاش قاتارلىق جايلاردىن تاشكۆمۈر بىلەن مىس چىقىدىغانلىقى ئۈچۈن، ئىلى جياڭجۈنى مىڭرۇي بۇ يەرگە چەنپەنلەرنى يۆتكەپ تاشكۆمۈر قازدۇرغان، مىس ئېرىتكۈزگەندى. بۇ چەنپەنلەرنىڭ يەيدىغان ئاشلىقىنى ھەل قىلىش ئۈچۈن، تەڭرى تاغلىرىنىڭ جەنۇبىدىكى جايلاردىن كۆچۈرۈلگەن يانچى ئۇيغۇرلاردىن ئىككى يۈز تۈتۈننى قاش قەلئەسىنىڭ سىرتىغا ئورۇنلاشتۇرغانىدى. كېيىن، ئىلى ئۇيغۇرلىرىنىڭ قاش دەريا-سى بويىدا بەرپا قىلغان ئىگىلىكى كۈندىن - كۈنگە راۋاجلاندى. شۇنىڭ بىلەن قاش — ئىلى دەريالىرىنى بويلاپ نۇرغۇن ئۇيغۇر مەھەللىلەرمۇ پەيدا بولدى. دەريا قىرغىقىدا كۈنىگە نەچچە ئونلىغان سال، كېمە توختايدىغان، سودا - سېتىق قىزىپ كېتىدىغان بولدى. يەنە كېيىنچە بۇ يەردە بەختىيار يۈزى، تۇردىيۈزى، ساميۈزى، ئاۋاكىيۈزى، سۇلتانشاھيۈزى قاتارلىق چوڭ - كىچىك يېزىلا بەرپا بولدى. 1864 - يىلىدىكى ئىلى ئۇيغۇرلىرىنىڭ مەد-جۇ ئىستىداتىغا قارشى قوزغىلىڭىمۇ ئەڭ دەسلەپتە مۇشۇ قاشتاپارتلىغانىدى.

ئىلى دىيارىدىكى رۇس ئىشغالىيەتچى دائىرلىرىنىڭ غۇلجىدىكى باش شتابىدا چاقىرىلغان يىغىننىڭ قارارى بويىچە، ئىلىدىن يەتتەسۇ ئۆلكىسىگە كۆچۈرۈلمەكچى بولغان ئۇيغۇرلارنىڭ ئەڭ دەسلەپكىلىرىمۇ مۇشۇ قاشتىن يولغا چىقىشقا باشلىدى...



روزى ئېيىنىڭ ئاخىرلىرى. قاش دەرياسىنىڭ ياقىسىدىكى توقايلىقتا بىر توپ ئادەملەر سال باغلىشۋاتاتتى. دەريادا بىر سال توختاپ قالغان بولۇپ، يالىڭاچلىنىپ سۇغا چۈشۈۋالغان يەتتە - سەككىز ئادەم سالنى ئىتتىرمەكتە ئىدى. ئەمما، تاشقا مېنىپ

قالغانمۇ - قانداق، سال ئورنىدىن زادىلا قوزغالمايۋاتاتتى. توقايە-  
لىقتا سال باغلىشىۋاتقان ئادەملەرنىڭ ئىچىدە، ئېگىز بويلۇق،  
تەمبەل بىر يىگىت: «توختاپ تۇرۇڭلار، مەن ئۆزۈم بېرىپ  
قاراپ باقاي، بولمىسا، سالنىڭ چېتىقلىرىنى بوشتىۋېتىمىسلەر!  
» دەپ ۋارقىرىدى. ئاندىن، دەرياغا ئۆزىنى تاشلاپ، بىر -  
ئىككى غۇلاچ تاشلاپ ئۈزۈپلا، سالنىڭ يېنىغا يېتىپ باردى.  
ئەسلىدە، سال تاشقا مىنىپ قالغان بولماستىن بەلكى،  
سايازلىققا چىقىپ پاتقاققا ئولتۇرۇپ قالغانىكەن. ھېلىقى ۋارقىرىد-  
غان كىشى بىر - ئىككى چۆرۈپلا سالنى پاتقاقتىن چىقاردى - دە، سۇدا  
ئىتىرگىنىچە، ئۇنى تېز ئېقىنغا سېلىۋالدى ھەمدە سالنىڭ رول  
ياغىچىنى سالنىڭ قاپ ئوتتۇرىسىدىكى موما ياغاچقا چىڭ بېكىد-  
تىپ بەردى. شۇنىڭ بىلەن سال دەريا قىنىنى بويلاپ پەسكە  
قاراپ تېز يۈرۈپ كەتتى.

ئاق خان بىلەن قارا خان،  
ئىنتىماق ئىكەن باشتا.  
كەتمەكنى خىيال ئەيلەپ،  
سالنى باغلىدۇق قاشتا.

بىز ئىلىدىن كۆچكەندە،  
روزىغا ئالتە ئىدى.  
بۇ دەھشەتلىك كۈنلەردە،  
ئانا - ئانا بولسىدى.

.....

سالچىنىڭ پىغانلىق ناخشا ساداسى ئىچىدە، سال ئۈستىدىكى  
يەتتە - سەككىز ئادەمنى ئېلىپ دەريا ئىچىدە بارغانسېرى يىراق-  
لىشىپ كۆزدىن يىتتى...

بۈگۈن ئاخىر كەچ بولدى. كېتەلمىگەنلەر توقايلىقتا ئەتىكى كۈننى كۈتۈپ گۈلخان يېقىپ، قىزىق پاراڭغا چۈشۈپ كەتتى. ھېلىقى ئېگىز بويلىق، تەمبەل يىگىت قىزىق پاراڭ سېلىپ بېرىۋاتقاندى. باشقىلار ئۇنىڭ سۆزىگە قۇلاق سېلىپ ئولتۇراتتى. ئۇ گاھ كۈلدۈرۈپ، گاھ يىغلىتىپ، سۈرۈننى ناھايىتى قىزىتىۋاتقاندى. بۇ يىگىتنىڭ ئىسمى روسۇل بولۇپ، ئادەتتە سال ھەيدەيدىغانلىقى ئۈچۈن، كىشىلەر ئۇنى «روسۇل سالچى» دەپ ئاتىشاتتى. ئۇ ناخشىنى بەك ئوبدان ئېيتىدىغانلىقى ئۈچۈن، «روسۇل ۋاي دادەي» دەپمۇ ئاتىشاتتى. ئېغىر مېھنەت ئۇنىڭ قامەتلىك بەستىنى زادىلا پۈكەلمىگەنىدى. ھاياتقا بولغان پۈتمەس - تۈگمەس مۇھەببەت، قىزىقچىلىق - شۇخلۇق، زىرەكلىك - پەم - پاراسەتلىك ئۇنىڭ مىجەزىدە مۇجەسسەم ئىدى.

— روسۇلكا، بىلى سۈنۈپ كەتكەن ئادەمدەك ياتقىچە، تىك ئولتۇرۇپ پاراڭ سالىساڭچۇ؟ — دەپ بىرەيلەي ئۇنىڭ ئاغزىنى چۇقچىلىدى ئۇنىڭ يانپاشلاپ يېتىۋالغانلىقىنى كۆرۈپ.

— ھە، ئەمدى نېمە ئاڭلىغىڭلار بار؟

— ئەمدى، سېنىڭچە بۇ قاراخان راستىنلا ئاق خاندىن يامانمىدۇر؟ قاراخاننى ئاق خان تولا يېڭىۋالدىكەن دەپ ئاڭلايدىغان. ئەمدى ئاق خان نېمىشقا بىزنى ياقا يۇرتقا ھەيدەپ، ئىلىنى قاراخانغا بوشىتىپ بېرىدىكەن؟

— بۇنىڭ نېمىشقا شۇنداق ئىكەنلىكىنى مەنمۇ بەك چۈشىدىم. نىپ كەتمەيمەن، ئەمما، ئىشقىلىپ قاراخاننىڭ ئاق خاندىن يامان ئىكەنلىكىنى بىلىمەن.

— قانداقچىسىغا ئەمدى؟

— مەن سىلەرگە «چاشقان بىلەن مۈشۈكنىڭ ھېكايىسى» نى سۆزلەپ بېرى. بەلكىم، بۇ ھېكايىنى ئاڭلاپ بىرنەرسىنى ھېس قىلىۋالساڭلار ئەجەپ ئەمەس.

— قېنى، سۆزلە، ئاڭلاپ ئولتۇرۇپتىمىز!

— بىر كۈنى، — دەپ ھېكايىسىنى باشلىدى روسۇل سال-  
چى، — بىر كىچىك چاشقان «مۈشۈك شىر تەرىپىدىن قولغا  
ئېلىنىپتۇ!» دەپ ئاڭلاپتۇ. شۇنىڭ بىلەن ئۇ بۇ خۇش خەۋەرنى  
چوڭ چاشقانغا يەتكۈزۈشكە ئالدىراپتۇ.

— ئالدىراپ خۇشال بولۇپ كەتمە! — دەپتۇ چوڭ چاشقان  
كىچىك چاشقانغا، — ئەگەر مۈشۈك بىلەن شىر تۇتۇشۇپ قالسا،  
جەزمەن شىر يېتىلىدۇ. نېمىشقا دېمەمسەن؟ چۈنكى، دۇنيادا  
مۈشۈكتىن ياۋۇز ھايۋان يوق!  
— ھا... ھا... ھا...

— يىگىتلەر ئەمدى ئۇخلايلى، ئەتە مەخپىر شاڭيۇغا سال  
باغلايمىز. شۇڭا بالدۇرراق ئۇخلايلى! — دېدى روسۇل سالچى  
ۋە گېپىنى تۈگىتىپلا چاپنى بىلەن بېشىنى يۆگەپ يېتىۋالدى.  
روسۇل سالچىنىڭ ياخشى ئۆتۈك، يېڭى چاپان كېيىپ،  
ياخشى مالخايلىرىنى قىرلاپ، بۇرۇتنى تولغاچ يۈرگەن ۋاقىتلىرىد-  
مۇ بولغان. ئۇ كۈچلۈك، چەبدەس يىگىت بولغاچقا، سال ھەيدىد-  
مىگەن بىكار ۋاقىتلىرىدا، قاشلىقلارنىڭ ئىككى - ئۈچ كۈنگە  
سوزۇلىدىغان مەشرەپ - ئايەملىرىدە تىنماي دېگۈدەك «ۋاي دا-  
دەي» گە ناخشا توۋلاپ، ئۈسسۈل ئويناپ، قىز - چوكانلارنىڭ  
كۆڭلىنى ئۇتۇپ يۈرگەن ۋاقىتلىرىمۇ بولغان؛ ئوتتۇز ئوغۇل  
ئولتۇرۇشلىرىدا قىزىقچىلىق قىلىپ يىگىتلەرنىڭ كۆڭلىنى ئاچ-  
قان چاغلىرىمۇ بولغان. ئەمما، ئۇ باشقىلارنىڭ كۆڭلىنى ئاچال-  
غىنى بىلەن، ئۆزىنىڭ كۆڭلىنى نېمىشقىدۇر ئاچالماس بولۇپ  
قالغانىدى. ئۇنىڭ دەردىنى بىر ئۆزىدىن باشقا ھېچكىم بىلمەيت-  
تى.

ئۇ ساميۇزدىكى مەخپىر شاڭيۇنىڭ قىزىغا — قۇربانبۇۋىگە  
ئاشىق ئىدى!

قاش خەلقى ۋېلىباينىڭ باشلامچىلىقىدا كۆچۈشكە باشلىغان-  
دىن كېيىن، مەخپىر شاڭيۇمۇ ئۆز يېزىسىدىكىلەرنى باشلاپ يەت-

تېسۇ تەرەپكە كۆچۈش ئۈچۈن تەييارلىق كۆرۈشكە باشلىدى ھەم -  
دە ئۆزى ۋە ئائىلىسى ئولتۇرىدىغان سالنى ھەيدەشكە روسۇل  
سالچىنى ئاللىۋالدى. شۇڭا، روسۇل ئالدىنقىلار بىلەن كەتمەي،  
سال ياساۋاتقانلار بىلەن بىللە توقايلىقتا قالغانىدى.

قۇربانبۇۋى ساميۇزىدە ئۆتكۈزۈلگەن ئورۇز بايرىمى مەشرەپىدە  
روسۇل سالچىنى دەستلەپتە كۆرۈپلا ياقىتۇرۇپ قالغانىدى.  
شۇنىڭدىن ئېتىبارەن، قانچىلىغان كېچىلەرنى شېرىن خىياللار  
ئىلكىدە بىدار ئۆتكۈزگەن قۇربانبۇۋى ئۆزى ياخشى كۆرگەن  
يىگىتنىڭ ئۆز كۆچى بىلەن بىللە كەتمەي، توقايلىقتا ئۆزلىرىنى  
ساقلاپ قالغانلىقىدىن خەۋەردار ئىدى.

ئاتىسىنىڭ «ئەڭ كېچىككەندىمۇ ئەتە كەچقۇرۇن سال بىلەن  
يولغا چىقىمىساق بولمايدۇ» دېگىنىنى ئاڭلىغان قىز بۈگۈن كېچە  
تاكى ئۈچىنچى توخۇ چىلىنغانغا قەدەر كىرىپك قاقماي چىقتى.  
قاچانكى ئۈچىنچى توخۇ چىلىندى. قىزمۇ ئاستا ئانىسىنىڭ يېنىدە -  
دىكى ياتقان يېرىدىن تۇرۇپ، قولىغا قاپاقنى ئالدى - دە، توقايغا  
قاراپ ماڭدى. ئۇنىڭ ئامراق ئالا بويناق ئىتى بېشىنى كۆتۈرۈپ  
قاراپ ئىگىسىنى توندى - دە، بېشىنى يەرگە يەنە قويۇپ يېتىدە -  
ۋالدى. ئاسماندا يارقىن يۇلتۇزلار جىمىرلاپ تۇراتتى. ئەتراپ  
تولمۇ جىمجىت ئىدى. دەريا بىر خىلدا تىنچ ئاقماقتا ئىدى.  
قىز ئۇدۇل توقايلىقنىڭ چېتىدىكى بىر تۈپ قارىياغاچنىڭ يېنىغا  
كەلدى - دە، يارىنى كۈتۈپ تۇنى بىدار ئۆلتۈرۈپ ئۆتكۈزگەن  
روسۇل سالچىنىڭ يېنىغا كېلىپ ئولتۇردى.

مۇشۇ تاپتا قىزنىڭمۇ، يىگىتنىڭمۇ يۈرەك تارلىرى بىر خىل  
شېرىن تۇيغۇ ئىچىدە جىغىلىدماقتا ئىدى. قىز ھارارەت تەپتىدە  
قىزىرىپ كەتكەن يۈزىنى يىگىتنىڭ بەقۇۋۋەت كۆكسىگە يېقىپ  
خېلىغىچە لام - جىم دېمەي، ئەركىنى يىگىتنىڭ ئىختىيارىغا  
بەرگەن ھالدا يىگىتكە يۆلىنىپ ئولتۇردى. ئاندىن بېشىنى كۆتۈرۈپ،  
ياشقا تولغان كۆزلىرىنى ئېچىپ، يىگىتكە تەلپۈرۈپ قاردە -



دى. قىزنىڭ ياشقا تولغان كۆزلىرىگە قاراپ، روسۇلىنىڭمۇ كۆز - چاناق - لىرىدىن ياش ئەگىپ، دېمەكچى بولغان سۆزلىرى بوغۇزىغا قاپ - لىشىپ قالدى - دە، قىزنىڭ كۆڭلىنى ئاللىغۇدەك بىرەر ئې - غىزمۇ سۆز قىلالىدى.

ئانا يۇرت ئىشقى، شۇ ئەزىم ماكانغا تۈكۈلگەن كىنىدىك قان، يۇرتىنىڭ ساپ ھاۋاسى، ئانىنىڭ ئوغۇز سۈتى، ئىللىق قۇياش نۇرى، بۇ زېمىنغا تۆككەن ھالال مېھنەت تەرى بۇ ئىككى ياشنىڭ قەلبىنى خۇددى پىچاق بىلەن تىلغاندەك ئۆرتىمەكتە ئى - دى. راست، ئۇلار بۇ ئەلۋەك ماكاننى تاشلاپ ياقا يۇرتلارغا سەرسان بولۇپ كەتمەكچى. ئۇلارنىڭ ئاتا - بوۋىلىرىمۇ ئۆزلىرى - نىڭ يۇرت - ماكانىنى تاشلاپ، تاغ ئاتلاپ بۇ يەرلەرگە كېلىپ ئورۇنلاشقان، بۇ يەرلەرنى ئاچقان ۋە گۈللەندۈرگەنىدى. ھالا بۈگۈن ئاتا - بوۋىلىرىنىڭ بېشىغا كەلگەن ئاشۇ ئېچىنىشلىق قىسمەت خۇددى جۇدالىق بۇ ئەلدىكى خەلقنىڭ پېشانىسىگە تەقدى - رى ئەزەل بولۇپ پۈتۈلگەندەكلا، ئۇلارنىڭ ئەۋلادلىرىنىڭمۇ بې - شىغا كەلگەنىدى...

ئېغىر ئەمما شېرىن سۈكۈنات ئىچىدە ئۇلار ۋاقىتنىڭ تېز ئۆتۈپ كېتىۋاتقانلىقىنى تۇيمايلا قېلىشتى. شەرق تەرەپتە ئۇپۇق ئاقىرىشقا باشلىدى، نېپىزلىپ كونا ئورغاقتەك بولۇپ قالغان ئاي ئاسماننىڭ چېتىدە ئۆڭۈپ تۇراتتى.

قۇربانبۇۋى يىگىتنىڭ ھارارەتلىك قوينىدىن خالار - خالى - ماس يۇلقۇنۇپ چىقتى - دە، قارىياغاچ تۈۋىگە قويۇپ قويغان قاپىقىنى ئېلىپ، ئۇدۇل بۇلاق ياقىسىغا قاراپ كەتتى. ئەتىگەنلىك قۇياش ئابراي ئۈستىدە پارلاپ، خۇددى تۈز يەردە سەكرىگەندەكلا بالقىپ چىقتى. بىر دەمدىن كېيىن ئەتراپنى روسۇل سالچىنىڭ ناخشا ساداسى چالغ كەلتۈردى:

كۆچ - كۆچ بولۇپ قوزغالدۇق،  
قالدى باغۇ - بوستانلار.  
يۇرتىمىزدىن ئايرىلدۇق،  
يۈرەكتە مىڭ ئارمانلار.

چۆللەرگە چىقىپ كەتسەك،  
چۆلىنىڭ بورىنى باردۇر.  
كۆچمەن كۆچكەن ئەللەرنىڭ،  
قېرى - چۈرىسى باردۇر.

روزىنىڭ 25 - كۈنى، مەخپىر شاڭيۇ بىر قىسىم تەئەللۇ-  
قاتلىرىنى ھارۋا بىلەن ئۆسەك تەرەپكە ماڭغۇزۇۋەتكەندىن كې-  
يىن، ئۆزى خوتۇن - بالىۋاقللىرى بىلەن روسۇل سالچى باغلى-  
غان ئىككى چوڭ سالغا ئولتۇرۇپ، دەريا بىلەن جەنۇبقا قاراپ  
ئۈزۈپ كەتتى.

روسۇل سالچى مەخپىر شاڭيۇلار چۈشكەن سالنى باشقۇ-  
رۇشنى خەمىت نوغايغا بېرىپ، ئۆزى قۇربانبۇۋىلەر چۈشكەن  
سالنى باشقۇرۇپ ماڭدى.

بۇ يەزگىللەردە قاش دەرياسىدا تاشقىن بولۇۋاتقان مەزگىل  
بولغاچقا، دەريادا سۇ نەچچە كۈندىكىدىن ئۇلغىيىپ قالغانىدى.  
شۇڭا، روسۇل سالچىغا سالنى باشقۇرماق ئانچە قىيىنغا توختىمى-  
دى. ئادەتتە يۇقىرى ئېقىنىدا سۇ شارقىراپ ئاققىنى بىلەن، ياما  
تۈدىن ئۆتكەندىن كېيىن، دەريا قىنى بارا بارا كېڭىيىپ، سۇ  
يېيىلىپ ئاقاتتى.

دەريانىڭ ئىچىنى روسۇل سالچىنىڭ ناخشا ساداسى ياڭرات-  
تى:

ياركەنتنىڭ يولى ئۆسەك،  
ئۆسەكنى يېرىپ كۆرسەك.  
ئۆسەكتىكى دوستلارنى،  
قۇچاقلاپ تۇرۇپ سۆيسەك.

ئۆسەككە بارۇرمىز دەپ،  
تارانچى خىيال قىلدى.  
ياركەنت دېگەن يەرلەرگە،  
كۆچۈپ بارغانلار بولدى.

كۆچمەكچى بولۇپ قالدۇق،  
بىللە كېتىلى دوستلار.  
ئارىدا قونۇپ يېتىپ،  
چاپسان يېتىلى دوستلار.  
.....

روسۇل سالچىلار خۇنۇخاي مازىرى<sup>①</sup> ئەتراپىغا يېتىپ كەلگەندە،  
كەچ كىرىپ كەتتى. ئۇ، مەخپىر شاڭيۇغا «قىرغاققا قونۇپ  
ئەتە ماڭساق» دېۋىدى، مەخپىر شاڭيۇ: «قاراڭغۇ چۈشكەندە  
بىرنېمە دەرمىز» دەپ ماقۇل بولمىدى.  
ئىلى دەرياسى خۇنۇخاي، غولنىڭ ئاغزىغا يېتىپ كەلگەندە،  
بىردىنلا تېزلىشىپ شارقىراپ ئېقىشقا باشلايتتى. شۇڭا،  
ئادەتتە سالچىلار بۇ جايغا يېتىپ كەلگەندە، كېچىسى ھەرگىز  
ماڭمايتتى.

---

① ئىلى دىيارىدىكى مەشھۇر زىيارەتگاھلارنىڭ بىرى. مەۋلان يۈسۈپ  
سەككاكىنىڭ (1160 — 1228) مازىرى شۇ يەردە.

روسۇل سالچى رولىنى ھېچكىمگە تۇتقۇزماي ئۆزى باشقۇرۇپ كەلمەكتە ئىدى. ئۇ ئاسمانغا قاراپ قويدى. ئاسماندا كۈندۈزدىكى تۇمان تارقاپ كەتكەن، لېكىن، بۇلۇت بار. يۇلتۇز شالاڭ ئىدى. دەريا ئاسماننى بېشىغا كىيىپ شارقىرايتتى. كېچىدە خۇنۇخاي غولىنىڭ ئۈستى تەرىپى قارىيىپ ھەيۋەتلىك كۆرۈنەتتى. دەريا-نىڭ جەنۇبىي قېتىدىكى تۆپىلىك ئۈستىگە دۆڭ مەھەللە، سالدات، دولاتا، چوڭبوغۇز، كىچىكبوغۇز، سوپۇمبولاق، تىۋىلغا مەھەللە، خۇنۇخاي قاتارلىق سەككىز يېزا جايلاشقانىدى. ھازىر خۇنۇخاي باغرىغا جايلاشقان بۇ تارانچى يېزىلىرىدىمۇ كۆچ - كۆچ باشلانغانىدى.

— بۇ زاماندا بىزگە بەخت - سائادەت كۈلۈپ چىراي ئاچماي-دىغان ئوخشايدۇ، — دەپ خۇرسىنىپ قويدى روسۇل سالچى ئىچىدە، — ئەلا سۇلتاندىك باھادىرلار دۇنياغا كۈنىگە بىردىن كېلىۋەرمەيدۇ - دە! ئەتتەڭەي... قاغۇرلارنىڭ زۈلمىدىن قان يىغلىغان ئەل - يۇرت ئۇنىڭدەك سەركەردىگە تەشنا. لېكىن، تەتۈر زامان يۇرتنى مانجۇلارغا بېرىپ، يۇرتنىڭ ئىگىسى بولغان بىزنى ۋەتەندىن جۇدا قىلىۋاتىدۇ. ئىلاھىم، بىزنىڭمۇ قەددىمىز كۆتۈرۈلىدىغان ياخشى كۈنلەر كېلەر!

روسۇل سالچى بارغانسېرى يىراقتا قېلىۋاتقان، قاپقارا بو-لۇپ كۆرۈنگەن ئابىرال تاغلىرىغا تىكىلىپ قارىدى. كۆچ يولغا چىققان ئاشۇ توقايلىق ئېسىگە كەلدى. «ئابىرال تەرەپتە ھەممە تىرىكچىلىك يوللىرى ئېتىلگەن بۇ ئەل، — دەپ ئويلىدى ئۇ، — ئەمدى، يەتتىنچى تەرەپلىرىدە باشقىلارنىڭ ئالدىغا كۆز ئېچىپ چىقالامدىكىن؟ نېرىقى تەرەپلەردە قايتىدىن ئىگىلىك تىكلەش ئۈچۈن قانچىلىك زور كۈچ - قۇۋۋەت كېرەك - ھە؟!»

نەھايەت، تاڭ سۈزۈلۈشكە باشلىدى. كۈنچىقىش تەرەپتە ئۇيۇقنىڭ يۇپقا پەردىسى ئارقىسىدا — كۆز ئىلغا قىلالمايدىغان ئاشۇ يىراقلاردا ياپېيىشىل ئابىرال تاغلىرى، قاش بوستانلىقى بار،

ئەركىن ئويناقشىپ ئاقىدىغان شوخ قاش دەرياسى بار. ئۇ، بىر چاغلاردا ئۆزىنىڭ شۇنداق كەڭ دەريا ساھىلىدا دولقۇن بىلەن چېلىشىپ، ئادەمنى پۈتۈن يۇتىدىغان ئىلى دەرياسىنىڭ خەتەرلىك دولقۇنلىرى ئارىسىدا خاتىرجەم، ئەركىن ئۈزۈپ يۈرگەن چاغلىدى. رىنى ئەسلەپ قالدى. مۇشۇ تاپتا ئۇنىڭ يۈرىكى ئازابىتىن پۇچۇ. لۇپ كېتىۋاتاتتى. ئەل كۆچسە، تاغ كۆچىدۇ» دېگەندەك، ۋەتەندىن ئۆمۈرۋاپەت ئايرىلىدىغىنى ئۇنىڭغا بەشقۇلدەك ئايان. ئىلى-گىرى ئۇ كىنىدىك قېنى تۆكۈلگەن ئانا يۇرتى قاشتى بىمالال كېزىپ يۈرگەندە ئانچە تۇيۇلمايدىغان ئانا ۋەتەن تۇيغۇسى ئەمدى-لىكتە ۋەتەندىن ئايرىلىپ يىراقلارغا كېتىۋاتقاندا، ئۇنىڭ پۈتۈن ۋۇجۇدىنى قاپلىۋالغانىدى. ئۇ مانا شۇ قاش بويلىرىنى، قاش دەرياسىنى، ئىلى دەرياسىنى ئۇ چېتىدىن بۇ چېتىگە نەچچە - نەچچە مەرتىۋە ئۈزۈپ، كېزىپ چىقىمىغانىدى؟ ئۇنىڭ پۈتۈن بالىلىق چاغلىرى، پۈتۈن ياشلىق دەۋرى، پۈتۈن بارلىقى مانا مۇشۇ ئانا زېمىنغا يىلتىز تارتمىغانىدى؟ ئەمدى بۇ يىلتىزنىڭ ھەممىسىنى يۇلۇۋېلىپ كېتىش مۇمكىنمۇ؟ بىر ئۇچى يۈرەككە بېرىپ چېتىلىدىغان ئاشۇ يىلتىزلارنىڭ ئاغرىقىغا چىداش مۇمكىنمۇ؟

روسۇل سالچىنىڭ بېشى ئايلانغاندەك بولدى. ئۇ خىيالغا چۆمۈپ ئولتۇرۇپ، سالنىڭ قاينامغا كىرىپ قالغانلىقىنى سەزىمگەندى.

ئىلى دەرياسى ئېقىپ خۇنۇخاي غولى ئەتراپىغا كەلگەندە، قىنىغا پاتماي، خۇددى بويىنى ئىچىگە تىقىۋېلىپ، مۆڭگۈپ چاپچىۋاتقان توسۇن تايىدەك شىددەت بىلەن ئېقىپ تۇراتتى. كەينى - كەينىدىن قوغلىشىپ كېلىۋاتقان دولقۇنلار يارغا كېلىپ قاتتىق ئۇرۇلغاندىن كېيىن ئەتراپقا ئاپئاق بۇزغۇن چېچىپ كەينىگە ياناتتى - دە، شىددەتلىك قاينام ھاسىل قىلاتتى. بۇ قاينام چۆرگىلەپ - چۆرگىلەپ، ئېقىپ كەلگەن ئوت - چۆپلەرنى،

ياغاچ پارچىلىرىنى، ھەتتا پۈتۈنسۈرۈك ياغاچلارنىمۇ خۇددى يو-  
ھادەك دەم تارتىپ يۈتۈپ كېتەتتى.

ھازىر روسۇل سالچى ھەيدىگەن سالنىڭ تەقدىرىمۇ دەل ئاشۇ  
ئوت - خەستەك بولۇپ قالدى. شىددەتلىك دولقۇن بىردەم سالنى  
ئاسمانپەلەك يۇقىرىغا ئىرغىتىپ تاشلىسا، بىردەم تەكتى ئەسراغا  
تاشلىغاندەك، دولقۇننىڭ ئاستىغا ئەپكېلىپ تاشلايتتى. سالنىڭ  
تۈمشۈقىنى بىردەم ئوڭ قول تەرەپكە ئايلاندۇرۇپ بۇراپ تاشلى-  
سا، بىردەم سول قول تەرەپكە ئايلاندۇرۇپ، زادىلا جىم تۇرغۇز-  
مايۋاناتتى. پۈتۈن سالنىڭ ئۈستىنى، ياق، پۈتۈن دەريا ساھىلى-  
نى ئاياللارنىڭ ۋە بالىلارنىڭ قىيا - چىيالىرى قاپلاپ كەتكەن-  
دى. دەھشەتلىك قاينامغا كىرىپ قالغان سال قاتتىق لەپەڭشىپ  
كېتىپ باراتتى. «قارس!» قىلغان ئاۋاز بىلەن تەڭلا، روسۇل  
سالچىنىڭ قولىدىكى رول ياغاچ سۇنۇپ ئىككى نېمىتە بولۇپ  
كەتتى. رولسىز قالغان سالنى ئەمدى ئاشۇ دەھشەتلىك دولقۇن  
ھەر تەرەپكە تاشلاشقا باشلىدى. دولقۇننىڭ شاۋۇلدىغان ئاۋازى  
روسۇل سالچىنىڭ «جايىڭلاردا چىڭ ئولتۇرۇڭلار! بولمىسا دول-  
قۇنغا غەرق بولىسىلەر!» دېگەن ئاۋازىنى بېسىپ كەتتى. سال-  
نىڭ چېتىقلىرى شىددەتلىك سۇ دولقۇنىنىڭ توختاۋسىز ئىرغى-  
تىپ تاشلاشلىرىغا بەرداشلىق بېرەلمەي چىرسىلىداپ ئۈزۈلۈشكە  
باشلىدى...

نەھايەت، روسۇل سالچى ئەنسىرىگەن ئىش ئاخىرى يۈز  
بەردى!

سال قاپ ئوتتۇرىدىن ئىككى بۆلەك بولۇپ كەتتى. سالنىڭ  
ئۈستىدىكىلەرنىڭ ھەممىسى قاينامغا چۈشۈپ كەتتى. «ئانا!  
ۋاي، مېنى قۇتقۇزۇڭلار!» قۇربانبۇۋىنىڭ ئاخىرقى ئاۋازىنى سۇ  
دولقۇنلىرى يۈتۈپ كەتتى. ئۇنىڭ قاپقارا سۈمبۈل چاپلىرى تاڭ  
يورۇقىدا خۇددى سۇ بۇزغۇنلىرىدەك سۇ يۈزىدە يېيىلىپ تارالدى - دە،  
ئۇنى سۇ يۈتۈپ كەتتى!

— قۇربانبۇۋى! بەرداشلىق بېرىڭ! سىزنى قۇتقۇزغىلى كەلدىم! — دەپ ۋارقىرىغان پېتى ئۆزىنى دەريانىڭ ئاشۇ ئادەمخور قاينىمىغا ئاتقان روسۇلىنىمۇ سۇ دولقۇنلىرى يۇتۇپ كەتتى! ...  
ئىخ، ئىلى دولقۇنلىرى! سەن ياشنىمۇ، قېرىنىمۇ، ئوتتىدە-  
مۇ، خەسنىمۇ يۇتۇپ كېتىشكە قادىرسەن. سەن نى - نى بىغۇبار ئاشىق - مەشۇقلارنى ۋىسالىغا يەتكۈزمەي يۇتۇپ كەتتىڭ! بى-  
راق، سەن بۇ زېمىندىكى زۇلۇمنى، تەڭسىزلىكنى، مەزلۇم خەلقىڭنىڭ ئاھ - زارلىرىنى، سان - ساناقسىز كۆزلەردىن ئەسىر بويى تۆكۈلۈپ كەلگەن ئاچچىق ياشلارنى يۇتۇپ كېتىشكە قادىر بولالمىدىڭ - دە!



يولداش ئوغلى ۋېلىباي باشلىغان كۆچنىڭ ئالدى روزى ھېيتنىڭ تۆتىنچى كۈنى رۇس يېرىنىڭ چېگرىسىغا، ئاندىن ئۆسەك بويىغا يېتىپ كەلدى. كۆچ ئەھلى ئېگىز يار ئاستىدىكى سۈزۈك سۇلۇق كۆكۈلمەيدان، تاللىق، قارىياغاچلىق بىر كەڭرى توقايلىققا چۈشكۈن قىلدى.

— خۇش كېلىپسىلەر، ئەزىز قېرىنداشلار! — دەپ قامەتلىك بىر چال كۆچنىڭ ئالدىغا قۇچاق ئېچىپ كەلدى. ئۇ بۇنىڭدىن ئوننەچچە يىل ئىلگىرى چار روسىيە گېنېرالى، ئىشغالىيەتچى كولىيا كوۋىسكىينىڭ سولداستلىرى تەرىپىدىن ئىلىدىن ئالمۇتا دىكى سۇلتان قورغانغا يالاپ ئېلىپ كېتىلگەن سابىق سۇلتان — ئەلا پالۋان ئىدى.

يەتتىسۇ ئۆلكىسى گوبىرئاتورىنىڭ غۇلجا ئىشلىرى بويىچە ياردەمچىسى نىكۇلاي پانتسوۋمۇ كۆچ ئەھلىنىڭ ئالدىغا چىقىپ، ۋېلىباي باشلىق يۇرت چوڭلىرى بىلەن كۆرۈشتى. ئۇ مۇشۇ جايدىكى رۇس مەمۇرىيىتىنىڭ كۆچ ئەھلىنى ئورۇنلاشتۇرۇش

ئىشىغا مەسئۇل ئىدى. ئۇ سابىق سۇلتان — ئەلا پالۋاننىڭ ئىلتىجاسىغا بىنائەن، بىر بۆلۈك كۆچ ئەھلىنى سۇلتان قورغانغا بېرىشقا بۇيرۇدى. قالغان يۈزلۈكلەرمۇ ئۇنىڭ بۇيرۇقى بويىچە، يەتتىسۈدىكى ئاقسۇ — كەتمەن تاغلىرى بىلەن چېلەك دەرياسىدىن تاكى ئالمۇتاغچە سوزۇلغان كەڭ چۆللەرگە — غۇلجا يولى ئۈس-ئىدىكى قاراسۇ بويىغا ئورۇنلىشىدىغان بولدى. كۆچنىڭ بېشى چارىن دەرياسى بويىدىكى ئۆتەڭگە بېرىپ يەتكەندە، يەنە ئىككى ياققا بۆلۈنەتتى — دە، يەنە بىر قېتىم يىغا — زارە بىلەن ئايرىلاتتى. كۆچ ئەھلى مۇشۇ توقايلىقتا، ماغدۇرىغا كېلىۋالغىچە بىر — ئىككى كۈن دەپنىنى ئېلىپ، ئاندىن ماڭىدىغان بولدى. پۈتۈن توقايلىق-نىڭ ئۈستىنى كۆچ ئەھلىنىڭ ماڭغالىرىدىن<sup>①</sup> كۆتۈرۈلگەن نې-پىز بىر قەۋەت ئىس — تۈتەك قاپلىدى. يىراقتىن بىرسىنىڭ يېقىملىق نەي ئاۋازىغا تەڭكەش قىلىپ ئېيتقان ناخشىسى ئاڭلان-دى:

كۆچ — كۆچ بولۇپ قوزغالدۇق،  
قالدى باغۇ — بوستانلار.  
يۇرتىمىزدىن ئايرىلدۇق،  
يۈرەكتە مىڭ ئارمانلار.

قارىسام كۆرۈنمەيدۇ،  
يۇرتىمىز ئايرال تېغى.  
ئەجەپمۇ يامان ئىكەن،  
تىرىك ئايرىلىش دېغى.

تۇخۇم كۆمدۈم ئوچاققا،

① ماڭغال — ئۈچ پۇتلۇق تۆمۈر ئوچاق.



ئېتىلغاندۇر بۇ چاغقا.  
ئىلىدىكى تۇغقانلار،  
سېغىنغاندۇر بۇ چاغقا؟  
.....

ئۇزاققا قالماي، مىڭبېشى ۋېلىباي باشچىلىقىدىكى بىرنەچچە يۈزلۈك ئاھالە ئۆسەك بويىدىكى ئېگىز يارنى بويلاپ ماكانلىشىشقا باشلىدى.

ۋېلىباي تاغ باغرىدىكى بىنەم يەرلەردىن تاللاپ، تېرىلغۇ يېرى قىلماقچى بولدى. ئۇنىڭ پىلانى بويىچە، ئاستا - ئاستا بىرقانچە جاڭزا قۇرۇلدى. ئارقىدىنلا يان باغىرلاردا ئېرىق - ئۆستەڭ، مەھەللە، كوچا ۋە ئۆيلەرنىڭ ئىزنالىرى پەيدا بولۇشقا باشلىدى...

ئىلىدىن يەتتىسۇغا كۆچۈپ چىققانلارنىڭ ئايىغى ئۈزۈل-مەيۋاتاتتى. كۆچۈپ چىققان خەلقنىڭ ھەممىسى دېگۈدەك كەمبە-غەل - نامرات بولۇپ، مۇتلەق كۆپ ساندىكىلىرىنىڭ ئات - قارىسى ھەتتا ئېشىكىمۇ يوق ئىدى. تۇنجى تۈركۈمدە يەتتىسۇغا كۆچۈپ چىققانلار ئورۇنلىشىپ ماكان تۇتۇپ بولغۇچە، قىش چۈشۈپ قېلىپ، ئۇلارنىڭ زىمىستان سوغۇقتا كۆرمىگەن كۈنى قالمىدى.

يۇرتتىن يۇرتقا كۆچمەك، بولۇپمۇ ئۆز ئېلىدىن يات ئەلگە كۆچمەك ھەقىقەتەن ئوڭاي ئىش ئەمەس ئىدى. خۇسۇسەن، كۆ-چىنىڭ مۇتلەق كۆپ قىسمىنى تەشكىل قىلغان نامرات تارانچىلار ئۈچۈن، بۇ كۆچ تولىمۇ ئېغىر توختىغانىدى. شائىر سېيىت مۇھەممەت ئۇيغۇر كۆچمەنلىرىنىڭ يەتتىسۇغا كېلىپ قانداق ئې-غىر ئەھۋالدا قالغانلىقىنى مۇنداق ئەينەن تەسۋىرلىگەنىدى:

قۇتى بار ئادەملەر تېنىمەس ئۇندا بارىپ،

قىلغۇسىدۇر ئۆي - ئىمارەت، باغۇ - بوستان، تېرەك.  
پېقىر - پەقرالار خىجالەت، تەڭگەسى يوق قولىدا،  
ئايلىنىپ باشى قېتىپ ھەر كۈندە يۈزىنىڭ غەم يېمەك.

.....

«ئۆڭكۈر بولسىمۇ، ئۆيۈڭ ياخشى» دېگەندەك، بۇ قاراقىش  
ئىسسىق ئۆي - ماكاننى تاشلاپ چىققان ئۇيغۇر يوقسۇللىرى  
ئۈچۈن ھەقىقەتەن ئېغىر كەلدى.  
ئاشۇ كۆچمەنلەرنىڭ ئىچىدىكى شائىر سېپىت مۇھەممەتمۇ  
مۇشۇنداق يوقسۇللارنىڭ بىرى بولۇپ، ئۇ ئۆزىنىڭ ئەھۋالىنى  
مۇنداق دەپ تەسۋىرلىگەنىدى:

مەن پېقىر بىچارىمەن دىلىم شېكەستە ھەم غېرىپ،  
رەنجۇ - ئەلەم، دەرد - پىغاندا چىرايىم سارغىيىپ.  
نە ئاجايىپ ئىش كۆردۈك كۆرمىگەن يەرگە بېرىپ،  
ئايرىلىپ بىز ئىلىدىن كېتەرمىز ئەمدى قول سالىپ.

.....

ھەممىمىز قالماي كېتۈرمىز خالىي قالماس بۇ ئىلى،  
ھەرنە بولساق تەڭ بولايلى مۇشۇ كەتكەن يۇرت ئەھلى.  
ئاۋۇلغا يەتمەك ئاسان ئەمەس، يول جاپالىق، دەرد ئەلەم بىللە،  
ھەر يەرگە بارساقمۇ ئەمدى، تىنچ - ئامانلىقنى تىلە.

.....

مىلادى 1881 - يىلى كۈزدىن باشلاپ، يەتتىسۇدا كەتمەننى  
ھېسابقا ئالمىغاندا، ئۇيغۇر يېزىلىرى پەيدا بولۇشقا باشلىدى.  
كەتمەن ئەسلىدىنلا ئۇيغۇرلار ياشاپ كەلگەن بىر جاي بو-  
لۇپ، مانجۇ خاقانلىقىنىڭ ۋەكىلى چوڭخۇ چار پادىشاھىنىڭ

ۋەكىلى گېرس بىلەن ئىمزالىغان «تۈركىيە شەرتنامىسى» بويىچە، ئىلى ۋىلايىتىدىن روسىيە تەۋەسىدىكى يەتتىسۇغا ئايرىپ بېرىلگەن يەر ئىدى.

ئىلىدىن تۇنجى تۈركۈمدە كۆچكەن ئۇيغۇرلارنىڭ بىر قىسمى ئۆسەك دەرياسى بىلەن قورغاس دەرياسى ۋادىسىدىكى جايلارغا ئورۇنلاشتۇرۇلدى. 1882 - يىلى ياركەنت شەھىرى بىنا بولدى؛ ئىككىنچى تۈركۈمدە 1881 — 1882 - يىل ئارىلىقىدا ئىلىدىن كۆچۈپ چىققان ئۇيغۇرلار ئاقسۇ يېزىسىغا ئورۇنلاشتۇرۇلدى. كېيىنكى چاغلاردا بۇلارنى ئاساس قىلىپ كىچىك ئاقسۇ، چوڭ ئاقسۇ — دولاتا، سەككىزئۆن ۋە بايقازاق يېزىلىرى پەيدا بولدى. ئەمما، بۇ جايلاردا سۈكەمچىل بولغانلىقتىن، 1883 - يىلى، ئۇلاردىن ئىككى يۈز ئوتتۇز تۆتۈن ئادەم ئاقسۇ يېزىسىدىن چارىنىغا كۆچۈرۈلدى؛ ئىلىدىن ئۈچىنچى تۈركۈمدە كۆچۈپ چىققان ئۇيغۇرلار مالىباي يېزىسىغا ئورۇنلاشتۇرۇلدى. كېيىنكى چاغلاردا، ئۇلارنى ئاساس قىلىپ، مالىباي، بايسېيت، ماساقباي، قاينۇق قاتارلىق يېزىلار پەيدا بولدى؛ تۆتىنچى تۈركۈمدە ئىلىدىن كۆچۈپ چىققان ئۇيغۇرلار قورام يېزىسىغا ئورۇنلاشتۇرۇلدى. 1881 — 1882 - يىل ئارىلىقىدا، ئۇلارنى ئاساس قىلىپ تۇرۇپ، قورام، ئاسى، ئونئوي، كېيىكباي يېزىلىرى پەيدا بولدى. 1883 - يىلى ئاقسۇ يېزىسىدىن يەنە بىرقانچە يۈز تۆتۈن ئادەم قورام يېزىسىغا كۆچۈپ كەلدى ۋە 1883 — 1885 - يىل ئارىلىقىدا قارا تورۇق يېزىسى پەيدا بولدى؛ 1883 - يىلى، ئىلىدىن بەشىنچى تۈركۈمدە كۆچۈپ چىققان ئۇيغۇرلار قاراسۇ يېزىسىغا ئورۇنلاشتۇرۇلدى. كېيىنچە ئۇلارنى ئاساس قىلىپ، ساز، جالداق، ماناپ، تاشتىقارا، تەشكەنباي، پالتىباي قاتارلىق يېزىلار پەيدا بولدى. ئۇلاردىن باشقا، چار پادىشاھنىڭ مەلىكىسىنىڭ ئىمىنىيىسىنى كۆكەرتىش ئۈچۈن يەنە بىرقانچە يۈز تۆتۈن ئۇيغۇر

تۈركمەنىستاندىكى بەيرەمئەلى دېگەن جاينىڭ ئاقتام يېزىسىغا كۆچۈرۈلدى. ①

ئىلىدىن يەتتىسۇغا ئۇيغۇرلاردىن باشقا يەنە بىر مىڭ بىر يۈز قىرىق يەتتە تۈتۈن — توققۇز مىڭ تۆت يۈز سەكسەن توققۇز جان تۇڭگانىمۇ كۆچۈپ چىققان بولۇپ، ئۇلارمۇ ئايرىم - ئايرىم ھالدا ياركەنت، چارىن، ئالمۇتا، پىشېك ②، توقماق، قورام ۋە قاراسۇ يېزىلىرىغا ئورۇنلاشتۇرۇلدى.

مىلادى 1884 - يىلىغا كەلگەندە، ئىلىدىن يەتتىسۇغا جەم - ئىي توققۇز مىڭ يەتتە يۈز ئەللىك ئىككى تۈتۈن ئۇيغۇر كۆچۈپ چىقتى. بۇ ئۇيغۇرلاردىن ياركەنتكە ئىككى مىڭ تۆت يۈز يەتمىش توققۇز تۈتۈن — توققۇز مىڭ تۆت يۈز سەكسەن توققۇز ئادەم ئورۇنلاشتى. بۇنىڭ ئىچىدە بەش مىڭ ئىككى يۈز يىگىرمە يەتتە نەپەر ئەر، تۆت مىڭ ئىككى يۈز ئاتمىش ئىككى نەپەر ئايال بار ئىدى؛ ئاقسۇ - چارىنغا بىر مىڭ ئىككى يۈز ئوتتۇز تۆت تۈتۈن — بەش مىڭ توققۇز يۈز ئوتتۇز ئۈچ ئادەم ئورۇنلاشتى. بۇنىڭ ئىچىدە ئۈچ مىڭ ئىككى يۈز يىگىرمە ئالتە نەپەر ئەر، ئىككى مىڭ يەتتە يۈز يەتتە نەپەر ئايال بار ئىدى؛ كەتمەندە يەتتە يۈز ئاتمىش تۈتۈن — ئۈچ مىڭ يەتتە يۈز سەكسەن يەتتە ئادەم بولۇپ، بۇنىڭ ئىچىدە ئىككى مىڭ بىر يۈز ئوتتۇز يەتتە نەپەر ئەر، بىر مىڭ ئالتە يۈز ئەللىك نەپەر ئايال بار ئىدى؛ مالىبايغا بىر مىڭ تۆت يۈز قىرىق ئىككى تۈتۈن — يەتتە مىڭ سەككىز يۈز ئاتمىش ئىككى ئادەم ئورۇنلاشتى. بۇنىڭ ئىچىدە ئۈچ مىڭ توققۇز يۈز ئوتتۇز بىر نەپەر ئەر، ئۈچ مىڭ ئۈچ يۈز ئوتتۇز بىر نەپەر ئايال بار ئىدى؛ قاراسۇغا بىر مىڭ بەش يۈز قىرىق سەككىز تۈتۈن — بەشمىڭ

① مەن 1985 - يىلى، تۈركمەنىستاندىكى ئۇيغۇرلار بەيرەمئەلى شە -

ھىرى قۇرۇلغانلىقىنىڭ يۈز يىللىقىنى خاتىرىلىدى دەپ ئاڭلىدىم.

② ھازىرقى قىرغىزىستاندىكى پىشېك شەھىرى.

بەش يۈز توقسەن سەككىز ئادەم ئورۇنلاشتى. بۇنىڭ ئىچىدە ئىككى مىڭ توققۇز يۈز ئەللىك ئۈچ نەپەر ئەر، ئىككى مىڭ ئالتە يۈز قىرىق بەش نەپەر ئايال بار ئىدى؛ قورامغا ئىككى مىڭ ئىككى يۈز سەكسەن بەش تۈتۈن — ئون ئۈچ مىڭ ئۈچ يۈز تۆت ئادەم ئورۇنلاشتى. بۇنىڭ ئىچىدە يەتتىمىڭ بىر يۈز ئەللىك تۆت نەپەر ئەر، ئالتىمىڭ بىر يۈز ئەللىك نەپەر ئايال بار ئىدى. شۇنداق قىلىپ تۆت يىلغا يەتمىگەن قىسقىغىنە ۋاقىت ئىچىدە ئىلىدىن يەتتىسۇغا جەمئىي قىرىق بەش مىڭ ئۈچ يۈز يەتمىش ئۈچ جان ئۇيغۇر مەجبۇرىي كۆچۈرۈلدى. بۇنىڭ ئىچىدە ئەر يىگىرمە تۆت مىڭ ئالتە يۈز يىگىرمە سەككىز نەپەر، ئايال يىگىرمە مىڭ يەتتە يۈز قىرىق بەش نەپەر ئىدى. بۇنىڭغا يەنە تۇڭگانىيلارنى قوشقاندا، جەمئىي ئون مىڭ سەككىز يۈز توقسەن توققۇز تۈتۈن — ئەللىكىمىڭ ئەللىك بەش جان ئادەم بولىدۇ.

روسىيە مەمۇرىلىرى ئىلىدىن يەتتىسۇغا كۆچۈرۈلگەن ئۆي-غۇرلار بىلەن تۇڭگانىيلارنى ئۈنۈملۈك ئىدارە قىلىش ئۈچۈن، ياركەنت، ئاقسۇ — چارسىن، مالىباي، قورام ۋە قاراسۇ قاتارلىق بەش رايون تەسىس قىلدى. ئەسلىدىكى كەتمەن رايونى بىلەن قوشۇلۇپ جەمئىي ئالتە رايون تەشكىل قىلىندى.

ئىلىدىكى يۈزلۈكلەرنىڭ ئەسلىدىكى يۈز بەگلىرى ئىلى ئۆي-غۇرلىرى يەتتىسۇغا كۆچۈرۈلگەندىن كېيىنمۇ يەنە ئۆز يۈزلۈكلىرىگە بەگ بولۇپ قېلىۋەردى. مەسىلەن، غۇلجىلىق قاسىم يۈزبېگى ياركەنتكە بەگ بولدى؛ خۇنۇخايلق خۇدابەردى يۈزبېگى ئاقسۇ — چارسىغا بەگ بولدى؛ تاشئۆستەڭنىڭ يۈزبېگى ئابابەكرى قورامغا بەگ بولدى؛ غۇلجىلىق جامالىددىن قاراسۇغا بەگ بولدى؛ مالىبايغا ناسىر دېگەن بىرەيلەن بەگ بولدى. ئۇلاردىن باشقا ئىلىدىكى چاغدىلا سايلانغان ئاقساقال، ئەللىكېشى، قازى — قۇززات دېگەنلەرمۇ يەتتىسۇغا يېنىپ چىققاندىن كېيىنمۇ يەنە ئۆز ئورنىدا ئۆزگەرمەي قېلىۋەردى.

يەتتەسۇغا كۆچۈرۈلگەن ئۇيغۇرلار تاكى 1886 - يىلىغىچە گەمە كولاپ، كەپە سېلىپ تىرىكچىلىك قىلىپ كەلدى. بۇ جەرياندا ئۇلار تۈرلۈك كۈلپەتلەرنى يەتكىچە تارتىپ، ئىلىدىن كۆچۈپ چىققىنىغا جاق - جاق تويۇپ كېتىشتى. 1881 - 1883 - يىللىرى پەيدا بولۇپ، كېيىنچە خەلق ئىچىدە كەڭ تارقالغان ئۆسەك ناخشىلىرىدا يەتتەسۇغا كۆچۈپ چىققان ئۇيغۇر خەلقىنىڭ ئاشۇ يىللاردىكى زۇلمەتلىك كەچۈرمىشلىرى مۇنداق دەپ ئەينەن تەسەۋۋۇرلەنگەنىدى:

كەتمەيمىز دېگەن بىلەن،  
بۇ ئىشقا نېمە چارە؟  
زالىملارنىڭ دەستىدىن،  
يۈرەك بولدى سەكپارە.

ياركەنتكە كېلىپ دوستلار،  
يار بويىدا كۆپ ياتتۇق.  
ئەسلا تارتمىغان دەردنى،  
ياركەنتكە كېلىپ تارتتۇق.

ياركەنت بويىدا ئۆسەك،  
ئۆسەكتىن ئۆتۈپ تۆرگىن. ①  
بىر جەبرىنى قىلىدۇ سەن،  
ئاخىرى ئۆزۈڭ كۆرگىن.

ئۆسەككە بارۇرمىز دەپ،  
ئەسكى تام ئارا ياتتۇق.

ئۆي - جايىمىز پۈتكىچە،  
تۇپراق - توپىدا ياتتۇق.

ئۆسەككە بارغان خەقلەر،  
ئەسكى تامنى ئۆي قىلدى.  
ئۇندا خوتۇن ئالغانلار،  
ئەسكى تامدا توي قىلدى.

كۆچ - كۆچ دېسە بىلمەيدۇ،  
كۆچۈپ كۆرمىگەن ئەللەر.  
ئۆز يۇرتىغا يېتەمدۇ،  
بېرىپ كۆرمىگەن يەرلەر؟  
.....

چار روسىيە ھۆكۈمىتى باشتا ۋەدە قىلغىنىدەك ئىلىدىن  
يەتتەسۇغا كۆچۈرۈلگەنلەرگە ئۇنداق ئوڭايلىق يارىتىپ بەرگىنى  
يوق. ئۇيغۇر يوقسۇللىرىنىڭ ئەھۋالى ئىلىدىكىدىن يامانلاشسا  
يامانلاشتىكى، ھەرگىزمۇ ياخشىلانمىدى. يەتتەسۇغا كۆچۈرۈلگەن  
ئۇيغۇرلارنىڭ ئەرلىرىگە بەش مودىن يەر تەقسىملەپ بېرىلگەن  
بولسىمۇ، بۇ يەرلەرنىڭ يېرىمىدىن كۆپرەكى تېرىلغۇغا يارمايدى.  
خان ئۈنۈمسىز يەرلەردىن ئىدى. يەتتەسۇنىڭ يەرلىرى ئىلىنىڭ  
يەرلىرىدەك ئۇنداق چىلان تۇپراق، مۇنبەت ئەمەس ئىدى. ئۇنىڭ  
ئۈستىگە، بۇ يەردە سۇ ئاز بولغاچقا، يەر كۆپ ئەجرە - مېھنەت  
سىڭدۈرۈشنى تەلەپ قىلاتتى. ئەمما ئاز ھوسۇل بېرەتتىكى ياكى  
ھوسۇل بەرمەي قوياتتى. دېمەك، ئۆزلىرىگە بېرىلگەن يەرلەرنىڭ  
ئاز ۋە ئۈنۈمسىزلىكىدىن ئۇيغۇر خەلقىنىڭ زىمىنىدىكى جەبر - زۇلۇم  
تېخىمۇ ئېغىرلاشتى. بۇ ئەھۋال ئۇ ئۆسەك ناخشىلىرىدا مۇنداق

دەپ سۈرەتلەنگەن:

يېڭى مايور يەر بەرمەس،  
يول ئۈستىنى تەردۈرمەس.  
باشقا قاتتىق كۈن چۈشتى،  
بەش مولۇقتىن يەر بەرمەس.

×

×

«غېرىب ئۆلسە كىم يىغلار؟ غېرىبقا غېرىب يىغلار» دېگەن-  
دەك، قاشتىن تۇنجى رەتتە كۆچۈپ چىققان ئۇيغۇرلار يولداش  
ئوغلى ۋېلىباينىڭ يېتەكچىلىكىدە، ئۆسەك بويىنى ئۆزىگە ماكان  
تۇتۇپ، ئۆز روزىغارىنى مۈشكۈللۈك ئىچىدە يېڭىۋاشتىن تىك-  
لەشكە باشلىدى. ئۇلار ئۆزلىرىنىڭ ئانا يۇرتى — قاشنىڭ يېقىن  
جايدا قالغانلىقىنى بىلەتتى. «خۇدايىم بۇيرىسا، — دېيىشەتتى  
ئۇلار، — بۇ يەرلەرمۇ كەلگۈسىدە ئەزىم يۇرتىمىز قاش قەلئەسىدە-  
دەك قەد كۆتۈرۈپ، يىراق — يېقىنغا تونۇلىدۇ. چۈنكى، كۆرۈن-  
گەن تاغ يىراق ئەمەس!»

شۇنداق، كىشىلىك ھايات — ئايلىنىپ يۈرىدىغان يولغا  
ئوخشايدۇ. ئۇنىڭ باشلىنىش نۇقتىسى يەنە ئۆز نۆۋىتىدە ئۇنىڭ  
ئاخىرقى پەللىسى بولىدۇ. چۈنكى، كېلەچەك — ھازىرقى كۈننى  
توغرا كۆرەلمىگەن، توغرا چۈشىنەلمىگەن ئادەملەرنىڭكىدۇر. دەر-  
ۋەقە، ھايات ئۆز ئېقىنىدىن چىقىپ كەتسە، بۇلاققا ئوخشاش سان-  
— ساناقسىز تاراملارغا بۆلۈنۈپ كېتىدۇ. ئادەملەرنىڭ ھاياتىدىمۇ  
ئەنە شۇنداق تاسادىپىي ئەھۋاللار يۈز بېرىدۇكى، ئۇ خۇددى  
ئەتىياز، ياز كۈنلىرىدىكى ھاۋادەك، كىشىنى گاھ ئىللىتىپ،  
گاھ مۈزلىتىپ شۈركەندۈرىدۇ. ئادەم بالىسى جاپاغا ھېچنېمە  
بولمايدۇ. شۇڭا، ئادەملەر كۆپىنچە مىسكىنلىكتە كۈلۈشىدۇ ۋە



خۇرسەن بولۇشقىنىدا يىغلىشىدۇ. ئادەم ھاياتىدىكى بۇ مەككەر،  
 ۋاپاسىز ئېقىننىڭ قايسى تاراملارغا بۇرۇلۇشىنى ئالدىنلا بىلىدۇ.  
 ۋېلىشى قىيىن، شۇڭا، ئادەملەر گاھ تۇيۇقسىز كەلگەن ئامەت-  
 تىن كۆرەڭلەپ ئالچاڭلاپ كېتىشىدۇ؛ گاھ قىسمەتنىڭ ئادالەت-  
 سىزلىكىدىن ئاغرىنىپ، ھەممىدىن ۋاز كېچىشىدۇ. ھايات بۇ-  
 گۈن سايازلىققا ئوخشاش تېپىزلىشىپ، تېگىدىكى پۈتۈن چېر-  
 كىن - مەينەتچىلىكلەرنىڭ ھەممىسىنى مانا دەپ ئاشكارىلاپ  
 قويسا، ئەتىسى يەنە دەريادەك تاشقىن بولۇپ، ھەممىنى سۇ ئاست-  
 تىغا يوشۇرۇپ، بىر خىل ئېقىپ كېتىۋېرىدۇ. شۇڭا، ھاياتنىڭ  
 ئۆزى بىر ئارىلاشما: شاد - خۇراملىق بىلەن ئازاب - ئوقۇبەت،  
 مېھىر - شەپقەت بىلەن قەبىھلىك، بەخت بىلەن بەختسىزلىك،  
 چىنلىق بىلەن رەزىللىك، گۈزەللىك بىلەن سەتلىك، راستلىق  
 بىلەن ساختىلىق بىر ۋاقىتنىڭ ئۆزىدە بىللە مەۋجۇت بولۇپ  
 تۇرىدۇ، بەزىدە ھەتتا ئۇنى پەرقلىنىدۇرۇش قىيىن بولىدۇ.

×

×

ئىلىدىن كۆچۈپ چىققان ئۇيغۇرلارنىڭ بىر قىسمى شۇنداق  
 قىلىپ ۋېلىبايىنى پاناھ تارتىپ ياركەنتتە ماكانلىشىپ قالدى.  
 ياركەنت شەھەر قىياپىتىگە كىرىشكە باشلىغاندا، ۋېلىبايىمۇ يار-  
 كەنتنىڭ مەركىزىدىكى چارسۇدا بىر مەدرىسە بىنا قىلىپ، ئۆزىنىڭ  
 غۇلجىدا ئەمەلگە ئاشۇرالمىي قالغان ئارزۇسىنى بۇ يېڭى شەھەردە -  
 ياركەنتتە ئەمەلگە ئاشۇرماقچى بولدى.

ۋېلىباي ئىنتايىن ئىدىئىلىق ھېسابچى، سودىغا ماھىر، يۇرتدارچە-  
 لىق ئىشلىرىغا قابىل بىر ئادەم ئىدى. ئۇ ياركەنتكە كەلگەندىن  
 كېيىنكى مۇشۇ بىرنەچچە يىل ئىچىدە بىراقلا قەد كۆتۈرۈپ،  
 تېرىلغۇ ۋە چارۋىدىن زور كىرىم ئالدىغان، يېتىم - يېسىر،  
 غەرىب - غۇرۋالارغا، ئەھلى ئىلىملەرگە غەمخورلۇق قىلىدىغان،

يىراق - يېقىندا داڭقى بار ساخاۋەتچى كاتتا بايغا ئايلاندى. ئۇ، چارسۇدىكى مەيداندا سېلىنىدىغان بۇ كاتتا قۇرۇلۇشقا خۇاڭ پىڭ دەيدىغان بىر خەنزۇ بىناكار بىلەن توختى مۇجاڭ دەيدىغان بىر ياغاچچى ئۈستىنى سەركار قىلدى. ئۇ بىر تەرەپ - تىن، ئۇلارغا قۇرۇلۇشنىڭ لايىھە - پىلاننى سىزدۈرۈپ، ياغاچ - تاش تەييارلاتسا، يەنە بىر تەرەپتىن، ئوتتۇرا ئاسىيادىكى بۇخارا، سەمەرقەند قاتارلىق داڭلىق شەھەرلەردىن پىششىق خىش، گەنج بويىق قاتارلىق بىناكارلىق قۇرۇلۇش ماتېرىياللىرىنى سېتىۋېلىشقا كارۋانلارنى ماڭغۇزدى.

شۇنداق قىلىپ، ۋېلىباي ساقمۇ ساق بىر يىل تەييارلىق كۆرۈپ، ھەممە ئىشنى پۇختا ئىدىتىلىۋالغاندىن كېيىن، مەدرىسە بىناسى بىلەن دەرۋازا ئۆيلەرنىڭ تاملىرىنى تامچىلارنىڭ پۈتۈن كۈچىنى سەرپ قىلىپ تۇرۇپ، تېزلا پۈتتۈردى. ئەمدى قالغان ئىش خۇاڭ پىڭ دېگەن ھېلىقى خەنزۇ بىناكار بىلەن توختى مۇجاڭنىڭ ئىستېداتىغا باغلىق بولۇپ قالدى. بۇ ئىككىسىنىڭ يېتەكچىلىكىدە، ياغاچچى، تۈنكىچى، سىرچى، خۇيلاچى قاتارلىق ئۈستىلار بىنانىڭ تۈۋرۈك - لىملىرىنى، خەر - جەگىلىرىدىكى بىر - بىرىنىڭ ئۈستىگە ياپسالاپ بېكىتىپ چىقىشقا باشلىدى. مەدرىسە سارىيىدىكى ئاساسىي تۈۋرۈكلەرنىڭ ئۈستىگە ئورنىتىلغان لىم، جەگە - چەڭزىلەر ئۈستىلارنىڭ قولىدىكى پالتىسىنىڭ چۆلدۈسى بىلەن «تالڭ، تۇڭ» قىلىپ بىر - ئىككى ئۇرۇلۇپلا، ئىزنا - جىپىلىرىغا دەل چۈشەتتى - دە، زادىلا بۆلجىماس بولۇپ ئۇيۇپلا قالاتتى. كېيىن، بىنانىڭ لەمپە - چېدىر ياغاچلىرىغا مەخسۇس رەندىلەنگەن چەڭزە - جەگە ياغاچلار يېپتەك تارتىلىپ پۇختىلاندى؛ تۈنكىچىلەر قولىدىكى ياغاچ بولەكلىرى بىلەن تۈنكى - قاڭالتىرلارنى بۇ چەڭزە - جەگىلەرنىڭ ئۈستىگە جىپىسلاشتۇرۇپ، بىنانىڭ ئۈستىنى ھىم قىلىپ يېپىپ چىقتى؛ سىرچىلارمۇ ياخشى ئىشلەپ، ئىشك - دېرىزە، لىم - تۈۋرۈك -

لەرنى رەڭگارەڭ سىرلار بىلەن سىرلاپ ۋالىدىتىۋەتتى؛ نەققاش-  
لار مەدرىسە بىناسىنىڭ تاملىرىنى، مېھراب - مۇنبەر ئەتراپىدىن-  
كى تاملارنى ۋە گۈمبەزگە ئوخشايدىغان تورۇسنى نەقىشلەشكە  
كىرىشىپ، قارا سەھەردىن باشلاپ ئىشلىگىلى تۇرسا تاكى خۇپ-  
تەنگىچە ئىشلەپ، مەدرىسە بىناسىنىڭ ئۆگزە، پەشتاقلرىدىن  
زادىلا چۈشۈپ باقمىدى. ئۇلار ھەتتا تاماقلرىنىمۇ جازا ئۈستىدە  
يېيىشتى...

بىرنەچچە كۈندىن كېيىن، كىشىلەر چارسۇ مەيدانىدا قاناتلى-  
رىنى لايىندەك يېيىپ تۇرغان، بالىخانلىق، ياغاچ - تاش - خىش  
قۇرۇلمىلىق كاتتا بىر ئىسلام بىناسى بىلەن ئىسلام مۇنارىنىڭ  
ئاسمان - پەلەك قەد كۆتۈرگەنلىكىنى كۆرۈشتى. بۇ ئىسلام  
پاسۇنى بىلەن مانجۇ - موڭغۇل پاسونىنىڭ قوشۇلمىسىدىن ھا-  
سىل بولغان ئۆزگىچە ئۇسلۇب، ئۆزگىچە شەكىلگە ئىگە كۆر-  
كەم، ھەيۋەتلىك بىر ئىمارەت ئىدى!

ئەمما، بۇ ئىمارەت ياركەنتتىكى ئۇيغۇرلار ئىچىدە خۇراپات-  
لىقنى ياقىلايدىغان بىر قىسىم موللا - ئىشانلارنىڭ قاتتىق قار-  
شىلىقىنى قوزغىدى. ئۇلارچە بولغاندا، بۇ ئىمارەت دىنىي ئىس-  
لامغا مۇخالىپ دەھرىيلىكنىڭ سىمۋولى ئىدى.

— ۋايەي، بىلىمىز ئۇ كالتە قۇيرۇقنى! — دېيىشەتتى بۇ  
پوشكالچىلار ۋېلىبايغا ھەسەت قىلىپ، — ھەرقانچە بېيىپ ئۆي-  
نىڭ تاپسىسىنى ئالتۇن - كۈمۈشتىن قىلسىمۇ، يەنىلا ئاشۇ  
تۆشۈك دەرۋازىلىق<sup>①</sup> ياقىچىنىڭ ئوغلىغۇ ئۇ؟ ئازراق پۇل تېپىپ-  
تىكەن، ئەمدى ئاسمانغا غادىيىپ، زېمىنغا پاتماي قاپتىمۇ؟  
«قەلەندەر ئىككى ئان تاپسا، بىرىنى داپ چالىدۇ» دېگەن مانا شۇ - دە!  
مەدرىسە دېگەننىچۇ ئاكىسى، ئۇنداق سالمايدۇ! يا مانجۇنىڭكىگە

---

① قەشقەردىكى مەشھۇر قوۋۇقلارنىڭ بىرىنىڭ نامى. قەشقەرنىڭ  
شەرقىگە جايلاشقان.

ئوخشىمايدۇ، يا ئۇيغۇرنىڭكىگە ئوخشىمايدۇ. ۋېلىباي بۇ مەردى-  
سىگە ئۇرۇشتىن موللام تەكلىپ قىلىپ بالا ئوقۇتماقچى بولسا  
كېرەك. شۇڭا، بۇنداق مەدرىسىنى تۈگەتكەنلەر ئۆزىگە ئوخشاش كالتە  
قۇيرۇق دەھرىي بولۇپ چىقماي، بىزدەك موللا بولۇپ چىقاتتىمۇ؟  
— قوتۇر بېسىپ ھالىدىن كەتكەن ئىتنىڭ يالاق يالاۋىتىپمۇ قاۋىغىد-  
ىنى كۆرگەنمەن، — دېگەندى ۋېلىباي مىيىقىدا كۈلۈپ، —  
ئۇلار داتلىمايدىغان ئىش يوق. ئۇلار داتلىمايدىغان ئادەم يوق.  
شۇنىڭ ئۈچۈن، ئۇلار بىر سولكىمۇ ئاغىمۇ ئەرزىمەيدىغان تۇتۇق-  
سىز ئادەملەردۇر. ئۇلار ئاتا — بوۋىلىرىمىزنىڭ ھەرقانداق ئىشتا  
ئەقىل ئىشلىتىپ، مۇشكىلاتنىڭ چارىسىنى قىلىپ كەلگەنلىكىد-  
ىنى ئۇنتۇپ قېلىشقان! ئەمما، شۇنى ئەستە تۇتۇش لازىمكى، بىز  
بۇ دۇنياغا ھەممىدىن داتلاپ، شىكايەت قىلىپ ياشىغىلى ئەمەس،  
بەلكى، پايدىلىق بىرەر ئىشنى ۋۇجۇدقا چىقىرىپ ياشىغىلى كەل-  
گەن. شۇڭا، دادام رەھمەتلىك: «ئاتالمىغان ئەردىن ئاتالغان  
دۆڭ ياخشى» دەيدىغان. مانجۇ خاننىڭ زامانىسىدا، پۇلىمىز يوق  
قوللىرىمىز قىسقا، پۇلىمىز يوق تىلىمىز قىسقا، پۇلىمىز يوق  
يوللىرىمىز قىسقا، پۇلىمىز يوق ئەقلىمىز قىسقا بولۇپ كەلگەند-  
ىدۇق. ھالا بۈگۈن پۇلمۇ تاپتۇق، يولمۇ تاپتۇق، ئەقىلمۇ تاپ-  
تۇق، قوللىرىمىز ئۇزاردى. ئەمدى بۇ پۇلنى مازارغا خەلەپ،  
قىمارغا تۆلەپ، بەڭگە يۆگەپ چېكىپ بىھۇدە بۇزۇپ — چاقچىچە،  
ئەھلى-يۇرتقا، ئەھلى خەلققە، ئەۋلادلىرىمىزغا ياخشى ساۋابلىق  
ئىشلارنى قىلىشقا سەرپ قىلساق، ئىلىم — مەرىپەت يولىدا  
خەلەپ مەكتەپ — مەدرىسە سالىساق، يول ياسىساق، كۆۋرۈك  
سالىساق، بۇنىڭ نېمىسى يامان ئىكەن؟...

×

×

سۇلتان قورغاندا ئۆز يۇرتلۇقلىرىغا ئاغىلىق قىلىۋاتقان سا.

بىق تارانچىلار سۇلتانى ئەلا پالۋان ياركەنتتىكى ۋېلىباينىڭ ئۆز خەلقىنىڭ پەرزەنتلىرىنى ئوقۇتۇپ، ئاغزىغا ئىلىم سالىدىغان كاتتا مەدرىسە ئىمارىتى سالدۇرغانلىقىنى ئاڭلاپ تولىمۇ خۇشال بولدى:

— ئاپىرىن ساڭا! — دەپ ماختاپ كەتتى ئۇ، — ۋېلىباي مەن قىلىشنى ئويلىغان، ئەمما قىلالىمىغان ئۇلۇغ ئىشتىن بىرنى ئاخىرى ۋۇجۇدقا چىقىرىپتۇ. ھۇشتەرە!

ئەلا پالۋان يۇرتداشلىرىنىڭ بىر قىسمىنى سۇلتان قورغانغا باشلاپ كەلگەندىن كېيىن، بۇ ئەتراپنى ئاچقۇزۇپ، ئېتىز — ئېرىق بەرپا قىلىپ كۆكەرتىپ يېڭىدىن يۇرت — ماكان قۇرۇش ئۈچۈن تىرىشىپ، كۆپلىگەن قىيىنچىلىقلارغا دۇچ كەلگەن، بۇ قىيىنچىلىقلارنى ھەل قىلىشنىڭ ئېھتىياجى تاپالماي، بۇرۇختۇم بولۇپ ياتقانىدى. ئۇ ۋېلىباينىڭ ئىشلىرىنى ئاڭلىغاندىن كېيىن، تولىمۇ ئىلھاملاندى، قايىل بولۇپ، ئۇنىڭغا ئاپىرىن ئوقۇدى، يەنە بىر تەرەپتىن، موللا — ئىشانلارنىڭ يەتتىسۇ تەۋەسىدىكى ئۇيغۇرلار ئارىسىدىمۇ يەنە تەبرىقچىلىق ئۇرۇقىنى تېرىپ، ھەسەت قىلىشىپ، پىتنە قويۇشۇۋاتقانلىقىنى ئاڭلاپ، ئىنتايىن غەزەبلەندى. «يېتىپ ئۇسۇرسا، كۆتى ئاغرىماپتۇ، دېگەن مۇشۇ ئەمدى؟!» دەپ ئۇزاق كاپىدى. ئاندىن چاپارمەنلىرىگە بۇيرۇدى:

— ھازىرنىڭ ئۆزىدىلا ئالدىغا توغرىلاش ئۇ پوشتاچىلارنى! ھوي، بۇ ئاللاننى دەستەك قىلىپ، ئاق كۆڭۈل خەلقىنىڭ قېنىنى شورايىدىغان چۈچۈن سۈپەت، ھەسەتخور موللا — ئېشانلارنىڭ پىتنىسىدىن قاچانغىچە قۇتۇلالمايمىز — ھە! خەپ، دىنىي ئىسلامنى شىپى كەلتۈرۈپ، خەلقىمىزنى ئاسارەتتە قالدۇرغان ئاشۇ بىر توپ ئىمانى سۇس، ئائىنىسابلارنى قانداق قىلىۋەتسەم...

كىم؟! چىقىپ كېتىۋاتقان چاپارمەنلەرنى كۆرۈپ، ئەلا پالۋان بايدى.

قى قارارىنى ئۆزگەرتتى - دە: «توختاڭلار!» دېدى. ئاندىن:  
— ئاتنى توقۇپ كەلتۈرۈڭلار. مەن زادى ئۇ ياز<sup>①</sup>نىڭ ئالدى-  
غا بېرىپ زوكۇنلىشىمەن! — دېدى ۋە باياتىن بەدەشقان قۇرۇپ  
ئولتۇرغاندا تىزغا توغرا قويۇپ ئولتۇرغان كۈمۈش دەستلىك  
قىلىچىنى ئوڭ قولىغا ئېلىپ ئورنىدىن تۇردى، — بۇ ئانا  
يۇرتىدىن جۇدا بولغان تارانچى ئەھلىگە بىر ئادىل ئىگە چىقمايدى-  
غانلىقىغا ئىشەنمەيمەن!

ئۇ شۇ دەقىقىلەردە ئۆزىنىڭ، ئۆز خەلقىنىڭ تەقدىرى ئۈس-  
تىدە ئويلاپ، ئويىنىڭ باش - ئايىقىغا چىقالماي، ئۆرتىلىپ  
كېتىۋاتاتتى.

سابىق سۇلتاننىڭ يېقىنلىرى:

— سۇلتان بېگىم، ئاچچىقلىرىغا ھاي بەرسىلە، بۇ پوشكال-  
چى لومودلارنىڭ ناشايان ئىشلىرىنى دەپ ئۆزلىرىنى كاپىتېئال-  
مىسىلا، — دېيىشتى. شۇنىڭ بىلەن، ئەلا پالۋاننىڭ ئاچچىقى  
بېسىلغاندەك بولدى - دە، ئورنىغا كېلىپ ئولتۇردى.  
يېقىنىدىن بۇيان، ئەلا پالۋان نېمىشىقىدۇر ئاز ئۇخلايدىغان  
بولۇپ قالدى.

— ئىھ، ئىلى، ئەزىم يۇرت ئىلى! — دەپ پىغان بىلەن  
ئۇپرىناتتى ئۇ كېچە - كېچىلەپ بىدار ئولتۇرۇپ، —  
ئەجدادلىرىمنىڭ قان - تەر، ئەجر - مېھنەتلىرى سىڭگەن،  
بىزنىڭ كىنىدىك قېنىمىز تۆكۈلگەن ئەزىز ماكان، شېھىتلەرنىڭ  
قېنى بىلەن بويالغان ئانا تۇپراق! سېنىڭ تۇتىيا توپاڭنى قايتا  
كۆزىمىزگە سۈرەرمىزمۇ؟ ئوغۇز سۈتىدەك ئاق ئاقىدىغان ئەزىم  
دەريا — ئىلى دەرياسى، سېنىڭ باغرىڭدا يەنە ئاشۇ مەسۇم چاغلى-  
رىمىزدىكىدەك قانغىچە، بەھۇزۇر چۆمۈلۈپ ئۈزەرمىزمۇ؟ ئاق  
ئۆستەڭ. ئارابوز ئۆستەڭلەر، سىلەرنىڭ سۆڭەكلىك قاشلىرىڭلار.

① ئۇياز — روسچە: «ھاكىم» دېگەنلىك بولىدۇ.

غا يەنە باغرىمىزنى يېقىپ ياتارمىزمۇ؟ مەۋلانە سەككاكى ھەزرەت: لىرى بۇزۇرۇڭلارمىزنىڭ مازار - شەرىپلىرىنىڭ تۇغ شەددىد - لىرىنى يەنە قاقارمىزمۇ؟ توغلۇق تېمۇر خاننىڭ مەقبەرىسىنى يەنە تاۋاپ قىلارمىزمۇ؟ . . . ئەي، قەدىردانلىرىم، بۇ يات ئەلدە تۇتقۇنلۇقتا ياشىغىچە، نېمىشقا شەۋكەتلىك ئاتا - بوۋىلىرىمىنىڭ قېنى بىلەن سۇغۇرۇلغان ئاشۇ جەڭگاھتا شېھىت بولمىدىم؟ ! قەدىمكىلەر: «ئۆز قەدىر - قىممىتىنى چۈشەنگەن ئادەم ھالاك بولمايدۇ» دەپ ياخشى ئېيتقان. ئەلا پالۋان بۇنىڭدىن يىگىرمە يىل ئىلگىرى، مانجۇ چېرىكلىرى يامغۇردەك ياغدۇرۇ- ۋاتقان ئوقلارغا پىسەنتمۇ قىلماي، باھادىر تارانچىلارنى باشلاپ، ئەجەل مۇئەككەللىرىنىڭ ئالدىغا ئېتىلغان قاپلان ئىدى؛ ئۇ - ئۆز ئېلىنىڭ ئازادلىقىنى، ئۆز خەلقىنىڭ ئىنسانىي قەدىر - قىممىتىنى دەپ، مانجۇ زاللىملىرى بىلەن جەڭ مەيدانىدا باتۇرلار- چە ئېلىشقان. خەلق تەرىپىدىن پالۋان دەپ تونۇلغان مەشھۇر سەركەردە بولغان، ئۇ ئۆز ئېلىنى موللا - ئىشانلارنىڭ پىتىنە - خۇسۇ- مەت، ھېيلە - مىكىر كاشكۈلى بىلەن ئەمەس، بەلكى ئەجدادلىرى- نىڭ يولى بويىچە، مەردلىك، ئادىللىق بىلەن سورىغان ۋە باش- قۇرغان سۇلتان ئىدى. ئەمدىلىكتە ئەل - يۇرتنىڭ بېشىغا كەل- گەن دەرد - ئەلەملەردىن بۇ ئۇلۇغ ئىساننىڭ قەددى پۈكۈلۈۋاتات- تى. . .

نەزمە:

نە پايدا گۈلدىن ئالساڭ بىر تاۋاق؟  
گۈلىستانىمدىن ساقلا بىر ۋاراق.  
گۈلنىڭ ئۆمرى ئۇزۇن بولمايدۇ،  
بۇ گۈلىستان مەڭگۈ سۇلمايدۇ.

— شەيخ سەئىدى.

## ئون تۆتىنچى باب

### قىرىق ياشلىق ئۈگۈتچى ئامبال

«بىر دانىشمەندىن سوراشتى:

— ئوڭ قول شۇنچىلىك ئارتۇقچىلىققا ئىگە بولۇپ  
تۇرۇقلۇق، نېمىشقا ئۈزۈكنى سول قولىنىڭ بارمىقىغا  
سالىدۇ؟

— بىلمەمسەن؟ — دەپ جاۋاب بەردى ئۇ، — پەزىلەت  
ئىگىلىرى ھەمىشە مەھرۇملۇقتا بولىدۇ.

مىلادى 1882 - يىلى 12 - ئاينىڭ 24 - كۈنى.

مانجۇ خاقانلىقىنىڭ مەنسەپ - تۇتۇق پىرقىسى بىلەن تۈتۈن - سېلىق  
پىرقىسى لىيۇ جىڭئاڭنىڭ «شىنجاڭدا ئۆلكە تۈزۈمىنى يولغا قويۇش  
لايىھەسى» نى تەستىقلاپ ئىجرا قىلىشقا چۈشۈردى.

× ×

روزۇڭئاڭنىڭ قوماندانلىقىدىكى مانجۇ قوشۇنلىرى تەڭرى تېغىنىڭ  
شىمالىي ۋە جەنۇبىدىكى كەڭ جايلارنى پەتھ قىلغاندىن كېيىن، ئىلىنى  
رۇسلارنىڭ قولىدىن قايتۇرۇۋېلىش ئۈچۈن يۈرۈش قىلماقچى بولغاندا،  
خان ئۇنىڭغا دەرھال بېيجىڭغا قايتىپ كېلىش ھەققىدە يارلىق چۈشۈردى.  
بۇ يارلىقتا مۇنداق دېيىلگەنىدى:



«... ۋەزىر ئەزەمگە مەلۇم بولغاچكى، مەلۇماتلاردىن قارىغاندا، رۇسلار بۈيۈك مانجۇ خاقانلىقىمىزغا دېڭىز تەرەپتىن باستۇرۇپ كىرمەكچى بولۇۋېتىپتۇ. ئاستانە زور خەۋپ ئاستىدا قالدى. ئوردا مۇھارەبە ئىشلىرىدا سىز ۋەزىر ئەزەمگە ئوخشاش پىشقان ئادەمگە تولىمۇ موھتاج بولماقتا. شۇ ۋەجىدىن، قوۋۇقنىڭ سىرتىدىكى ئىشلارنى باشقۇرۇشقا قابىل ئادەملەرنى تاللاپ، ئۇلارغا سەلتەنەتىمىزنىڭ مۇددىئە - مەقسەتلىرىنى چۈشەندۈرگەيسىز. ئاندىن ۋەزىپىڭىزنى ئۇل ئادەملەرگە ئۆتكۈزۈپ بېرىپ، دەرھال ئاستانىمىزگە قايتقايسىز، ھەرگىز ھايال بولمىغايسىز. بولمىسا، ئۇۋالى ئۆزىڭىزگە. گەپ تامام. نامە ۋەسسالام. گۇاڭشۈي دەۋرانىڭ ئالتىنچى يىلى، قەمەرىيە 7 - ئاينىڭ 6 - كۈنى.»<sup>①</sup>

زوزۇڭتاڭ بۇ يارلىقنى تاپشۇرۇۋالغاندا، ئۇنىڭ قۇمۇلغا يېتىپ كەلگىنىگە ئەمدى ئىككى ئاي بولغانىدى. خاننىڭ بۇ يارلىقى ئۇنىڭغا خۇددى ئوچۇق ئاسماندا چاقماق چاققاندەك، يازدا قار ياغقاندەك تاسادىپىي تۇيۇلدى. ئۆزىنىڭ شىنجاڭدا ئۇزۇن يىللاردىن بۇيان يۈرەك قېنىنى سەرپ قىلىپ قولغا كەلتۈرگەن ئەجرە - تۆھپىسىنىڭ بىر يارلىق بىلەنلا شامالغا سۈرۈلگەنلىكىگە زوزۇڭتاڭ نارازى بولدى.

ئۇ ئۆزىنىڭ خاننىڭ خارجى ئىشلىرى يامۇلىغا يازغان بىر مەكتۇبىدا بۇ نارازىلىقنى ئاز - تولا ئاشكارىلاپ قويغانىدى:

«... بىز ئەجنەبىلەر بىلەن دېڭىزدا ئۇرۇش قىلغاندىن بۇيان، — دەپ يازغانىدى ئۇ، — داۋاملىق مەغلۇپ بولۇپ كېلىۋاتىمىز. ئەمدى ئويلاپ باقىدىغان بولسام، بۇنىڭ سەۋەبى خارجى ئىشلىرىدىن قىلچىمۇ خەۋىرى يوق ئادەملەرنىڭ بۇ ئىشلارنى باشقۇرۇپ كېلىۋاتقانلىقىدا ئىكەن. ئۇلار ئۆزىمىزنىمۇ، ئۆزگىلەرنىمۇ پەقەت چۈشەنمەيدىكەن. ئۇلار تاسادىپىي غەلبە قازىنىش كويىدىنلا بولغاچقا، قىلغانلا ئۇرۇشتا مەغلۇپ

① مىلادى 1880 - يىل 8 - ئاينىڭ 11 - كۈنى. «چىڭ دېزۇڭ دەۋرانىغا ئائىت ئوردا خاتىرىلىرى»، 15 - جىلد، 6 - بەت.

بولۇۋېتىپتۇ. ھالا بۈگۈن، خارىجى ئىشلىرىدىن خەۋەردارمەن دەپ مەيدىسىگە مۇشتلاپ يۈرگەن ئاشۇ ئادەملەرمۇ ئومۇمىي ۋەزىيەتنىڭ ناچارلىشىپ كېتىۋاتقانلىقىغا قارىماي، ئۆزىنىڭلا غېمىنى يېگەچكە، سەلتەنەتىمىزنىڭ چوڭ ئىشلىرىغا بەك دەخىل قىلماقتا!...»<sup>①</sup>

چارروسىيىنىڭ قارا دېڭىز فىلوتىنىڭ خاقانلىقىنىڭ دېڭىز بويلىرىغا يېتىپ كەلگەنلىكىنى ئاڭلاپ، ھانجۇ خانى قورقۇپ كەتكەنىدى. ئۇ، چارروسىيىنىڭ كۈنچىقىش تەرەپتىن مانجۇ خاقانلىقىنىڭ ئاستانىسىگە باستۇرۇپ كىرىشىدىن قورقۇپ، زوزۇڭتاڭنى دەرھال بېيجىڭغا چاقىرتىپ يارلىق چۈشۈرگەنىدى.

نەھايەت. قۇشقاچنىڭ تۇمشۇقىغىچىلىكلا ئارىلىقىنى كۆرەلەيدىغان بۇ مانجۇ ئاقسۆڭەكلىرىگە ئەقىل ئۆگىتىپ بولالمىغان زوزۇڭتاڭ ئائىلاج خانغا ئۆزى ئاستانىگە قايتقاندىن كېيىن شىنجاڭنىڭ مۇھارابىيە ئىشلىرىغا ليۇ جىڭئاڭدىن باشقا مۇۋاپىق ئادەم يوق ئىكەنلىكىنى ئېيتىپ، ئۇنى شىنجاڭنىڭ ئومۇمىي ئىشلىرىنى باشقۇرۇشقا تەۋسىيە قىلىپ، قاتلاق مەكتۈپ سۇندى. خانمۇ زوزۇڭتاڭنىڭ تەۋسىيىسىگە ئاساسەن، دەرھال جىن شۈن بىلەن ليۇ جىڭئاڭنى شىنجاڭنىڭ مۇھارابىيە ئىشلىرىنى بىر تۇتاش باشقۇرىدىغان مۇۋەپپەقىيەتلىك خان مۇپەتتىش قىلىپ تەيىنلىگەنلىكى ھەققىدە پەرمان چۈشۈردى. ئۇزاق ئۆتمەيلا، جاڭ ياۋنى ليۇ جىڭئاڭغا يانداش قىلىپ بەلگىلىدى.

بۇ چاغدا، ليۇ جىڭئاڭ قەشقەردە ئىدى. ئۇ ئوردىنىڭ پەرمانىنى تاپشۇرۇۋالغاندىن كېيىن، ۋەزىيەت تاپشۇرۇۋېلىش ئۈچۈن دەرھال يولغا چىقتى ۋە 11 - ئاينىڭ 8 - كۈنى قۇمۇلغا يېتىپ كەلدى.

ليۇ جىڭئاڭ ئەسلى خۇنەن ئۆلكىسىنىڭ شياڭشياڭ دېگەن يېرىدىن بولۇپ، تەيپىنىڭ تەنگو ئىنقىلابى بىلەن ئىپتىخۇن قوزغىلاڭچىلىرىنى

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. ناملىرى» 24 - جىلد. 66 - بەت.

باستۇرغان، شەنشى، گەنسۇ، نىڭشىيالاردىكى تۇڭگانىيلارنى قىرغان ليۇ سۇڭسەن دېگەن سانغۇنىنىڭ جىيەنى ئىدى. مەزكۇر ليۇ سۇڭسەن خاننىڭ شەنشى ئۆلكىسىگە ئەۋەتكەن شىمالىي يۆنىلىش ئارمىيىسىنىڭ باش بوغى بولۇپ، ۋەزىر زېڭ گوفەننىڭ قول ئاستىدا مۇھىم ۋەزىپىلەرنى ئۆتىگەنىدى. تۇڭجىنىڭ 9 - يىلى ① 2 - ئايدا، شەنشى ئۆلكىسىنىڭ ماچەي دېگەن يېرىدە، قوزغىلاڭچى تۇڭگانىيلار بىلەن سۇلھ ئۆتكۈزگەندە، ئۇ تۇڭگانىيلارنى ھاقارەتلىگەنلىكى ئۈچۈن، غەزەپلەنگەن تۇڭگانىيلار تەرىپىدىن ئۇرۇپ ئۆلتۈرۈلگەنىدى. ليۇ جىڭتاڭ تاغىسىنىڭ بارگاھىدا ئىشلەپ سۇڭىكى قاتقان. كۆپ قېتىم تۇڭگانىيلارنى قىرىشقا قاتنىشىپ خىزمەت كۆرسەتكەنلىكى ئۈچۈن، ئەمىلى تەدرىجىي ئۆرلەپ بارغانىدى. خان ليۇ جىڭتاڭنىڭ بۇ تۆھپە - خىزمەتلىرى ئۈچۈن ئۇنى ئۈچىنچى دەرىجىلىك جەركە - ئوتىغات بىلەن تارتۇقلىغانىدى. ئۇ كېيىنكى چاغلاردا زوزۇڭتاڭنىڭ قول ئاستىغا يۆتكىلىپ كېلىپ، ئۇنىڭ ياراملىق قولچومىقى بولۇپ قالدى...

1876 - يىلى 4 - ئايدا، ليۇ جىڭتاڭ زوزۇڭتاڭ تەرىپىدىن خاننىڭ قاش قۇۋۇقتىن چىققۇچى قوشۇنلىرىنىڭ نۇرشاۋۇل سانغۇنى، باش بوغى بولۇپ تەيىنلەنگەندىن كېيىن، جىيايۇگۈەندىكى ھېلىقى تاش ئابىدە ئالدىدا زوزۇڭتاڭ بىلەن خوشلاشقاندىن تارتىپ بۈگۈنگە قەدەر تۆت يىلدىن كۆپرەك ۋاقىت ئۆتكەنىدى.

ليۇ جىڭتاڭ قۇمۇلغا كەلگەندىن بۇيان، بەش - ئالتە كۈنگىچە زوزۇڭتاڭنىڭ خاگاھىدىن تالا - تۈزگە زادى چىقىپ باقمىدى. قەمەرىيە 10 - ئاينىڭ 11 - كۈنى، ② تۈن نىسپى بولۇپ كەتكەن بولسىمۇ، ئەمما، زوزۇڭتاڭنىڭ خاگاھىدا چىراغ ئۆچمىگەنىدى.

① مىلادى 1870 - يىلى.  
② شەمسىيە 11 - ئاينىڭ 13 - كۈنى.

ئىنىم يېجەي<sup>①</sup>، — دەدى زوزۇڭتاڭ، — سىز ئويلاپ باقتىڭىزمۇ — قانداق؟ رۇسلار بىلەن زادى بىر تۇتۇشماي بولمايدىغاندەك قىلىدۇ. مەن بۇ ئۇرۇشنىڭ پىلانىنى تۈزۈپ قويدۇم. يېڭىلىپ قېلىش خەۋىپىگە دۇچ كەلگەن تەقدىردىمۇ، چەنلۇڭ دەۋرىدىن تارتىپ بىزگە تەۋە بولۇپ كېلىۋاتقان بۇ زېمىننى<sup>②</sup> رۇسلارنىڭ قولىدىن زادى قايتۇرۇۋالماي بولمايدۇ. سەلتەنەتىمىز بىلەن رۇسلارنىڭ ئوتتۇرىسىدىكى ماجىرا مۇ مانا مۇشۇ ئىشتىن كېلىپ چىققان. رۇسلارنىڭ لياۋخەينى كونسىسىيە قىلىپ كېسىپ بەرمەيدىغان بولساڭلار، كورىيىنى تارتىۋالسىمىز دېيىشىدىكى ئاساسىي سەۋەبمۇ مانا مۇشۇنىڭدا. ئىلگىرى ئوتتۇرا تۈزلەڭلىكتە غەلىيان تىنچىماي كەلگەنلىكتىن چەنلۇڭ خان ھەربىي ھەرىكەتلەردە قولغا كىرگۈزگەن مۇشۇ نەچچە مىڭ چاقىرىملىق جايلارغا قارىيالمىغاندۇق. شۇنىڭ بىلەن بۇ يەرلەر قولىدىن كەتتى. بۇ ھەقتە شاھزادە گۇڭدې<sup>③</sup> خانغا مەكتۇب سولۇپ: «خەرىتىگە تەپسىلىي قارىماپتۇق، دەپ ھەسرەت چەككەندى. ھالا بۈگۈن رۇسلار بىزگە تەۋە ئەيخۇچۇ دېگەن يەرنى بېسىۋالدى. مۇبادا، بىز شەنخەيگۈەندىن ئەسكەر چىقارغان بولساق، قولىدىن كەتكەن ئاشۇ يەرلەرنى تارتىۋالغان، رۇسلارنىڭ بۇ ئەتراپتىكى تايانچى بازىلىرىنى بىتچىت قىلىپ تاشلىغان بولاتتۇق. ئۇلار يېڭىدىن قۇرغان خۇيجۈن قەلئەسىنى قومۇرۇپ تاشلىغان بولساق، رۇسلارنىڭ ئاتلىق ئەسكەرلىرى ماكانسىز ئاتلىق كۆچمەنلەرگە ئايلىنىپ، ئاسانلا تارمار بولاتتى!<sup>④</sup> ئاڭلىشىمچە، خان ئالىيلىرىنىڭ بۇ قېتىم زو دارېننى ئاستانگە جىددىي چاقىرتىشىدا، ۋەزىر لى جۇڭتاڭ — لى خۇڭجاڭ دارېن ئالاھىدە كۈچەپتۈدەك. خان مۇپەتتىش، بۇنى ئۇقتىلامىكىن؟ — دەپ سورىدى لىيۇ

① يېجەي — لىيۇ جىڭتاڭنىڭ لەقىمى.

② ئىلىنى دېمەكچى.

③ يېشىن.

④ «مەرىپەتلىك، مەدەتكار زوزۇڭتاڭ ئەسەرلىرى، نامىلەر»، 24 - جىلد، 75 - بەت.

جىڭتاي ئېھتىيات بىلەن.

— بۇنىڭدىن تولۇق خەۋىرىم بار، — دېدى زوزۇڭتاڭ سەل قىزىشىپ، — سەلتەنەتىمىزنىڭ ئىستىقبالىمۇ دەل ئاشۇنداق كاززاپلارنىڭ قولىدا ئابۇت بولماقتا. دەسلەپتە مېنىڭ شىنجاڭغا ئەسكەر چىقىرىش تەشەببۇسىمغا ھەممىدىن ئاۋۋال ئاشۇلى خۇڭجاڭ قارشى چىققاندى. بىزنى تەمىناتتىن قىسقانمۇ شۇ ئىدى. ھالا بۈگۈن بىزنىڭ ئىلىنى قايتۇرۇۋېلىشىمىزغا توسقۇنلۇق قىلىۋاتقانمۇ يەنە شۇ بولۇۋاتىدۇ. ئەھۋالدىن قارىغاندا، ئۇنىڭ زېمىنىنى ئەجنەبىلەرگە سۇڭلاپ بېرىۋېتىپ، سەلتەنەتىمىزنى خۇددى ئۆچكە غاجىۋەتكەن شاپتۇلدەك قىلىۋەتمىگۈچە، كۆڭلى زادى ئىمىن تاپمايدىغان ئوخشايدۇ.

— جۇڭتاي دارېن نېمىشقا مۇنداق قىلىدىكەن؟

— بۇ ئۇنىڭ ئۆز كۆمىچىگە چوڭ تارتىۋاتقىنى بولماي نېمە؟ — دېدى خاپىچىلىقتا زوزۇڭتاڭ ئۆزىنى بېسىۋالماي، — بىز غەربىي يۇرتتا نەچچە يىلدىن بۇيان قان كېچىپ جەڭ قىلىپ يۈرگەندە، ئۇ ئۆزىنىڭ شىمالىي دېڭىز ئارمىيىسىنى خۇددى بوۋاق بالىنى پەپىلىگەندەك پەپىلەپ چىقتى. ئەمدى بۈگۈن رۇسلارنىڭ قارا دېڭىز فىلوتى ئۇنىڭ دېڭىز ئارمىيىسىگە خىرىس قىلىۋىدى، ئۇ بىزنى غەربىي سەپتىن ئەسكەر چېكىندۈرۈشكە مەجبۇرلاش ئارقىلىق رۇسلارغا ياخشىچاق بولماقچى بولۇۋاتىدۇ. مۇبادا، راستىنلا دېڭىز سوقۇشى بولۇپ قالسا، ئۇ قۇرغان شىمالىي دېڭىز ئارمىيىسى رۇسلارنىڭ بىر پەشۋاسىغا يارامدۇ؟ مۇبادا، مەن خان ئالىيلىرىنىڭ قوبۇل قىلىشىغا مۇشەررەپ بولالسام، كۆڭلۈمدىكى بۇ سۆزلەرنىڭ ھەممىسىنى ئۇنىڭغا تۆكۈپ، قەلبىمنى ئىزھار قىلىۋالغان بولاتتىم. مۇبادا، خان: «مەن ئەجەپ بىلمەيتىمەن، ئەمدى بىلىدىم، ئەيىبنىم ئەمدى ئىزتىراپ بولۇپ يۈرمىگەي، بۇ ئىشنىڭ چارىسىنى ئۆزىمىز قىلغايىمىز» دېسە، مەنمۇ ئاخىرقى ئۆمرۈمنى خاقانلىقىمىزنى قوغداشقا تىكىپ قويدۇم؛ مۇبادا، ئۇنىڭ ئىلتىپاتىغا مۇشەررەپ بولالسام، بۇمۇ مەيلى، ئۆزۈمنىڭ قېرىغىنىمغا باقماي چوڭ ئىشقا بەل باغلاپ ماڭا نېمە

كەپتۇ؟ ئويلىسام، ئۆمرۈمنىڭ تەڭدىن تولسىنى قان كېچىپ  
ئۆتكۈزۈپتەن. ۋادەرىغا، بۇ دۇنيادا ئەمدى تالاشقۇدەك نېمە قالدى؟  
ئىستېپا سورايمەن - دە، يۇرتۇمغا كېتىپ، ئۆمرۈمنىڭ ساناقلىق  
كۈنلىرىنى ئۆز ئۆيۈمدە ئىركىن - ئازادە ئۆتكۈزىمەن! ① ...  
- كۆڭلىڭىزنى توق تۇتۇڭ زودارىن، بۇمۇ ئۆتۈپ كېتىدۇ، - دېدى  
ليۇ جىڭتاي ئۇنىڭ كۆڭلىنى ياساپ.

- ئۇغۇ شۇنداق، - دېدى زوزۇڭتاي ئېغىر بىر تىنىپ قويغاندىن  
كېيىن، - قەدىمكىلەر: «بۇ دۇنيانىڭ راھىتى چاقماقنىڭ روشەنلىكىدەك  
قىسقا؛ مېھنىتى بولسا بۇلۇتنىڭ قاراڭغۇلىقىدەك ئۇزۇن» دەپتىكەن.  
شۇڭا، ئۇنىڭ نېمىتىگە شاد، ئەمىلىگە خاپا بولغىچىلىكى يوق. ئۆرە  
تۇرغانىكەنمەن. مەڭگۈ يىقىلىپ چۈشمەيمەن دېيەلمەسەن؟ ياتقان ئادەملە  
مەڭگۈ يىقىلمايدۇ. قەدىمكى زاماندا، بىر مۇنەججىم ئاسماندىكى  
يۇلتۇزلارغا بېقىۋېتىپ، يەردىكى ئورەكنى كۆرمەي يىقىلىپ چۈشۈپتۇ.  
بۇنى كۆرگەن بىر چالا موللا:

- مۇنەججىم، سىلى ئادەتتە دۇنيانىڭ سىرىنى بىلىپ بولدۇم،  
دەيتىلغانغۇ؟ مانا ئەمدى ئالدىلىرىدىكى ئورەكنى كۆرمەي يىقىلىپ  
چۈشكەنلىرى نېمىسى؟ - دەپ ئۇنى گەپتە چېقىۋاپتۇ.

- ھەي نادان، بىلمەسەن؟ - دەپتۇ ھېلىقى مۇنەججىم، - ئۆرە  
تۇرغان ئادەمگىلا ئورەككە يىقىلىپ چۈشۈش نېسىپ بولىدۇ. ساڭا ئوخشاش  
نادان، بىلىمسىزلىرىگە بۇ ھەرگىزمۇ نېسىپ بولمايدۇ. چۈنكى، نادان  
كىشى ئورەككە چۈشۈپ كەتسە، قانداق چىقىپ كېتىشنى بىلمەيدىغان گەندە  
قۇرتىغا ئوخشايدۇ. شۇنداق ئىكەن، سەن يىقىلغاننىڭ لەززىتىنى قانداق  
بىلگەيسەن؟

دېمەك، شۇنداق ئادەملەرمۇ باركى، ئۇلار جاھاننىڭ ئىشلىرىنى

① «مەرىپەتلىك، مەدەتكار زوزۇڭتاي ھەزرەتلىرى ئەسەرلىرى.  
نامىلەر». 24 - جىلد، 67 - بەت.

چۈشەنمەيدۇ - يۇ، ئەمما، «ئۇزۇن - قىسقا»، «پەلەن - پەشمەت» دەپ باھا بېرىشكە ئۇستا. ئۇلار ئازراق ئىش قىلىپ قويسا، خۇددى «ئاينى چېپىپ ئېرىق ئالغان، مۇزنى چېقىپ بېلىق تۇتقان» دەك كۆرەڭلەپ، جاھانغا پاتماي كېتىشىدۇ. ئۇنداق ئادەملەر: «باشقىلارغا گۇناھ ئارتقاندا، ئۇلارنىڭ تېرىسىنى شۇلۇۋالمىغۇچە بولدى قىلىشمايدۇ؛ شەپقەت قىلغاندا بولسا، ئۆزىنىڭ ئىشتانسىز قالغىنىغا قارىماستىن، يېڭى كىيىم تىكىپ بېرىشىدۇ!

— يېجەي ئىنىم! — دېدى ئۇ سەل تىنىۋېلىپ، — شۇ نەرسە ئېسىڭىزدە بولسۇن، جاھاننىڭ ئىشلىرى شۇنداقكى: ئەنسىزلىكتىن ئاسايىشلىققا يۈزلىنىدۇ، ئاسايىشلىقتىن ئەنسىزلىككە يۈزلىنىدۇ. بۇ تارىخ مەڭگۈ دەۋر قىلىپ تۇرىدۇ. «جاھاننىڭ ئەنسىز بولۇشىدىكى ئاساسىي سەۋەب — ئەمەلدارلارنىڭ ساپاسىز بولغانلىقىدا. ساپاسىزلار جاھاننى قاپلاپ كەتكەنلىكتىن، ئەھلى پازىللار باش كۆتۈرەلمەيۋاتىدۇ. چۈنكى، ساپاسىزلار ئىستېداتلىقلارنى كۆرەلمەيدۇ — دە! جاھاننى تۈزەش ئۈچۈن، قابىلىيەتلىك، ئىستېداتلىق ئادەملەرنى ئىشقا قويۇش كېرەك. شۇنداق قىلغاندىلا، جاھاندىكىلەرنىڭ قەلبىنى مايىل قىلغىلى بولىدۇ. سەلتەنەتلىرىمىزدە ئادەملەرنى ئاقارتىشقا سەل قارالغانلىقتىن، قالايمىقانچىلىق ئۆكسىمەي كەلدى!»<sup>①</sup> شۇڭا، ئادەملەرنى ئىشلەتكەندە، بۇ ئىشقا ئالاھىدە دىققەت قىلۇرسىز!

— چۈشەندىم. دارېن! مۇھارەبىيە ئىشلىرىدا قايسى تەرەپلەرگە دىققەت قىلىشىم كېرەكلىكىنى ئاگاھلاندۇرغان بولسىڭىز! — دېدى ليۇ جىڭخاڭ ئىلتىجا قىلىپ تۇرۇپ.

— ئەمدى مۇھارەبىيە ئىشلىرىغا كەلسەك، قول ئاستىڭىزدىكى سەركەردە — سەردارلارغا قوشۇننى ياخشى يېتەكلەش ھەققىدە تەلپ

① «مەرىپەتلىك، مەدەتكار زوزۇڭخاڭ ھەزرەتلىرى ئەسەرلىرى»  
رى. خەت - چەكلەر»، 3 - جىلد، 37 - بەت.

قويۇشنى ئۈنۈتمىغايسىز. ياخشى قوشۇننىڭ ئۆلچىمى نېمە؟ مېنىڭچە،  
«داۋاملىق ئالغا ئىنتىلىدىغان بولۇش، ۋاپادار، زەھىمدىل، ئاق كۆڭۈل،  
ساداقەتمەن بولۇش، ھەرۋاقىت، ھەر جايدا قائىدە - يوسۇن، دىيانەت -  
ئەخلاقىنى تەكلىپلىدىغان بولۇش. شۇنداق بولغاندىلا كۆڭۈل  
يورۇق بولىدۇ - دە، ئىشتا سەۋەنلىك ئاز سادىر بولىدۇ. سانغۇنلار  
ئۆزىنىڭ قول ئاستىدىكى مىڭبېشى، يۈزبېشى، ياساۋۇل، ئۆكەرلەرگە  
شۇنداق تەلەپ قويۇشى، مىڭبېشى، يۈزبېشى، ياساۋۇل، ئۆكەرلەرمۇ  
چېرىكلەرگە شۇنداق تەلەپ قويۇشى كېرەك. شۇنداق قىلغاندىلا  
قوشۇندىكىلەرنى ئىرادىلىك، غەيرەتلىك، شىجائەتلىك، قورقماس قىلىپ  
تەربىيىلەپ چىققىلى بولىدۇ. شۇنداق قىلالىسىڭىزلا، خاننىڭ تۈز  
ھەققىنى ئاقلىغان بولىسىز!»<sup>①</sup>

زوزۇڭتاڭ ئۆزىمۇ ئۆزى ئېيتقاندەك، خان ئۈچۈن قولچۇماق  
بولدىغان ئىنتىزاملىق، جەڭگىۋارلىققا ئىگە بىر قوشۇن تەربىيىلەپ  
يېتىشتۈرۈش يولىدا ھەقىقەتەنمۇ ئاز ئەجر سەرپ قىلمىغان. «خاننىڭ تۈز  
ھەققىنى ئاقلاش» ئۇنىڭ «ياخشى قوشۇن» تەربىيىلەپ يېتىشتۈرۈپ  
چىقىشىدىكى ئاخىرقى نىشانى ئىدى.


زوزۇڭتاڭنىڭ يۈرىكىنىڭ قات - قېتىدىن چىقىۋاتقان بۇ  
پىغان - نادامەتلىرىنى ئاڭلاپ، ليۇ جىڭتاڭنىڭ قەلبىمۇ قاتتىق  
ئازابلاندى...

ئەتىسى ئەتىگەندە، زوزۇڭتاڭ خوشلىشىپ، جىيايۈگۈەن  
تەرەپكە قاراپ ئاتلىق يۈرۈپ كەتتى. بۇ چاغدا ئۇنىڭ ئۆت ياللۇغى  
كېسىلى تېخى سەللىمازا بولۇپ كەتمىگەنىدى. ليۇ جىڭتاڭ  
ئۇنى ئىككى - ئۈچ مەنزىل ئۈزىتىپ بىللە كەلدى. ئاخىر

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى -  
رى. تەستىقلار»، 7 - جىلد، 7 - بەت.



ئۇلار بىر - بىرىگە قىيىشمىغان ھالدا ئايرىلىشتى ①...  
 1881 - يىل 1 - ئاينىڭ 3 - كۈنى، ئاستانىگە قاراپ يولغا چىقىپ،  
 2 - ئاينىڭ 24 - كۈنى بېيجىڭغا يېتىپ كەلدى ۋە خارجى ئىشلىرى  
 يامۇلىنىڭ ۋەزىرى بولۇپ، قوشۇمچە لەشكېرى پىرقىنىڭ ئىشىغا مەسئۇل  
 بولدى. كېيىن يەنە سۇ ئىنشا ئاتىلىرى تەمىراتىغا مەسئۇل بولدى.  
 1884 - يىل 8 - ئاينىڭ 26 - كۈنى. خاقانلىق فرانسىيىگە ئۇرۇش  
 ئېلان قىلغاندا، زوزۇڭنىڭ ئوردا تەرىپىدىن فۇجىيەندىكى مۇھارېبىيە  
 ئىشلىرىغا مەسئۇل خان مۇپەتتىش بولۇپ تەيىنلەندى. 1885 - يىلى ئۇنىڭ  
 ئۆت كېسلى يامانلىشىپ، 9 - ئاينىڭ 5 - كۈنى، جياڭنىڭدا يەتمىش  
 ئۈچ يېشىدا ئۆلدى.



مۇۋەققەت خان مۇپەتتىش، شىنجاڭنىڭ مۇھارېبىيە  
 ئىشلىرىنىڭ باش نازارەتچىسى ليۇ جىڭتاڭ ئۆزىنىڭ شىنجاڭدا  
 ئۆلكە قۇرۇش تەسەۋۋۇرىنى مۇنداق ئوتتۇرىغا قويدى:  
 شىنجاڭ بىلەن گەنسۇ ئۆلكىسىنىڭ مۇناسىۋىتى چىش بىلەن  
 كالىپۇكنىڭ مۇناسىۋىتىگە ئوخشايدۇ. ئۇنىڭ ئۈستىگە،  
 لەشكەرلەرنىڭ مائاش - تەمىناتى، لەشكەر تولۇقلاش، لەشكەر  
 يۆتكەش، يېڭىدىن يەر ئېچىپ، شەھەر ئەھيا قىلىشلارنىڭ  
 ھەممىسىدە ئىچكىرىسىگە تايىنىشقا توغرا كېلىدۇ. شۇڭا،  
 شەنشى، گەنسۇ زۇڭتۇسىغا بىۋاسىتە قارايدىغان شىنجاڭ  
 ئۆلكىسىنى قۇرۇپ، ئۆلكىگە ئۈگۈتچى ئامبال تەيىنلەش لازىم؛

---

① زوزۇڭنىڭ مىلادى 1880 - يىل 11 - ئاينىڭ 14 - كۈنى قۇمۇلدىن  
 يولغا چىقىپ، 12 - ئاينىڭ 22 - كۈنى لىنجۇغا يېتىپ كەلدى.

ئۈگۈتچى ئامبالنىڭ قول ئاستىدا تۆت ۋىلايەت تەسىس قىلىش، ۋىلايەت ئاستىدا يەنە مەھكىمە، نازارەت، ئايماق ۋە ناھىيە تەسىس قىلىش كېرەك؛ ئىلى جياڭجۈنى ئۆز ۋەزىپىسىنى ساقلاپ قالسا بولىدۇ. ئەمما، ئىلى جياڭجۈنى پەقەت ئىلى — تارباغاتايلارنىڭلا چېگرا مۇداپىئە ئىشىغا مەسئۇل بولىدۇ. يەرلىكنىڭ ئىشىغا قول تىقسا بولمايدۇ ۋە ھاكازالار.

1882 — يىلىنىڭ ئاخىرلىرى، خان ليۇ جىڭتاڭنىڭ بۇ تەساۋۇرىنى قوبۇل كۆرۈپ رەسمى تەستىقلىدى. 1883 — يىلىدىن باشلاپ، ليۇ جىڭتاڭ خاننىڭ پەرمانىغا بىنائەن، تەڭرى تېغىنىڭ شىمالىي ۋە جەنۇبىدىكى ھەرقايسى ۋىلايەت، مەھكىمە، نازارەت، ئايماق ۋە ناھىيىلەرنىڭ ئەمەلدار — مەنەپدارلىرىنى خىزمەتكە تەيىنلەشكە باشلىدى.

مىلادى 1884 — يىل 11 — ئاينىڭ 17 — كۈنى، مانجۇ خانى يارلىق چۈشۈرۈپ، شىنجاڭ ئۆلكىسىنى قۇرۇشنى رەسمىي تەستىقلىدى ھەمدە گەنسۇ بىلەن شىنجاڭ ئۆلكىسىنىڭ ئۈگۈتچى ئامباللىقىغا ۋە پەرمانبەردارلىقىغا ئايرىم — ئايرىم ھالدا بىردىن ئادەم تەيىنلەپ، ئەسلىدىكى يەكەن خان ئامبىلى ۋە باشقا مەسلىھەتچى ئامبال، خان ئامباللارنى ۋە شۇنىڭدەك ھەرقايسى شەھەرلەردىكى ھاكىمبەگ، بەگلەرنى ۋەزىپىسىدىن قالدۇرۇپ، ھاكىمىيەت تۈزۈمىنى ۋىلايەت، مەھكىمە، نازارەت، ئايماق ۋە ناھىيە تۈزۈمىگە ئۆزگەرتتى:

گەنسۇ، شىنجاڭ ئۈگۈتچى — شىنجاڭ ئۈگۈتچى ئامبىلى دەپمۇ ئاتىلاتتى. ئۈگۈتچى ئامبال — خاننىڭ شىنجاڭدىكى ئەڭ ئالىي ھەربىي، مەمۇرىي ئەمەلدارى ھېسابلىناتتى. ئۇ ھەم لەشكەرىي پىرقىنىڭ يانداش ئامبىلى، باش تەپتىش مەھكىمىسىنىڭ ئوڭ قول چۆبدارى قاتارلىق ۋەزىپىلەرنىمۇ قوشۇمچە ئۆتەيتتى. ئۈگۈتچى ئامبال شىنجاڭنىڭ ھەربىي،

مەمۇرىي، ھاكىمىيەت ئىشلىرىنىڭ ھەممىسىگە مەسئۇل ئىدى. ئۈگۈنچى ئامبال يۇقىرىدا خاقان ئوردىسى بىلەن شەنشى، گەنسۇ زۇڭدۇسىنىڭ باشقۇرۇشىنى قوبۇل قىلسا، تۆۋەندە ھەرقايسى ۋىلايەتلەردىكى دوتەي، ئامبال، نازىر، زوراغا ۋە ھاكىملارنى ۋە شۇنىڭدەك شۇ جايلاردا تۇرۇشلۇق مانجۇ - خەنزۇ چېرىكلىرىنى باشقۇراتتى. ئۈگۈنچى ئامبال يامۇلى ئۆلكە مەركىزى — دىخۇا<sup>①</sup> دا ئىدى.

شۇنىڭدىن ئېتىبارەن، شىنجاڭنىڭ مەمۇرىي، ھەربىي، ئىقتىسادىي ۋە مەدەنىيەت مەركىزى شىمالدا ئىلىدا، جەنۇبتا يەكەندە بولۇشتىن قېلىپ، ئۈرۈمچىگە يۆتكەلدى.

11 - ئاينىڭ 19 - كۈنى، مانجۇ خانىنىڭ يارلىقى بويىچە، ليۇ جىڭتاڭ شىنجاڭنىڭ مۇھارابىيە ئىشلىرىغا مەسئۇل خان - مۇپەتتىش ۋە گەنسۇ، شىنجاڭ ئۆلكىلىرىنىڭ ئۈگۈنچىسى قىلىپ تەيىنلەندى. بۇ چاغدا ئۇ قىرىق ياشقا كىرگەنىدى.

ۋېي گۇاڭئاۋ شىنجاڭ ئۆلكىسىنىڭ پەرمانبەردار<sup>②</sup> لىقىغا تەيىنلەندى. مىلادى 1885 - يىل 5 - ئاينىڭ 14 - كۈنى، ليۇ جىڭتاڭ قۇمۇلدىن ئۈرۈمچىگە يۆتكىلىپ، ئۈگۈنچى ئامبال يامۇلىغا<sup>③</sup> كىرىپ ئورۇنلىشىپ، رەسمىي ئىش باشلىدى.

شىنجاڭ ئۈگۈنچى ئامبىلىنىڭ قول ئاستىدا بىر نەپەر پەرمانبەردار،

---

① دىخۇا — مانجۇلار شىنجاڭغا ھۆكۈمرانلىق قىلغان چاغلاردىكى ئۈرۈمچىنىڭ نامى. جۇڭخۇا خەلق جۇمھۇرىيىتى قۇرۇلغاندىن كېيىن، مەركىزىي خەلق ھۆكۈمىتى بۇ نام، كەمسىتىش خاراكتېرىنى ئالغان دەپ قاراپ تارىختىكى ئەسلى ئاتىلىشى — ئۈرۈمچىنى ئەسلىگە كەلتۈرگەن.

② پەرمانبەردار — ئۆلكىنىڭ مالىيە ئىشلىرىغا مەسئۇل ئەمەلدار، ھازىرقى مالىيە نازارىتىنىڭ نازىرىغا تەڭ.

③ شىنجاڭ ئۈگۈنچى ئامبال يامۇلى — ھازىرقى ئۈرۈمچى شەھرىدىكى شەھەرلىك 8 - ئوتتۇرا مەكتەپنىڭ ئورنىدا ئىدى.

بىر نەپەر مۇپەتتىش خەلپەتلىگى<sup>①</sup>، بىر نەپەر تەپتىش بەگ<sup>②</sup>، بىر پاشابېگى<sup>③</sup> ئىشلەيتتى.

ھەرقايسى ۋىلايەتلەرگە دوتەي، مەھكىمىلەرگە ئامبال، نازارەتلەرگە نازىر ياكى دادخاھ، ئايماقلارغا زوراغا، ناھىيىلەرگە بولسا ھاكىم قويۇلغانىدى. شۇ چاغدا شىنجاڭ بويىچە تۆت ۋىلايەت، ئالتە مەھكىمە، توققۇز نازارەت، ئۈچ ئايماق، 23 ناھىيە (تارماق ناھىيىلەرنىمۇ ئۆز ئىچىگە ئالدى) تەسىس قىلىنغانىدى.

ئۈرۈمچى ۋىلايىتى — مەركىزى ئۈرۈمچىدە بولۇپ، پۈتۈن شىنجاڭ ئەدلىيە - جازا ۋە جام - رابات، پوچتا - ئالاقە ئىشلىرىنى باشقۇراتتى؛ ئۈرۈمچى ۋىلايىتىنىڭ قارمىقىدا يەنە دىخۇا مەھكىمىسى بار ئىدى. دىخۇا مەھكىمىسىگە تۇرپان، قۇمۇل، جېنشى<sup>④</sup>، گېرقارائۇسۇ<sup>⑤</sup> قاتارلىق تۆت نازارەت قارايتتى. بۇ نازارەتلەرنىڭ ئاستىدا يەنە دىخۇا ناھىيىسى، سانجى ناھىيىسى، قۇتۇبى ناھىيىسى، سۈيلەي ناھىيىسى<sup>⑥</sup>، فۇكاڭ ناھىيىسى. فۇيۈەن ناھىيىسى<sup>⑦</sup>، گۇچۇڭ ناھىيىسى، پىچان ناھىيىسى بولۇپ سەككىز ناھىيە بار ئىدى.

ئىلى - تارباغاتاي ۋىلايىتى — مەركىزى نىڭيۈەن<sup>⑧</sup> كۈرەسىدە بولۇپ، سۋاستە ئىلى جياڭجۈننىڭ باشقۇرۇشىغا بويسۇناتتى. ۋىلايەت

---

① مائارىپقا مەسئۇل ئەمەلدار. ھازىرقى مائارىپ نازارىتىنىڭ نازىرىغا تەئە.

② ھەربىي دەرىجىلىك ئەمەلدارلارنى تەپتىش قىلىشقا مەسئۇل ئەمەلدار. ھازىرقى رىئۇزىيە نازارىتىنىڭ نازىرىغا تەئە.

③ ئۆلكىنىڭ ئامانلىق - ساقچى ئىشلىرىغا مەسئۇل ئەمەلدار. ھازىرقى ج خ نازارىتىنىڭ نازىرىغا تەئە.

④ ھازىرقى بارىكۆل قازاق ئاپتونوم ناھىيىسى.

⑤ ھازىرقى شىخو شەھىرى.

⑥ ھازىرقى ماناس ناھىيىسى.

⑦ ھازىرقى جېمسار ناھىيىسى.

⑧ ھازىرقى غۇلجا شەھىرى.

ئاستىدا بىر مەھكىمە — ئىلى مەھكىمىسى بار ئىدى. مەھكىمە ئاستىدا ئىككى نازارەت — جىڭ نازارىتى بىلەن تارباغاتاي نازارىتى بار ئىدى. بۇ نازارەتلەرگە سۈيىدۈلۈك، نىڭيۈەن ناھىيىلىرى قارايتتى.

ئاقسۇ ۋىلايىتى — مەركىزى ۋىنسۇ<sup>①</sup> دا بولۇپ، ۋىلايەتنىڭ ئاستىدا ئىككى مەھكىمە — قاراشەھەر<sup>②</sup> مەھكىمىسى بىلەن ۋىنسۇ مەھكىمىسى بار ئىدى. مەھكىمىنىڭ ئاستىدا بىر نازارەت — ئۈچتۈرپان نازارىتى بار ئىدى. بىر بىۋاسىتە قاراشلىق ئايماق — كۇچا ئايمىقى بار ئىدى. شىنجا ناھىيىسى<sup>③</sup>، كەلپىن ناھىيىسى، باي ناھىيىسى، شەرىيار ناھىيىسى<sup>④</sup>، بۈگۈر ناھىيىسى، شىنپىڭ ناھىيىسى چاقىلىق ناھىيىسى قاتارلىق يەتتە ناھىيە بار ئىدى.

قەشقەر ۋىلايىتى — مەركىزى كۈنشەھەردە<sup>⑤</sup> بولۇپ، ئۇنىڭ ئاستىدا، ئىككى مەھكىمە — يېڭىشەھەر مەھكىمىسى بىلەن يەكەن مەھكىمىسى ۋە ئىككى نازارەت — يېڭى ھېسار<sup>⑥</sup> نازارىتى بىلەن پۇلى<sup>⑦</sup> نازارىتى بار ئىدى. ئۇنىڭ ئاستىدا ئىككى ئايماق — بارچۇق<sup>⑧</sup> ئايمىقى بىلەن خوتەن ئايمىقى بار ئىدى. كۈنشەھەر ناھىيىسى<sup>⑨</sup> پەيزاۋات ناھىيىسى، قاغىلىق ناھىيىسى، گوما ناھىيىسى، لوپ ناھىيىسى، كىرىيە

---

① ھازىرقى ئاقسۇ شەھىرى.

② ھازىرقى يەنجى خۇيزۇ ئاپتونوم ناھىيىسى.

③ ھازىرقى شاپار ناھىيىسى.

④ ھازىرقى لوپنۇر ناھىيىسى.

⑤ ھازىرقى قەشقەر شەھىرى.

⑥ ھازىرقى يېڭىسار ناھىيىسى.

⑦ ھازىرقى تاشقورغان تاجىك ئاپتونوم ناھىيىسى.

⑧ ھازىرقى مارالبېشى ناھىيىسى.

⑨ ھازىرقى توققۇزاق.

ناھىيىسى قاتارلىق ئالتە ناھىيە بار ئىدى.

ئۈگۈتچى ئامبالنىڭ قول ئاستىدىكى ھەربىي ئەمەلدارلاردىن:  
قۇۋۇقتىن چىققان خەنزۇ قوشلىرىدا باش بۇغ<sup>①</sup>، ئوكۇرداي<sup>②</sup>،  
يانداش سانغۇن<sup>③</sup>، مەسلىھەتچى سانغۇن<sup>④</sup>، گېزەكچى سانغۇن<sup>⑤</sup>،  
ياساۋۇل بېگى<sup>⑥</sup>، باقاۋۇل<sup>⑦</sup>، لاۋازبېگى<sup>⑧</sup>، يانداش ياساۋۇلبېگى<sup>⑨</sup>،  
كېزەكچى ياساۋۇلبېگى<sup>⑩</sup> قاتارلىق ئوفىتسېرلار بار ئىدى. ھەربىر خەنزۇ  
قوشىدا بىر نەپەر مەسلىھەتچى سانغۇن، بىر نەپەر كىزەكچى سانغۇن، بىر  
نەپەر ياساۋۇلبېگى، بەش نەپەر باقاۋۇل، ئون نەپەر لاۋازمبېگى، ئون  
توققۇز نەپەر يانداش ياساۋۇلبېگى، يىگىرمە توققۇز نەپەر كېزەكچى  
ياساۋۇلبېگى، تۆت نەپەر نەسەبىي چەۋەنداز. نۆۋكەر، بىر نەپەر كاندىدات  
چەۋەنداز نۆۋكەر، بىر چەۋەنداز ياساۋۇل، بىر مىڭ بەش يۈز ئاتلىق  
چېرىك، 1500 نەپەر پىيادە چېرىك بار بولۇپ، جەمئىي 102 نەپەر  
ھەردەرىجىلىك ئوفىتسېر، 3000 نەپەر چېرىك بولاتتى.

ئۇنىڭدىن باشقا، يۇقىرى ئۈچ ئويرۇت قوشى، تۆۋەن ئۈچ ئويرۇت  
قوشى، جۇڭغار ئويرۇتلىرىنىڭ تۆۋەن بەش قوشى قاتارلىق مۇڭغۇل  
قوشلىرى ۋە مانجۇ، سولۇن، چاخار، شىبە قوشلىرى بار ئىدى.  
ھەربىر يۇقىرى ئويرۇت قوشىدا بىر نەپەر ئوكۇرداي، ئىككى نەپەر  
يانداش ئوكۇرداي، ئون ئالتە نەپەر سۇمۇن زەڭگى، ئون نەپەر شىرمەت

- ① ھازىرقى بىرگادا كوماندىرىغا تەڭ.
- ② ھازىرقى بىرگادا شتاب كوماندىرىغا تەڭ.
- ③ ھازىرقى مۇئاۋىن بىرگادا كوماندىرىغا تەڭ.
- ④ ھازىرقى مۇئاۋىن بىرگادا كوماندىرىغا تەڭ.
- ⑤ ھازىرقى ئالىي دەرىجىلىك شتاب ئوفىتسېرىغا تەڭ.
- ⑥ ھازىرقى پولك كوماندىرىغا تەڭ.
- ⑦ ھازىرقى گارنىزون كوماندىرىغا تەڭ.
- ⑧ ھازىرقى پولك شتاب كوماندىرىغا تەڭ.
- ⑨ ھازىرقى باتالىيون كوماندىرىغا تەڭ.
- ⑩ ھازىرقى ئوتتۇرا دەرىجىلىك شتاب كوماندىرىغا تەڭ.

چەۋەنداز نۆۋكەر، بىر نەپەر نەسەبىي چەۋەنداز نۆۋكەر، بىر نەپەر نەسەبىي چەۋەنداز ياساۋۇل. ئون ئالتە نەپەر يانداش ياساۋۇل، ئالتە نەپەر قۇببىسىز كۆك ياقىلىق ئوفتسىر. قىرىق سەككىز نەپەر سۈيلەكچى، 16 نەپەر قىزىل قۇببىلىق سۈيلەكچى، 1714 نەپەر قارا چېرىك بولۇپ، جەمئىي 38 نەپەر ھەردەرىجىلىك ئوفتسىر، 1800 نەپەر چېرىك بولاتتى.

ھەربىر تۆۋەن ئويۇرۇت قوشىدا: بىر نەپەر ئوكۇرداي، بىر نەپەر يانداش ئوكۇرداي، ئالتە نەپەر سۇمۇن زەڭگى، ئالتە نەپەر شىرمەت چەۋەنداز نۆۋكەر، بىر نەپەر كاندىدات سۇمۇن زەڭگى، بىر نەپەر بىرىنچى دەرىجىلىك تەيىچى، ئىككى نەپەر تۆتىنچى دەرىجىلىك تەيىچى، ئالتە نەپەر يانداش ياساۋۇل، ئۈچ نەپەر قۇببىسىز كۆك ياقىلىق ئوفتسىر، ئون سەككىز نەپەر باش سۈيلەكچى، ئالتە نەپەر قۇببىسىز يانداش سۈيلەكچى، ئېيىغا بىر سەر كۈمۈش مائاش ئالىدىغان قۇياقلىق چېرىكتىن تۆت تۈز ئاتىشى يەتتىسى، ئېيىغا بەش مىسقال كۈمۈش مائاش ئالىدىغان قۇياقلىق چېرىكتىن ئالتە يۈز ئاتىشى بەشى بار ئىدى؛

ھەر بىر جۇڭغار ئويۇرۇت تۆۋەن قوشىدا: بىر نەپەر ئوكۇرداي، ئىككى نەپەر يانداش ئوكۇرداي، ئون نەپەر سۇمۇن زەڭگى، ئون نەپەر شىرمەت چەۋەنداز نۆۋكەر، بىر نەپەر نەسەبىي چەۋەنداز نۆكەر، بىر نەپەر نەسەبىي چەۋەنداز ياساۋۇل، ئۈچ نەپەر قۇببىسىز كۆك ياقىلىق ئوفتسىر، ئون نەپەر سۈيلەكچى، ئون نەپەر قۇببىسىز باش سۈيلەكچى، ئېيىغا بىر سەر كۈمۈش مائاش ئالىدىغان قۇياقلىق چېرىكتىن تۆت يۈز سەككىس يەتتە، ئېيىغا بەش مىسقال كۈمۈش مائاش ئالىدىغان قۇياقلىق چېرىكتىن 1077 سى بار ئىدى.

ھەربىر مانجۇ قوشىدا: ئادەتتە سەككىز يانداش سانغۇن، قىرىق نەپەر سۇمۇن زەڭگى، قىرىق نەپەر باقاۋۇل، قىرىق نەپەر شىرمەت چەۋەنداز نۆكەر، ئىككى نەپەر نەسەبىي شىرمەت چەۋەنداز ياساۋۇل، توققۇز نەپەر كاندىدات چەۋەنداز ياساۋۇل، ئىككى نەپەر كاندىدات سۇمۇن زەڭگى، ئىككى نەپەر كاندىدات باقاۋۇل، ئىككى نەپەر نەسەبىي چەۋەنداز ياساۋۇل، قىرىق نەپەر تۇرشاۋۇل ياساۋۇل، قىرىق نەپەر باش سۈيلەكچى، بىر يۈز يىگىرمە

نەپەر يانداش سۈيلەكچى، قىرىق سەككىز نەپەر ئوغچى، ئىككىيۈز ئوتتۇز  
ئىككى نەپەر ھۇجۇمچى، ئىككى يۈز نەپەر كاندىدات ھۇجۇمچى، ئىككى  
مىڭ ئالتە يۈز نەپەر چېرىك، تۆت يۈز نەپەر قۇياقلىق ئوقچى، ئالتە يۈز  
نەپەر پىيادە قۇياقلىق چېرىك، قىرىق نەپەر توپچى، سەككىسەن نەپەر  
داققىچى، ئىككى يۈز قىرىق نەپەر شەپقەتچى چېرىك بولاتتى. جەمئىي بىر  
يۈز ئاتمىش ئىككى نەپەر ئوفىتسىر، تۆت مىڭ ئالتىيۈز قىرىق نەپەر  
چېرىك، ئېيىغا بىر سەر كۈمۈش مائاش ئالدىغان بىر يۈز ئاتمىش نەپەر  
بىكارچى، يىگىرمە ئىككى مىڭ جان ئائىلە - تاۋابىئات بولاتتى.

ھەربىر شىبە قوشىدا ئادەتتە بىر نەپەر ئوكۇرداي، بىر نەپەر يانداش  
ئوكۇرداي، سەككىز نەپەر سۈمۈن زەڭگى، تۆت نەپەر باقاۋۇل، سەككىز  
نەپەر شىرمەت چەۋەنداز نۆۋكەر، تۆت نەپەر نەسەبىي چەۋەنداز ياساۋۇل،  
بىر نەپەر كاندىدات سۈمۈن زەڭگى، سەككىز نەپەر خادىم، ئالتە نەپەر  
قۇببىسىز كۆك ياقىلىق ئوفىتسىر، تۆت نەپەر تۇرشاۋۇل نۆۋكەر، ئوتتۇز  
ئالتە نەپەر تۇرشاۋۇل، يىگىرمە تۆت نەپەر سۈيلەكچى، سەككىز نەپەر  
قۇببىسىز سۈيلەكچى، قىرىق سەككىز نەپەر ياردەمچى سۈيلەكچى، بىر  
مىڭ ئىككى يۈز ئون تۆت نەپەر چېرىك بولۇپ، جەمئىي يىگىرمە ئالتە نەپەر  
ھەردەرجىلىك ئوفىتسىر، بىر مىڭ ئۈچ يۈز نەپەر چېرىك، ئون سەككىز  
مىڭ جان ئائىلە - تاۋابىئات بولاتتى.

ھەربىر سولۇن قوشىدا ئادەتتە بىر نەپەر ئوكۇرداي، بىر نەپەر يانداش  
ئوكۇرداي، سەككىز نەپەر سۈمۈن زەڭگى، تۆت نەپەر باقاۋۇل، سەككىز  
نەپەر شىرمەت چەۋەنداز نۆۋكەر، تۆت نەپەر نەسەبىي چەۋەنداز ياساۋۇل،  
بىر نەپەر كاندىدات سۈمۈن زەڭگى، بىر نەپەر كاندىدات نەسەبىي چەۋەنداز  
ياساۋۇل، سەككىز نەپەر خادىم، توققۇز نەپەر قۇببىسىز كۆك ياقىلىق  
ئوفىتسىر، تۆت نەپەر تۇرشاۋۇل نۆۋكەر، ئوتتۇز ئالتە نەپەر تۇرشاۋۇل،  
ئون ئالتە نەپەر كاندىدات تۇرشاۋۇل، يىگىرمە تۆت نەپەر باش سۈيلەكچى،



سەككىز نەپەر قۇببىسىز كاندىدات سۈيلىكچى، بىر مىڭ ئوتتۇز بەش نەپەر قارا چېرىك، ئىككى يۈز نەپەر شەپقەتچى چېرىك بولۇپ، جەمئىي يىگىرمە يەتتە نەپەر ھەردەرىجىلىك ئوفىتسېر، 1340 نەپەر چېرىك بولاتتى ①. چاخار ② قوشىدىكى ھەربىيلەرنىڭ سانى ئاساسەن يۇقىرىقىلارغا ئوخشىشىپ كېتەتتى.

ئىلىدا تۇرۇشلۇق يېشىل تۇغلۇق قوشۇن ئىلى جياڭجۈنىگە بىۋاسىتە قاراشلىق بولغاندىن سىرت يەنە، ئىلى، تارباغاتاي قاتارلىق جايلاردىكى مانجۇ، شىبە، سۇلۇن، چاخار، ئويرۇت قوشلىرىمۇ ئۇنىڭ بىر تۇتاش قوماندانلىقىغا بويسۇناتتى ۋە مۇشۇ ئەتراپتىكى موڭغۇل، قازاق، قىرغىز ئۇلۇسلىرىنىڭ ئىش - ھەرىكەتلىرىگە يېقىندىن كۆز - قۇلاق بولۇش ۋەزىپىسىنى ئۈستىگە ئېلىشقانىدى.

شىنجاڭ ئۆلكىلىك ئۈگۈتچى ئامبال مەھكىمىسى بىلەن ئىلى جياڭجۈنى مەھكىمىسى بىر - بىرىگە بويسۇنماي، پات - پاتلا ھوقۇق تالىشىپ ماجرالاشىپ قالاتتى. بۇ ئىش تاكى مىلادى 1914 - يىل 2 - ئاينىڭ 10 - كۈنى ئىلى چېگرا باسقاقىيىگى مەھكىمىسى چېگرا باقاۋۇلىيىگى مەھكىمىسى بولۇپ ئۆزگەرتىلىپ، ئىلى رايونى شىنجاڭ ئۆلكىلىك تۇتۇق بەگ مەھكىمىسىنىڭ بىر تۇتاش باشقۇرۇشىغا ئۆتكەندىن كېيىنلا، ئاندىن تەلتۆكۈس ھەل بولدى. مىلادى 1916 - يىل 6 - ئاينىڭ 4 - كۈنى، تارباغاتاي مەسلىھەتچى ئاممىلى دوتەي بولۇپ ئۆزگەرتىلگەندىن كېيىنلا، تارباغاتاي رايونىمۇ شىنجاڭ ئۆلكىسىنىڭ مەمۇرىي جەھەتتە باشقۇرۇشىغا تولۇق بويسۇنىدىغان بولدى. بۇ كېيىنكى چاغلاردىكى گەپ ئىدى، ئەلۋەتتە.

---

① سولۇن قوشىنىنىڭ ئائىلە - تاۋابىئاتلىرى ھەققىدە سان ئېنىق ئەمەس.

② چاخار قوشىدىكى ئەسكەرلەرنىڭ سانى ئېنىق ئەمەس.

مىلادى 1820 - يىلىلا مانجۇ خاقانلىقىدىن چىققان گۇڭ زېجېن<sup>①</sup> دەيدىغان بىر ئەرباب ئۆزىنىڭ «غەربىي يۇرتتا ئۆلكە تۈزۈمىنى يولغا قويۇش ھەققىدە تەكلىپ» دېگەن ماقالىسىدىلا شىنجاڭدا ئۆلكە قۇرۇپ، ۋىلايەت - ناھىيە تۈزۈمىنى ئومۇميۈزلۈك يولغا قويۇشنى تەشەببۇس قىلغانىدى. ئەمما، خان ئۇنىڭ بۇ تەكلىپىگە قۇلاق سالماغانىدى.

مىلادى 1864 - يىلى، شىنجاڭدا يۈز بەرگەن قوزغىلاڭلار مانجۇ خاقانىغا شىنجاڭنىڭ ھەرقايسى جايلىرىدا ئەسلىدىن يۈرگۈزۈلۈپ كېلىنىۋاتقان خان ئامبال، ھاكىمبەگ ۋە ۋاڭ - گۇڭ، بەگ - جاساق ھەتتە تۈزۈمى بويىچە ھاكىمىيەت ئىشلىرىنى باشقۇرغاندا، ئۆھپىسىدىن مېھنىتى كۆپ بولىدىغانلىقىنى تونۇتقۇزدى. چۈنكى، خاننىڭ سەلتەنىتى كۆپەيگەندە، بۇ خان ئامبال، ھاكىمبەگ ۋە ۋاڭ - گۇڭ، بەگ - جاساقلار خاننىڭ نامىنى سۈيىڭىستېمال قىلىپ، پۇقرالارنى قاڭغىر قاقشىتىشەتتى. بۇ ھەقتە گەنسۇ تايىپىلەر مەھكىمىسىگە ئامبال بولغان جاڭ جىشېڭ مۇنداق دەپ ئەينەن يازغانىدى: «بۇ قېتىم مۇسۇلمانلار يۇرتىدا يۈز بەرگەن غەلىبىلەرغا خان - ئامباللارنىڭ زۇلۇم - شەملىرى سەۋەبچى بولدى. ھەرقايسى شەھەرلەردىكى خان - ئامباللارنىڭ تەڭدىن تولسى سامان قورساق ئانقېپى بىرىنچىلەر ئىدى. ئۇلار مۇسۇلمانلارنىڭ خوتۇن - قىزلىرىنى خالىغانچە ئاياغ - ئاستى قىلىشەتتى، يامۇللىرىغا بىر ئەكىرىۋالغىنىچە، ئۇزاققىچە خوتۇن قىلىشىپ قايتۇرۇپ بېرىشمەيتتى ياكى ئالۋان - ياساقنى خالىغانچە چېچىپ، پۇقرانى قاڭغىر قاقشىتىشەتتى. ھاكىمبەگلەر بولسا، پارغا ئۆگىنىۋالغان بولۇپ، نەپسى بىلەن كىچىلا يوغىناپ كېتىشكەندى. خان - ئامبال بىر چارەك ئاشلىق ئالۋان ئېلىش كېرەك دېسە، بەگلەر نەچچە يۈز چارەك ئاشلىق ئالۋان چاچاتتى. خان ئامبال بىر

① گۇڭ زېجېن (1792 - 1841) چىڭ سۇلالىسىنىڭ ئاخىرلىرىدىكى مۇتەپەككۇر. جېجياڭ ئۆلكىسىدىن، مانجۇ ئوردىسىنىڭ شىنجاۋۇل پىرقىسىدا باش مىرزا بولغان. ئۇ: «ھىدايەت، ئاقارتىش، تۈزىمەك بىر - بىرىدىن ئايرىلمايدىغان ئۈچ تەرەپ» دېگەننى تەشەببۇس قىلغان. لىن زېشۈي ئەپىيۇنى مەنبئى قىلغاندا، ئۇ ئىنگىلىزلار بىلەن قەتئىي مۇراسىمەلەشمەسلىكىنى تەشەببۇس قىلغانىدى.

تەڭگىلىك دىيەك سېلىق سېلىش كېرەك دېسە، بەگلەر يۈز تەڭگىلىك دىيەك سېلىق چاپاتتى. شۇڭا، ھەرقايسى يۇرتلاردىكى مۇسۇلمان چەتئۇلار غەزىپىنى ئىچىگە يۈتۈپ، لىۋىنى چىشلەپ، خەپ دەپ يۈرۈشەتتى. ئاستانىدىكى ھەر دەرىجىلىك ئەمەلدارلار ئۆز ئەجر - تۆھپىلىرىگە چۈشلۈقلە مائاش - تەمىنات ئالاتتى. لېكىن بۇ خان ئامباللار ئەمىلىدىن چۈشۈپ يۇرتىغا قايتقاندا بولسا، ھارۋا - ھارۋىلاپ ئالتۇن - كۈمۈش، دۇنيا - دەپنىلەر بىلەن قايتىشاتتى...»<sup>①</sup>

مۇبادا، خاننىڭ سەلتەنەتى ئاجىزلاشسا، بۇ ھاكىمبەگ، ۋاڭ - گۇڭ، بەگ - جاساقلار تەپرىقچىلىق دۈمبىقىنى چېلىشىپ، ئوردىغا مۇشت كۆتۈرۈپ چىقىشاتتى. ھەتتا، چەت ئەل بىلەن تىل بىرىكتۈرۈپ مانجۇ سەلتەنەتنىڭ بىرلىكىنى پارچىلاشقا ئۇرۇناتتى.

بۇ مەسىلىنى تۈپ يىلتىزىدىن ھەل قىلىش ئۈچۈن، مىلادى 1872 - يىلى، خان مۇپەتتىش، لەنجۇ سىلىڭنىڭ زۇڭدۇسى زوزۇڭنىڭ شىنجاڭنىڭ مۇھارەبىيە ئىشلىرىغا مەسئۇل بولغاندا، شىنجاڭدا ئۆلكە تەسىس قىلىپ، ۋىلايەت، ناھىيە تۈزۈمىنى يولغا قويۇشنىڭ تەپسىلىي پىلانىنى كۆتۈرۈپ چىققاندى. مىلادى 1877 - يىلىدىن كېيىن، ئۇ خانغا جەمئىي تۆت قېتىم قاتلام مەكتۇب سۈنۈپ، شىنجاڭدا ئۆلكە قۇرۇپ، خان ئامبال، ھاكىمبەگ ۋە ۋاڭ - گۇڭ، بەگ - جاساق تۈزۈمىنى بىكار قىلىشنى تەلەپ قىلدى.

شىنجاڭدا ئۆلكە قۇرۇلۇپ، ۋىلايەت، ناھىيە تۈزۈمى يولغا قويۇلغاندىن كېيىن، تەڭرى تېغىنىڭ جەنۇبى ۋە شىمالىدىكى كەڭ جايلاردا خان ئامبال ۋە ھاكىمبەگلىك تۈزۈمى بىكار قىلىندى. ھەرقايسى شەھەرلەردىكى ھاكىمبەگلەر ئۆزلىرىنىڭ ئەسلى دەرىجىسى بويىچە ھەرقايسى ۋىلايەت، مەھكىمە، نازارەت، ئايماق ۋە ناھىيىلەرنىڭ يامۇللىرىدا مۇناسىپ ئىشقا قويۇلدى. ئۇلارنىڭ مائاش، تەمىناتىمۇ ئەھۋالغا قاراپ بېكىتىلدى. خىزمەت قىلىشنى خالىمىغانلار ئۆيىگە قايتۇرۇلدى. ھەرقايسى يېزا - قىشلاقلاردا ھۆكۈمەتنىڭ ئەمر - پەرمانلىرىنى ئىجرا

① «داۋگۇاڭ، شىيەنفېڭ خان يىللىرىدا ئەمەلدارلىق سورۇنىدا كۆرگەن - ئاڭلىغانلىرىم»، جۇڭخۇا كىتابچىلىق ئىدارىسى. 1981 - يىلى خەنزۇچە نەشرى، 228 -، 229 - بەتلەر.

قىلىشقا مەسئۇل شاڭيۇ، باۋجاڭ، جاجاڭ، ئەللىكىشى، مىراپىشى قاتارلىقلارغىمۇ ئەھۋالغا قاراپ لايىقىدە مائاش - تەمىنات بېكىتىپ بېرىلدى. ۋاڭ - گۇڭ، بەگ - جاساق، بېلى، بەيسى قاتارلىق سابىق ئاقسۆڭەكلەرنىڭ قولىدىكى ھاكىمىيەت ھوقۇقى تارتىۋېلىندى، ئۇلارنىڭ پەقەت جەركە - ئوتىغانقىلا ۋارىسلىق قىلىشىغا رۇخسەت قىلىندى. تۇرپان ۋاڭى<sup>①</sup> تۇرپاندىكى ئوردىسىدىن لۈكچۈنگە كۆچۈرۈۋېتىلدى ھەمدە ئۇنىڭ ۋاڭلىق مەرتىۋىسىگە ۋارىسلىق قىلىشىغىلا رۇخسەت قىلىنىپ، ئەسلىدە ئۇنىڭغا قارايدىغان يەر - سۇ بىلەن پۇقرالار تۇرپان نازارىتىنىڭ قول ئاستىدىكى پىچان ناھىيىسىگە ئۆتكۈزۈپ بېرىلدى.

① تۇرپان ۋاڭى - مانجۇ خاقانى چەنلۇڭ زامانىسىدا تۇرپاندىكى ئىمىن خوجىغا ۋە ئۇنىڭ ئەۋلادلىرىغا بېرىلگەن نام. مىلادى 1759 - يىلى تۇرپانلىق ئىمىن خوجا چوڭ - كىچىك خوجىلار يىغىلىقى بىلەن ئۈچتۇرپاندىكى جىگدە يىغىلىقىنى باسقۇرۇشتا خىزمەت كۆرسەتكەنلىكتىن، چەنلۇڭ خان ئۇنىڭغا ۋاڭلىق مەرتىۋىسىنى بەردى. ئىمىن خوجىدىن باشلاپ تاكى 1951 - يىلى زەھەر تاشلىغانلىق، چەت ئەلگە قاچماقچى بولغانلىق جىنايىتى ئۈچۈن پىچان ناھىيىلىك خەلق سوتى تەرىپىدىن ئۆلۈم جازاسى بېرىلىپ ئېتىلغان ئاخىرقى ۋاڭ مەھەممەت ساپىتقا قەدەر ئۆتكەن ئون ئەۋلاد ۋاڭنى كۆرسىتىدۇ. بۇلار: ئىمىن خوجا (1759-1777-يىللىرى تەختتە)، سۇلايمان ۋاڭ (1777-1798-يىللىرى تەختتە، تۇرپان مۇنارىنى ياساتقان كىشى)، ئىسكەندەر ۋاڭ (1798-1811-يىللىرى تەختتە)، يۈنۈس ۋاڭ (1811-1814-يىللىرى تەختتە)، فىرىدۇن ۋاڭ (1815-يىلى تەختتە ئولتۇرغان، كېيىنكى يىلى قەشقەرگە ھاكىمبەگلىككە يۆتكەپ كېتىلگەن)، مەھەممەت ساپىت ۋاڭ (1816-1827-يىللىرى تەختتە)، ئاقلایدۇ ۋاڭ (1827-1873-يىللىرى تەختتە)، مامۇت خوجا (?-1881-يىللىرى تەختتە)، ئىمىن خوجا (?-1932-يىللىرى تەختتە)، مەھەممەت ساپىت ۋاڭ (1932-1951-يىللىرى تەختتە ئولتۇرغان. كېيىن باستۇرۇلغان).

قۇمۇل ۋاڭى<sup>①</sup> تورغات، خۇشۇت مۇڭغۇللىرى جۇڭغارىيىدە

① قۇمۇل ۋاڭلىرى — 1605 - يىلى، نەمەنگانلىق ئىشان شاھمۇھەمەت خوجا قۇمۇلدىكى قارا دۆۋە دېگەن جاينىڭ لاپچۇق كۆۋرۈكىدە مىڭدەك لەشكەر بىلەن جۇڭغارىيە مۇڭغۇللىرىغا قاقشاتقۇچ زەربە بەرگەندىن كېيىن، قۇمۇلغا تارخان بەگ بولدى. مىلادى 1668 - يىلى، شاھ مۇھەممەت خوجا ۋاپات بولۇپ، ئورنىغا ئوغلى ئەبەيدۇلا - لا خوجا تارخان بەگ بولدى. بۇ چاغدا مانجۇلار تېخى پۈتۈن جۇڭگونى ئۆز ئىشغالىيىتىگە ئېلىپ بولالمىغانىدى. جۇڭغار خانى غالدان سېرىن بوشۇكتۇنىڭ زۇلۇمىغا چىدىغۇچىلىكى قالمىغان ئەبەيدۇللا تارخان بەگ مانجۇ خاقانى كاڭشى خانغا نامە يوللاپ، ئۆزىنىڭ مانجۇلارغا بەيئەت قىلماقچى بولغانلىقىنى بىلدۈردى ھەمدە مىلادى 1697 - يىلى، غالداننىڭ ئوغلى سەمپىل بالجىرنى تىرىك تۇتۇۋېلىپ، ئۇنى مانجۇ خاقانىغا تاپشۇرۇپ بەردى. كاڭشى خان بۇ تۇھپىسى ئۈچۈن ئەبەيدۇللا تارخان بەگكە «قۇمۇل جاسقى، 1 - دەرىجىلىك تارخان» دەپ رەسمىي جەركە - ئوتىغات بەردى. قۇمۇل ۋاڭلىرى مۇنۇ كىشىلەر بولغان: ئەبەيدۇللا (1668 - 1709 - يىللىرى جاساق تارخان بەگ بولغان)، گۇپاق (1709 - 1711 - يىللىرى جاساق تارخان بەگ بولغان)، ئىمىن خوجا (1711 - 1740 - يىللىرى بەيزى بولغان)، يۈسۈپ خوجا (1740 - 1761 - يىللىرى ئىنالىچى دەرىجىسىدىكى بېلى بولغان)، ئىسھاق خوجا (1766 - 1780 - يىللىرى ئىنالىچى دەرىجىسىدىكى بېلى بولغان)، ئەردەشىر (1780 - 1813 - يىللىرى ئىنالىچى دەرىجىسىدىكى بېلى بولغان)، بېشىرۋاڭ - مېھرىبانو پۇجۇڭ خېنىم (1813 - 1867 - يىللىرى چىڭۋاڭ دەرىجىسىدىكى ئىنالىچى بولغان، بېشىرۋاڭ پالەچ بولغانلىقتىن، مېھرىبانو پۇجۇڭ خېنىم مۇۋەققەت چىڭۋاڭ بولغان، كېيىن بېشىرۋاڭ قوزغىلاڭچىلار تەرىپىدىن ئۆلتۈرۈلۈپ، مېھرىبانو رەسمىي چىڭۋاڭ بولغان)، شاھ مەھمۇت (1867 - 1882 - يىللىرى چىڭۋاڭ دەرىجىسىدىكى ئىنالىچى بولغان)، شاھ مەخسۇت (مېھرىبانو پۇجۇڭ خېنىمنىڭ كۈيۇغلى، 1882 - 1930 - يىللىرى قوش چىڭۋاڭ دەرىجىسىدىكى ئىنالىچى بولغان).

توپىلاڭ كۆتۈرگەندە، چېرىك ئەۋەتىپ، ئاشلىق يۆتكەپ مانجۇ خاقانىنىڭ جۇڭغار مۇڭغۇللىرىنىڭ توپىلىگىنى باسقۇرۇشىغا ياردەم بەرگەندى. مانجۇ خاقانى قۇمۇل ۋاڭىنىڭ بۇ تۆھپىسى ئۈچۈن ئۇنىڭغا ئۆز تەۋەلىكى بىلەن ئۆز پۇقرالىرىنى جۇلدۇرغا- ساق قىلىپ ئوڭچە سوراپ يېيىشىگە بەخشەندە قىلىپ بەرگەندى ھەمدە ئۇنىڭ مەرتىۋە - ئوتىغانىنىڭ ئەۋلادىتىن - ئەۋلادىچە مىراس قىلىشىغا رۇخسەت قىلغان. مىلادى 1930-يىلى 6-ئاي-دا، ئاخىرقى ئەۋلاد قۇمۇل ۋاڭى شاھ مەخسۇت ئۆلگەندىن كې-يىن، شۇ چاغدىكى شىنجاڭ ئۆلكىسىنىڭ رەئىسى جىن شۇرېن «زېمىننى ئۆزگەرتىپ، ھۆكۈمەت ئىلىكىگە ئۆتكۈزۈۋېلىش»نى قارار قىلىپ، نەزەر ۋاڭىنى ئۈرۈمچىگە چاقىرتىپ كېلىپ، ئۇ-نىڭغا ئۆلكىلىك ھۆكۈمەتنىڭ مەسلىھەتچىسى دېگەن ئاتاقنى بې-رىپلا، مىرزا قاماققا ئالدى - دە، ئۇنى ئۈرۈمچىدىن كەتكۈزمەي قويدى. شۇنىڭ بىلەن قۇمۇل ۋاڭلىرىنىڭ 233 يىللىق ھۆكۈم-رانلىقى شاھ مەخسۇتنىڭ ئۆلۈمىدىن كېيىن ئۈزۈل كېسىل يوقالدى.

شىنجاڭدا ئۆلكە قۇرۇلغاندىن كېيىن، خان تەرىپىدىن شىن-جاڭغا تۇنجى ئۈگۈتچى ئامبال قىلىپ تەيىنلەنگەن ليۇ جىڭئاڭدىن باشلاپ ھېسابلىغاندا، ۋېي گۇاڭتاۋ، تاۋمۇ، راۋ يىڭچى، ليەن كۈيى قاتارلىق كىشىلەر ئۈگۈتچى ئامبال بولدى. جىن شۇن، شى لۇن، چاڭ گېڭ، ما لياڭ قاتارلىق كىشى-لەر ئىلى جياڭجۈنى بولۇپ تەيىنلەندى.

شىنجاڭ ئۆلكىسى قۇرۇلغاندىن كېيىن، مانجۇ خاقانلىقى شىنجاڭنىڭ ئىگىلىكىنى راۋاجلاندۇرۇش نامى بىلەن ئىچكىرىسى-دىن يەر بىلەن ئادەم بىرلەشتۈرۈلگەن باج - سېلىق تۈزۈمىنى ئەينى پېتى كۆچۈرۈپ كەلدى. بۇنداق تۈزۈم پۇقرالارنىڭ زىمىمى-سىدىكى ئېغىر ئالۋان - ياساقلارنى يەڭگىللەشتۈرمەيلا قالماستىن، بەلكى تېخىمۇ ئېغىرلاشتۇرۇۋەتتى.

مانجۇ ھاكىمىيىتى شىنجاڭدا يولغا قويغان باج - سېلىقلار - نىڭ تۈرى ئىنتايىن كۆپ ئىدى: دېھقانچىلىق بېجى، سۇ بېجى، يەر بېجى، جان بېجى، تۇياق بېجى، تىجارەت بېجى، ئۆي - جاي بېجى، دەلەللىق بېجى، باغۋاران بېجى، كان بېجى، ياغاچ بېجى، قان بېجى، چاي بېجى، باشقۇرۇش ھەققى ۋە ھاكازالار. تۈرلۈك باج - سېلىقلار مانجۇلار شىنجاڭدىن قوغلانماستىن بۇ - رۇنقى مەزگىلدىكىدىن ئېشىپ كېتىپلا قالماستىن، ھاتتە بەدۇ - لەت ھۆكۈمرانلىق قىلغان مەزگىلدىكىدىنمۇ كۆپ ئېشىپ كەتتى. جايلاردىكى دوتەي، ئامبال، ھاكىملارنىڭ خىيانت قىلغان باج پۇللىرى يۇقىرىغا تاپشۇرۇلىدىغان باج پۇلىنىڭ ئۈچ ھەسسىسىگە يەتتى! گۇاڭشۈينىڭ 4 - يىلى، تەڭرى تېغىنىڭ جەنۇبى ۋە شىمالدىكى جايلاردىن جەمئىي ئىككى يۈز ئاتمىش مىڭ توققۇز يۈز تاغاردىن كۆپرەك غەللە - پاراق يىغىۋېلىندى<sup>①</sup>. بۇ يىگىرمە ئالتە مىليون بىر يۈز توقسان مىڭ جىڭ ئاشلىق ئىدى؛ گۇاڭ - شۈينىڭ 6 - يىلىغا كەلگەندە<sup>②</sup> پۇقرالاردىن يىغىۋېلىنىدىغان غەل - لە - پاراق بىردىنلا كۆپىيىپ، ئۈچ يۈز قىرىق يەتتە مىڭ ئىككى يۈز تاغاردىن ئېشىپ كەتتى<sup>③</sup>. بۇ ئوتتۇز تۆت مىليون يەيۈتتە يۈز يىگىرمە جىڭغا توغرا كېلىدۇ. بۇ ھەقىقەتەن مىسلىسىز كۆپ سان ئىدى: چۈنكى، ئۇنىڭدىن ئىلگىرى شىنجاڭدا يىلىغا ئوتتۇرا ھېساب بىلەن ئاران 143 مىڭ تاغاردىن كۆپرەكلا غەللە - پاراق يىغىۋېلىناتتى<sup>④</sup>.

مانجۇ خاقانلىقى شىنجاڭدا يولغا قويغان بۇنداق زالىم سىيا -

① «مەرىپەتلىك، مەدەتكار زوزوڭتاڭ ھەزرەتلىرى ئەسەرلىرى. نامى -

لەر» 56 - جىلد، 21 - بەت.

② مىلادى 1880 - يىلى.

③ «مەرىپەتپەرۋەر، پىداكار ليۇ جىڭتاڭ ھەزرەتلىرى ئەسەرلىرى.

نامىلەر»، 3 - جىلد، 21 - بەت.

④ «شىنجاڭنىڭ خەرىتىلىك تەپسىراتى»، 31 - جىلد، 4 - بەت.

سەت نەتىجىسىدە، تەڭرى تېغىنىڭ شىمالى ۋە جەنۇبىدىكى جايلاردا پۇقرالار: «يىل بۇيى تىرىشىپ - تىرىشىپ، ئەمگەك قىلىدۇ، يىل ئاخىرىدا لىۋىنى چىشلەپ قېلىشتى. شۇڭا، دېھقانلار دائىم دېگۈدەك ئۆي - ماكانلىرىنى تاشلاپ ياقا يۇرتلارغا سەرسان بولۇپ چىقىپ كېتەتتى. يەرلەر تېرىلماي ئاق تاشلىنىپ قېلىدۇ. ۋەرگەچكە، يېڭىۋاشتىن بوز يەرلەرگە ئايلىنىپ كەتتى...»<sup>①</sup> مانجۇلار ھاكىمىيىتىنىڭ تەڭرى تېغىنىڭ جەنۇبىي ۋە شىمالىغا يېڭىۋاشتىن قايتىپ كېلىشى بۇ زېمىندىكى ھەر مىللەت پۇقرالىرىغا ئۇلار ۋەدە قىلغان نىجاتلىقنى بېرەلمىدى. زۇلۇم - زورلۇق ۋە تالان - تاراج تېخىمۇ كۈچەيدى. ھۆكۈز تېخىمۇ ئورۇقلىدى، ئەمما ياغاچ بويۇنتۇرۇق تۆمۈر بويۇنتۇرۇققا ئالماشتى. بۇنىڭ بىلەن، قۇللۇققا چۈشكەن، كۈلپەت چەككەن بۇ زېمىن يېڭىدىن - يېڭى قارشىلىقلارغا ۋە قوزغىلاڭلارغا ھامىلدار بولدى...

① تەن جۇڭلەن: «شەنشى، گەنسۇ توغرىسىدا ئومۇمىي تەدبىر» 319 - جىلد، 24 - بەت.